

Kripaasud

1902
1903
1904
1905
1906
1907
1908

53 3 25 1906
54 5 5
200
3 7 8
2 102

ਕਿਰਪਾ ਨਾਲ ਲਿਖੋ

ਸਾਰੇ ਹੱਕ 'ਭਾਈ ਵੀਰ ਸਿੰਘ ਸਾਹਿਤ ਸੰਦਨ' ਦੇ ਰਾਖਵੇਂ ਹਨ ।

੧ ਓ ਸ੍ਰੀ ਵਾਹਿਗੁਰੂ ਜੀ ਕੀ ਫਤਹ

'ਖਾਲਸਾ ਸਮਾਚਾਰ' ਦੇ ਪੁਰਾਤਨ ਸੰਪਾਦਕੀ

ਅਮਰ ਲੇਖ

(ਭਾਗ ਪਹਿਲਾ)

ਲਿਖਤ

ਪਦਮ ਭੂਸ਼ਮ

ਭਾਈ ਸਾਹਿਬ ਡਾਕਟਰ ਵੀਰ ਸਿੰਘ ਜੀ

ਸਤੰਬਰ, ੧੯੬੭

ਖਾਲਸਾ ਸਮਾਚਾਰ

ਹਾਲ ਬਜ਼ਾਰ

ਅੰਮ੍ਰਿਤਸਰ

ਪਹਿਲੀ ਵਾਰ ੧੦੦੦]

[ਜਿਲਦ ਕਪੜਾ ਸਮੇਤ ੩ ਰੁਪਏ

ਭਾਈ ਸਾਹਿਬ ਭਾਈ ਵੀਰ ਸਿੰਘ ਜੀ ਦੀਆਂ

ਕੁਝ ਅਮੋਲਕ ਰਚਨਾਵਾਂ

੧. ਸ੍ਰੀ ਗੁਰ ਨਾਨਕ ਚਮਤਕਾਰ (ਦੋ ਭਾਗਾਂ ਵਿਚ)	੧੬.੦੦
੨. ਸ੍ਰੀ ਗੁਰ ਕਲਗੀਧਰ ਚਮਤਕਾਰ (, ,)	੧੬.੫੦
੩. ਸ੍ਰੀ ਅਸ਼ਟ ਗੁਰ ਚਮਤਕਾਰ (ਭਾਗ ਪਹਿਲਾ)	੫.੫੦
੪. ਪੰਜ ਗੰਥੀ ਸਟੀਕ ਭਾਵ ਅਰਥਨੀ ਟੀਕਾ	੧੦.੦੦
੫. ਟੀਕਾ ਸ੍ਰੀ ਗੁਰੂ ਗੰਥ ਸਾਹਿਬ (ਸੱਤ ਭਾਗ)	੧੦੦.੦੦
੬. ਰਾਣਾ ਸੂਰਤ ਸਿੰਘ (ਮਹਾਂ ਕਾਵਯ)	੮.੦੦
੭. ਬਾਬਾ ਨੌਧ ਸਿੰਘ	੪.੫੦
੮. ਮੇਰੇ ਸਾਈਆਂ ਜੀਓ (ਕਾਵਯ ਸੰਗ੍ਰਹ)	੩.੦੦
੯. ਲਹਿਰਾਂ ਦੇ ਹਾਰ	੨.੨੫
੧੦. ਬਿਜਲੀਆਂ ਦੇ ਹਾਰ	੧.੫੦
੧੧. ਮਟਕ ਹੁਲਾਰੇ	੧.੭੫
੧੨. ਲਹਿਰ ਹੁਲਾਰੇ (ਚੋਣਵਾਂ ਕਾਵਯ)	੨.੨੫
੧੩. ਕੰਬਦੀ ਕਲਾਈ (ਗੁਰਪੁਰਬਾਂ ਦੇ ਗੀਤ)	੩.੦੦
੧੪. ਗੁਰਬਾਲਮ ਸਾਖੀਆਂ ਪਾਤਸ਼ਾਹੀ ਪਹਿਲੀ	੨.੫੦
੧੫. " " " " ਦਸਵੀਂ	੩.੦੦
੧੬. ਕਬਿਤ ਭਾਈ ਗੁਰਦਾਸ ਸਟੀਕ (ਸਕੰਧ ੨)	੨.੫੦
੧੭. ਸੁੰਦਰੀ ੧.੨੫	੧੮. ਬਿਜੈ ਸਿੰਘ ੨.੦੦
੧੯. ਸਤਵੰਤ ਕੌਰ ੨.੭੫,	੨੦. ਸੰਤ ਗਾਥਾ ੧.੫੦
੨੧. ਗੁਰ ਪ੍ਰਤਾਪ ਸੂਰਜ ਗੰਥ ੧੪ ਜਿਲਦਾਂ ਵਿਚ	੧੫੦.੦੦

ਤੇ ਹੋਰ ਅਨੇਕ ਪੁਸਤਕਾਂ ਮਿਲਣ ਦਾ ਪਤਾ:-

ਖਾਲਸਾ ਸਮਾਚਾਰ

ਹਾਲ ਬਜ਼ਾਰ, ਅੰਮ੍ਰਿਤਸਰ।

Printed by Sh. Lajwant Kaar, the Printer,
at the Wazir-i-Hind Press, situated at Hall Bazar,
and Published by Gyani Mahan Singh Editor Khalsa
Samachar, Hall Bazar, Amritsar
for Bhai Vir Singh Sahitya Sadan, New Delhi.

੧ ਓ ਸ੍ਰੀ ਵਾਹਿਗੁਰੂ ਜੀ ਕੀ ਫਤਹ ॥

ਮੁੱਢਲੀ ਬੇਨਤੀ

ਪਰਮ ਸਤਿਕਾਰ ਯੋਗ ਭਾਈ ਸਾਹਿਬ ਭਾਈ ਵੀਰ ਸਿੰਘ ਜੀ ਨੇ ਖਾਲਸਾ ਸਮਾਚਾਰ ਸਪਤਾਹਕ ਪੱਤ੍ਰ ਦਾ ਸ਼ੁਭ ਆਰੰਭ ੧੭ ਨਵੰਬਰ ੧੮੯੯ ਈ: ਨੂੰ ਸਾਹਿਬ ਸ੍ਰੀ ਗੁਰੂ ਨਾਨਕ ਦੇਵ ਜੀ ਦੇ ਪਵਿੱਤ੍ਰ ਅਵਤਾਰ ਪੁਰਬ ਵਾਲੇ ਦਿਨ ਕੀਤਾ ਸੀ। ਆਪ ਨੇ ਸੰਪਾਦਨ ਦੇ ਉਨ੍ਹਾਂ ਦਿਨਾਂ ਵਿਚ, ਆਪਣੇ ਇਸ ਪੱਤ੍ਰ ਵਿਚ ਜੋ ਆਪ ਨੇ ਸੰਪਾਦਕੀ ਲੇਖ ਲਿਖੇ ਓਹ ਕੌਮ ਵਿਚ ਨਵੀਂ ਰੂਹ ਫੂਕਣ ਵਾਲੇ ਸਨ ਤੇ ਉਨ੍ਹਾਂ ਲੇਖਾਂ ਦਾ ਇਹ ਅਸਰ ਕੌਮ ਨੇ ਪ੍ਰਤੱਖ ਵੇਖ ਲਿਆ। ਜਿਨ੍ਹਾਂ ਨੇ ਓਹ ਲੇਖ ਤਦੋਂ ਪੜ੍ਹੇ ਸੀ ਅੱਜ ਉਨ੍ਹਾਂ ਵਿਚੋਂ ਸ਼ਾਇਦ ਹੀ ਕੋਈ ਜ਼ਿੰਦਾ ਹੋਵੇ। ਸਤਿਕਾਰ ਯੋਗ ਭਾਈ ਸਾਹਿਬ ਜੀ ਦੇ ੧੦ ਜੂਨ ੧੯੫੭ ਨੂੰ ਗੁਰਪੁਰੀ ਪਿਆਨੇ ਕਰ ਜਾਣ ਪਿਛੋਂ ਇਹ ਵੀਚਾਰ ਹੋਈ ਕਿ ਅੱਜ ਤੋਂ ਅਠਵੰਜਾ ਸਾਲ ਪਹਿਲੇ, ਜਦੋਂ ਕਿ ਇਹ ਸਪਤਾਹਕ ਪੱਤ੍ਰ ਜਾਰੀ ਹੋਇਆ, ਜੋ ਸੰਪਾਦਕੀ ਲੇਖ ਭਾਈ ਸਾਹਿਬ ਜੀ ਨੇ ਇਸ ਪੱਤ੍ਰ ਵਿਚ ਲਿਖੇ ਤੇ ਜਿਨ੍ਹਾਂ ਦਾ ਸਦਕਾ ਕੌਮ ਵਿਚ ਫਖਰ ਯੋਗ ਜਾਗ੍ਰਤ ਆਈ, ਓਹ ਮੁੜ ਖਾਲਸਾ ਸਮਾਚਾਰ ਰਾਹੀਂ ਪ੍ਰਕਾਸ਼ਤ ਕਰਨੇ ਚਾਹੀਦੇ ਹਨ, ਤਾਂ ਕਿ ਅੱਜ ਦੀ ਕੌਮੀ ਪਨੀਰੀ ਬੀ ਉਨ੍ਹਾਂ ਕੌਮੀ ਰੂਹ ਫੂਕਣ ਵਾਲੇ ਲੇਖਾਂ ਤੋਂ ਲਾਭ ਉਠਾ ਸਕੇ। ਚੁਨਾਂਚਿ ਇਹ ਸਿਲ-ਸਿਲਾ ਜਾਰੀ ਕਰ ਦਿਤਾ ਗਿਆ, ਜੋ ਪਾਠਕਾਂ ਨੇ ਬੇਹਦ ਪਸੰਦ ਕੀਤਾ ਤੇ ਅਨੁਭਵ ਕੀਤਾ ਗਿਆ ਕਿ ਏਹ ਲੇਖ ਇਕ ਵਕਤੀ ਲੇਖ ਨਹੀਂ ਹਨ, ਸਦੈਵੀ ਹਨ, ਅਮਰ ਹਨ ਤੇ ਇਨ੍ਹਾਂ ਦੀ ਲੋੜ ਜਿੰਨੀ ਤਦੋਂ ਸੀ ਅੱਜ ਉਸਤੋਂ ਘੱਟ ਨਹੀਂ, ਸਗੋਂ ਆਉਣ ਵਾਲੇ ਸਮੇਂ ਵਿਚ ਬੀ ਸਦਾ ਬਣੀ ਰਹੇਗੀ। ਅਖਬਾਰਾਂ ਦੇ ਲੇਖ ਘੱਟ ਸਾਂਭੇ ਰਹਿ ਸਕਦੇ ਹਨ ਤੇ ਬਾਰ-ਬਾਰ ਤੇ ਬਹੁਤਿਆਂ ਦੇ ਪਠਨ ਪਾਠਨ ਦਾ ਉਨ੍ਹਾਂ ਤੋਂ ਲਾਭ ਨਹੀਂ ਲਿਆ ਜਾ ਸਕਦਾ, ਸੋ ਮੰਗ ਹੋਈ ਕਿ ਇਨ੍ਹਾਂ ਲੇਖਾਂ ਨੂੰ ਪੁਸਤਕਾਂ ਦੇ ਆਕਾਰ

ਵਿਚ ਛਾਪਕੇ ਵਰਤਮਾਨ ਤੇ ਭਵਿੱਖਤ ਦੇ ਪਾਠਕਾਂ ਦੇ ਅਧਯੋਗ ਲਈ
ਸੁਲਭ ਕਰ ਦਿਤਾ ਜਾਏ। ਇਨ੍ਹਾਂ ਅਮਰ ਲੇਖਾਂ ਦਾ ਇਹ ਪਹਿਲਾ ਭਾਗ, ਜੋ
ਚੋਣਵੇਂ ੧੮ ਸੰਪਾਦਕੀ* ਤੇ ਦੋ ਲੜੀਦਾਰ ਲੰਬੇ ਲੇਖਾਂ ਨੂੰ ਆਪਣੇ ਪ੍ਰਕਾਸ਼ਨ
ਦੀ ਗੋਦ ਵਿਚ ਲਏ ਹੋਏ ਹੈ, ਉਸੇ ਮੰਗ ਦੀ ਪੂਰਤੀ ਦਾ ਪਹਿਲਾ
ਪ੍ਰਯਤਨ ਹੈ, ਜੋ ਆਸ ਹੈ, ਪਸੰਦ ਕੀਤਾ ਜਾਏਗਾ।

ਪ੍ਰਾਰਥਕ

੧੬ ਸਤੰਬਰ ੧੯੬੭]

ਮਹਾਂ ਸਿੰਘ ਗੜਾਨੀ

ਸੰਪਾਦਕ



*ਇਸ ਸੰਚਯ ਦਾ ਪਹਿਲਾ ਲੇਖ ੧੯੫੬ ਦੀ ਰਚਨਾ ਹੈ, ਬਾਕੀ
ਮੌਢੇ ਲੇਖ ਅਖਬਾਰ ਜਾਰੀ ਹੋਣ ਦੇ ਸ਼ੁਰੂ ਦੇ ਸਾਲਾਂ ਦੀ ਲਿਖਤ ਹਨ।

ਅਮਰ ਲੇਖ ਸੂਚੀ

ਲੇਖ

ਪੰਨਾ

੧. ਸਰਵ ਪ੍ਰਿਯ ਸਿੱਖ ਧਰਮ	੧
੨. ਗ੍ਰੰਥੀ (ਗੁਰੂ ਗ੍ਰੰਥ ਪੰਥ ਦੀ ਸੰਭਾਲ)	੨੦
੧. ਗੁਰੂ ਗ੍ਰੰਥ ਪੰਥ ਦੀ ਕਾਇਮੀ ਦੀ ਅਵੱਸ਼ਕਤਾ	੨੦
੨. ਸ੍ਰੀ ਗੁਰੂ ਗ੍ਰੰਥ ਸਾਹਿਬ	੨੧
੩. ਅਵਿਦਯ ਗ੍ਰੰਥੀਆਂ ਤੋਂ ਨੁਕਸਾਨ	੨੬
੪. ਗ੍ਰੰਥੀਆਂ ਦੀ ਸਿਖਯਾ ਦਾ ਗਲਤ ਤਰੀਕਾ	੩੨
੫. ਧਰਮਸਾਲ ਦੀਆਂ ਸੰਗਤਾਂ ਨੂੰ ਹਾਨੀ	੩੭
੬. ਦੇਹ ਧਾਰੀ ਗੁਰੂ,	੪੦
੭. ਰਾਗੀ, ਢਾਢੀ ਤੇ ਗਜਾਨੀ	੪੭
੮. ਕੀਰਤਨ	੫੧
੯. ਗੁਰਪੁਰਬ	੫੫
੧੦. ਗੁਰਮਤ ਸੰਸਕਾਰ	੬੧
੧੧. ਗੁਰਮਤ ਰਸਮਾਂ	੬੬
੧੨. ਗੁਰ ਮਰਿਯਾਦਾ	੭੨
੧੩. ਰੀਤਾਂ ਤੇ ਰਸਮਾਂ	੭੭
੧੪. ਸ੍ਰੀ ਗੁਰੂ ਗ੍ਰੰਥ ਪਾਠ ਤੇ ਅਰਦਾਸ	੮੭
੧੫. ਕੜ੍ਹਾਹ ਪ੍ਰਸਾਦ	੮੪
੧੬. ਆਰਤੀ	੮੬
੧੭. ਸਿਖਾਂ ਦਾ ਪ੍ਰਸਾਦ	੮੯
੧੮. ਰਸਮਾਂ,	੯੩
੧੯. ਯਹੂਦੀਆਂ ਤੇ ਸਿਖਾਂ ਦਾ ਖੁਦਾ	੯੭
੨੦. ਰਸਮ ਕੁਰਬਾਨੀ	੧੦੦
੨੧. ਮੱਥਾ ਟੇਕਣਾ	੧੦੬

੩. ਕਬੋਨੀ ਕੀਰਤਨ	੧੧੧
੪. ਜਥੇ ਬੰਦੀ	੧੧੬
੧. ਸਾਡੀ ਅਵਿਦਯਾ ਅਤੇ ਭੁੱਲ	੧੧੬
੨. ਪੰਥ ਸੇਵਕਾਂ ਦੀ ਪੜਤਾਲ	੧੨੨
੩. ਨਿੰਦਾ ਤੇ ਨੁਕਤਾ ਚੀਨੀ	੧੨੯
੪. ਹੋਰ ਅਹੁਰਾਂ ਤੇ ਇਲਾਜ	੧੩੨
੫. ਇਤਫਾਕ	੧੩੨
੬. ਖਾਲਸਾ ਧਰਮ ਤੇ ਇਤਿਹਾਸ	੧੩੯
੭. ਕੌਮਾਂ ਕਿਸ ਆਸਰੇ ਜੀਉਂਦੀਆਂ ਹਨ ?	੧੪੫
੮. ਕੌਮ ਕਸ ਤਰ੍ਹਾਂ ਪ੍ਰਫੁੱਲਤ ਹੋ ਸਕਦੀ ਹੈ,	੧੪੮
੯. 'ਸਿਖ ਸੈਨਕ' ਬਾਰੇ ਅੰਗਰੇਜ਼ ਨੀਤੀਵਾਨਾਂ ਦੀ ਰਾਇ	੧੫੧
੧੦. ਭਾਈ ਦੀਆਂ ਮੂਰਤਾਂ	੧੫੩
੧੧. ਨਾਰ ਭਤਾਰ ਪਿਆਰ ਹੈ	੧੬੬
੧੨. ਜੀਵਨ ਬਿਰ ਨਹੀਂ (ਕਵਿਤਾ)	੧੭੪
੧੩. ਸ੍ਰੀ ਗੁਰੂ ਨਾਨਕ ਨੇ ਮੇਰੇ ਲਈ ਕੀਹ ਕੀਤਾ ?	੧੭੭
੧੪. ਪੰਥ ਜਗਾਵਾਂ (ਕਵਿਤਾ)	੧੮੩
੧੫. ਹੱਕ ਤੇ ਫਰਜ਼ ਅਰਥਾਤ ਅਧਿਕਾਰ ਤੇ ਕਰ	੧੮੭
੧੬. ਅਮੀਰੀ ਤੇ ਮੌਤ	੧੯੨
੧੭. ਬਾਣੀ ਨਾਲ ਮਨ ਕਿਵੇਂ ਨਿਰਮਲ ਹੁੰਦਾ ਹੈ ?	੧੯੫
੧੮. ਸਾਡੇ ਦਸਵੰਧ ਦੀ ਕਾਯਾਂ ਪਲਟ	੧੯੯
੧੯. ਪਰੀਆਂ ਦਾ ਇਸ਼ਨਾਨ	੨੦੭
੨੦. ਮੁਨੀਰਾਜ ਦੇ ਦਰਸ਼ਨ	੨੧੬

ੴ ਸ੍ਰੀ ਵਾਹਿਗੁਰੂ ਜੀ ਕੀ ਫਤਹ ॥

ਅਮਰ ਲੇਖ

[ਭਾਗ ਪਹਿਲਾ]

੧. ਸਰਵ-ਪ੍ਰਿਯ ਸਿਖ ਧਰਮ ਸਿਖ ਧਰਮ Original (ਨਿਜ ਅਸਲਾ ਮੂਲਕ) ਧਰਮ ਹੈ

ਸਿਖ ਗੁਰੂ ਸਾਹਿਬਾਨ ਨੇ ਜਗਤ ਨੂੰ ਜੋ ਸਿਖ ਧਰਮ ਦਿਤਾ ਹੈ ਉਹ Original ਅਸਲੀ ਧਰਮ ਹੈ, ਅਰਥਾਤ ਨਿਜ ਅਸਲਾ ਮੂਲਕ ਧਰਮ ਹੈ ਤੇ ਅਸਲੀਅਤ ਵਿਚ ਤਦਰੂਪ ਹੋਏ ਹੋਏ ਉਨ੍ਹਾਂ ਨੇ ਸਾਜਿਆ ਹੈ। ਇਸ ਵਿਚ ਸੱਚ ਤੇ ਸੱਚ ਤੋਂ ਉਪਜੀਆਂ ਉੱਤਮਤਾਈਆਂ ਦੀ ਮਾਨੋਂ ਗੁਲਜ਼ਾਰ ਹੈ। ਇਸ ਲਈ ਹਰ ਮਤ ਦੀ ਕੋਈ ਨ ਕੋਈ ਗਲ, ਜੋ ਸੱਚ ਤੇ ਉੱਤਮਤਾਈ ਵਾਲੀ ਹੁੰਦੀ ਹੈ, ਉਸ ਦੀ 'ਸਮਤਾ' ਯਾ ਉਸ ਤੋਂ 'ਪ੍ਰਫਤਾ' ਸਿਖ ਧਰਮ ਵਿਚ ਮਿਲ ਜਾਂਦੀ ਹੈ। ਇਸ ਤਰ੍ਹਾਂ ਦੀਆਂ ਸਮਤਾਈਆਂ ਦੇ ਦਿੱਸ ਪੈਂਦੇ ਮੇਲ ਦੇ ਅਸਰ ਪੈਦਾ ਕਰਦੇ ਜਾਪਦੇ ਹਨ:—

(੧) ਵਿਦਵਾਨ ਲੋਕ ਤਾਂ ਉੱਤਮਤਾ ਵਾਚਕੇ ਤੇ ਉੱਤਮ ਗੱਲਾਂ

ਦੇ ਮੇਲ ਦੇਖਕੇ ਪ੍ਰਭਾਵਿਤ ਹੁੰਦੇ ਹਨ ਕਿ ਅਹ ਗਲ ਗਲਬਨ ਇਸ ਮਤ ਤੋਂ ਗੁਰੂ ਜੀ ਨੇ ਲੀਤੀ ਹੋਊ ਤੇ

(੨) ਮਤਾਵਲੰਬੀ ਲੋਕ ਇਨ੍ਹਾਂ ਮੇਲ ਖਾਂਦੀਆਂ ਗਲਾਂ ਤੋਂ ਪ੍ਰਾਪੇ-ਗੰਡਾ (ਅਪਣੇ ਮਤ-ਪ੍ਰਚਾਰ) ਦਾ ਕੰਮ ਲੈਂਦੇ ਹਨ ਕਿ ਦੇਖੋ ਇਹ ਗਲਾਂ ਸਾਡੇ ਮਤ ਦੀਆਂ ਹਨ, ਗੁਰੂ ਜੀ 'ਸਾਡੇ ਮਤ ਦੇ' ਪ੍ਰਚਾਰਕ ਸਨ। 'ਉੱਤਮ ਸ਼ੈਲੀ ਨੂੰ ਹਰ ਕੋਈ ਅਪਣਾਉਂਦਾ ਹੈ' ਇਹ ਕੁਦਰਤੀ ਗਲ ਹੈ। ਸੋ ਸਿਖਾਂ ਨੂੰ ਇਨ੍ਹਾਂ ਗਲਾਂ ਤੇ ਕੋਈ ਰੋਸ ਨਹੀਂ ਹੋਣਾ ਚਾਹੀਦਾ, ਪਰ ਇਕ ਟਪਲਾ ਲਗਣ ਦਾ ਡਰ ਰਹਿੰਦਾ ਹੈ ਕਿ ਕਿਤੇ ਇਹ ਭੁਲੇਵਾ ਨਾ ਲਗ ਜਾਵੇ ਕਿ ਸਿਖਧਰਮਇਕ Eclectic ਧਰਮ ਹੈ। ਐਕਲੈਕਟਿਕ ਧਰਮ ਹੁੰਦਾ ਹੈ ਹੋਰਨਾਂ ਮਤਾਂ ਤੋਂ ਉਧਾਰ ਲੈਣ ਵਾਂਗੂੰ ਚੰਗੀਆਂ ਲਗਦੀਆਂ ਗੱਲਾਂ ਲੈਣ ਵਾਲਾ*।

ਇਸ ਕਰਕੇ ਅਸੀਂ ਕੁਛ ਚਾਨਣਾ ਪਾਉਣਾ ਚਾਹੁੰਦੇ ਹਾਂ ਕਿ ਸਿਖ ਧਰਮ (Original) ਅਸਲੀ ਧਰਮ ਹੈ, ਇਸਦੇ ਬਾਨੀ ਅਸਲ ਰੂਹਾਨੀ ਔਸ ਵਾਲੇ ਸਨ ਅਰ ਉਨ੍ਹਾਂ ਨੂੰ ਅਸਲੀ ਮੰਬੇ-ਵਾਹਿਗੁਰੂ- ਜੀ ਦਾ 'ਨਿਜ ਤਜਰਬਾ', 'ਨਿਜ ਮੇਲ' ਪ੍ਰਾਪਤ ਸੀ। ਓਹ ਸੱਚ ਦੇ ਸੋਮੇ ਵਿਚ ਆਪ ਖੜੇ ਸਨ ਤੇ ਅਸਲੀਅਤ ਨਾਲ ਸਰਸਾਰ ਸਨ।

ਸੋ ਜਦ ਕੋਈ ਮੇਲ ਸੰਮੇਲਨ ਜਾ ਸਮਤਾ ਦੀ ਵਿਦਵਤਾ ਭਰੀ ਲਿਖਤ ਜਾ ਮਤਾਵਲੰਬੀ ਪ੍ਰਾਪੇਗੰਡੇ ਦੇ ਪ੍ਰਯੋਜਨ ਵਾਲੀ ਸਮਤਾ ਦੀ ਲਿਖਤ ਕਿ ਵਿਖਯਾਨ ਛਪਕੇ ਨਿਕਲੇ ਤਾਂ ਸਿਖਾਂ ਨੂੰ ਅਪਣੇ ਮਤ ਦੀਆਂ ਖੂਬੀਆਂ ਦਾ ਫਖਰ ਹੋਣਾ ਚਾਹੀਏ, ਪਰ ਆਪਣੇ ਇਸ Fact (ਅਮਰ ਵਾਕਿਆ ਤੇ) ਟਿਕੇ ਰਹਿਣਾ ਚਾਹੀਏ ਕਿ ਸਿਖ ਮਤ ਇਕ (Original) ਅਸਲੀ-ਅਤ ਵਾਲਾ ਸਤ੍ਯ ਧਰਮ ਹੈ, ਇਹ ਐਕਲੈਕਟਿਕ ਗੰਢ ਤੁੱਪ ਨਹੀਂ। ਇਸ ਪ੍ਰਯੋਜਨ ਲਈ ਅਸੀਂ ਸਭ ਤੋਂ ਪਹਿਲਾਂ ਪਿਛਲੇ ਪੰਜਾਹ ਸਠ ਵਰ੍ਹੇ ਵਿਚ ਹੋਏ ਮਤਾਵਲੰਬੀਆਂ ਤੇ ਵਿਦਵਾਨਾਂ ਦੇ ਯਤਨਾਂ ਦੇ ਦਰਸ਼ਨ ਕਰਾਉਂਦੇ ਹਾਂ, ਜੋ ਉਹਨਾਂ ਨੇ ਸਿਖ ਧਰਮ ਵਿਚ ਸਮਤਾਈਆਂ ਦੱਸਣ ਦੇ ਕੀਤੇ ਹਨ,

*To borrow or select opinions from other systems.

ਫੇਰ ਉਹ ਕੁਝ ਦੱਸਾਂਗੇ ਜੋ ਇਸ ਧਰਮ ਦੇ Original ਧਰਮ (ਨਿਜ ਅਸਲਾ ਮੂਲਕ) ਹੋਣ ਦੇ ਕਮਾਹੱਕਾ ਸਬੂਤ ਮੌਜੂਦ ਹਨ।

ਪੰਜਾਹ ਕੁ ਸਾਲ ਹੋਏ ਹੋਣਗੇ ਕਿ ਕਾਦਿਯਾਨੀ ਮਿਰਜ਼ਾ ਸਾਹਿਬ ਗੁਲਾਮ ਅਹਿਮਦ ਵਲੋਂ ਇਕ ਕਿਤਾਬ ਨਿਕਲੀ ਸੀ, ਜਿਸ ਦਾ ਨਾਮ ਗ਼ਾਲਬਨ 'ਸਤਿ ਬਚਨ' ਸੀ। ਇਸ ਵਿਚ ਲੇਖਕ ਜੀ ਨੇ ਗੁਰੂ ਸਾਹਿਬ ਦੇ ਖਿਆਲ, ਗੁਰੂ ਸਾਹਿਬ ਦੇ ਜ਼ਿੰਦਗੀ ਦੇ ਵਾਕਿਆਤ, ਗੁਰਬਾਣੀ ਦੇ ਵਾਕ ਆਦਿ ਵਿਚੋਂ ਗਲਾਂ ਚੁਣੀਆਂ ਸਨ, ਜਿਨ੍ਹਾਂ ਵਿਚ ਉਹਨਾਂ ਨੇ ਇਸਲਾਮ ਨਾਲ ਮਿਲਦੇ ਜੁਲਦੇ ਹਾਲਾਂ ਤੋਂ ਗੁਰੂ ਸਾਹਿਬ ਨੂੰ ਮੁਸਲਮਾਨ ਤੇ ਸਿਖ ਮਤ ਨੂੰ ਇਸਲਾਮ ਤੋਂ ਉਪਜਿਆ ਧਰਮ ਸਾਬਤ ਕਰਨ ਦੀ ਕੋਸ਼ਿਸ਼ ਕੀਤੀ ਸੀ। ਇਕ ਚੌਲ੍ਹੇ ਨੂੰ ਬੀ ਟੇਕ ਬਣਾਇਆ ਸੀ ਜੋ ਗੁਰੂ ਸਾਹਿਬ ਜੀ ਨੂੰ ਪੱਛੋਂ ਦੇ ਸਫਰ ਵਿਚ ਕਿਸੇ ਨੇ ਪੇਸ਼ ਕੀਤਾ ਸੀ। ਇਹ ਸਾਰਾ ਕੁਛ ਮਜ਼ਹਬੀ ਪ੍ਰਾਪੇਰੰਡਾ (ਮਜ਼ਹਬੀ ਪ੍ਰਚਾਰ*) ਦੇ ਨੁਕਤਾ ਨਿਗਾਹ ਤੋਂ ਸੀ।

ਇਸੇ ਜ਼ਮਾਨੇ ਦੇ ਲਗ ਪਗ ਹੀ ਯਾ ਜ਼ਰਾ ਅਜੋਂ ਪਿਛੋਂ ਈਸਾਈ ਸਾਹਿਬਾਨ ਵਲੋਂ ਬੀ ਕਈ ਪੈਮਫਲਿਟ ਸਿਖ ਧਰਮ ਦੇ ਤੇ ਈਸਾਈ ਧਰਮ ਦੀ ਸਮਤਾ ਦੇ ਨਿਕਲੇ ਸਨ। ਫਿਰ ਉਹਨਾਂ ਦੀ ਇਕ ਪੁਸਤਕ ਨਿਕਲੀ ਸੀ ਜਿਸ ਦਾ ਨਾਮ 'ਹਰੀਸ਼ ਚਰਿਤ੍ਰ' ਸੀ। ਇਸ ਸਾਰੇ ਯਤਨ ਵਿਚ ਦੋਹਾਂ ਧਰਮਾਂ ਵਿਚ 'ਸਮਤਾ' ਦੇ ਨੁਕਤੇ ਦੱਸਕੇ ਇਹ ਸਾਬਤ ਕਰਨ ਦੀ ਕੋਸ਼ਿਸ਼ ਕੀਤੀ ਗਈ ਸੀ ਕਿ ਸਿਖ ਧਰਮ ਈਸਾਈ ਮਤ ਤੋਂ ਲੀਤਾ ਗਿਆ ਹੈ। ਇਨ੍ਹਾਂ ਨੇ 'ਕੜਾਹ ਪ੍ਰਸ਼ਾਦਿ' ਨੂੰ 'ਅਸ਼ਾਏ ਰੂਬਾਨੀ' ਤੇ ਅੰਮ੍ਰਿਤ' ਨੂੰ 'ਬਪਤਿਸਮੇ' ਤੋਂ ਲੀਤਾ ਗਿਆ ਦੱਸਿਆ ਸੀ। ਈਸਾ ਜੀ ਦੇ ਅਨੇਕਾਂ ਜੀਵਨ ਵਾਕਿਆਤ ਨੂੰ ਗੁਰਬਾਣੀ ਵਿਚੋਂ ਸਾਬਤ ਕੀਤਾ ਸੀ; ਮਸਲਨ—

*ਅਠਥਾਤ ਇਹ ਪੁਸਤਕ ਨਿਰੋਲ ਵਿਦਵਤਾ ਦੇ ਨੁਕਤੇ ਤੋਂ ਖਮ ਤੇ ਮਬਨੀ ਮਿਲਵੀਆਂ ਗਲਾਂ ਦੀ ਪ੍ਰਤੀਪਾਦਕ ਨਾ ਸੀ ਪਰ ਮਜ਼ਹਬੀ ਪੱਖ-ਪਾਤ ਵਿਚ ਅਪਣੇ ਮਤ ਦੇ ਪ੍ਰਚਾਰ ਦੇ ਰੰਗ ਵਿਚ ਰੰਗੀ ਹੋਈ ਸੀ।

ਯਾਦ ਪੈਂਦਾ ਹੈ ਕਿ ਇਸ ਦੇ ਜਵਾਬ ਵਿਚ ਸਰਦਾਰ ਰਾਜਿੰਦ ਸਿੰਘ ਜੀ ਸਿਆਲਕੋਟੀ ਨੇ ਇਕ ਪੁਸਤਕ ਲਿਖੀ ਸੀ।

ਈਸਾ ਜੀ ਦਾ ੧੨ ਸ਼ਾਗਿਰਦਾਂ ਨਾਲ ਮਿਲਕੇ ਰੋਟੀ ਖਾਣੀ Last Supper ਤੇ ਈਸਾ ਜੀ ਦੀ ਸੂਲੀ ਆਦਿ । ਇਥੋਂ ਤਾਈਂ ਕਿ ਈਸਾ ਜੀ ਦਾ ਨਾਮ ਵੀ ਦਸਮ ਗੁਰਬਾਣੀ ਵਿਚੋਂ ਕੱਢ ਦਿਖਾਇਆ ਸੀ, ਯਥਾ:—

‘ਸ੍ਰੀ ਅਸਕੇਤ ਜਗਤ ਕੇ ਈਸਾ* ॥’

ਅੰਜੀਲ ਵਿਚ ਆਏ ‘ਸ਼ਬਦ’ ਸੰਬੰਧੀ ਇਕ ਜ਼ਿਕਰ ਨੂੰ ਗੁਰਬਾਣੀ ਦੇ ‘ਸ਼ਬਦ’ ਨਾਲ ਮੇਲਿਆ ਸੀ ।

੩੫-੪੦ ਵਰ੍ਹੇ ਹੋਏ ਹਨ ਕਿ ਇਕ ਸਰਦਾਰ ਰਾਮ ਸਿੰਘ ਜੀ ਅਗਜ਼ੈਕਟਿਵ ਇੰਜਨੀਅਰੀ ਤੋਂ ਰੀਟਾਇਰ ਹੋਏ ਸਨ, ਉਹਨਾਂ ਨੇ ਰੀਟਾਇਰ ਹੁੰਦਿਆਂ ਇਕ ਕਿਤਾਬ ਲਿਖੀ ਸੀ “ਅਸੂਲ ਸ੍ਰੀ ਗੁਰੂ ਸਿਖ ਸਾਹਿਬਾਨ”; ਜਿਸ ਵਿਚ ਉਹਨਾਂ ਨੇ ਪੌਰਾਣਕ ਮਤ ਨਾਲ ਗੁਰਮਤਿ ਦੀਆਂ ਮਿਲਦੀਆਂ ਜੁਲਦੀਆਂ ਗੱਲਾਂ ਦਿਖਲਾਕੇ ਗੁਰਮਤਿ ਨੂੰ ਪੌਰਾਣਕ ਮਤ ਤੋਂ ਲਿਆ ਗਿਆ ਸਾਬਤ ਕਰਨ ਦਾ ਯਤਨ ਕੀਤਾ ਸੀ ।

ਇਸੇ ਹੀ ਜ਼ਮਾਨੇ ਦੇ ਲਗ ਪਗ ਕਪੂਰਥਲੇ ਦੇ ਇਕ ਸਿਖ ਸਜਣ ਨੇ ਕੁਰਾਨ ਸ਼ਰੀਫ ਪੜ੍ਹਿਆ, ਉਹਨਾਂ ਨੇ ਇਸ ਪੁਸਤਕ ਦੀਆਂ ਕਈ ਗੱਲਾਂ ਨਾਲ ਨੋਟ ਕਰਕੇ ਕਿਤਾਬ ਲਿਖੀ ਜੋ ਉਹਨਾਂ ਨੇ ਕਈ ਸਿਖ ਵਿਦਵਾਨਾਂ ਨੂੰ ਸੁਣਾਈ, ਪਰ ਓਹ ਛਪੀ ਨਹੀਂ ਸੀ । ਇਹ ਯਤਨ ਵਿਦਵਤਾ ਦਾ ਸੀ, ਪ੍ਰਾਪੇਗੰਡੇ ਦਾ ਨਾ ਸੀ । ਇਸੀ ਤਰ੍ਹਾਂ ਉਸ ਜ਼ਮਾਨੇ ਵਿਚ ਸਿਖ ਸਾਧੂਆਂ, ਸੰਤਾਂ ਤੇ ਸਰਦਾਰਾਂ ਦੇ ਕੀਤੇ ਗੁਰਬਾਣੀ ਦੇ ਟੋਕਿਆਂ ਵਿਚ ਗੁਰਬਾਣੀ ਦੇ ਮਿਲਦੇ ਜੁਲਦੇ ਵਾਕਾਂ ਉਤੇ ਉਪਨਿਸ਼ਦਾਂ ਆਦਿਕਾਂ ਵਿਚੋਂ ਪ੍ਰਮਾਣ ਦੇਕੇ ‘ਸਮਤਾਈਆਂ’ ਦਿਖਾਈਆਂ ਸਨ । ਜੈਨ ਮਤ ਦੇ ਇਸ ਸਮੇਂ ਦੇ ਉਘੇ ਬਜ਼ੁਰਗ ਸ੍ਰੀ ਆਤਮਾ ਰਾਮ ਜੀ ਨੇ ਇਕ ਵੇਰੀ ਸ੍ਰੀ ਮਾਨ ਡਾਕਟਰ ਚਰਨ ਸਿੰਘ ਜੀ ਪਾਸ ਨੌਵੀਂ ਪਾਤਸ਼ਾਹੀ ਜੀ ਦੇ ਸ਼ਲੋਕਾਂ ਵਿਚ ਮੁਕਤੀ ਦੇ ਖਿਆਲਾਂ

*ਈਸ਼, ਈਸ਼ਰ, ਈਸ਼ਾ, ਪਰਮੇਸ਼ੁਰ ਆਦਿ ਸੰਸਕ੍ਰਿਤ ਪਦ ਹਨ । ‘ਈਸ਼ਾਵਾਸ’ ਨਾਮ ਦੀ ਸੰਸਕ੍ਰਿਤ ਉਪਨਿਖਦ ਬੀ ਮੌਜੂਦ ਹੈ । ਗੁਰੂ ਜੀ ਨੇ ਇਹ ਸੰਸਕ੍ਰਿਤ ਪਦ ਈਸ਼ਵਰ ਅਰਥਾਂ ਵਿਚ ਵਰਤਿਆ ਸੀ । ਗੁਰੂ ਪੰਚਮ ਜੀ ਨੇ ਬੀ ‘ਈਸ਼ੈ’ ਪਦ ਮਾਰੂ ਸ਼ੋਲਹਿਆਂ ਵਿਚ ਈਸ਼ਰ ਅਰਥਾਂ ਵਿਚ ਵਰਤਿਆ ਹੈ ।

ਨਾਲ ਆਪਣੇ ਮਤ ਦੀ ਮੁਕਤੀ ਦੇ ਖਜਾਲਾਂ ਦੇ ਨਾਲ ਮਿਲਦੀ ਸਮਤਾ ਵਰਣਨ ਕੀਤੀ ਸੀ। ਬਓਸਾਫੀਕਲ ਸੁਸਾਇਟੀ ਬਣਨ ਤੇ ਉਹਨਾਂ ਦੀ ਲਿਟਰੇਚਰ ਤੇ ਲੈਕਚਰਾਂ ਵਿਚ ਪ੍ਰਗਟ ਹੋਏ ਖਿਆਲਾਂ ਵਿਚ ਗੁਰਮਤ ਦੇ ਕਈ ਅਸੂਲਾਂ ਦੀ ਸਮਤਾ ਦੇਖਕੇ ਕਿਤਨੇ ਸਿਖ ਸਰਦਾਰ ਤੇ ਵਿਦਵਾਨ ਉਸ ਸੁਸਾਇਟੀ ਵਲ ਪ੍ਰਭਾਵਿਤ ਹੋ ਗਏ ਸਨ; ਪਰ ਫੇਰ ਸ਼੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਮੁਤਾਲਿਆ ਤੋਂ ਗੁਰਮਤਿ ਦੀ ਗੌਰਵਤਾ ਤੇ ਅਸਲੀਅਤ ਨਿਸਚਿਤ ਹੋ ਗਈ ਸੀ।

ਇਸ ਪ੍ਰਕਾਰ ਸਿਖ ਮਜ਼ਹਬ ਦੀਆਂ ਕੋਈ ਗੱਲਾਂ ਨੂੰ ਕਿਸੇ ਹੋਰ ਮਜ਼ਹਬ ਨਾਲ ਮਿਲਵਾ ਦੇਖਕੇ ਓਸ ਤੋਂ ਸਿਖ ਮਜ਼ਹਬ ਦਾ ਬਣਿਆਂ ਦੱਸਣਾ ਠੀਕ ਨਹੀਂ। ਪਰ ਐਉਂ ਠੀਕ ਹੈ ਕਿ ਸਿਖ ਮਜ਼ਹਬ ਬੜਾ ਸ਼੍ਰੇਸ਼ਟ ਤੇ ਉੱਤਮ ਹੈ ਅਰ ਇਸ ਦੀਆਂ ਨੀਹਾਂ ਨਿਰੋਲ ਸੱਚ ਤੇ ਰਖੀਆਂ ਗਈਆਂ ਹਨ। ਜੇ ਹੋਰ ਮਜ਼ਹਬ ਦੀਆਂ ਸ਼੍ਰੇਸ਼ਟ ਗੱਲਾਂ ਇਸ ਵਿਚ ਮਿਲ ਜਾਂਦੀਆਂ ਹਨ। ਅਸਾਂ ਸੁਣਿਆਂ ਹੈ ਕਿ ਬੜਾ ਹੀ ਚਿਰ ਹੋਇਆ ਹੈ ਕਿ ਕੋਈ ਸਮਾਗਮ ਸਾਰੇ ਮਜ਼ਹਬਾਂ ਉਤੇ ਵਿਖਿਆਨਾਂ ਦਾ ਹੋਇਆ ਸੀ, ਉਥੇ ਕਿਸੇ ਨੇ ਪੁਛਿਆ ਸੀ ਕਿ ਸਿਖ ਮਜ਼ਹਬ ਕੀਹ ਹੈ, ਤਾਂ ਇਕ ਸ਼੍ਰੇਸ਼ਟ ਪੁਰਸ਼ ਨੇ (ਜੋ ਸਿਖ ਤਾਂ ਨਹੀਂ ਸੀ, ਪਰ ਸਿਖ ਧਰਮ ਤੋਂ ਵਾਕਫ ਸੀ) ਏਹ ਸਚੇ ਵਾਕ ਕਹੇ ਸਨ ਕਿ:—ਹਰ ਮਜ਼ਹਬ ਦੀਆਂ ਉੱਤਮ ਗੱਲਾਂ ਸਿਖ ਮਜ਼ਹਬ ਵਿਚ ਮੌਜੂਦ ਹਨ; ਇਹ ਮਜ਼ਹਬੀ ਉਤਮਤਾਈਆਂ ਦਾ ਕੰਪੈਂਡੀਅਮ (ਸੰਖੇਪ ਸਾਰਾਂਸ਼ ਰੂਪ) ਹੈ।

ਇਸ ਲਈ ਸਾਨੂੰ ਕਿਸੇ ਵੀ ਮਜ਼ਹਬ ਜਾਂ ਫਿਲਾਸਫੀ ਵਿਚ, ਜੇ ਕੁਝ ਗੱਲਾਂ ਸਿਖ ਮਜ਼ਹਬ ਨਾਲ ਕੁਛ ਸਮਤਾ ਰਖਦੀਆਂ ਮਿਲ ਪੈਣ, ਤਦ ਹੈਰਾਨ ਨਹੀਂ ਹੋਣਾ ਚਾਹੀਦਾ।

ਯਾਦ ਪੈਂਦਾ ਹੈ ਕਿ ਸਤਿਕਾਰ ਜੋਗ ਡਾਕਟਰ ਜੌਧਰੀ ਸੁਦਾ ਦਾਦ ਜੀ (ਯਾਦਸ਼ ਬਖ਼ੋਰ) ਨੇ ਕਿਸੇ ਮੌਕਿਆ ਤੇ ਇਹ ਲਫਜ਼ ਕਹੇ ਸਨ ਕਿ “ਹਰ ਇਕ ਮਜ਼ਹਬ ਦੀ ‘ਕਮਪੈਰੇਟਿਵ ਸਟੱਡੀ’ ਅਰਥਾਤ ਮੁਤਾਲਜਾ ਕਰਨ ਦਾ ਅਸੂਲ ਸ਼੍ਰੀ ਗੁਰੂ ਨਾਨਕ ਦੇਵ ਜੀ ਨੇ ਹੀ ਜਾਰੀ ਕੀਤਾ ਹੈ,

ਉਹਨਾਂ ਦੀ ਇਸ ਸਿਖਿਆ ਤੋਂ ਅੱਢਲ ਫੜਲ ਪ੍ਰਭਾਵਿਤ ਹੋਇਆ, ਜਿਸ ਦੀ ਸੁਹਬਤ ਨੇ ਅਕਬਰ ਦੀ ਤਬਾਹੀ ਅਤੇ ਨੂੰ ਇਹ ਰੰਗਣ ਚਾਹੁੰਦੀ ਸੀ।”

ਇਤਿਹਾਸ ਵੀ ਦਸਦਾ ਹੈ ਹੈ ਕਿ ਅਕਬਰ ਸ੍ਰੀ ਗੁਰੂ ਅਮਰ ਦਾਸ ਜੀ ਦੇ ਦਰਸ਼ਨ ਨੂੰ ਆਇਆ ਸੀ ਤੇ ਗੁਰਬਾਣੀ ਸੁਣਕੇ ਹੋਰ ਪ੍ਰਭਾਵਿਤ ਹੋਇਆ ਸੀ ਤੇ ਗੁਰੂ ਕੇ ਲੰਗਰ ਵਾਸਤੇ, ਜਿਥੇ ਜ਼ਾਤ ਪਾਤ ਮਜ਼ਹਬ ਮਿਲਤ ਦੇ ਲਿਹਾਜ਼ ਤੋਂ ਬਿਨਾਂ ਹਰ ਖੁੱਖੇ ਨੂੰ ਅੰਨ ਮਿਲਦਾ ਸੀ, ੧੨ ਪਿੰਡ ਪੇਸ਼ ਕੀਤੇ ਸਨ। ਸੋ ਅਸਾਂ ਨੂੰ ਸਿਖ ਮਜ਼ਹਬ ਦੇ ਅਸੂਲਾਂ ਤੇ ਵਰਤਾਰਿਆਂ ਦਾ ਦੂਸਰੇ ਮਜ਼ਹਬਾਂ ਨਾਲ ਮੇਲ ਜੋਲ ਦੇ ਨੁਕਤੇ ਦਿਖਾਲਣ ਵਾਲਿਆਂ ਨਾਲ ਕੋਈ ਅਜੋੜ ਨਹੀਂ ਹੋਣਾ ਚਾਹੀਦਾ, ਚਾਹੇ ਓਹ ਨਿਰੋਲ ਵਿਦਵਤਾ ਦੇ ਨੁਕਤੇ ਤੋਂ ਹੋਵੇ ਤੇ ਚਾਹੇ ਓਹ ਮਿਰਜ਼ਾ ਸਾਹਿਬ ਵਾਂਗੂ ਮਜ਼ਹਬੀ ਪੱਖ-ਪਾਤ ਦੀ ਕਲਮ ਤੋਂ ਲਿਖਿਆ ਗਿਆ ਹੋਵੇ; ਏਹ ਸਮਤਾਈਆਂ ਸਿਖ ਧਰਮ ਦੀ ਉੱਤਮਤਾ ਦਸਦੀਆਂ ਹਨ। ਖ਼ੁਦ ਗੁਰੂ ਨਾਨਕ ਦੇਵ ਜੀ ਦੇ ਜੀਵਨ ਵਿਚ ਇਹੋ ਕੁਛ ਹੋਇਆ। ਵਡੇ ਵਡੇ ਜੋਗੀ ਤੇ ਪੀਰ ਗੁਰੂ ਨਾਨਕ ਦੇਵ ਜੀ ਨੂੰ ਮਿਲਕੇ ਵਾਰਤਾਲਾਪ ਕਰਕੇ ਤੇ ਉਨ੍ਹਾਂ ਦੇ ਸੱਚ ਤੇ ਨਿਰੋਲਤਾ ਨੂੰ ਦੇਖਕੇ ਏਹੋ ਚਾਹੁੰਦੇ ਰਹੇ ਹਨ ਕਿ ਕਿਵੇਂ ਇਹ ਸਾਡੇ ਮਤ ਵਿਚ ਆ ਜਾਣ ਤਾਂ ਬੜਾ ਪ੍ਰਚਾਰ ਕਰਨ। ਇਹ ਗੱਲ ਜਨਮ ਸਾਖੀਆਂ ਵਿਚ ਸਾਫ ਲਿਖੀ ਹੋਈ ਮਿਲਦੀ ਹੈ। ਪਰ ਇਕ ਹੋਰ ਨੁਕਤਾ ਹੈ ਜੋ ਅਸੀਂ ਆਪਣੇ ਸਿਖ ਭਰਾਵਾਂ ਤੇ ਸਾਰੇ ਲੇਖਕਾਂ ਦੀ ਨਿਗਾਹ ਵਿਚ ਹਰ ਵੇਲੇ ਤਾਜ਼ਾ ਰਖਣਾ ਚਾਹੁੰਦੇ ਹਾਂ, ਉਹ ਇਹ ਹੈ:—ਜੈਸਾ ਕਿ ਪਿੱਛੇ ਦੱਸ ਆਏ ਹਾਂ ਕਿ ਸਿਖ ਮਜ਼ਹਬ ਐਕਲੈਕਟਿਕ ਜੋੜ ਜਾੜ ਦਾ ਮਤ ਨਹੀਂ, ਅਸਲੀ (Original) ਸਤਿਗੁਰਮ ਹੈ। ਅਰਥਾਤ ਸਿਖ ਧਰਮ ਹੋਰਨਾਂ ਧਰਮਾਂ ਦੇ ਅਸੂਲਾਂ ਤੋਂ ਸੰਕਲਤ ਨਹੀਂ ਕੀਤਾ ਗਿਆ, ਇਹ ਇਕ ਸੁਤੰਤ੍ਰ ਧਰਮ ਹੈ ਅਰ ਇਸ ਦਾ ਸੁਤੇ-ਪ੍ਰਕਾਸ਼ ਹੈ, ਜਿਸ ਦਾ ਸੋਮਾਂ ਅਕਾਲ ਪੁਰਖ ਹੈ ਅਰ ਇਸ ਦਾ ਪ੍ਰਕਾਸ਼ ਅਬਚਲੀ ਜੋਤ ਤੋਂ ਹੋਇਆ ਹੈ; ਸ੍ਰੀ ਗੁਰੂ ਨਾਨਕ ਦੇਵ ਜੀ ਦਾ ਆਪਣਾ ਵਾਕ ਹੈ:—

“ਗੁਰੁ ਆਦਿ ਪੁਰਖੁ ਹਰਿ ਪਾਇਆ ॥ ੨ ॥” [ਗਗ ਰਾਮਕਲੀ ਮ:੧

ਇਸ ਲਈ ਕੁਛ ਵੇਰਵਾ ਔਗੇ ਲਿਖਦੇ ਹਾਂ ।

ਸਿਖ ਧਰਮ ਦੇ ਬਾਨੀ ਤੇ ਆਗੂ ਮਹਾਂ ਪੁਰਖ ਦਸੇ ਗੁਰੂ ਸਾਹਿ-
ਬਾਨ ਅਸਲੀ ਰੂਹਾਨੀ ਔਸ ਦੇ ਮਹਾਂ ਪੁਰਖ ਸਨ । ਉਨ੍ਹਾਂ ਦਾ ਗਿਆਨ
ਅਨੁਭਵੀ ਗਿਆਨ ਹੈ । ਉਨ੍ਹਾਂ ਨੇ ਜੋ 'ਵਾਹਿਗੁਰੂ ਦੀ ਹੋਂਦ' ਦਾ ਗਿਆਨ
ਦਿਤਾ ਇਹ ਕਿਸੇ ਮਜ਼ਹਬ ਤੋਂ ਨਹੀਂ ਲਿਆ, ਉਨ੍ਹਾਂ ਨੂੰ ਖੁਦ ਰੂਹਾਨੀ
ਤਜਰਬਾ ਵਾਹਿਗੁਰੂ ਦੀ ਹੋਂਦ ਦਾ ਪ੍ਰਾਪਤ ਸੀ, ਉਨ੍ਹਾਂ ਦੇ ਨਿਜ ਤਜਰਬੇ
ਵਿਚ ਵਾਹਿਗੁਰੂ ਜੀ ਆਏ, ਜਿਸ ਦਾ ਪਤਾ ਉਨ੍ਹਾਂ ਨੇ ਆਪ ਦਿਤਾ ਹੈ ।
ਇਹ ਤਜਰਬਾ ਨਿਰੋਲ ਰੂਹਾਨੀ ਸੀ, ਰੂਹਾਨੀਰੂਪ ਰੰਗ ਵਿਚ ਸੀ, ਉਨ੍ਹਾਂ ਦੀ
ਆਤਮਾਂ ਦਾ ਪਰਮਾਤਮਾਂ ਦੇ ਨਾਲ ਮੇਲ ਦਾ—ਓਹ ਜਿਕ੍ਰੰ ਸਾਡੀ ਸਮਝੇ ਪੈ
ਸਕੇ—ਉਸ ਬੋਲੀ ਤੇ ਸਰੂਪ ਵਿਚ ਗੁਰੂ ਸਾਹਬਾਨ ਨੇ ਆਪ ਸਾਨੂੰ ਦਿਤਾ ਹੈ।
ਆਤਮ ਤੇ ਪਰਮਾਤਮ ਮੇਲੇ ਆਤਮ ਰੰਗ ਵਿਚ ਹੁੰਦੇ ਹਨ; ਜਿਨ੍ਹਾਂ ਨੂੰ
ਉਕਰ ਵਰਣਨ ਕਰਨ ਲਈ 'ਦੇਸ਼ ਕਾਲ ਵਾਲੀ ਸਾਡੀ ਸਮਝ' ਸਮਝ
ਨਹੀਂ ਸਕਦੀ । ਸੋ ਗੁਰੂ ਜੀ ਨੇ 'ਉਸ ਮੇਲ' 'ਉਸ ਨਿਜ ਤਜਰਬੇ' ਨੂੰ
ਸਾਡੀ ਸਮਝੇ ਪੈ ਜਾਣ ਵਾਲੀ ਬੋਲੀ ਵਿਚ ਖੁਦ ਦੱਸਿਆ ਹੈ, ਹਾਂ ਗੁਰੂ
ਜੀ ਅਪਣੇ ਆਪ ਨੂੰ ਵਾਹਿਗੁਰੂ ਜੀ ਦਾ (ਢਾਢੀ) ਨੀਵਾਂ ਕੀਰਤਨੀਆਂ
ਦੱਸਕੇ ਵਾਹਿਗੁਰੂ ਜੀ ਦੇ ਸੱਚੇ ਸਰੂਪ ਵਿਚ ਸੱਚੇ ਜਾਣ ਦਾ ਹਾਲ ਆਪ
ਦੱਸ ਰਹੇ ਹਨ ਐਉਂ:—

ਪਉੜੀ ॥ ਹਉ ਢਾਢੀ ਵੇਕਾਰੁ ਕਾਰੈ ਲਾਇਆ ॥ ਰਾਤਿ ਦਿਹੈ
ਕੈ ਵਾਰ ਧੁਰਹੁ ਫੁਰਮਾਇਆ ॥ ਢਾਢੀ ਸਰੇ ਮਹਲਿ ਖਸਮਿ
ਬੁਲਾਇਆ ॥ ਸਚੀ ਸਿਫਤਿ ਸਾਲਾਹਿ ਕਪੜਾ ਪਾਇਆ ॥
ਸਚਾ ਅੰਮ੍ਰਿਤ ਨਾਮੁ ਭੋਜਨੁ ਆਇਆ ॥ ਗੁਰਮਤੀ ਖਾਧਾ ਰਜਿ
ਤਿਨਿ ਸੁਖੁ ਪਾਇਆ ॥ ਢਾਢੀ ਕਰੇ ਪਸਾਉ ਸਬਦੁ ਵਜਾਇਆ ॥
ਨਾਨਕ ਸਹੁ ਸਾਲਾਹਿ ਪੂਰਾ ਪਾਇਆ ॥ ੨੭ ॥

[ਵਾਰ ਮਾਝ ਮਹਲਾ ੧

ਅਰਥਾਤ—ਸਤਿਗੁਰ ਜੀ ਨੇ ਆਪਣੇ ਮੇਲ ਦਾ ਹਾਲ ਦੱਸਦਿਆਂ
'ਹਉਮੰ' ਦਾ ਦਾਉ ਨਹੀਂ ਖਾਧਾ, ਆਪਣੇ ਅਪ ਨੂੰ ਵਾਹਿਗੁਰੂ ਦਾ ਢਾਢੀ

ਦੱਸਕੇ ਤੇ ਵਿਹਲਾ ਦੱਸਕੇ 'ਹਉ' ਅਭਾਵਤਾ' ਦੱਸੀ। ਪਰ ਇਹ ਰਲੋ ਉਹਨਾਂ ਦੇ ਨੀਵੇਂ ਹੋਣ ਦੀ ਅਰ ਅਸਮਾਨੀ, ਰੂਹਾਨੀ, ਰਬੀ ਵਸੀਕਾਰਤਾ ਤੋਂ ਸੱਖਣੇ ਹੋਣ ਦੀ ਦਲੀਲ ਨਹੀਂ ਹੈ। ਉਹਨਾਂ ਨੇ ਇਸ ਪਉੜੀ ਵਿਚ ਵਾਹਿਗੁਰੂ ਦੀ ਮਿਹਰ ਦੀ ਵਡਿਆਈ ਕਰਦਿਆਂ ਆਪਣੀ ਰੂਹਾਨੀ ਵਸੀਕਾਰਤਾ ਤੇ ਔਜ ਨੂੰ ਇਸ ਤਰ੍ਹਾਂ ਦੱਸਿਆ ਹੈ:-

‘ਢਾਢੀ ਸਚੈ ਮਹਲਿ ਖਸਮਿ ਬੁਲਾਇਆ ॥’

ਉਥੋਂ ਸੱਚੀ ਸਿਫਤ ਸਲਾਹ, ਅੰਮ੍ਰਿਤ ਨਾਮ ਦਾਤ ਪ੍ਰਾਪਤ ਹੋਣ ਦਾ ਪਤਾ ਦਿਤਾ ਹੈ। ਉਸ ਨਾਮ ਦਾਤ ਦਾ ਜਗਤ ਵਿਚ ‘ਪਸਾਉ’ ਪ੍ਰਚਾਰ ਕਰਨਾ ਆਪਣਾ ਰੱਬੀ ਕਮਾਮ ਦੱਸਿਆ ਤੇ ਅੰਤ ਪੂਰੇ ਵਾਹਿਗੁਰੂ ਨੂੰ ਪੂਰੀ ਤਰ੍ਹਾਂ ਪ੍ਰਾਪਤ ਕਰ ਲੈਣ, ਰਬੀ ਰੰਗ ਵਿਚ ਰੰਗੇ ਰਹਿਣ ਦਾ ਪਤਾ ਦੇ ਦਿਤਾ ਹੈ*।

ਸਭ ਤੋਂ ਪੁਰਾਣੀ ਜਨਮ ਸਾਖੀ ਵਿਚ ਬੀ ਰੁਰੂ ਜੀ ਦਾ ਧੁਰ ਦਰਗਾਹੇ ਸੱਦਿਆ ਜਾਣਾ ਤੇ ਪਰਮੇਸੁਰ ਦਾ ਹੁਕਮ ਹੋਕੇ ਨਾਮ ਦਾ ਪਿਆਲਾ ਮਿਲਣਾ ਤੇ ਲੋਕਾਂ ਨੂੰ ਜਪਾਉਣ ਦਾ ਕਾਰਜ ਸੌਂਪਿਆ ਜਾਣਾ ਸਪਸ਼ਟ ਲਿਖਿਆ ਹੈ ਤੇ ਨਾਲ ਇਹ ਵਰ ਮਿਲਣਾ ਬੀ ਓਥੇ ਲਿਖਿਆ ਹੈ ਕਿ ਪਰਮੇਸਰ ਨੇ ਕਿਹਾ ਕਿ “ਮੈਂ ਸਦਾ ਤੇਰੇ ਨਾਲ ਹਾਂ, ਮੇਰਾ ਨਾਮ ‘ਪਾਰਬ੍ਰਹਮ ਪਰਮੇਸਰ’ ਹੈ ਤੇ ਤੇਰਾ ਨਾਮ ‘ਗੁਰ ਪਰਮੇਸਰ’।”

ਇਕ ਵਾਰ ਦਾ ਤਜਰਬਾ ਨਹੀਂ ਸਦਾ ਓਹ ਮੇਲ ਜਾਰੀ ਰਿਹਾ ਹੈ, ਜੈਸਾ ਕਿ ਆਪ ਦਾ ਵਾਕ ਹੈ:-

ਜੈਸੀ ਮੈ ਆਵੈ ਖਸਮ ਕੀ ਬਾਣੀ

ਤੈਸੜਾ ਕਰੀ ਗਿਆਨੁ ਵੇ ਲਾਲੋ ॥ [ਤਿਲੰਗ ਮ: ੧

ਪੁਨਾ:-ਅਪਰੰਪਰ ਪਾਰਬ੍ਰਹਮੁ ਪਰਮੇਸਰੁ

ਨਾਨਕ ਗੁਰ ਮਿਲਿਆ ਸੋਈ ਜੀਉ ॥ [ਜੋਰਠਿ ਮ: ੧-੧੧

*ਇਸ ਤੋਂ ਪਹਿਲਾਂ ਬੀ ਆਪ ਮਿਹਰ ਪ੍ਰਾਪਤ ਸਨ, ਜੈਸਾ ਕਿ ਡਾਈ ਰੁਰਦਾਸ ਜੀ ਨੇ ਦੱਸਿਆ ਹੈ:-

ਪਹਿਲਾਂ ਬਾਬੇ ਪਾਇਆ ਬਖਸ਼ ਦਰ, ਪਿਛੋਂ ਦੇ ਫਿਰ ਘਾਲ ਕਮਾਈ ॥

ਏਸੇ ਤਰ੍ਹਾਂ ਹੋਰ ਗੁਰੂ ਸਾਹਿਬਾਂ ਨੇ ਬੀ ਇਸੇ ਦੀ ਸਾਖ ਭਰੀ ਹੈ ਕਿ ਉਨ੍ਹਾਂ ਨੂੰ ਗਿਆਨ ਸਿੱਧਾ ਵਾਹਿਗੁਰੂ ਤੋਂ ਪ੍ਰਾਪਤ ਹੁੰਦਾ ਹੈ:-

ਹਉ ਆਪਹੁ ਬੋਲਿ ਨ ਜਾਣਦਾ ਮੈ ਕਹਿਆ ਸਭੁ ਹੁਕਮਾਉ ਜੀਉ ॥

[ਸੂਹੀ ਮ: ੫

◀ ਸਤਿਗੁਰ ਕੀ ਬਾਣੀ ਸਤਿ ਸਤਿ ਕਰਿ ਜਾਣਹੁ ਗੁਰ ਸਿਖਹੁ
ਹਰਿ ਕਰਤਾ ਆਪਿ ਮੁਹਹੁ ਕਢਾਏ ॥ [ਗਉੜੀ ਵਾਰ ਮ: ੪

ਦਸਮ ਪਾਤਸ਼ਾਹ ਜੀ ਬੀ ਇਹੀ ਫੁਰਮਾਉਂਦੇ ਹਨ:-

ਜੋ ਨਿਜ ਪ੍ਰਭੁ ਮੋ ਸੋ ਕਹਾ ਸੋ ਕਹਿ ਹੋਂ ਜਗ ਮਾਹਿ ॥ [ਬਚਿਤ੍ਰ ਨਾ:

ਦਸਮੇ ਸਤਿਗੁਰੂ ਜੀ ਨੇ ਆਪਣੇ ਉਸ ਆਤਮਿਕ ਤੇ ਨਿਰੋਲ ਰੂਹਾਨੀ ਤਜਰਬੇ ਨੂੰ ਕਿ “ਵਾਹਿਗੁਰੂ ਜੀ ਸਚਮੁਚ ਹੋਨ ਤੇ ਓਹ ਮੈਨੂੰ ਮਿਲੇ ਹਨ ਤੇ ‘ਹੁਕਮ’ ਦਿਤਾ ਹੈ”, ਵਰਣਨ ਕੀਤਾ ਹੈ।

ਇਹ ਵਰਣਨ ਇਸ ਢੰਗ ਵਿਚ ਹੈ ਕਿ ਸਾਡੀ ਦੇਸ਼ ਕਾਲ ਨਮਿਤ ਵਾਲੀ ਬੁਧੀ ਸਮਝ ਸਕੇ, ਆਪ ਫੁਰਮਾਉਂਦੇ ਹਨ:-

ਤਪ ਸਾਧਤ ਹਰਿ ਮੋਹਿ ਬੁਲਾਇਓ ॥

ਇਮ ਕਹਿਕੈ ਇਹ ਲੋਕ ਪਠਾਯੋ ॥ ੨੮ ॥

ਫਿਰ ਫੁਰਮਾਉਂਦੇ ਹਨ:-

ਅਕਾਲ ਪੁਰਖ ਬਾਚ ॥ ਚੌਪਈ ॥

ਮੈ ਅਪਨਾ ਸੁਤ ਤੋਹਿ ਨਿਵਾਜਾ ॥ ਪੰਥ ਪ੍ਰਚੁਰ ਕਰਿਬੇ ਕਹੁ
ਸਾਜਾ ॥ ਜਾਹਿ ਤਹਾਂ ਤੈ ਧਰਮ ਚਲਾਇ ॥ ਕਬੁਧਿ ਕਰਨ
ਤੇ ਲੋਕ ਹਟਾਇ ॥ ੨੯ ॥

ਕਬਿਬਾਚ ॥ ਦੋਹਰਾ ॥

ਠਾਢ ਭਯੋ ਮੈ ਜੋਰਿ ਕਰ ਬਚਨ ਕਹਾ ਸਿਰ ਨਿਆਇ ॥

ਪੰਥ ਚਲੈ ਤਬ ਜਗਤ ਮੈ ਜਬ ਤੁਮ ਕਰਹੁ ਸਹਾਇ ॥ ੩੦ ॥

ਚੌਪਈ ॥ ਇਹ ਕਾਰਨਿ ਪ੍ਰਭ ਮੋਹਿ ਪਠਾਯੋ ॥ ਤਬ ਮੈਂ ਜਗਤ

ਜਨਮ ਧਰਿ ਆਯੋ ॥ ਜਿਮ ਤਿਨ ਕਹੀ ਤਿਨੈ ਤਿਮ ਕਹਿ ਹੋਂ ॥

ਅਉਰ ਕਿਸੂ ਤੇ ਬੈਰ ਨ ਗਹਿ ਹੋਂ ॥ ੩੧ ॥ ਜੇ ਹਮ ਕੋ

-੯-

ਪਰਮੇਸਰ ਉਚਰਿ ਹੈਂ ॥ ਤੇ ਸਭ ਨਰਕ ਕੁੰਡ ਮਹਿ ਪਰਿ ਹੈਂ ॥
 ਮੋ ਕੋ ਦਾਸੁ ਤਵਨ ਕਾ ਜਾਨੋ ॥ ਯਾ ਮੈ ਭੇਦ ਨ ਰੰਚ ਪਛਾਨੋ ॥੩੨॥
 ਮੈਂ ਹੋਂ ਪਰਮ ਪੁਰਖ ਕੋ ਦਾਸਾ ॥ ਦੇਖਨਿ ਆਯੋ ਜਗਤ ਤਮਾਸਾ ॥
 ਜੋ ਪ੍ਰਭ ਜਗਤਿ ਕਹਾ ਸੋ ਕਹਿ ਹੋਂ ॥ ਮ੍ਰਿਤ ਲੋਕ ਤੇ ਮੋਨਿ ਨ ਰਹਿ
 ਹੋਂ ॥੩੩॥ ਨਰਾਜ ਛੰਦ । ਕਹਿਓ ਪ੍ਰਭੂ ਸੁ ਭਾਖਿ ਹੋਂ ॥ ਕਿਸੂ
 ਨ ਕਾਨ ਰਾਖਿ ਹੋਂ ॥ ਕਿਸੂ ਨ ਭੇਖ ਭੀਜਿ ਹੋਂ ॥ ਅਲੇਖ ਬੀਜ
 ਬੀਜਿ ਹੋਂ ॥੩੪॥

[ਬਚਿਤੁ ਨਾਟਕ

ਗੁਰੂ ਨਾਨਕ ਸਾਹਿਬ ਤੋਂ ਲੈਕੇ ਗੁਰੂ ਗੋਬਿੰਦ ਸਿੰਘ ਜੀਤੋਂਕਾਪਣੇ
 ਆਪ ਨੂੰ ਛੱਡਾ ਕਿ ਅਵਤਾਰ ਕਿ ਰਸੂਲ ਕੁਛ ਨਹੀਂ ਆਖਦੇ ਰਹੇ । ਕੋਈ
 ਦਾਅਵਾ ਨਹੀਂ ਕਰਦੇ ਰਹੇ । 'ਨਾਨਕੁ ਨੀਦੁ ਕਹੈ ਵੀਚਾਰੁ' ਆਦਿ ਵਾਕ
 ਅਨੇਕਾਂ ਵਾਰ ਉਚਾਰਦੇ ਰਹੇ । ਦਸਮੇ ਗੁਰੂ ਜੀ ਨੇ ਆਪ ਨੂੰ 'ਮੋਕੋ ਦਾਸੁ
 ਤਵਨ ਕਾ ਜਾਨੋ' ਫੁਰਮਾਇਆ ਤੇ ਸਿਖਾਂ ਵਲ ਹੱਥ ਫੇਰਕੇ ਕਿਹਾ
 'ਇਨਹੀ ਕੀ ਕ੍ਰਿਪਾ ਕੇ ਸਜੇ ਹਮ ਹੈ ਨਹੀਂ ਮੋ ਸੇ ਗਰੀਬ ਕਰੋਰ ਪਰੇ ।'

ਪਰ ਜਦ ਉਹਨਾਂ ਨੇ ਆਤਮਾਂ ਪਰਮਾਤਮਾਂ ਦੀ 'ਸਦਾ ਕਾਯਮ
 ਸਦਾ ਦ੍ਰਿੜ ਹਸਤੀ' ਦਾ ਜ਼ਿਕਰ ਕੀਤਾ ਤਾਂ ਨਿਜ ਤਜਰਬਾ ਬਿਆਨ ਕੀਤਾ,
 ਜੈਸਾ ਕਿ ਉਪਰ ਉਹਨਾਂ ਦੇ ਮੁਖਾਰਬਿੰਦ ਦੇ ਵਾਕ ਦੱਸ ਆਏ ਹਾਂ ।
 ਕਿਉਂਕਿ ਇਹ ਅਮਰ ਵਾਕਿਆ, ਇਹ ਸੱਚ, ਉਹਨਾਂ ਨੇ ਭੁੱਲੇ ਜਾਂਦੇ
 ਜਗਤ ਨੂੰ ਸਿਖਾਲਣਾ ਸੀ ਕਿ 'ਵਾਹਿਗੁਰੂ ਹੈ' ਤਾਂ ਆਪਣਾ 'ਪੁੱਖ ਮੇਲ',
 'ਨਿਜ ਤਜਰਬਾ', 'ਅਸਲੀਅਤ ਵਿਚ ਪਹੁੰਚ ਦਾ ਪਤਾ' ਦੇਕੇ ਸਾਖ ਭਰਨੀ
 ਸੀ ਕਿ ਉਹ—

“ਆਦਿ ਸਚੁ ਜੁਗਾਦਿ ਸਚੁ ॥ ਹੈ ਭੀ ਸਚੁ
 ਨਾਨਕ ਹੋਸੀ ਭੀ ਸਚੁ ॥” ਹੈ ।

ਪੁਨਾ:—ਆਦੇਸੁ ਤਿਸੈ ਆਦੇਸੁ ॥

ਆਦਿ ਅਨੀਲੁ ਅਨਾਦਿ ਅਨਾਹਤਿ ਜੁਗੁ ਜੁਗੁ ਏਕੋ ਵੇਸੁ ॥

ਹਰ ਜੁਗ ਵਿਚ ਸਗੋਂ ਜੁਗਾਂ ਤੋਂ ਬੀ ਉਰੇ ਪਰੇ ਓਹ ਸਦਾ ਬਿਰ
 ਹਸਤੀ ਮੋਜੂਦ ਸੀ, ਹੈ ਤੇ ਹੋਸੀ ।

ਓਹ ਫਰਮਾਉਂਦੇ ਹਨ:—

<p>ਬਾਪਿਆ ਨ ਜਾਇ ਕੀਤਾ ਨ ਹੋਇ ॥</p> <p>ਆਪੇ ਆਪਿ</p>	<p>(ਰੱਬ) ਫਰਜ਼ੀ ਨਹੀਂ ਬਨਾਯਾ ਜਾ ਸਕਦਾ, (ਰੱਬ) ਘੜਿਆ ਨਹੀਂ ਜਾ ਸਕਦਾ, (ਜਿਵੇਂ ਬੁੱਤ ਆਪ ਬਣਾ ਲਈਦੇ ਹਨ) । (ਰੱਬ) ਆਪਣੇ ਆਪ ਤੋਂ ਆਪ ਹੈ । (ਅਰਥਾਤ ਉਹ ਸ੍ਰਯੰ ਸਚਮੁਚ ਹਸਤੀ ਹੈ) ।</p>
--	--

[ਪ੍ਰਸ਼ਨ—ਦਿੱਸਦਾ ਨਹੀਂ ?]

<p>[ਉੱਤਰ:] ਨਿਰੰਜਨੁ ਸੋਇ ॥</p>	<p>(ਇਸ ਕਰਕੇ ਕਿ ਉਹ) ਮਾਯਾ ਰਹਿਤ ਹੈ, (ਮਾਯਾ ਰਹਿਤ ਰੂਪ ਰੇਖ ਰੰਗ ਤੋਂ ਨਿਆਰਾ ਹੁੰਦਾ ਹੈ, ਸੋ ਦੀਹਦਾ ਨਹੀਂ) ।</p>
----------------------------------	--

[ਪ੍ਰਸ਼ਨ—ਉਸ ਦੀ ਸਿਆਣ ਯਾ ਲੱਖਤਾ ਕਿਵੇਂ ਹੋਵੇ ?]

► [ਉੱਤਰ:]

<p>ਜਿਨਿਸੇਵਿਆ ਤਿਨਿ ਪਾਇਆ ਮਾਨੁ ॥*</p>	<p>ਜਿਸ ਨੇ ਉਸ ਦੀ ਸੇਵਾ ਕੀਤੀ ਉਸ ਨੇ ਉਸ ਦੀ ਸਿਆਣ ਪਾ ਲਈ ।</p>
--	--

[ਪ੍ਰਸ਼ਨ—ਸੇਵਾ ਕੀਕੂੰ ਕਰੇ ?]

<p>[ਉੱਤਰ:] ਨਾਨਕ ਗਾਵੀਐ ਗੁਣੀ ਨਿਧਾਨੁ ॥</p>	<p>ਉਸ ਗੁਣਾਂ ਦੇ ਸਮੁੰਦਰ ਦੀ ਸੇਵਾ ਗੁਣਾਨੁਵਾਦ ਕਰਨ ਨਾਲ ਹੁੰਦੀ ਹੈ, ਕਹਿੰਦੇ ਹਨ ਸ੍ਰੀ ਗੁਰੂ ਨਾਨਕ ਦੇਵ ਜੀ ।</p>
---	---

ਭਾਵ ਇਹ ਹੈ ਕਿ ਵਾਹਿਗੁਰੂ ਸਦਾ ਥਿਰ ਹਸਤੀ ਹੈ, ਆਪਣੀ ਜ਼ਾਤ ਵਿਚ ਆਪ ਸਦਾ ਥਿਰ ਵਜੂਦ ਹੈ, ਕਰਤਾ ਪੁਰਖ ਹੈ, ਜੋ ਗੁਰੂ ਜੀ ਨੂੰ ਮਿਲਿਆ ਯਾ ਇਉਂ ਕਹੋ ਕਿ ਉਹਨਾਂ ਦੇ ਤਜਰਬੇ ਵਿਚ ਆਯਾ, ਅਰ 'ਗਾਵੀਐ ਸੁਣੀਐ ਮਨਿ ਰਖੀਐ ਭਾਉ' ਤੇ 'ਵਿਸਰਿ ਨ ਜਾਈ' ਦੇ ਤ੍ਰੀਕੇ

*ਮਾਨੁ ਦਾ ਅਰਥ ਹੈ, ਗਜ਼ ਨ, ਸਿਆਣ । ਧਾਤੂ ਹੈ ਮਨੁ—ਗਜ਼ਾਨ, ਪ੍ਰਾਪਤੀ ਦੀ ਇਛਾ ਕਰਨੀ, ਵਿਚਾਰਨਾ, ਤੋਲਣਾ, ਸਮਝਣਾ ।

ਨਾਲ ਸਾਨੂੰ ਬੀ ਪ੍ਰਾਪਤ ਹੋ ਸਕਦਾ ਹੈ ।

ਸਾਡਾ ਇਹ ਭਾਵ ਨਹੀਂ ਕਿ ਗੁਰੂ ਨਾਨਕ ਦੇਵ ਜੀ ਕਿਸੇ ਨੂੰ ਮਿਲੇ ਨਹੀਂ, ਕਿਸੇ ਮਤਿ, ਧਰਮ, ਫਿਲਾਸਫੀ ਦੇ ਜਾਣੂ ਨਹੀਂ ਸੇ । ਓਹ ਮਹਾਨ ਵਜਕਤੀ ਵਾਲੇ ਮਹਾਂ ਪੁਰਖ, ਜੋ ਉਸ ਸਮੇਂ ਦੀ ਸਾਰੀ ਦੁਨੀਆਂ ਵਿਚ ਫਿਰੇ, ਬੇ-ਖ਼ਬਰ ਕੀਕੂੰ ਹੋ ਸਕਦੇ ਹਨ ? ਆਪ ਜੀ ਪੱਛਮ ਵਲ ਮੱਕੇ ਮਦੀਨੇ ਤਕ ਗਏ, ਹੋ ਸਕਦਾ ਹੈ ਕਿ ਸਿਰੀਆ ਤੇ ਮਿਸਰ ਬੀ ਗਏ ਹੋਣ । ਆਪ ਬਗਦਾਦ ਤੇ ਈਰਾਨ, ਅਫਗਾਨਸਤਾਨ ਵਿਚ ਫਿਟੇ; ਤਰ੍ਹਾਂ ਤਰ੍ਹਾਂ ਦੇ ਮਜ਼ਹਬੀ ਆਗੂਆਂ ਨੂੰ ਮਿਲੇ । ਉੱਤਰ ਵਿਚ ਕਸ਼ਮੀਰ ਰਾਹੀਂ ਤਿੱਬਤ ਵਾਲੀ ਸੜਕ ਤੇ ਨਿਸ਼ਾਨ ਮਿਲਦੇ ਹਨ ਮਾਨ ਸਰੋਵਰ ਤਕ ਜਾਣ ਦੇ । ਪੂਰਬ ਵਲ ਹਿੰਦੁਸਤਾਨ, ਬਿਹਾਰ, ਬੰਗਾਲ, ਆਸਾਮ, ਮਨੀਪੁਰ, ਚਿਟਾਗਾਂਗ, ਸੋਨਪੁਰ, ਧਨਾਸਰੀ ਦੇਸ (ਤਨਾਸਰਮ) ਤਕ ਗਏ । ਦੱਖਣ ਵਲ ਕਟਕ, ਪੂਰੀ, ਮਦਰਾਸ ਦੇ ਇਲਾਕੇ, ਇਸ ਤੋਂ ਅਗੇ ਸੰਗਲਾਦੀਪ ਤਕ ਗਏ । ਫੇਰ ਪੱਛਮੀ ਕਿਨਾਰੇ ਫਿਰੇ ਤੇ ਹਰ ਥਾਂ ਦੇ ਤਪੀਆਂ ਤੇ ਧਰਮਾਵਲੰਬੀਆਂ ਨੂੰ ਮਿਲੇ, ਪਰਮਾਰਥ ਵਿਚ ਅਟਕੇ ਖਲਿਆਂ ਜੁਹਦੀਆਂ ਨੂੰ ਮਿਲੇ, ਧਾਰਮਕ ਰਾਜਧਾਨੀਆਂ ਤੀਰਥਾਂ ਤੇ ਗਏ, ਬਹਿਸਾਂ ਕੀਤੀਆਂ, ਸਤਜ ਉਪਦੇਸ਼ ਦਿਤੇ, ਨਿਰੋਲ ਸੱਚ ਵਲ ਪ੍ਰੇਰਿਆ, ਆਪਣੀ 'ਵਿਸਮਾਦੀ ਤੇ ਸਾਈਂ' ਰੱਬ ਜੀ ਵਿਚ ਪ੍ਰੇਮ ਭਰੀ ਲੀਨਤਾ ਵਾਲੀ ਛੁਹ' ਬਖਸ਼ੀ । ਓਹ ਮਹਾਨ ਵਜਕਤੀ ਜੀ, ਕਿਵੇਂ ਹੋ ਸਕਦਾ ਹੈ ਕਿ ਉਸ ਜ਼ਮਾਨੇ ਦੇ ਪ੍ਰਵਿਰਤ ਖਜਾਲਾਂ, ਧਰਮਾਂ, ਤ੍ਰੀਕਿਆਂ, ਫਿਲਾਸਫੀਆਂ ਦੇ ਜਾਣੂ ਨਾ ਹੋਣ ? ਜਾਣੂ ਤਾਂ ਤ੍ਰਿਕਾਲਗਜ ਹੋਣ ਕਰਕੇ ਬੀ ਸਨ ਤੇ ਉਂਵ ਬੀ ਹਰ ਤਰ੍ਹਾਂ ਦੀ ਵਾਕਫੀ ਉਹਨਾਂ ਦੇ ਅੱਗੇ ਪਿੱਛੇ ਫਿਰਦੀ ਸੀ ਅਤੇ ਉਹਨਾਂ ਨੇ ਧਰਮਾਂ ਵਿਚ ਪਈਆਂ ਕਮੀਆਂ ਤੇ ਹਾਨੀਆਂ ਬੀ ਤੱਕੀਆਂ । ਜੋ ਦਸ਼ਾ ਮਜ਼ਹਬੀ ਧੱਕੇ ਧੌੜੇ ਦੀ ਵਾਪਰਕੇ ਸਾਰੇ ਦੁਖੀ ਹੋ ਰਹੇ ਸਨ, ਭਾਈ ਗੁਰਦਾਸ ਜੀ ਨੇ ਅੱਖੀਂ ਡਿਠੀ ਲਿਖੀ ਹੈ, ਉਹ ਦੂਰ ਕਰਕੇ ਸੁਲਹ ਤੇ ਪਿਆਰ ਗੁਰੂ ਜੀ ਨੇ ਫੈਲਾਇਆ ।

ਮੁਸਲਮਾਨੀ ਦੇਸਾਂ ਵਿਚ ਜਾਕੇ ਆਗੂਆਂ ਨੂੰ ਮਿਲਕੇ ਧਾਰਮਕ ਸਹਾਰਾ, ਸਰਵ ਨਾਲ ਪਿਆਰ ਦੀ ਮਤਿ ਦਿਤੀ । ਹਿੰਦੂ ਇਸ਼ਟ ਥਾਵਾਂ ਤੇ

ਵਜ਼ਕਤੀਆਂ ਨੂੰ ਮਿਲਕੇ ਦੂਸਰਿਆਂ ਨੂੰ ਮਲੇਛ ਸਮਝਣ ਤੇ ਨਫਰਤ ਕਰਨੇ ਤੋਂ ਹੋੜਿਆ। ਉਹ ਵਾਕਫ਼ ਸਨ ਸਭ ਕਿਸਮ ਦੇ ਖਿਆਲਾਂ ਦੇ, ਤਜਰਬੇ ਹੋ ਚੁਕਿਆਂ ਦੇ ਕੋੜੇ ਫਲਾਂ ਦੇ ਜਾਣਕਾਰ ਸਨ। ਪਰ ਉਹਨਾਂ ਨੇ ਗੀਟੇ ਦੁਣ ਚੁਣਕੇ ਚੂਨਾ ਦੇ ਦੇਕੇ ਬਣੇ ਪੱਥਰ ਵਾਂਗੂ ਅਪਣਾ ਧਰਮ ਨਹੀਂ ਬਣਾਇਆ, ਉਹਨਾਂ ਨੇ ਧਰਮ ਦੇ ਸੋਮੇ ਵਿਚ ਆਪ ਖੜੋ ਕੇ, ਅੰਮ੍ਰਿਤ ਪੀਕੇ, ਉਸ ਅੰਮ੍ਰਿਤ ਦੇ ਛੱਟੇ ਦਿਤੇ ਤੇ ਜਗਤ ਨੂੰ ਰਸਤੇ ਪਾਇਆ। ਸੋ ਉਹਨਾਂ ਨੇ ਜੋ ਧਰਮ ਚਲਾਇਆ ਉਹ Original ਧਰਮ ਹੈ, ਅਰਥਾਤ ਆਪਣੇ “ਨਿਜ ਮੂਲਕ ਅਸਲੇ” ਵਾਲਾ ਹੈ। ਇਹ ਇਕ ਸੁਤੰਤ੍ਰ ਧਰਮ ਹੈ ਅਰ ਇਸ ਦਾ ਸੁਤੇ ਪ੍ਰਕਾਸ਼ ਹੈ, ਜਿਸ ਦਾ ਸੋਮਾ ਅਕਾਲ ਪੁਰਖ ਹੈ।

ਹੁਣ ਇਸ ਲੇਖ ਨੂੰ ਅਸੀਂ ਅਗੇ ਇਕ ਦੋ ਕੁਟੇਸ਼ਨ (ਹਵਾਲੇ) ਮਹਾਨ ਵਿਦਵਾਨਾਂ ਤੇ ਪਰਮਾਰਥ ਦੇ ਮਹਾਨ ਤਜਰਬੇਕਾਰਾਂ ਦੇ ਦੇ ਕੇ ਸਮਾਪਤ ਕਰਦੇ ਹਾਂ:—

ਪਹਿਲਾ ਹਵਾਲਾ ਮਿਸਟਰ ਡਨਕਨ ਗ੍ਰੀਨਲੀਜ਼ ਕ੍ਰਿਤ “The Gospel of the Guru Granth Sahib” ਵਿਚੋਂ ਹੈ। ਆਪ ਜੀ Comparative Religion ਦੇ ਵਡੇ Scholar (ਪੰਡਤ) ਹਨ ਅਰ ਇਹਨਾਂ ਨੇ ਦੁਨੀਆਂ ਦੇ ਕਈ ਧਰਮਾਂ ਦੇ ਧਰਮ ਪੁਸਤਕਾਂ ਪੁਰ “The World Gospel Series” ਲੜੀ ਵਿਚ ਕਿਤਾਬਾਂ ਲਿਖੀਆਂ ਹਨ। ਆਪ ਲਿਖਦੇ ਹਨ:—

Sikhism is no disguised Hindu sect, but an independent revelation of the one Truth of all Sects; it is no variant of Muslim teachings, save in that it too proclaims the love of God and the need for men to hold Him always in their heart. It too is a distinct religion like the other great religions of the World.

[P. 216

ਅਰਥਾਤ—ਸਿਖ ਧਰਮ, ਹਿੰਦੂ ਧਰਮ ਦਾ ਭੇਸ ਵਟਾਵਾਂ ਰੂਪ

ਨਹੀਂ ਹੈ, ਸਗੋਂ ਏਸ ਦਾ ਇਲਹਾਮ ਸਿੱਧਾ ਸੁਤੰਤਰ ਉਸ ਸੱਤਜ ਸਰੂਪ ਤੋਂ ਹੋਇਆ ਹੈ, ਜਿਸ ਤੋਂ ਹੋਰਨਾਂ ਧਰਮਾਂ ਦਾ ਹੋਇਆ ਹੈ। ਨਾ ਹੀ ਇਹ ਮੁਸਲਮਾਨਾਂ ਦੀਨ ਦਾ ਕੋਈ ਵਟਾਉ ਸਟਾਉ ਹੈ, ਭਾਵੇਂ ਸਿਖ ਧਰਮ ਬੀ ਵਾਹਿਗੁਰੂ ਨਾਲ ਪ੍ਰੇਮ ਅਰ ਉਸ ਦੀ ਯਾਦ ਦ੍ਰਿੜ ਕਰਾਉਂਦਾ ਹੈ। ਇਹ (ਸਿਖ ਧਰਮ) ਬੀ ਦੁਨੀਆਂ ਦੇ ਹੋਰ ਮੁੱਖ ਧਰਮਾਂ ਵਾਕੁਰ ਇਕ ਅੱਡਰਾ ਧਰਮ ਹੈ।

So pure and spiritual a Religion as theirs has already a great place among the religions of the world. [P. x.

ਅਰਥਾਤ—ਪਵਿਤ੍ਰਤਾ ਅਰ ਰੂਹਾਨੀ ਔਜ ਦੇ ਨੁਕਤੇ ਤੋਂ ਇਸ (ਸਿਖ ਧਰਮ) ਦਾ ਦੁਨੀਆਂ ਦੇ ਧਰਮਾਂ ਵਿਚ ਇਕ ਮਹਾਨ ਉੱਚਾ ਦਰਜਾ ਹੈ।

ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਕਾਵਜ ਬਾਬਤ ਲਿਖਦੇ ਹਨ:—

Apart from its great religious importance, certainly one of the world's masterpieces of Poetry. [P. xv.

ਅਰਥਾਤ—ਧਾਰਮਕ ਪਹਿਲੂ ਦੀ ਮਹਾਨਤਾ ਤੋਂ ਛੁੱਟ ਸੰਸਾਰ ਦੇ ਮਹਾਂ ਕਾਵਜ ਵਿਚ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਰੁਤਬਾ ਚੋਟੀ ਦਾ ਹੈ।

ਫਿਰ ਆਪ ਸ੍ਰੀ ਗੁਰੂ ਨਾਨਕ ਦੇਵ ਜੀ ਬਾਬਤ ਲਿਖਦੇ ਹਨ:—

It seems certain that those views welled up from the deeps of inspiration in his own heart and owed little or nothing to what he received from others, either through books or through their words. [P. xxxvii.

ਭਾਵ ਇਹ ਹੈ:—ਇਹ ਗੱਲ ਯਕੀਨੀ ਮਾਲੂਮ ਹੁੰਦੀ ਹੈ ਕਿ ਆਪ ਦੀ ਬਾਣੀ ਧੁਰ ਅੰਦਰੋਂ ਅਨੁਭਵ ਤੋਂ ਪ੍ਰਕਾਸ਼ਦੀ ਸੀ ਅਰ ਇਸ ਦਾ ਪੜ੍ਹੇ ਸੁਣੇ ਨਾਲ ਕੋਈ ਸੰਬੰਧ ਨਹੀਂ ਸੀ ਹੁੰਦਾ।

ਫਿਰ ਆਪ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਬਾਬਤ ਲਿਖਦੇ ਹਨ:—

Among the world's Scriptures few, if any, attain so high a literary level or so constant a height of inspiration. [P. xii.

ਅਰਥਾਤ—ਦੁਨੀਆਂ ਦੇ ਧਰਮ ਪੁਸਤਕਾਂ ਵਿਚੋਂ ਸ਼ਾਇਦ ਹੀ ਕਿਸੇ ਦੀ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਤੁੱਲ ਸਾਹਿਤਕ ਖੂਬਸੂਰਤੀ ਅਥਵਾ ਲਗਾਤਾਰ ਅਨੁਭਵੀ ਗਿਆਨ ਦੀ ਉੱਚਤਾ ਹੋਵੇ।

ਦੂਜਾ ਹਵਾਲਾ ਮਿਸਟਰ ਮੈਕਾਲਫ ਦੇ ਰਚੇ 'ਸਿਖ ਰਿਲੀਜਨ' ਨਾਮੇ ਪੁਸਤਕ ਵਿਚੋਂ ਹੈ। ਆਪ ਜੀ ਨੇ ਦਸ ਬਾਰਾਂ ਬਰਸ ਲਾਕੇ ਸਿਖ ਧਰਮ ਦਾ ਮੁਤਾਲਿਆ ਕੀਤਾ, ਵਡੇ ਵਡੇ ਗਿਆਨੀ ਨਾਲ ਲਾਏ ਤੇ ਪੁਸਤਕ ਤਿਆਰ ਕੀਤਾ, ਜਿਸ ਵਿਚ ਗੁਰੂ ਸਾਹਿਬਾਂ ਦੀਆਂ ਜੀਵਨੀਆਂ ਤੇ ਗੁਰੂ ਬਾਣੀ ਦੇ ਤਰਜਮੇ ਹਨ। ਆਪ ਜੀ ਲਿਖਦੇ ਹਨ:—

The followers of all religions are prone to indulge in the luxury of eclecticism. By a universal law they adhere to the dogmas most suitable for themselves, and reject what they deem the least important or the least practicable enjoined by the founders of their faiths. [Vol. 1, Intro: Page iii

The illustrious author of the "Vie de Jesus" asks whether great originality will again arise or the world be content to follow the paths opened by the daring creators of ancient ages. Now there is here presented a religion totally unaffected by Semitic or Christian influences. Based on the concept of the unity of God, it rejected Hindu formularies and adopted an independent ethical system, ritual, and standards which were totally opposed to the theological beliefs of Guru Nanak's age and country.

As we shall see hereafter, it would be difficult to point to a religion of greater originanty or to a more comprehensive ethical system. [Page iv

ਅਰਥਾਤ—ਸਭ ਧਰਮਾਂ ਦੇ ਪੈਰੋਕਾਰਾਂ ਦਾ ਝੁਕਾਉ ਚੋਣਕਾਰੀ ਵੱਲ ਹੁੰਦਾ ਹੈ। ਹੈ ਭੀ ਇਹ ਕੁਦਰਤੀ ਨਿਯਮ, ਦੂਜੇ ਧਰਮਾਂ ਦੇ ਅਸੂਲਾਂ ਵਿੱਚੋਂ ਜੋ ਉਨ੍ਹਾਂ ਨੂੰ ਯੋਗ ਪ੍ਰਤੀਤ ਦਿੰਦੇ ਹਨ, ਉਹ ਗ੍ਰਹਣ ਕਰ ਲੈਂਦੇ ਹਨ, ਅਰ ਜੋ ਉਨ੍ਹਾਂ ਨੂੰ ਨਹੀਂ ਜਚਦੇ, ਅਥਵਾ ਉਨ੍ਹਾਂ ਦੇ ਅਨੁਕੂਲ ਨਹੀਂ ਹੁੰਦੇ, ਉਹ ਨਹੀਂ ਲੈਂਦੇ। [ਉਥਾਨਕਾ, ਪੰਨਾ ਤੀਜਾ

Vie de Jesus (ਸ੍ਰੀ ਈਸਾ ਮਸੀਹ ਦਾ ਜੀਵਨ) ਦੇ ਨਾਮਵਰ ਕਰਤਾ ਜੀ ਨੇ ਪ੍ਰਸ਼ਨ ਕੀਤਾ ਹੈ ਕਿ ਕੀ ਉੱਚੇ 'ਨਿਜ ਅਸਲਾ ਮੂਲਕ ਸਿਧਾਂਤ' ਮੁੜ ਕੇ ਬੀ ਪ੍ਰਕਾਸ਼ਮਾਨ ਹੋਣਗੇ ਯਾ ਦੁਨੀਆਂ ਉਨ੍ਹਾਂ ਪਹਿਲਾਂ ਤੇ ਹੀ ਤੁਰੀ ਜਾਊ ਜੋ ਬੀਤ ਚੁਕੇ ਸਮੇਂ ਦੇ ਮੋਹਰੀ ਪਾ ਗਏ ਹਨ ?

ਲਓ ਅਸੀਂ ਹੁਣ ਤੁਹਾਡੇ ਸਾਹਮਣੇ ਇਕ ਐਸਾ ਧਰਮ ਪੇਸ਼ ਕਰਦੇ ਹਾਂ ਜਿਸ ਵਿਚ ਸੈਮੇਟਿਕ (ਇਸਲਾਮੀ, ਯਹੂਦੀ) ਅਥਵਾ ਮਸੀਹੀ ਧਰਮਾਂ ਦਾ ਲੇਸ਼ ਮਾਤ੍ਰ ਬੀ ਅਸਰ ਨਹੀਂ। ਅਰਥਾਤ—ਸ੍ਰੀ ਗੁਰੂ ਨਾਨਕ ਦੇਵ ਜੀ ਨੇ ਜੋ ਧਰਮ ਪ੍ਰਚਾਰਿਆ ਹੈ ਉਹ ਇਕ ਅਕਾਲ ਪੁਰਖ ਵੀ ਵਾਹਦਾਨੀਅਤ (ਏਕੱਤ੍ਰ) ਤੇ ਨਿਰਭਰ ਸੀ, ਅਰ ਉਹਨਾਂ ਹਿੰਦੂ ਧਰਮ ਦੀਆਂ ਰਹੂ ਰੀਤਾਂ ਛੱਡ ਕੇ ਐਸੇ ਸੁਤੰਤਰ ਇਖਲਾਕੀ ਮਯਾਰ ਅਰ ਮਰਯਾਦਾ ਬੰਨ੍ਹੀਆਂ ਜੋ ਉਨ੍ਹਾਂ ਦੇ ਸਮੇਂ ਯਾ ਦੇਸ਼ ਦੇ ਪਰਿਚਲਤ ਅਕੀਦਿਆਂ ਦੇ ਬਿਲਕੁਲ ਉਲਟ ਸਨ, ਜਿਹਾ ਕਿ ਅੱਗੇ ਚੱਲ ਕੇ ਪਤਾ ਲਗੇਗਾ ਕਿ ਇਤਨੀ 'ਨਿਜ-ਮੂਲਕ ਅਸਲੀਅਤ ਵਾਲੇ ਧਰਮ' ਅਥਵਾ ਐਸੇ ਮੁਕੰਮਲ ਸਦਾਚਾਰਕ ਅਸੂਲਾਂ ਦੀ ਨੀਂਹ ਤੇ ਰਚੇ ਗਏ ਮਤ ਦਾ ਮਿਲਣਾ ਕਠਨ ਹੈ। [ਉਥਾਨਕਾ, ਪੰਨਾ ਚਉਥਾ

ਫੇਰ ਇਹ ਵਿਦਵਾਨ, ਮਿ: ਮੈਕਾਲਫ, ਗੁਰੂ ਨਾਨਕ ਦੇਵ ਜੀ ਬਾਬਤ ਲਿਖਦਾ ਹੈ:—

But more perhaps than learning from the lips of religious masters were his own undisturbed communings with nature, with his own soul, and with his Creator. The voice that had spoken to many a seer again became vocal in that wilderness, and raised Nanak's thoughts to the summit of religious exaltation. In summer heat and winter's frost, in the glory of the firmament, in the changeful aspects of nature, as well as in the joys and sorrows of the inhabitants of his little natal village, he read in bright characters and repeated with joyous iteration the name of the Formless Creator. The name henceforth became the object of his continual worship and meditation and indeed one of the distinctive features of his creed.

[Chapter I, Page 11

ਅਰਥਾਤ-ਹੁਣ (ਸਤਿਗੁਰ ਨਾਨਕ ਦੇਵ ਜੀ) ਹੋਰਨਾਂ ਧਾਰਮਿਕ ਆਗੂਆਂ ਦੀ ਸਿਖੜਾ ਦਾ ਮੁਤਾਲਿਆ ਕਰਨ ਦੀ ਥਾਂ ਆਪਣੇ ਕਰਤਾ ਪੁਰਖ ਜੀ, ਆਪਣੇ ਆਤਮਾ, ਅਰ ਕਾਦਰ ਦੀ ਕੁਦਰਤ ਦੇ ਧਿਆਨ ਵਿਚ ਮਗਨ ਰਹਿਣ ਲਗ ਪਏ। ਉਹ ਸੱਦੜੇ ਜੋ ਕਈ ਪੈਰੀਬਰਾਂ ਨੂੰ ਸੁਣੀਂਦੇ ਆਏ ਹਨ ਮੁੜ ਉਸ ਉਜਾੜ ਵਿਚ ਸੁਣੀਣ ਲਗ ਪਏ ਅਰ ਗੁਰੂ ਜੀ ਨੂੰ ਅਰਸ਼ੀ ਰੂਹਾਨੀ ਉਡਾਰੀਆਂ ਵਿਚ ਲੈ ਗਏ।

ਹੁਨਾਲੇ ਦੀ ਗਰਮੀ, ਸਿਆਲੇ ਦੇ ਕੱਕਰ, ਆਕਾਸ਼ ਦੀ ਜਲਾਲੀ ਸੁੰਦਰਤਾ, ਪਿੰਡ ਦੇ ਵਸਨੀਕਾਂ ਦੇ ਦੁਖਾਂ ਸੁਖਾਂ ਵਿਚ ਗੁਰੂ ਜੀ ਨੂੰ ਕਰਤਾ ਪੁਰਖ ਦੇ 'ਨਾਮ' ਦਾ ਸੁਨੇਹਾ ਪ੍ਰਤੱਖ ਦਿੱਸਦਾ ਸੀ ਅਰ ਜਿਸ ਦਾ ਉਹ ਚਾਉ ਭਰਿਆ ਉਚਾਰ ਕਰਨ ਲਗ ਪਏ।

ਗਲ ਕੀ ਨਾਮ ਦਾ ਆਰਾਧਨ, ਨਾਮ ਦਾ ਜਾਪ, ਨਾਮ ਦਾ ਧਿਆਨ, ਨਾਮ ਦਾ ਉਪਦੇਸ਼ ਉਹਨਾਂ ਦੇ ਤੌਰੇ ਧਰਮ ਦਾ ਮੁੱਖ ਅੰਗ ਹੈ।

[ਕਾਂਡ ੧, ਪੰਨਾ-੧੧

ਤੀਸਰਾ ਹਵਾਲਾ ਸ੍ਰੀ ਸ੍ਰਾਮੀ ਨਿਤਜਾਨੰਦ ਜੀ ਉਦਾਸੀਨ ਸਰਸ੍ਰੁਤੀ* ਦੇ ਲਿਖਤ “ਗੁਰੂ-ਗਿਆਨ” ਵਿਚੋਂ ਹੈ। ਜਿਨ੍ਹਾਂ ਦੀ ਆਯੁ ਇਸ ਪੁਸਤਕ ਰਚਣ ਵੇਲੇ ੧੩੫ ਬਰਸ ਦਾ ਦੱਸੀ ਗਈ ਸੀ। ਆਪ ਲਿਖਦੇ ਹਨ:—

(ਹਮ ਅਪਨੇ ਗੁਰੂ ਸ੍ਰੀ ਸ੍ਰਾਮੀ ਬ੍ਰਹਮਾਨੰਦ ਜੀ ਕੇ ਸਾਥ) ਵਿਚਰਤੇ ਤੀਰਥ ਯਾਤ੍ਰਾ ਕਰਤੇ ਪੰਜਾਬ ਮੇਂ ਆਏ, ਯਹਾਂ ਏਕ ਉਦਾਸੀਨ ਮਹਾਂ ਭਾਉ ਕੇ ਦਰਸ਼ਨ ਹੂਏ। ਵਿਚਾਰ ਚਰਚਾ ਮੇਂ ਦਿਨ ਬੀਤਨੇ ਲਗੇ। ਉਦਾਸੀ ਜੀ ਕਾ ਨਾਮ ‘ਸ੍ਰਾਮੀ ਸਤਜਾਨੰਦ’ ਜੀ ਥਾ, ਇਨਹੋਂ ਨੇ ਗੁਰੂ ਘਰ ਕੀ ਗੀਤੀ ਔਰ ਨੀਤੀ ਕੁਛ ਐਸੇ ਢੰਗ ਸੇ ਸੁਨਾਈ ਕਿ ਸ੍ਰੀ ਸ੍ਰਾਮੀ ‘ਬ੍ਰਹਮਾਨੰਦ’ ਜੀ ਮੁਗਧ ਹੋ ਗਏ। ਅੰਮ੍ਰਿਤਸਰ ਗੁਰ ਦਰਬਾਰ ਕੇ ਦਰਸ਼ਨ ਕਰਕੇ ਉਨਕੀ ਆਤਮਾ ਪਰ ਕੁਛ ਇਸ ਤਰ੍ਹਾਂ ਕੇ ਪ੍ਰਭਾਵ ਪੜੇ ਕਿ ਵੋਹ ‘ਗੁਰੂ ਘਰ’ ਕੇ ਹੀ ਹੋ ਰਏ। ਕੁਛ ਸਮਾ ਪੰਜਾਬ ਮੇਂ ਵਿਤੀਤ ਕੀਆ, ਫਿਰ ਹਰੀਦੁਵਾਰ ਚਲੇ ਗਏ। ਵਹਾਂ ਏਕ ਦਿਨ ਅੱਛੇ ਭਲੇ ਬੈਠੇ ਥੇ, ਉਨਕੀ ਆਖੇਂ ਡੁਬਡੁਬਾਤੀ ਦੇਖ ਕਰ ਮੈਨੇ ਕਾਰਨ ਪੁਛਾ। ਉਨਹੋਂ ਨੇ ਉਤਰ ਦੀਆ ਕਿ “ਆਯੁ ਭਰ ਰੇਤ ਛਾਨਾ ਕੀ, ਤਤੁ ਵਸਤੂ ਗੁਰੂ ਘਰ ਮੇਂ ਥੀ, ਅਬ ਏਕ ਜਨਮ ਗੁਰੂ ਘਰ ਮੇਂ ਲੈਨਾ ਪੜੇਗਾ ਤਬ ਕਲਜਾਨ ਹੋਗੀ”, ਯੇਹ ਕਹਿਤੇ ਉਨੋਂ ਨੇ ਸਰੀਰ ਛੱਡ ਦੀਆ।

ਮੈਂ ਭੀ ਗੁਰੂ ਨਾਨਕ ਦੇਵ ਕੇ ਘਰ ਕੇ ‘ਵਾਹਿਗੁਰੂ’ ਮੰਤ੍ਰ ਕਾ ਜਾਪ ਕਰਤਾ ਹੂੰ, ਯੋਗ ਸਾਧਨ ਯੋਗਾਚਾਰਯ ਕੇ ਪਾਸ ਬੈਠ ਕਰ ਕੀਏ, ਔਰ ਸਾਲਹਾ ਸਾਲ ਕੀਏ, ਜੋ ਆਨੰਦ ਔਰ ਸ਼ਾਂਤੀ ਮੁਝੇ ਅਬ ਪ੍ਰਾਪਤ ਹੈ, ਵਹਿ ਪਹਿਲੇ ਕਭੀ ਨਹੀਂ ਮਿਲੀ।

ਗੁਰੂ ਕਾ ਮਾਰਗ ਪੂਰਨ ਹੈ, ‘ਵਾਹਿਗੁਰੂ’ ਸ਼ਬਦ ਕੀ ਮਹਿਮਾ ਕਹੀ ਨਹੀਂ ਜਾ ਸਕਤੀ, ਗੁਰੂ ਨਾਨਕ ਔਰ ਗੁਰੂ ਗੋਬਿੰਦ ਸਿੰਘ ਜੀ ਕੀ ਸਿਖਿਆ ਅੰਮ੍ਰਿਤ ਹੈ, ਗੁਰੂ ਬਾਣੀ ਸੇ ਬਹੁ ਕਰ ਕਲਜਾਣਕਾਰੀ ਕੀਏ ਔਰ ਬਾਣੀ ਨਹੀਂ।

*ਆਪ ਜੀ ਦੇ ਗੁਰੂ ਤੇ ਆਪ ਪਹਿਲਾਂ ਯੋਗੀ ਸੇ।

ਯੋਗੀ ਜੀ ਨੇ ਆਖੇ: ਬੰਦ ਕਰਨੇ ਸੇ ਪਹਿਲੇ ਜੋ ਸੰਵੇਸ਼ ਮੁਝੇ ਦੀਆ,
ਦੂਸਰੇਂ ਤਕ ਪਹੁੰਚਾਨਾ ਮੇਰਾ ਕਰਤਵਜ ਹੈ। “ਜੋ ਸਿਧੀ ਔਰ ਪ੍ਰਾਪਤੀ
'ਵਾਹਿਗੁਰੂ' ਨਾਮ ਜਪ ਸੇ ਸਹਿਜ ਮੇਂ ਹੋ ਜਾਤੀ ਹੈ ਵੇਹ ਔਰ ਕਠਨ ਸੇ
ਕਠਨ ਸਾਧਨ ਕਰਨੇ ਸੇ ਭੀ ਦੁਸ਼ਤਰ ਪ੍ਰਾਪਤ ਹੋਤੀ ਹੈ, ਜਿਹ ਸੱਤਜ ਹੈ,
ਪ੍ਰੀਖਯਾ ਕੀਆ ਹੂਆ ਸਤਜ ਹੈ, ਔਰ ਨਿਟਵਿਵਾਦ ਸੱਤਜ ਹੈ।”

ਮੇਰੀ ਅਵਸਥਾ ਪੁਸਤਕ ਲਿਖਨੇ ਲਿਖਾਨੇ ਕੀ ਨਹੀਂ ਹੈ। ਕੁਛ
ਪ੍ਰੇਮੀ ਸਜਨੇਂ ਕੀ ਪ੍ਰੇਰਨਾ ਸੇ ਅਪਨੇ ਜੀਵਨ ਮੇਂ ਦੇਖੀ ਭਾਲੀ ਬਾਤੇਂ ਭੇਟ ਹੈ।

[ਗੁਰੂ ਗਿਆਨ, ਪੰਨਾ ਅ. ਏ. ਸ.]

[ਖਾ: ਸ: ੨੩, ੩੦ ਅਗਸਤ ੧੯੫੬]

੨. ਗ੍ਰੰਥੀ

[ਗੁਰੂ ਗ੍ਰੰਥ ਪੰਥ ਦੀ ਸੰਭਾਲ]

੧. ਗੁਰੂ ਗ੍ਰੰਥ ਪੰਥ ਦੀ ਕਾਇਮੀ ਦੀ ਅਵਸ਼ਕਤਾ

ਸ਼ੁਕਰ ਹੈ ਕਿ ਗ੍ਰੰਥੀਆਂ ਦੀ ਜ਼ਰੂਰਤ ਪੰਥ ਨੂੰ ਭਾਸਣ ਲਗੀ ਹੈ। ਇਹ ਲੇਖ ਇਸਲਈ ਲਿਖਿਆ ਹੈ ਕਿ ਮਾਲੂਮ ਹੋ ਸਕੇ ਕਿ ਕਿਉਂ ਗ੍ਰੰਥੀਆਂ ਦੀ ਲੋੜ ਪੰਥ ਨੂੰ ਹੈ? ਆਸਾ ਹੈ ਕਿ ਖਾਲਸਾ ਪੰਥ ਨੂੰ ਸਿਖੀ ਦੇ ਕਾਇਮ ਰੱਖਣ ਵਾਸਤੇ 'ਗੁਰੂ ਗ੍ਰੰਥ ਤੇ ਪੰਥ' ਦੀ ਕਾਇਮੀ ਦਾ ਅਸੂਲ ਯਾਦ ਹੋਵੇਗਾ, ਕਿਉਂਕਿ ਕੋਈ ਧਰਮ ਜਾਂ ਸੋਸਾਇਟੀ ਕਦੀ ਕਾਇਮ ਨਹੀਂ ਰਹਿ ਸਕਦਾ ਜਦ ਤਕ ਉਸਦੇ ਅਸੂਲ ਅਤੇ ਅਸੂਲਾਂ ਨੂੰ ਕਾਇਮ ਰੱਖਣ ਵਾਲੇ ਵਾਲੇ ਪ੍ਰਬੰਧਕ ਠੀਕ ਨਾ ਰਹਿਣ। ਜਦ ਇਨ੍ਹਾਂ ਦੋਹਾਂ ਵਿਚ ਕੋਈ ਫਰਕ ਪੈ ਜਾਂਦਾ ਹੈ, ਅਥਵਾ ਦੋਹਾਂ ਵਿਚੋਂ ਕਿਸੇ ਇਕ ਵਿਚ ਫਰਕ ਪੈ ਜਾਂਦਾ ਹੈ ਤਾਂ ਉਹ ਧਰਮ ਅਥਵਾ ਸੋਸਾਇਟੀ ਟੁੱਟਣ ਲਗ ਜਾਂਦੀ ਹੈ। ਮਤਲਬ ਇਹ ਹੈ ਕਿ Regulations and Organization (ਪ੍ਰਬੰਧ ਤੇ ਜਥੇਬੰਦੀ) ਨਾਲ ਹੀ ਸਾਰੇ ਵਜੂਦ ਖੜੇ ਹਨ। ਹਰ ਇਕ ਵਜੂਦ ਦੀ ਜ਼ਿੰਦਗੀ ਇਨ੍ਹਾਂ ਹੀ ਦੋਹਾਂ ਬਾਤਾਂ ਵਿਚ ਕਾਇਮ ਹੈ। ਭਾਵੇਂ ਆਪ ਸਾਇੰਸ ਨੂੰ ਖੋਜ ਮਾਰੇ ਤੇ ਭਾਵੇਂ ਇਤਿਹਾਸਾਂ ਨੂੰ ਫਰੋਲੋ, ਹਰ ਇਕ ਉਪਤ ਖਪਤ ਦਾ ਕਾਰਨ ਇਨ੍ਹਾਂ ਦੋਹਾਂ ਦੀ ਉਪਤ ਖਪਤ ਹੀ ਮਲੂਮ ਹੋਵੇਗੀ। ਦੁਨੀਆਂ ਵਿਚ ਕਈ ਕੌਮਾਂ ਤੇ ਕਈ ਧਰਮ ਲੋਪ ਹੋ ਚੁਕੇ ਹਨ ਅਤੇ ਕਈ ਨਵੀਨ ਬਣ ਰਹੇ ਹਨ। ਇਸੇ ਤਰ੍ਹਾਂ ਕਈ ਸੋਸਾਇਟੀਆਂ ਦੂਰ ਹੋ ਚੁਕੀਆਂ ਹਨ ਅਤੇ ਕਈ ਨਵੀਨ ਬਣ ਰਹੀਆਂ ਹਨ। ਜਦ ਆਪ ਸੋਚਕੇ ਉਨ੍ਹਾਂ ਦੀਆਂ ਜੜ੍ਹਾਂ ਨੂੰ ਪਹਿੰਚੋਗੇ ਤਾਂ ਉਨ੍ਹਾਂ ਵਿਚ ਇਨ੍ਹਾਂ ਦੋਹਾਂ ਅਰਥਾਤ ਪ੍ਰਬੰਧ ਤੇ ਜਥੇ-ਬੰਦੀ ਦੀ ਹੀ ਹੋਰ ਫੇਰੀ ਪਾਓਗੇ।

ਹੁਣ ਵਿਚਾਰ ਦੀ ਇਹ ਲੋੜ ਹੈ ਕਿ ਸਿੱਖੀ ਜੈਸੀ ਅਮੋਲਕ ਵਸਤੂ ਦੁਨੀਆਂ ਪਰ ਰਹਿਣੀ ਹੈ ਕਿ ਨਹੀਂ ? ਜੇ ਤਾਂ ਸਿੱਖੀ ਦੁਨੀਆਂ ਮਾਤ੍ਰ ਦੇ ਲਾਭਦਾਇਕ ਹੈ, ਪਰਮਾਤਮਾਂ ਦੇ ਕਾਨੂੰਨ ਦੇ ਵਿਰੁੱਧ ਨਹੀਂ, ਤਦ ਤਾਂ ਜ਼ਰੂਰੀ ਰਹਿਣੀ ਚਾਹੀਏ, ਅਰ ਜੇ ਪਰਮਾਤਮਾਂ ਦੇ ਹੁਕਮੋਂ ਬਾਹਰ ਹੈ ਅਤੇ ਦੁਨੀਆਂ ਦੇ ਜੀਵਾਂ ਨੂੰ ਦੁੱਖ ਦੇਣ ਵਾਲੀ ਵਸਤੂ ਹੈ ਤਾਂ ਬੇਸ਼ਕ ਦੂਰ ਹੋਣੀ ਚਾਹੀਏ। ਪਰ ਜਦ ਅਸੀਂ ਇਸ ਦੀ ਤਾਲੀਮ ਨੂੰ ਦੇਖਦੇ ਹਾਂ ਤਾਂ ਨਾ ਤਾਂ ਇਹ ਕਾਨੂੰਨ ਕੁਦਰਤ ਦੇ ਬਾਹਰ ਹੈ ਅਤੇ ਨਾ ਇਹ ਕਿਸੇ ਦਾ ਬੁਰਾ ਲੋਚਦੀ ਹੈ। ਫੇਰ ਐਸੀ ਉੱਤਮ ਵਸਤੂ ਸਿੱਖੀ ਦੀਆਂ ਜੋ ਦੋਵੇਂ ਬਾਤਾਂ ਅਰਥਾਤ Regulations (ਪ੍ਰਬੰਧ) ਅਤੇ Organization (ਜਥੇਬੰਦੀ) ਦੇ ਵਿਗੜ ਜਾਣ ਨਾਲ ਆਪਣੀ ਅਸਲ ਜਗ੍ਹਾ ਤੋਂ ਘਿਰ ਜਾਵੇ ਤਾਂ ਸਭ ਨੂੰ ਇਸ ਦੇ ਲੋਪ ਹੋ ਜਾਣ ਦਾ ਦੁੱਖ ਹੋਵੇਗਾ। ਸਿਰਫ ਸਾਨੂੰ ਹੀ ਨਹੀਂ ਸਗੋਂ ਅਗੋਂ ਆਉਣ ਵਾਲੀਆਂ ਨਸਲਾਂ ਨੂੰ ਬੀ ਦੁੱਖ ਪਹੁੰਚੇਗਾ, ਜਿਸ ਕਰਕੇ 'ਗੁਰੂ ਗ੍ਰੰਥ ਅਤੇ ਪੰਥ' ਦਾ ਕਾਇਮ ਰਹਿਣਾ ਅਵਸ਼ੋਂ ਜ਼ਰੂਰੀ ਹੈ।

ਹੁਣ ਜ਼ਰਾ ਸੋਚੋ ਕਿ ਸਿੱਖਾਂ ਵਿਚ ਜੋ ਇਸ ਸਮੇਂ ਵਿਚਾਰ ਸ਼ਕਤੀ ਘਟ ਗਈ ਹੈ ਅਤੇ ਅਵਿਦਯਾ ਬਲ ਪਾ ਗਈ ਹੈ, ਉਸ ਨਾਲ ਇਨ੍ਹਾਂ ਦੋਹਾਂ ਹੀ ਬਾਤਾਂ ਨੂੰ ਘਾਟਾ ਪਹੁੰਚ ਰਿਹਾ ਹੈ ਕਿ ਨਹੀਂ ? ਜੇ ਘਾਟਾ ਪਹੁੰਚ ਰਿਹਾ ਹੈ ਤਾਂ ਉਸ ਘਾਟੇ ਨਾਲ ਗ੍ਰੰਥੀਆਂ ਦਾ ਕੀ ਸਬੰਧ ਹੈ ?

੨. ਸ੍ਰੀ ਗੁਰੂ ਗ੍ਰੰਥ ਸਾਹਿਬ

ਸਭ ਤੋਂ ਪਹਿਲਾਂ ਅਸੀਂ 'ਗ੍ਰੰਥ' ਦੇ ਕਾਇਮ ਨਾ ਰਹਿਣ ਦੇ ਘਾਟਿਆਂ ਪਰ ਵਿਚਾਰ ਕਰਦੇ ਹਾਂ: 'ਗ੍ਰੰਥ' ਪਦ ਤੋਂ ਸਾਡੀ ਮੁਰਾਦ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਹੈ। ਭਾਵੇਂ ਇਨ੍ਹਾਂ ਨੂੰ ਰੁਰਿਆਈ ਪਦਵੀ ਸ੍ਰੀਗੁਰੂ ਗੋਇੰਦ ਸਿੰਘ ਜੀ ਨੇ ਅਰਪਨ ਕੀਤੀ ਹੈ, ਪਰ ਜੇ ਇਤਿਹਾਸ ਦੀ ਖੋਜ ਕਰੀਏ ਤਾਂ ਪਤਾ ਲਗੇਗਾ ਕਿ ਕੇਵਲ ਇਸੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਖਾਤਰ ਦਸੋਂ ਪਾਤਸ਼ਾਹੀਆਂ ਦਾ ਆਗਮਨ ਹੋਇਆ ਹੈ ਅਤੇ ਦਸੋਂ ਹੀ ਪਾਤਸ਼ਾਹੀਆਂ ਦੀ ਧਾਰਮਕ ਰੂਹ ਇਹੀ ਧਰਮ ਗ੍ਰੰਥ ਹੈ। ਇਹ ਬੀੜ

ਮਾਮੂਲੀ ਕਿਤਾਬ ਨਹੀਂ ਅਤੇ ਨਾ ਇਨਸਾਨ ਦੀ ਅਕਲ ਦੀ ਪੈਦਾਇਸ਼
 ਹੈ, ਪਰੰਤੂ ਜਿਸ ਵਸਤੂ ਦੇ ਨਾ ਹੋਣ ਕਰਕੇ ਪੁਰਾਣੇ ਮਤ ਮਿਸਲ: ਮਿਸਰੀ,
 ਯੂਨਾਨੀ, ਆਈਸੀਰੀ, ਆਰਮੀਨੀ, ਟਿਉਟਾਨੀ ਆਦਿਕ ਯੂਰਪ ਵਿਚ
 ਅਤੇ ਅਨੇਕ ਮਤ ਆਰਯਨ ਕੌਮ ਦੇ (ਪ੍ਰਾਚੀਨ ਈਰਾਨੀਆਂ ਸਮੇਤ)
 ਏਸ਼ੀਆ ਵਿਚ, ਇਸੇ ਤਰ੍ਹਾਂ ਮੈਕਸੀਕਨ ਆਦਿਕ ਅਮਰੀਕਾ ਵਿਚ ਅਤੇ
 ਹੁਲੂ ਆਦਿਕ ਅਫਰੀਕਾ ਵਿਚ ਲੋਪ ਹੋ ਗਏ ਹਨ, ਉਹ ਵਸਤੂ ਇਸ
 ਮਤ ਵਿਚ ਬਹੁਤ ਆਸਾਨ ਤਰੀਕੇ ਨਾਲ ਦੱਸੀ ਪਈ ਹੈ। ਉਹ ਵਸਤੂ ਕੀ
 ਹੈ? ਉਹ ਵਸਤੂ ਪਰਮਾਤਮਾਂ ਦਾ ਪੂਰਨ ਗਿਆਨ ਹੈ ਅਤੇ ਪਰਮਾਤਮਾਂ
 ਦੇ ਮਿਲਣ ਦਾ ਭਗਤੀ ਦੁਆਰੇ ਰਸਤਾ ਹੈ, ਜੋ ਜੀਵਾਂ ਦੀ ਸਮਝ
 ਵਿਚ ਆ ਸਕਦਾ ਹੈ ਅਤੇ ਇਸ ਧਰਮ ਪੁਸਤਕ ਵਿਚ ਦੱਸਿਆ
 ਗਿਆ ਹੈ। ਭਾਵੇਂ ਇਹ ਦੋਨੋਂ ਬਾਤਾਂ ਅਜ ਕਲ ਜੀਉਂਦੇ
 ਜਾਗਦੇ ਧਰਮਾਂ ਵਿਚ ਬੀ ਹਨ, ਪਰ ਉਨ੍ਹਾਂ ਬਾਤਾਂ ਵਿਚ ਅਗਿਆਨਤਾ
 ਨੇ ਐਨੀ ਔਖਿਆਈ ਸੁੱਟ ਦਿਤੀ ਹੈ ਕਿ ਉਹ ਮੱਸਿਆ ਦੇ ਵੰਦ ਦੀ
 ਤਰ੍ਹਾਂ ਨਜ਼ਰ ਨਹੀਂ ਆਉਂਦੀਆਂ। ਖ਼ੁਦਗਰਜ਼ੀ, ਹਉਮੈ ਅਤੇ ਹੰਕਾਰ ਦਾ
 ਬੂਰ ਉਹਨਾਂ ਧਰਮਾਂ ਦੇ ਨਿਰਮਲ ਜਲ ਪੁਰ ਫੈਲਿਆ ਹੋਇਆ ਹੈ, ਜਿਸ
 ਕਰਕੇ ਦੁਨੀਆਂ ਦੇ ਲੋਕ ਉਹਨਾਂ ਦੋਨੋਂ ਭਾਵਾਂ ਤੋਂ ਅਗਿਆਤ ਹੋ ਰਹੇ ਹਨ।
 ਉਹੀ ਕੁਚਾਲ ਹੁਣ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਸਿੱਖਿਆ ਨੂੰ ਪਿੱਛੇ ਸੁੱਟਣ
 ਲੱਗ ਪਈ ਹੈ। ਅਗਿਆਨਤਾ ਦਾ ਅੰਧੇਰਾ ਵਧਣ ਲੱਗ ਪਿਆ ਹੈ, ਜਿਸ
 ਕਰਕੇ ਖ਼ੋਫ ਪੈਦਾ ਹੋ ਰਿਹਾ ਹੈ ਕਿ ਕਿਤੇ ਸ੍ਰੀ ਗੁਰੂ ਗ੍ਰੰਥਕ ਗਿਆਨ
 ਅਨਮਤਾਂ ਦੀ ਤਰ੍ਹਾਂ ਲੋਪ ਨਾ ਹੋ ਜਾਵੇ। ਜਿਸ ਅਕਾਲ ਪੁਰਖ ਦੇ
 ਦੱਸੇ ਹੋਏ ਗੁਰ ਮੰਤ੍ਰ 'ੴ ਸਤਿਨਾਮੁ ਕਰਤਾ ਪੁਰਖੁ ਨਿਰਭਉ ਨਿਰਵੈਰੁ
 ਅਕਾਲ ਮੂਰਤਿ ਅਜੂਨੀ ਸੈਭੰ ਗੁਰਪ੍ਰਸਾਦਿ' ਦਾ ਪ੍ਰਚਾਰ ਸ੍ਰੀ ਗੁਰੂ ਨਾਨਕ
 ਦੇਵ ਜੀ, ਪਰਮਾਤਮਾਂ ਦੇ ਗਿਆਨ ਨਿਮਿਤ ਸਾਰੇ ਸੰਸਾਰ ਵਿਚ ਮਹਾਨ ਕਸ਼ਟ
 ਉਠਾਕੇ ਉਸ ਸਮੇਂ ਦੀ ਮਸ਼ਹੂਰ ਦੁਨੀਆਂ ਵਿਚ ਕਰਦੇ ਰਹੇ ਅਤੇ ਉਸੇ
 ਪਰਮਾਤਮਾਂ ਦੇ ਮਿਲਣ ਦਾ ਰਸਤਾ 'ਜਪੁ ॥ ਆਦਿ ਸਚੁ ਜੁਗਾਦਿ ਸਚੁ ॥
 ਹੈ ਭੀ ਸਚੁ ਨਾਨਕ ਹੋਸੀ ਭੀ ਸਚੁ ॥' ਅਰਥਾਤ ਭਗਤੀ ਦੁਆਰਾ ਦੱਸਣ

ਵਾਸਤੇ ਕੁਰਾਹੀਏ ਸਦਾਏ ਅਤੇ ਇਸੇ ਗੁਰ ਮੰਤ੍ਰ ਦੀ ਵਜਾਖਜਾ ਵਿਚ ਉਹਨਾਂ ਨੇ ੩੮ ਪਉੜੀਆਂ ਦੀ ਬਾਣੀ ਰਚੀ, ਜੋ ਅਜ ਕਲ 'ਜਪੁਜੀ' ਦੇ ਨਾਮ ਪਰ ਪ੍ਰਸਿੱਧ ਹੈ ਅਤੇ ਜਿਨ੍ਹਾਂ ਪਉੜੀਆਂ ਨੂੰ ਫੜਕੇ ਅਜ ਕਲ ਦੇ ਸਾਇੰਸ ਜਾਨਣ ਵਾਲੇ ਬੀ ਆਖਣ ਲੱਗ ਜਾਂਦੇ ਹਨ ਕਿ ਇਨ੍ਹਾਂ ਵਿਚ ਪਰਮਾਤਮਾਂ ਦੀ ਸ਼ਿਸ਼ਟੀ ਅਤੇ ਉਸ ਦੇ ਕਾਨੂੰਨ ਕੁਦਰਤ ਦੇ ਉਹ ਮੁਇੱਮੇ ਭਰੇ ਪਏ ਹਨ ਜੋ ਮਾਮੂਲੀ ਇਨਸਾਨ ਬਿਨਾਂ ਵਡੇ ਵਡੇ ਸਾਇੰਸ ਦੇ ਪੁਸਤਕਾਂ ਦੇ ਪੜ੍ਹਨ ਦੇ ਸਮਝ ਨਹੀਂ ਸਕਦਾ, ਸਗੋਂ ਜਿਨ੍ਹਾਂ ਨੂੰ ਪੜ੍ਹਕੇ ਸਾਇੰਸਦਾਨ ਬੀ ਆਖਦਾ ਹੈ ਕਿ ਇਨ੍ਹਾਂ ਪਉੜੀਆਂ ਵਿਚ ਜੋ ਕੁਝ ਕਥਨ ਕੀਤਾ ਗਿਆ ਹੈ ਉਹ ਆਪਣੀ abstract ਹਾਲਤ ਵਿਚ ਮੇਰੇ ਅਨੁਕੂਲ ਹੈ, ਸਗੋਂ ਜਿਥੇ ਮੇਰੀ ਗੰਮਤਾਂ ਨਹੀਂ ਹੋਈ ਉਸ ਜਗ੍ਹਾ ਦੇ ਇਸ਼ਾਰੇ ਬੀ ਵਿਚ ਮੌਜੂਦ ਹਨ। ਮਤਲਬ ਇਹ ਹੈ ਕਿ ਇਸੇ ਗੁਰ ਮੰਤ੍ਰ ਦੇ ਪ੍ਰਚਾਰ ਵਾਸਤੇ ਉਹਨਾਂ ਨੇ ਹੋਰ ਹੋਰ ਬਾਣੀਆਂ ਬੀ ਰਚੀਆਂ, ਜੋ ਸਾਇੰਸ ਦੇ ਅਨੁਕੂਲ ਬੀ ਹਨ ਅਤੇ ਉਹਨਾਂ ਵਿਚ ਆਤਮਕ ਗਿਆਨ ਦੇ ਉਹ ਉਹ ਮੁਇੱਮੇਖੇਲੇ ਹਨ ਜਿਨ੍ਹਾਂ ਨੂੰ ਫਿਲਾਸਫੀ ਦੇ ਸਿਰ ਵਾਲੇ ਸਜਣ ਪੜ੍ਹਕੇ ਹੈਰਾਨ ਰਹਿ ਜਾਂਦੇ ਹਨ। ਕਦੀ ਫੇਰ ਮੌਕਿਆ ਮਿਲਿਆ ਤਾਂ ਗੁਰੂ ਨਾਨਕ ਜੀ ਦੇ ਸ਼ਬਦਾਂ ਦਾ ਆਸ਼ਾ ਅਜ ਕਲ ਦੇ ਸਾਇੰਸ ਫਿਲਾਸਫੀ, ਯੋਗ ਅਤੇ ਮੈਟੀਰੀਅਲਿਜ਼ਮ (Materialism) ਨਾਲ ਮੁਕਾਬਲਾ ਕਰਕੇ ਦੱਸਿਆ ਜਾਵੇਗਾ। ਅਤੇ ਇਸ ਸਮੇਂ ਦੇ ਅਨਮਤਾਂ ਦੇ ਸੁਸ਼ਟਾਚਾਰ Ethics ਨਾਲ ਬੀ ਇਸ ਦਾ ਮੁਕਾਬਲਾ ਕੀਤਾ ਜਾਵੇਗਾ, ਜਿਸ ਤੋਂ ਵਿਚਾਰਵਾਨ ਪਾਠਕਾਂ ਨੂੰ (ਪਰ ਕਈ ਸਜਣ ਸਾਥੋਂ ਬੀ ਚੰਗਾ ਹਾਲ ਇਸ ਦਾ ਅੱਗੇ ਹੀ ਜਾਣਦੇ ਹਨ) ਮਾਲੂਮ ਹੋ ਜਾਏਗਾ ਕਿ ਆਤਮਕ ਗਿਆਨ ਦੇ ਕੈਸੇ ਅਦਭੁਤ ਨਜ਼ਾਰੇ ਗੁਰੂ ਅ ਸੇ ਵਿਚ ਕੁੱਟ ਕੁੱਟ ਕੇ ਭਰੇ ਪਏ ਹਨ ਅਤੇ 'ਨਾਮ ਜਪਣ' ਦਾ ਜੋ ਮਸਲਾ ਲੋਕਾਂ ਇਕ ਰੁੱਖਾ ਅਤੇ ਬਾਰ ਬਾਰ ਕੰਨਾਂ ਨੂੰ ਖਾਣ ਵਾਲਾ ਸਮਝਿਆ ਹੋਯਾ ਹੈ ਉਸ ਵਿਚ ਕੀ ਕੀ ਕੁਝ ਅਮੁੱਲੇ ਮੋਤੀਆਂ ਦਾ ਅਥਾਹ ਸਮੁੰਦਰ ਹੈ, ਉਸ ਦਾ ਪਤਾ ਲਗ ਸਕੇਗਾ।

ਹਾਲੇ ਇਤਨਾ ਹੀ ਕਹਿਣਾ ਕਾਫੀ ਹੈ ਕਿ ਸ੍ਰੀ ਗੁਰੂ ਨਾਨਕ ਦੇਵ ਜੀ ਜੈਸੇ ਪਵਿਤ੍ਰ ਆਤਮਾ ਦੀ, ਕਿ ਜਿਨ੍ਹਾਂ ਨੇ ਮਾਇਆ ਨੂੰ ਤੁੱਛ ਜਾਣਕੇ,

ਸਰਬੰਸ ਪਿਛੇ ਸੁੱਟਕੇ, ਉਸ ਦੁਖਦਾਈ ਸਮੇਂ ਵਿਚ ਵਡੇ ਵਡੇ ਚਾਰ ਸਫਰ
 ਕੀਤੇ ਅਤੇ ਉਹਨਾਂ ਸਫਰਾਂ ਵਿਚ ਅਨੇਕਾਂ ਮੁਸੀਬਤਾਂ ਉਠਾਈਆਂ, ਇਹ
 ਗਵਾਹੀ ਹੈ ਕਿ ਇਹ ਬਾਣੀ ਸਾਡੀ ਨਹੀਂ, ਜਿਸ ਈਸ਼ਰੀ ਗਿਆਨ ਦੇ
 ਪ੍ਰਚਾਰ ਵਿਚ ਅਸੀਂ ਫਿਰ ਰਹੇ ਹਾਂ ਸੋ ਸਾਡਾ ਨਹੀਂ, ਇਹ ਧੁਰ ਦਰਗਾਹ
 ਦਾ ਹੈ, ਅਕਾਲ ਪੁਰਖ ਦਾ ਦੱਸਿਆ ਹੋਇਆ ਹੈ। ਇਸੇ ਗਿਆਨ ਨੂੰ
 ਕਾਇਮ ਰੱਖਣ ਵਾਸਤੇ ਦੂਸਰੇ ਗੁਰੂ ਜੀ ਨੇ ਅੱਡਰੇ ਅੱਖਰ ਗੁਰਮੁਖੀ ਦੇ
 ਬਣਾਏ। ਇਸ ਈਸ਼ਰੀ ਗਿਆਨ ਦੇ ਫੈਲਾਉਣ ਵਾਸਤੇ ਤੀਜੇ ਚੌਥੇ ਪੰਜਵੇਂ
 ਅਤੇ ਨੌਵੇਂ ਗੁਰੂ ਸਾਹਿਬਾਨ ਗੁਰੂ ਨਾਨਕ ਜੀ ਦੇ ਆਸ਼ੇ ਨਾਲ ਰਲਦੀਆਂ
 ਮਿਲਦੀਆਂ ਬਾਣੀਆਂ ਰਚੀਆਂ। ਸਗੋਂ ਜੋ ਜੋ ਬਾਣੀਆਂ ਉਸ ਆਸ਼ੇ ਨੂੰ
 ਦੱਸਣ ਵਾਲੀਆਂ ਭਗਤਾਂ ਦੀਆਂ ਬਾਣੀਆਂ ਵਿਚ ਬੀ ਸਨ ਸੋ ਬੀ ਚੁਣਕੇ
 ਸਾਰੇ ਮਣਕੇ ਪਹਿਲੇ ਪੰਜਵੇਂ ਗੁਰੂ ਜੀ ਨੇ ਇਕੋ ਤਾਰ ਵਿਚ ਪ੍ਰੋ ਦਿਤੇ ਅਤੇ
 ਪਿਛੋਂ ਉਸੇ ਮਾਲਾ ਨੂੰ ਨੌਵੇਂ ਗੁਰੂ ਜੀ ਦੀ ਬਾਣੀ ਪਰੋਕੇ ਦਸਮ ਗੁਰੂ ਜੀ ਨੇ
 ਮੁਕੰਮਲ ਕੀਤਾ। ਭਗਤਾਂ ਦੀਆਂ ਬਾਣੀਆਂ ਭਾਵੇਂ ਪੁਰੋਈਆਂ ਗਈਆਂ ਸਨ
 ਪਰ ਕੇਵਲ ਉਤਨੀਆਂ ਹੀ ਜਿਤਨੀਆਂ ਗੁਰੂ ਆਸ਼ੇ ਨਾਲ ਮਿਲਦੀਆਂ
 ਸਨ। ਜੋ ਗੁਰੂ ਆਸ਼ੇ ਨਾਲ ਨਹੀਂ ਸਨ ਮਿਲਦੀਆਂ ਅਤੇ ਜੋ ਉਹਨਾਂ
 ਭਗਤਾਂ ਦੀ ਉਸ ਅਵਸਥਾ ਦੀਆਂ ਸਨ ਜਦ ਉਹਨਾਂ ਨੂੰ ਪੂਰਣ ਗਿਆਨ
 ਨਹੀਂ ਸੀ ਸੋ ਛੱਡ ਦਿਤੀਆਂ ਗਈਆਂ ਸਨ। ਇਸੇ ਅਮੋਲਕ ਗਿਆਨ ਦਾ
 ਨਾਮ 'ਸ੍ਰੀ ਗੁਰੂ ਗ੍ਰੰਥ ਸਾਹਿਬ' ਦਸਮ ਗੁਰੂ ਜੀ ਦੇ ਪਿੱਛੋਂ ਪ੍ਰਗਟ ਹੋਇਆ,
 ਪਰ ਅਸਲ ਵਿਚ ਇਹ ਆਰੰਭ ਤੋਂ ਭੀ ਉਹਨਾਂ ਦੇ ਨਾਲ ਈ ਉਤਪੰਨ
 ਹੋਏ ਤੇ ਸੱਚੇ ਮਾਲੀ ਦੀ ਤਰ੍ਹਾਂ ਉਹਨਾਂ ਗੁਰੂ ਸਾਹਿਬਾਨ ਨੇ ਉਤਪੰਨ ਹੀ
 ਨਹੀਂ ਕੀਤੇ, ਸਗੋਂ ਆਪਣੀ ਦੇਹ ਦੀ ਵਾੜ ਅਤੇ ਪਵਿੱਤ੍ਰ ਖੂਨ ਦੇ ਪਾਣੀ
 ਨਾਲ ਇਨ੍ਹਾਂ ਨੂੰ ਬਚਾਕੇ ਰੱਖਿਆ ਸੀ ਅਤੇ ਪ੍ਰਫੁੱਲਤਕੀਤਾ ਸੀ, ਨਹੀਂ ਤਾਂ ਕੀ
 ਜ਼ਟੂਰਤ ਸੀ ਕਿ ਸ੍ਰੀ ਗੁਰੂ ਹਰਿਗੋਬਿੰਦ ਜੀ ਭਿਆਨਕ ਸਮੇਂ ਵਿਚ ਹਰਿਮੰਦਰ
 ਜੀ ਵਿਚੋਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਨੂੰ ਬਚਾਕੇ ਲੈ ਜਾਂਦੇ? ਆਪਣਾ ਮਾਲ
 ਅਸਬਾਬ ਸਭ ਤੁਰਕਾਂ ਦੇ ਹੱਥ ਲੁਟਾ ਦਿਤਾ, ਹਰਿਮੰਦਰ ਨੂੰ ਤੁਰਕਾਂ ਅੱਗ
 ਲਗਾ ਦਿਤੀ ਸੀ, ਗੁਰੂ ਜੀ ਦੇ ਮਹਿਲ ਲੁੱਟੇ ਗਏ ਸਨ, ਗੁਰੂ ਚੱਕ ਫੂਕਿਆ

ਗਿਆ ਸੀ, ਗੱਲ ਕੀਹ ਆਪਣੀ ਸਾਰੀ estate ਗੁਆ ਦਿਤੀ, ਪਰ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਨੂੰ ਰੱਖਿਆ ਕਰਕੇ ਲੈ ਗਏ। ਕੀ ਸਾਬਤ ਨਹੀਂ ਹੁੰਦਾ ਕਿ ਜਿਸ ਤਰ੍ਹਾਂ ਗੁਰੂ ਅਰਜਨ ਦੇਵ ਜੀ, ਇਸ ਨੂੰ ਆਤਮਾ ਸਮਝਦੇ ਸਨ, ਇਸੇ ਤਰ੍ਹਾਂ ਛੀਵੇਂ ਗੁਰੂ ਜੀ ਨੇ ਬੀ ਇਸ ਦੀ ਸੰਭਾਲ ਕੀਤੀ। ਫੇਰ ਸਤਵੇਂ ਗੁਰੂ ਜੀ ਨੇ ਕਿਹੜੀ ਘੱਟ ਘਾਲ ਘਾਲੀ ਸੀ? ਸਿਰਫ ਇਕ ਪਦ ਦੇ ਬਦਲਣ ਕਰਕੇ ਅਰ ਉਹ ਪਦ ਬੀ ਰਾਮ ਰਾਇ ਨੇ ਔਰੰਗਜ਼ੇਬ ਜੈਸੇ ਜਾਬਰ ਸ਼ਹਿਨਸ਼ਾਹ ਦੇ ਸਮੇਂ ਅਤੇ ਉਸ ਦੇ ਹਜ਼ੂਰ ਵਿਚ ਮਾਰੇ ਸ਼ੌਫ ਦੇ ਬਦਲਿਆ ਸੀ, ਉਸ ਨੂੰ (ਅਰਥਾਤ ਆਪਣੀਆਂ ਆਂਦਰਾਂ ਦੇ ਪਿਆਰੇ ਟੁਕੜੇ ਵਡੇ ਪੁੱਤ੍ਰ ਨੂੰ) ਘਰ ਤੋਂ ਬਾਹਰ ਕਰ ਦਿਤਾ, ਸਗੋਂ ਐਥੋਂ ਤਕ ਹੁਕਮ ਦਿਤਾ ਸੀ ਕਿ ਇਸ ਦਾ ਮੂੰਹ ਨਹੀਂ ਦੇਖਣਾ ਚਾਹੁੰਦੇ।

ਇਸੇ ਗੁਰਬਾਣੀ ਦੀ ਰੱਖਿਆ ਹਿਤ ਗੁਰੂ ਹਰਿਕ੍ਰਿਸ਼ਨ ਜੀ ਜੈਸੇ ਛੋਟੇ ਜਿਹੇ ਬਾਲਕ ਨੂੰ ਪਿਤਾ ਦੀ ਬਖਸ਼ੀ ਹੋਈ ਭਾਰੀ ਜ਼ਿੰਮੇਵਾਰੀ ਵਾਲੀ ਗੁਰ ਗੱਦੀ ਨੂੰ ਰਖਣਾ ਪਿਆ ਅਤੇ ਰਾਮਰਾਇ ਜੈਸੇ ਪ੍ਰਤਾਪੀ, ਸਰਕਾਰ ਔਰੰਗਜ਼ੇਬ ਦੇ ਦਰਬਾਰੀ ਅਤੇ ਵਡੇ ਰਸੂਖ ਵਾਲੇ ਭਰਾਤਾ ਦੇ ਮੁਕਾਬਲੇ ਪਰ ਉਹਨਾਂ ਦਿਨਾਂ ਵਿਚ ਦਿੱਲੀ ਜਾਣਾ ਪਿਆ, ਜਦ ਔਰੰਗਜ਼ੇਬ ਦੀ ਕਚਹਿਰੀ ਵਿਚ ਧਾਰਮਕ ਮੁਆਮਲਿਆਂ ਦਾ ਪੇਸ਼ ਹੋਣਾ ਅਤੇ ਉਹਨਾਂ ਦੀ ਪੈਰਵੀ ਕਰਨੀ ਮੁਕੱਦਮੇ ਬਾਜ਼ੀ (Litigation) ਨਹੀਂ ਸਦਾਉਂਦੀ ਸੀ, ਸਗੋਂ Persecution (ਸਤਾਏ ਜਾਣਾ) ਸਦਾਉਂਦੀ ਸੀ। ਜੇ ਕਦੀ ਉਸ ਦਰਬਾਰ ਵਿਚ ਜਾਣ ਲਈ ਕੋਈ ਸੁਖ ਹੁੰਦਾ ਤਾਂ ਅੱਠਵੇਂ ਗੁਰੂ ਜੀ ਅਕਾਲ ਪੁਰਖ ਅਗੇ ਐਹੋ ਜਿਹੀ ਬੇਨਤੀ ਨਾ ਕਰਦੇ ਕਿ ਹੇ ਅਕਾਲ ਪੁਰਖ ਜੇ ਤੇਰੀ ਮਰਜ਼ੀ ਹੋਵੇ ਤਾਂ ਐਸਾ ਕਰ ਜੋ ਔਰੰਗਜ਼ੇਬ ਦਾ ਮੈਂ ਮੂੰਹ ਨਾ ਦੇਖਾਂ। ਇਸੇ ਹੀ ਗੁਰਬਾਣੀ ਨੂੰ ਬਚਾਉਣ ਦੀ ਖ਼ਾਤਰ ਪੰਜਵੇਂ ਗੁਰੂ ਜੀ ਨੇ ਆਪਣੀ ਪਿਆਰੀ ਜਾਨ ਅਰਪਨ ਕੀਤੀ ਸੀ। ਜੇ ਉਹ ਮੁਹੰਮਦ ਸਾਹਿਬ ਦੇ ਹੱਕ ਵਿਚ ਥੋੜੀ ਜਿਹੀ ਤਾਰੀਫ ਲਿਖ ਦੇਂਦੇ ਤਾਂ ਸ਼ਾਹੀ ਕਹਿਰ ਟਲ ਜਾਂਦਾ ਅਤੇ ਚੰਦੂ ਵਰਗੇ ਦੁਸ਼ਟ ਨੂੰ ਦੁਖ ਦੇਣ ਦਾ ਸੌਕਾ ਨਾ ਮਿਲਦਾ। ਅਤੇ ਇਸੇ ਤਰ੍ਹਾਂ ਜੇ ਨੌਵੇਂ ਗੁਰੂ ਜੀ ਬੀ ਵਾਹਿਦਾਨੀਯਤ ਦੇ ਮਸਲੇ ਨਾਲ, ਕਿ ਜਿਸ ਨਾਲ

ਗੁਰੂ ਗ੍ਰੰਥ ਸਾਹਿਬ ਭਰਪੂਰ ਹੈ, ਰਸੂਲੀਅਤ ਦਾ ਅਸੂਲ ਬੀ ਕਬੂਲ ਕਰ ਲੈਂਦੇ, ਅਥਵਾ ਘੱਟ ਤੋਂ ਘੱਟ ਉਹਨਾਂ ਸੂਫੀਆਂ ਜਿਤਨਾ ਹੀ ਝੁਕ ਜਾਂਦੇ, ਜੋ ਕਦੀ ਤਾਂ ਹਜ਼ਰਤ ਮੁਹੰਮਦ ਦੀ ਰਸੂਲੀਅਤ ਨੂੰ ਮੰਨ ਲੈਂਦੇ ਹਨ ਤੇ ਕਦੀ ਉਸ ਤੋਂ ਸੁਤੰਤ੍ਰ ਹੋ ਬੈਠਦੇ ਹਨ, ਤਾਂ ਸੀਸ ਨਾ ਦੇਂਦੇ। ਇਸੇ ਤਰ੍ਹਾਂ ਦਸਮ ਗੁਰੂ ਜੀ ਦੁਖ ਨਾ ਉਠਾਉਂਦੇ ਤੇ ਨਾ ਪਿਛੋਂ ਸਿਖਾਂ ਨੂੰ ਉਠਾਉਣਾ ਪੈਂਦਾ। ਪਰ ਨਾ ਤਾਂ ਗੁਰੂ ਜੀ ਅਤੇ ਨਾ ਉਹਨਾਂ ਦੇ ਸਿਦਕੀ ਸਿਖ ਹੀ ਪਾਲਿਸੀਬਾਜ਼ ਸਨ ਜੋ ਗਿਰਗਿਟ ਦੀ ਤਰ੍ਹਾਂ ਰੰਗ ਬਦਲਦੇ ਹਨ। ਜਿਸ ਤਰ੍ਹਾਂ ਗੁਰੂ ਜੀ ਵਿਸ਼ਵਾਸ ਦੇ ਪੱਕੇ ਸਨ, ਇਸੇ ਤਰ੍ਹਾਂ ਉਹਨਾਂ ਦੇ ਉਸ ਸਮੇਂ ਦੇ ਸਿਖ ਸਨ, ਜਿਸ ਕਰਕੇ ਸਾਡੇ ਤਕ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਅਸਲੀ ਦਬਾ ਵਿਚ ਪਹੁੰਚੇ ਹਨ। ਪਰ ਹਾਇ ਅਫਸੋਸ ! ਨਿਹਾਇਤ ਅਫਸੋਸ !! ਸਗੋਂ ਅਫਸੋਸ ਹੀ ਅਫਸੋਸ ਹੈ ਕਿ ਹੁਣ ਦੇ ਸਮੇਂ ਵਿਚ ਉਸ ਅਮੋਲਕ ਵਸਤੂ ਦਾ ਬਿਗਾੜ ਆਰੰਭ ਹੋ ਗਿਆ ਹੈ। ਉਸ ਦੀ ਬਾਣੀ ਦਿਆਂ ਟੀਕਿਆਂ ਵਿਚ ਅਰਥਾਂ ਦੇ ਅਨਰਥ, ਤੇ ਉਹਨਾਂ ਅਨਰਥਾਂ ਨੂੰ ਕਾਇਮ ਰੱਖਣ ਵਾਸਤੇ ਨਵੀਨ ਉਥਾਨਕਾ ਦੇ ਪੁਸਤਕ ਰਚੇ ਜਾ ਰਹੇ ਹਨ। ਮਤਲਬ ਇਹ ਕਿ ਇਸ ਤਰ੍ਹਾਂ ਦੀ ਹਨੇਰ ਗਰਦੀ ਛਾ ਰਹੀ ਹੈ ਕਿ ਜਿਸ ਦਾ ਹੱਦ ਹਿਸਾਬ ਨਹੀਂ। ਪਰ ਇਹ ਕਿਉਂ ਹੋ ਰਿਹਾ ਹੈ ? ਇਸ ਵਾਸਤੇ ਹੋ ਰਿਹਾ ਹੈ ਕਿ ਸਿਖੀ ਵਿਚ ਚੰਗੇ ਗ੍ਰੰਥੀ ਨਹੀਂ ਰਹੇ, ਜੋ ਸਿਖਾਂ ਨੂੰ ਸ੍ਰੀ ਗੁਰੂ ਗ੍ਰੰਥ ਸਾਹਿਬਜੀ ਦੀ ਸਿੱਖਿਆ ਵੱਲ ਪ੍ਰੇਰੀ ਰੱਖਣ। ਅਸੀਂ ਇਸ ਹਨੇਰ ਗਰਦੀ ਦਾ ਕੁਝ ਹੋਰ ਹਾਲ ਵਿਸਥਾਰ ਨਾਲ ਅਗੇ ਚੱਲਕੇ ਦੱਸਾਂਗੇ। ਸੋ ਮਿਤ੍ਰੋ, ਗ੍ਰੰਥੀ ਚੰਗੇ ਪੈਦਾ ਕਰੋ।

[ਖਾਲਸਾ ਸਮਾਚਾਰ, ੪ ਅਪਰੈਲ ੧੯੦੬ ਈ.]

੩. ਅਵਿਦਯ ਗ੍ਰੰਥੀਆਂ ਕਾਰਨ ਪੁਜ ਰਹੇ ਨੁਕਸਾਨ

ਅਸੀਂ ਦੱਸ ਆਏ ਹਾਂ ਕਿ ਚੰਗੇ ਗ੍ਰੰਥੀਆਂ ਦੇ ਨਾ ਹੋਣ ਕਰਕੇ ਕਿਸ ਕਿਸ ਤਰ੍ਹਾਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਸਿੱਖਿਆ ਵਿਚ ਫਰਕ ਪੈ ਰਿਹਾ ਹੈ। ਅੱਜ ਅਸੀਂ ਇਸ ਦਾ ਕੁਝ ਥੋੜਾ ਜਿਹਾ ਹੋਰ ਵਿਸਥਾਰ ਨਾਲ ਹਾਲ ਦੱਸਦੇ ਹਾਂ। ਪਹਿਲੇ ਜਦ ਛਾਪੇਖਾਨੇ ਨਹੀਂ ਹੁੰਦੇ ਸਨ ਤਾਂ

ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਲਿਖਤ ਦੇ ਮਿਲਦੇ ਸਨ । ਲਿਖਾਰੀ ਬੀ ਜਣਾਂ ਖਣਾਂ ਨਹੀਂ ਸੀ ਹੁੰਦਾ । ਪਹਿਲੇ ਤਾਂ ਸਿਖ ਕੀ, ਸਿਦਕੀ ਸਿਖ ਹੀ ਆਪਣੀ ਮਿਹਨਤ ਨਾਲ ਉਤਾਰਾ ਕੀਤਾ ਕਰਦੇ ਸਨ ਅਤੇ ਯੋਗ ਜਗ੍ਹਾਂ ਵਿਚ ਸਥਾਪਨ ਕਰਨ ਵਾਸਤੇ ਦਿਆ ਕਰਦੇ ਸਨ । ਜਿਨ੍ਹਾਂ ਸਜਣਾਂ ਨੂੰ ਇਸ ਦੀ ਲਿਖਤ ਦਾ ਸ਼ੋਕ ਹੁੰਦਾ ਸੀ ਉਹ ਸੁੱਧਤਾ ਵਲ ਬਹੁਤ ਹੀ ਧਿਆਨ ਦੇਂਦੇ ਸਨ ।

ਪਰ ਜਦ ਮਾਂਗ ਵਧ ਗਈ ਤਾਂ ਕਈ ਇਕ ਪੁਰਾਣੇ ਸਿਖਾਂ ਨੇ ਇਹ ਕਿਰਤ ਹੀ ਫੜ ਲਈ ਸੀ, ਰੋਜ਼ ਚਾਰ ਪੰਜ ਪੱਤਰੇ ਲਿਖਣੇ ਤੇ ਸਨੇ ਸਨੇ ਉਤਾਰਾ ਤਿਆਰ ਕਰਨਾ । ਜਦ ਕੋਈ ਆਦਮੀ ਲੈਣ ਵਾਲਾ ਆ ਗਿਆ ਕਿਰਤ ਦੀ ਮਿਹਨਤ ਦੇ ਕੇ ਲੈ ਗਿਆ, ਜਿਸ ਕਰਕੇ ਲੈਣ ਵਾਲਾ ਤੂੰ ਬਾਤਾਂ ਪਰ ਪੂਰਾ ਪੂਰਾ ਧਿਆਨ ਦੇਂਦਾ ਸੀ । ਇਕ ਤਾਂ ਇਹ ਕਿ ਪੱਤਰੇ ਚੰਗੇ ਅਤੇ ਮੋਟੇ ਹੋਣ, ਦੂਜੇ ਇਹ ਕਿ ਸਿਆਹੀ ਫਿੱਕੀ ਨਾ ਹੋਵੇ, ਲਿਖਤ ਸੁੰਦਰ ਹੋਵੇ ਤੇ ਤੀਜੇ ਪਾਠ ਸੁੱਧ ਹੋਵੇ । ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਲੈ ਜਾਣ ਤੋਂ ਪਹਿਲੇ ਕਈ ਸੱਜਣ ਲੈ ਜਾਣ ਵਾਲੇ ਉਤਾਰੇ ਦਾ ਮੁਕਾਬਲਾ ਆਪ ਬੀ ਦੂਸਰੇ ਮੰਨੇ ਪਰਮੰਨੇ ਸੁੱਧ ਉਤਾਰਿਆਂ ਨਾਲ ਕਰ ਲੈਂਦੇ ਸਨ ਅਤੇ ਲਿਜਾਣ ਦੇ ਪਿਛੋਂ ਬੀ ਜੇ ਪਤਾ ਲਗ ਜਾਵੇ ਕਿ ਫਲਾਣੀ ਜਗ੍ਹਾ ਭੁੱਲ ਹੈ ਤਾਂ ਦਰੁਸਤ ਕਰਨ ਵਿਚ ਕੋਸ਼ਿਸ਼ ਹੁੰਦੀ ਸੀ । ਕਾਰਨ ਇਹ ਹੈ ਕਿ ਉਤਾਰਾ ਮੋਖ ਬਹੁਤ ਖਰਚ ਨਾਲ ਮਿਲਦਾ ਸੀ । ਇਸ ਤਰ੍ਹਾਂ ਪਰ ਉਤਾਰੇ ਕਰਨ ਵਾਲੇ ਕਈ ਘਰਾਣੇ ਅੰਮ੍ਰਿਤਸਰ ਜੀ ਵਿਚ ਮਸ਼ਹੂਰ ਸਨ । ਭਾਈ ਕਪੂਰ ਸਿੰਘ, ਭਾਈ ਗੋਪਾਲ ਸਿੰਘ ਆਦਿ ਕਈ ਘਰਾਣੇ ਪ੍ਰਸਿੱਧ ਸਨ, ਜਿਨ੍ਹਾਂ ਦਾ ਨਿਰਬਾਹ ਇਸੇ ਕੰਮ ਪਰ ਸੀ ਅਤੇ ਪਾਠੀ ਬੀ ਬਹੁਤ ਸਨ ਜੋ ਆਪਣੀ ਉਮਰ ਵਿਚ ਅਨੇਕਾਂ ਪਾਠ ਕਰ ਲੈਂਦੇ ਹੁੰਦੇ ਸਨ । ਇਨ੍ਹਾਂ ਪੁਰਾਣੇ ਸਿਖਾਂ ਵਿਚੋਂ ਇਸ ਵੇਲੇ ਭਾਈ ਬੁਧ ਸਿੰਘ ਜੀ ਰਾਗੀ ਹੁਣ ਤਕ ਮੌਜੂਦ ਹਨ ਜੋ ਪਾਠੀ, ਲਿਖਾਰੀ ਅਤੇ ਰਾਗੀ, ਇਹ ਤਿੰਨੋਂ ਕੰਮ ਕਰਦੇ ਰਹੇ ਹਨ । ਇਨ੍ਹਾਂ ਨੂੰ ਗੁਰਬਾਣੀ ਇਤਨੀ ਕੰਠ ਹੈ ਕਿ ਅੱਖਾਂ ਨੀਂਦ ਵਿਚ ਜੇ ਬੰਦ ਬੀ ਹੋ ਜਾਣ ਤਾਂ ਕਈ ਪੱਤਰੇ ਪਾਠ ਦੇ ਪੜ੍ਹ ਜਾਂਦੇ ਹਨ । ਕੋਈ ਤੁਕ ਯਾ ਪਦ

ਦੱਸ ਦਿਓ ਝਟ ਉਹ ਸ਼ਬਦ ਸੁਣਾ ਦੇਂਦੇ ਹਨ। ਇਹ ਨਜ਼ਾਰਾ ਇਸ ਸਮੇਂ ਹੀ ਕਾਬਲ ਦੇਖਣ ਦੇ ਹੈ, ਅਗਲੀ ਔਲਾਦ ਸ਼ਾਇਦ ਇਸ ਨੂੰ ਮੁਬਾਲਗ਼ਾ ਸਮਝੇ, ਪਰ ਜਿਸ ਨੇ ਪਰਤਾਉਣਾ ਹੋਵੇ ਸੋ ਹੁਣ ਪਰਤਾ ਸਕਦਾ ਹੈ।

ਇਹ ਸੱਜਣ ਐਸੇ ਕਿਉਂ ਹੋ ਗਏ ? ਸਿਰਫ ਕਾਰਨ ਇਹ ਹੈ ਕਿ ਕਈ ਪਾਠ ਕੀਤੇ, ਅਕਸਰ ਉਤਾਰੇ ਕੀਤੇ, ਅਤੇ ਇਸੇ ਕਾਰ ਵਿਚ ਆਪਣਾ ਨਿਰਬਾਹ ਕਰਦੇ ਰਹੇ। ਇਕ ਹੋਰ ਮਿਸਾਲ ਬੀ ਦਿਤੀ ਜਾਂਦੀ ਹੈ ਕਿ ਸ੍ਰੀ ਅੰਮ੍ਰਿਤਸਰ ਜੀ ਵਿਚ ਭਾਈ ਬਿਬੇਕਾ ਸਿੰਘ ਜੀ ਸੂਰਮੇ ਸਿੰਘ ਗਜਾਨੀ ਹਨ। ਕੋਈ ਸੱਜਣ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਪਾਠ ਵਾਸਤੇ ਬੈਠ ਜਾਵੇ ਜੇ ਕਿਤੇ ਉੱਕੇ ਇਹ ਫੈਰਨ ਦੱਸ ਦੇਂਦੇ ਹਨ, ਅਰਥਾਤ ਪਾਠ ਦੇ ਸ਼ੁੱਠੇ ਬੀ ਐਸੇ ਮੌਜੂਦ ਹਨ। ਇਹ ਕਿਉਂ ? ਇਹ ਇਸ ਵਾਸਤੇ ਕਿ ਛਾਪੇ ਤੋਂ ਪਹਿਲੇ ਸ਼ੁੱਠ ਪਾਠ ਕਰਨ ਦੀ ਅਤੇ ਸ਼ੁੱਠ ਪਾਠ ਸੁਣਨ ਦੀ ਬਹੁਤ ਕਦਰ ਹੁੰਦੀ ਸੀ, ਪਰ ਜਦ ਤੋਂ ਛਾਪਾਖ਼ਾਨਾ ਪੈਦਾ ਹੋਇਆ ਹੈ ਤੇ ਸਸਤੇ ਮੋਖ ਤੋਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀਆਂ ਬੀੜਾਂ ਪ੍ਰਾਪਤ ਹੋਣ ਲਗੀਆਂ ਹਨ ਤਾਂ ਦੁਕਾਨਦਾਰਾਂ ਨੇ ਸਸਤੇ ਦੇਣ ਵਿਚ ਮੁਕਾਬਲਾ ਆਰੰਭ ਲਿਆ ਹੈ। ਲੋਕ ਬੀ ਹੁਣ ਧਰਮਸਾਲ ਜਾਣ ਦੀ ਤਕਲੀਫ ਨੂੰ ਦੂਰ ਕਰਨ ਬੀ ਖ਼ਾਤਰ ਘਰ ਦੀ ਇਕ ਗੁੱਠ ਵਿਚ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਪ੍ਰਕਾਸ਼ ਕਰਨਾ ਪਸੰਦ ਕਰਨ ਲੱਗ ਪਏ ਹਨ। ਨਤੀਜਾ ਇਹ ਹੈ ਕਿ ਭਾਵੇਂ ਕੇਸਾ ਹੀ ਅਸ਼ੁੱਠ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਉਤਾਰਾ ਹੋਵੇ ਸਿਰਫ ਸਸਤਾ ਹੱਥ ਆਵੇ, ਲੋਕ ਲੈ ਜਾਂਦੇ ਹਨ। ਘਰ ਵਿਚ ਕੋਈ ਦੱਸਣ ਵਾਲਾ ਹੁੰਦਾ ਨਹੀਂ ਕਿ ਇਸ ਵਿਚ ਕੀ ਕੀ ਗ਼ਲਤੀਆਂ ਹਨ ਅਤੇ ਨਾ ਹੀ ਪੜ੍ਹਨ ਵਾਲੇ ਵਿਦਯਾਵਾਨ ਹੁੰਦੇ ਹਨ। ਜੇ ਕਦੀ ਕੋਈ ਧਰਮਸਾਲ ਵਿਚ ਗਿਆ ਬੀ ਤਾਂ ਉਸ ਜਗ੍ਹਾ ਭੀ ਭਾਈ ਅਨਪੜ੍ਹ ਤਾਂ ਭਾਵੇਂ ਨਾ ਹੋਣ ਪਰ ਅਗਜਾਨੀ ਜ਼ਰੂਰ ਹੁੰਦੇ ਹਨ (ਸਿਵਾਏ ਕਿਸੇਕਿਸੇ ਜਗਾਦੇ), ਫੇਰ ਕੋਣਦੋਂ ਸੋ ਕਿ ਛਪਿਆਂ ਵਿਚ ਇਹ ਇਹ ਗ਼ਲਤੀਆਂ ਹਨ। ਪਰ ਜੇ ਕਦੀ ਪੜ੍ਹੇ ਲਿਖੇ ਵਿਚਾਰਵਾਨ ਗ੍ਰੰਥੀ ਮੌਜੂਦ ਹੋਣ ਤਾਂ ਪਹਿਲੋਂ ਤਾਂ ਉਹ ਜਿਹੜੇ ਅਸ਼ੁੱਠ ਉਤਾਰੇ ਛਪਦੇ ਹਨ ਉਹਨਾਂ ਨੂੰ ਸਮਝ ਸਕਦੇ ਹਨ ਅਤੇ ਲੋਕਾਂ ਨੂੰ ਸਮਝਾ ਸਕਦੇ ਹਨ, ਜਿਸ ਤੇ ਛਾਪੇ ਵਾਲਿਆਂ

ਦਾ ਮੁਕਾਬਲਾ ਘਟੇ ਅਰ ਕੋਈ ਸੁੱਧ ਛਾਪਾ ਬੀ ਛਪੇ, ਭਾਵੇਂ ਕਿੱਡਾ ਮਹਿੰਗਾ
 ਪਵੇ। ਵੇਰ ਇਹ ਸਸਤੇ ਦੀ ਮਾਂਗ ਬੀ ਘਟੇ। ਜੇ ਭਲਾਂ ਖਰੀਦ ਕੇ ਕੋਈ ਲੈ
 ਬੀ ਜਾਵੇ ਤਾਂ ਉਹਨਾਂ ਨੂੰ ਦਰੁਸਤ ਕਰ ਸਕਦੇ ਹਨ। ਪਰ ਇਹ ਕੰਮ ਕਿਸ
 ਤਰ੍ਹਾਂ ਸਿਰੇ ਚੜ੍ਹ ਸਕਦਾ ਹੈ, ਜਦ ਤਕ ਪੜ੍ਹੇ ਲਿਖੇ ਲਾਇਕ ਗ੍ਰੰਥੀ ਨਾ ਹੋਣ।
 ਬਿਨਾਂ ਲਾਇਕ ਗ੍ਰੰਥੀਆਂ ਦੇ ਸਕੋਲ ਉਤਾਰਿਆਂ ਦੇ ਸੁੱਧ ਕਰਨ ਦਾ ਨਾ ਤਾਂ
 ਪ੍ਰਬੰਧ ਹੋ ਸਕਦਾ ਹੈ ਤੇ ਨਾਂ ਉਹਨਾਂ ਦੀ ਵਿਕਰੀ ਨੂੰ ਕੋਈ ਰੋਕ ਸਕਦਾ ਹੈ,
 ਜਿਸ ਕਰਕੇ ਦੁਕਾਨਦਾਰਾਂ ਨੂੰ ਮੌਕਿਆ ਹੱਥ ਆ ਗਿਆ ਹੈ। ਇਸੇ ਜਗ੍ਹਾ
 ਬੱਸ ਨਹੀਂ ਹੈ, ਸਗੋਂ ਜਿਹੜੇ ਲੋਕ ਉਤਾਰਿਆਂ ਨੂੰ ਛਾਪਦੇ ਹਨ, ਸਸਤਾ
 ਵੇਚਣ ਦੀ ਧੁਨ ਵਿਚ ਉਹ ਬੀ ਸੁਧਾਈ ਦਾ ਖਰਚ ਨਹੀਂ ਸਿਰ ਲੈਂਦੇ। ਜੇ
 ਲੈਣ ਤਾਂ ਅਗੇਂ ਸਿਖ ਅਗਯਾਤ ਹਨ ਉਹ ਸੁੱਧ ਅਸੁੱਧ ਦੀ ਪਰਖ ਨਹੀਂ
 ਰਖਦੇ ਕਿ ਸੁੱਧ ਉਤਾਰੇ ਖਰੀਦਣ ਵਿਚ ਕੁਝ ਥੋੜਾ ਜਿਹਾ ਖਰਚ ਵਧੀਕ
 ਕਰਨ। ਖਾਲਸਾ ਟ੍ਰੈਕਟ ਸੋਸਾਇਟੀ ਨੇ ਇਕ ਸੰਚੀ ਸੁੱਧ ਕਰਕੇ ਪਹਿਲੇ
 ਛਪਾਈ ਸੀ, ਪਰ ਉਤਨੀ ਬੀ ਅਜੇ ਤਕ ਨਹੀਂ ਲਗੀ, ਹਾਲਾਂ ਕਿ ਕੀਮਤ
 ਬਹੁਤ ਥੋੜੀ ਸੀ। ਪਰ ਜੇ ਪੂਰਣ ਉਤਾਰਾ ਸੁੱਧ ਕਰਕੇ ਛਪਾਇਆ
 ਜਾਂਦਾ ਤਾਂ ਲੈਂਦਾ ਕੌਣ? ਅਤੇ ਸੋਸਾਇਟੀ ਪਾਸ ਕਾਫੀ ਫੰਡ ਨਾ ਹੋਣ
 ਕਰਕੇ ਇਹ ਕੰਮ ਹੋ ਨਹੀਂ ਸਕਦਾ ਸੀ। ਸੋ ਮਿਤ੍ਰ ਜਨੋ! ਸੋਚ ਲਵੋ ਕਿ
 ਲਾਇਕ ਗ੍ਰੰਥੀਆਂ ਦੇ ਨਾ ਹੋਣ ਕਰਕੇ ਅਗਯਾਤ ਸਿੱਖਾਂ ਨੂੰ ਕੋਈ ਦੱਸ
 ਨਹੀਂ ਸਕਦਾ ਕਿ ਅਸੁੱਧ ਉਤਾਰੇ ਨਾ ਖਰੀਦੋ ਤੇ ਨਾ ਹੀ ਸੁਧਾਈ ਕਰ
 ਸਕਦਾ ਹੈ। ਅੱਜ ਜਦ ਸਿਖ ਅਜੇ ਅਵਿਦਯਾ ਵਿਚ ਫਸਕੇ ਅਗਯਾਤ ਹਨ
 ਤਾਂ ਐਨਾ ਨੁਕਸਾਨ ਨਹੀਂ ਹੋ ਰਿਹਾ, ਪਰ ਜਦ ਪੜ੍ਹੇ ਲਿਖੇ ਸਿਖ ਵਾਲ ਦੀ
 ਖੱਲ ਉਤਾਰਨ ਦੇ ਲਾਇਕ ਹੋ ਜਾਣਗੇ ਤਾਂ ਲਾਇਕ ਗ੍ਰੰਥੀਆਂ ਬਿਨਾਂ ਕਿਤਨਾ
 ਸਿਖੀ ਨੂੰ ਨੁਕਸਾਨ ਪਹੁੰਚੇਗਾ। ਸੋ ਖਾਲਸਾ ਕਾਲਜ ਦੇ ਪ੍ਰਬੰਧਕੋ*, ਮਿਤ੍ਰੋ!
 ਜਿਥੇ ਆਪ ਸਿੱਖਾਂ ਨੂੰ ਵਿਦਯਾਵਾਨ ਬਣਾ ਰਹੇ ਹੋ ਉਥੇ ਗ੍ਰੰਥੀ ਬੀ

*ਇਨ੍ਹਾਂ ਲੇਖਾਂ ਦਾ ਹੀ ਇਹ ਸਿੱਟਾ ਸੀ ਕਿ ਚੀਫ ਖਾਲਸਾ ਦੀਵਾਨ ਨੇ
 ਕਾਲਜ ਵਿਚ ਨਹੀਂ ਪਰ ਗ੍ਰੰਥੀਆਂ ਲਈ ਗੁਰਮਤ ਪ੍ਰਚਾਰਕ ਵਿਦਯਾਲਾ ਤਰਨ
 ਤਾਰਨ ਦੀ ਨੀਂਹ ਰਖੀ ਸੀ। [ਸੰਪਾਦਕ

ਵਿਦਿਆਵਾਨ ਪੈਦਾ ਕਰਨ ਦਾ ਕੋਈ ਉਪਰਾਲਾ ਕਰੋ; ਨਹੀਂ ਤਾਂ ਇਕ ਪਾਸੇ ਦੀ ਵਿਦਿਆ ਦਾ ਬੁਕਾਉ ਜੇ ਪਾਸੇ ਦੇ ਨਾ ਹੋਣ ਕਰਕੇ ਦੁਖ ਰੂਪ ਹੋ ਜਾਵੇਗਾ। ਜਿਸ ਤਰ੍ਹਾਂ ਹੁਣ ਬੀ ਹੋ ਰਿਹਾ ਹੈ।

ਕਈ ਸਾਡੇ ਸਜਣ ਜੋ ਹਕਸਲੇ ਹਿਉਮ ਦੀਆਂ ਕਿਤਾਬਾਂ ਪੜ੍ਹਕੇ ਪੱਛਮੀ ਵਿਦਿਆ ਵਿਚ ਮੋਹੇ ਪਏ ਹਨ, ਘਰ ਤੋਂ ਅਗਯਾਤ ਹੋਣ ਦੇ ਕਾਰਨ ਅਨਮਤਾਂ ਵਿਚ ਜਾ ਰਹੇ ਹਨ। ਪਰ ਜੇ ਲਾਇਕ ਗ੍ਰੰਥੀ ਮੌਜੂਦ ਹੋਣ ਅਤੇ ਗੁਰਬਾਣੀ ਦੇ ਆਸ਼ੇ ਨੂੰ ਇਹ ਲੋਕ ਸਿਖਾਂ ਦੀ ਬਾਲ ਅਵਸਥਾ ਵਿਚ ਹੀ ਦ੍ਰਿੜ੍ਹ ਕਰਾ ਦੇਣ ਤਾਂ ਕਦੀ ਹੋ ਸਕਦਾ ਹੈ ਕਿ ਗੁਰੂ ਨਾਨਕ ਦੇਵ ਜੀ ਦੇ ਘਰ ਦੀ ਆਤਮ ਵਿਦਿਆ, ਜੋ ਯਥਾਰਥ ਤਰੀਕੇ ਪਰ ਦੱਸੀ ਹੋਈ ਹੋਵੇ ਤਾਂ ਜਿਉਂ ਜਿਉਂ ਆਦਮੀ ਪੱਛਮੀ ਵਿਦਿਆ ਵਿਚ ਵਧਦਾ ਜਾਵੇ ਤਿਉਂ ਤਿਉਂ ਉਸ ਦੇ ਮਨ ਨੂੰ ਵਿੰਨ੍ਹਦੀ ਨਾ ਰਹੇ? ਪਰ ਸਾਡੇ ਸਜਣ ਕਿਉਂ ਘਰ ਨੂੰ ਛੱਡ ਜਾਂਦੇ ਹਨ? ਕਾਰਨ ਸਿਰਫ ਇਹ ਹੁੰਦਾ ਹੈ ਕਿ ਬਚਪਨ ਵਿਚ ਐਸੇ ਗ੍ਰੰਥੀਆਂ ਪਾਸ ਜਾਕੇ ਆਉਂਦੇ ਹਨ ਜੋ ਮਹਾਂ ਮੂੜ੍ਹ ਅਤੇ ਮਹਾਂ ਅਗਯਾਨੀ ਹੁੰਦੇ ਹਨ। ਆਪਣੇ ਘਰ ਦੀ ਖਬਰ ਉਹਨਾਂ ਨੂੰ ਕੁਝ ਹੁੰਦੀ ਨਹੀਂ, ਸਿਰਫ ਕੜਾਹ ਪ੍ਰਸ਼ਾਦ ਦੇ ਵੋਹਰੇ ਗੱਫੇ ਲਾਉਣ ਵਾਲੇ ਪਿੰਡਾਂ ਤੇ ਸ਼ਹਿਰਾਂ ਦੀਆਂ ਗਲੀਆਂ ਵਿਚ ਹੁੰਦੇ ਹਨ। ਇਨ੍ਹਾਂ ਮਹਾਂ ਮੂੜ੍ਹਾਂ ਦਾ ਦੱਸਿਆ ਹੋਇਆ ਗਿਆਨ ਜਦ ਉਹ ਪੱਛਮੀ ਫਿਲਾਸਫੀ ਅਥਵਾ ਸਾਇੰਸ ਨਾਲ ਮੁਕਾਬਲਾ ਕਰਦੇ ਹਨ ਤਾਂ ਉਹਨਾਂ ਦੀ ਕੋਈ ਪ੍ਰੀਤੀ ਆਪਣੇ ਧਰਮ ਨਾਲ ਨਹੀਂ ਰਹਿੰਦੀ, ਜਿਸ ਨੂੰ ਉਹ ਨਫਰਤ ਕਰਨ ਲਗ ਜਾਂਦੇ ਹਨ।

ਸਾਡੇ ਪੜ੍ਹੇ ਲਿਖੇ ਸਜਣ ਆਪਣੇ ਘਰ ਤੋਂ ਇਤਨੇ ਅਗਯਾਤ ਹੁੰਦੇ ਹਨ ਕਿ ਜਿਨ੍ਹਾਂ ਦਾ ਇਕ ਨਮੂਨਾ ਅਸੀਂ ਆਪ ਨੂੰ ਆਪਣੀ ਅੱਖੀਂ ਦੇਖਿਆ ਦੱਸਦੇ ਹਾਂ। ਇਕ ਸਿਖ ਸਜਣ ਸਾਨੂੰ ਅਜਮੇਰ ਵਿਚ ਮਿਲੇ। ਆਪ ਥੋੜੇ ਦਿਨ ਪਹਿਲੇ ਐਕਸਟ੍ਰਾ ਅਸਿਸਟੈਂਟ ਕਮਿਸ਼ਨਰ ਹੋਏ ਸਨ। ਆਪ ਨੇ ਗੱਲਾਂ ਬਾਤਾਂ ਵਿਚ ਸਾਨੂੰ ਦੱਸਿਆ ਕਿ ਜਦ ਸਾਡਾ ਨਾਮ ਗੈਜ਼ਟ ਹੋਇਆ ਅਰ ਸਾਡੇ ਨਾਮ ਦੇ ਨਾਲ ਲਗਾ ਹੋਇਆ ਪਦ 'ਭਾਈ' ਦਾ ਅਸੀਂ ਦੇਖਿਆ ਤਾਂ ਅਸੀਂ ਬਹੁਤ ਹੀ ਅਫਸੋਸਨਾਕ ਹੋਏ ਅਤੇ ਖੁਸ਼ੀ ਬੀ ਪਰਲੇ

ਦਰਜੇ ਦੇ ਹੋਏ। ਖੁਸ਼ ਤਾਂ ਇਸ ਵਾਸਤੇ ਕਿ ਅਸਾਨੂੰ ਸਰਕਾਰ ਨੇ ਐਸਾ
 ਅਹੁਦਾ ਵਿਦਯਾ ਦੇ ਕਾਰਨ ਦਿਤਾ, ਪਰ ਅਫਸੋਸਨਾਕ ਇਸ ਵਾਸਤੇ ਕਿ
 ਸਾਨੂੰ 'ਭਾਈ' ਲਿਖਿਆ ਗਿਆ ਸੀ। ਅਸੀਂ ਸਿਵਲ ਐਂਡ ਮਿਲਟਰੀ
 ਗੈਜ਼ਟ ਨੂੰ ਝਟ ਪਟ ਚਿਠੀ ਲਿਖੀ ਕਿ ਮੋਹਰਬਾਨੀ ਕਰਕੇ ਸ ਨੂੰ ਅਗੋਂ ਨੂੰ
 'ਭਾਈ' ਨਾ ਲਿਖਿਆ ਕਰੋ। ਅਸਾਂ ਜਦ ਖੋਜ ਕੀਤੀ ਤਾਂ ਇਹ ਬਾਤ ਸਾਨੂੰ
 ਮਲੂਮ ਹੋਈ ਕਿ ਆਪ ਇਕ ਗ਼ਰੀਬ ਸਿੰਘ ਦੇ ਪੁਤਰ ਸਨ ਤੇ ਵਿਦਯਾ
 ਦੇ ਕਾਰਨ ਆਪ ਇਸ ਪਦਵੀ ਨੂੰ ਪਹੁੰਚ ਗਏ ਸਨ, ਪਰ ਗੁਰਮੁਖੀ
 ਦੇ ਥੋੜੇ ਜਿਹੇ ਅੱਖਰ ਹੀ ਜਾਣਦੇ ਸਨ। ਇਨ੍ਹਾਂ ਦਾ ਪਿਤਾ ਬਾਣੀ
 ਪੜ੍ਹਨ ਵਾਲਾ ਅਤੇ ਧਰਮਸਾਲੇ ਜਾਣ ਵਾਲਾ ਸਿਖ ਜ਼ਰੂਰ ਸੀ, ਪਰ
 ਸ਼ਹਿਰ ਦੇ ਕੂਚੇ ਦਾ ਭਾਈ, ਜਿਥੇ ਇਹ ਛੋਟੀ ਅਵਸਥਾ ਵਿਚ
 ਜਾਇਆ ਕਰਦੇ ਸਨ, ਨਿਰਾ ਕੜਾਹ ਪ੍ਰਸ਼ਾਦ ਦੇ ਗੱਫੇ ਲਾਉਣ ਵਾਲਾ
 ਹੀ ਸੱਜਣ ਸੀ। ਪੂਜਾ ਦਾ ਧਾਨ ਖਾਣ ਕਰਕੇ ਅਤੇ ਧਰਮ ਦੇ
 ਭਾਵ ਤੋਂ ਅਗਯਾਤ ਹੋਣ ਕਰਕੇ ਉਸ ਦੇ ਨਾਲ ਲਗਦਾ 'ਭਾਈ'
 ਪਦ ਬੀ ਕਲੰਕਤ ਹੋ ਗਿਆ, ਸਗੋਂ ਐਥੋਂ ਤੱਕ ਇਹ ਸਜਣ ਆਪਣੀ
 ਚੜ੍ਹਦੀ ਵਿਦਯਾ ਦੇ ਸਮੇਂ ਆਪਣੇ ਘਰ ਤੋਂ ਨਾਵਾਕਫ਼ ਸੀ ਕਿ ਉਹ
 'ਭਾਈ' ਪਦ ਨਾਲ ਜੋ ਸਹੋਦਰਤਾ ਦਾ ਅਸੂਲ ਸੰਬੰਧ ਰਖਦਾ ਹੈ ਉਸ ਤੋਂ
 ਬਿਲਕੁਲ ਅਗਯਾਤ ਸੀ। ਇਸੇ ਤਰ੍ਹਾਂ ਸਾਨੂੰ ਇਕ ਹੋਰ ਸਜਣ ਦਾ ਹਾਲ
 ਮਾਲੂਮ ਹੈ ਕਿ ਜਦ ਉਹ ਗੈਜ਼ਟਡ ਅਫਸਰ ਬਣੇ ਤਾਂ ਆਪ ਨੂੰ 'ਭਾਈ'
 ਸਰਕਾਰ ਨੇ ਗੈਜ਼ਟ ਵਿਚ ਲਿਖਿਆ, ਤਾਂ ਆਪ ਨੇ ਬੜੀ ਕੋਸ਼ਿਸ਼ ਕਰਕੇ
 'ਭਾਈ' ਪਦ ਨੂੰ 'ਬਾਬੂ' ਪਦ ਵਿਚ ਬਦਲਵਾਇਆ। ਫੇਰ ਇਕ ਹੋਰ
 ਸੱਜਣ ਦਾ ਬੀ ਹਾਲ ਮਾਲੂਮ ਹੈ ਜੋ ਕਿਹਾ ਕਰਦਾ ਸੀ ਕਿ ਮੈਂ ਅਫਸੋਸ
 ਕਰਦਾ ਹਾਂ ਕਿ ਮੈਂ ਸਿਖਾਂ ਦੇ ਘਰ ਜਨਮ ਲਿਆ ਹੈ, ਮੈਨੂੰ ਇਕ ਆਮਲਾ
 ਅਹੁਦੇ ਪਰ ਪਹੁੰਚਣ ਪਰ ਬੀ 'ਭਾਈ' ਸਦਾਉਣਾ ਪਿਆ ਹੈ। ਇਹ
 ਸੱਜਣ ਵਿਦਵਾਨ ਸਨ। ਸੋ ਖਾਲਸਾ ਕਾਲਜ ਦੇ ਪ੍ਰਬੰਧਕੋ! ਜੇ ਆਪ ਦੇ
 ਐਮ. ਏ., ਬੀ. ਏ. ਭੀ ਪਿਛੋਂ ਇਸੇ ਤਰ੍ਹਾਂ ਦੇ ਖਿਆਲਾਂ ਵਾਲੇ ਹੋਏ ਤਾਂ
 ਪੰਥ ਨੂੰ ਵੱਡੀ ਵਿਦਯਾ ਦਾ ਕੀ ਲਾਭ ਹੋਵੇ ? ਆਪ ਕਹੋਗੇ ਕਿ ਇਹ

ਮਾਮੂਲੀ ਬਾਤਾਂ ਤਾਂ ਧਾਰਮਕ ਉਸਤਾਦ, ਜੋ ਕਾਲਜ ਵਿਚ ਹਨ, ਸੋ ਦੱਸ ਹੀ ਦੇਣਗੇ। ਸੋ ਠੀਕ ਹੈ ਆਪ ਦੇ ਵਿਦਯਾਰਥੀਆਂ ਨੂੰ ਤਾਂ ਦੱਸ ਦੇਣਗੇ, ਪਰ ਸਾਰੀ ਕੌਮ ਦੇ ਬੱਚਿਆਂ ਨੂੰ ਕੌਣ ਦੱਸੇਗਾ ? ਜੇ ਆਪ ਕੌਮ ਦੇ ਬੱਚਿਆਂ ਅਤੇ ਬੱਚੀਆਂ ਨੂੰ ਰਸਤੇ ਪਾਉਣ ਵਾਸਤੇ ਕੋਈ ਉਪਰਾਲਾ ਨਾ ਕਰੋਗੇ ਤਾਂ ਕੌਣ ਕਰੇਗਾ। ਸੋ ਕਿਰਪਾ ਕਰਕੇ ਲਾਇਕ ਗ੍ਰੰਥੀਆਂ ਨੂੰ ਪੈਦਾ ਕਰਨ ਦਾ ਕੁਝ ਉਪਰਾਲਾ ਜ਼ਰੂਰ ਆਪਣੇ ਹੱਥ ਲਵੋ।

[ਖਾਲਸਾ ਸਮਾਚਾਰ, ੧੧ ਅਪ੍ਰੈਲ, ੧੯੮੬ ਈ:]

੪. ਗ੍ਰੰਥੀਆਂ ਦੀ ਸਿਖਿਆ ਦਾ ਗਲਤ ਤਰੀਕਾ

ਅਸੀਂ ਪਿਛਲੇ ਲੇਖ ਵਿਚ ਅਵਿਦਯ ਗ੍ਰੰਥੀਆਂ ਦੇ ਕਾਰਨ ਜੋ ਨੁਕਸਾਨ ਬਾਣੀ ਵਿਚ ਗੜਬੜ ਹੋਣ ਦਾ ਦੱਸ ਆਏ ਹਾਂ, ਹੁਣ ਇਹ ਬੀ ਦੱਸਦੇ ਹਾਂ ਕਿ ਅਵਿਦਯ ਗ੍ਰੰਥੀਆਂ ਦੇ ਕਾਰਨ ਹੀ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਬਾਣੀ ਦੇ ਅਰਥਾਂ ਦੇ ਅਨਰਥ ਹੋ ਰਹੇ ਹਨ। ਚਾਰ ਕਿਤਾਬਾਂ ਯੂਕਲਿਡ ਪੜ੍ਹਨ ਵਾਸਤੇ ਅਥਵਾ ਮੈਨਸੂਰੇਸ਼ਨ (ਰੇਖਾ ਗਣਿਤ) ਅਤੇ ਅਲਜਬਰਾ (ਬੀਜ ਗਣਿਤ) ਪੜ੍ਹਨ ਵਾਸਤੇ ਤਾਂ ਦੋ ਬਰਸ ਚਾਹੀਏ, ਪਰ ਨਿਰਾਕਾਰ ਪਰਮਾਤਮਾ ਦੇ ਗਿਆਨ ਅਤੇ ਉਸ ਦੀ ਕ੍ਰਿਪਾ ਨਾਲ, ਜੋ ਭਗਤੀ ਦੁਆਰਾ ਮੋਖ ਮਿਲਦੀ ਹੈ, ਉਸ ਦੇ ਹਾਲ ਦੱਸਣ ਨੂੰ ਨਾ ਕੋਈ ਸਮਾਂ ਤੇ ਨਾ ਕੋਈ ਸਿੱਖਿਆ ਹੀ ਸਾਡੇ ਗ੍ਰੰਥੀਆਂ ਨੂੰ ਦਿਤੀ ਜਾਂਦੀ ਹੈ। ਕੈਸੇ ਅਸਚਰਜ ਦੀ ਗੱਲ ਹੈ ਕਿ ਐਨਜੀਨੀਅਰੀ ਦੇ ਛੋਟੇ ਛੋਟੇ ਅਹੁਦੇਦਾਰ ਬਣਨ ਵਾਸਤੇ ਤਾਂ ਤਿੰਨ ਯਾ ਚਾਰ ਬਰਸ ਸਿਰ ਮਾਰਨਾ ਪੈਂਦਾ ਹੈ, ਪਰ ਪਰਮਾਤਮਾਂ ਦੇ ਉਨ੍ਹਾਂ ਗੁਣਾਂ ਨੂੰ ਦੱਸਣ ਲਈ ਕਿ ਜਿਨ੍ਹਾਂ ਨਾਲ ਸਾਰੀ ਸ੍ਰਿਸ਼ਟੀ ਪੈਦਾ ਹੋਈ ਹੈ ਕੋਈ ਢੰਗ ਕਾਇਮ ਨਹੀਂ ਹੈ। ਜੀਐਲੋਜੀ (ਖਾਣੀ ਵਿਦਯਾ), ਮੈਟੀਰੀਐਲੋਜੀ (ਵਾਯੂ ਮੰਡਲੀ) ਆਦਿਕ ਵਿਦਯਾ ਜੋ ਉਨ੍ਹਾਂ ਪਦਾਰਥਾਂ ਲਈ ਹਨ, ਜੇ ਅੱਖਾਂ ਯਾ ਸਪਰਸ਼ ਨਾਲ ਭਾਸਦੀਆਂ ਹਨ, ਸਿੱਖਣ ਲਈ ਦੂਰ ਦੂਰ ਦੇਸ਼ਾਂ ਵਿਚ ਜਾਕੇ ਪੰਜ ਚਾਰ ਬਰਸਾਂ ਦੀ ਮਗਜ਼ਬੋਰੀ ਕਰਨੀ ਪੈਂਦੀ ਹੈ, ਪਰ ਜਿਨ੍ਹਾਂ ਤਾਕਤਾਂ ਨਾਲ ਪਰਮਾਤਮਾਂ

ਨੇ ਇਨ੍ਹਾਂ ਨੂੰ ਬਣਾਇਆ ਹੈ, ਉਸ ਮੂਲ ਕਾਰਨ ਦੇ ਲੱਭਣ ਲਈ ਕੋਈ ਪ੍ਰਬੰਧ ਨਹੀਂ। ਐਸਟੋਨੋਮੀ (ਖਗੋਲ ਵਿਦਯਾ) ਦੇ ਨਜ਼ਾਰਿਆਂ ਵਾਸਤੇ ਤਾਂ ਲੱਖਾਂ ਰੁਪਯੇ ਦੇ ਖਰਚੇ ਪਰ ਚੰਗੀਆਂ ਚੰਗੀਆਂ ਦੂਰਬੀਨਾਂ ਅਤੇ ਔਬਜ਼ਰਵੇਟਰੀਆਂ (ਤਾਰਾ ਗ੍ਰਹ ਵੇਖਣ ਵਾਲੀਆਂ) ਮੌਜੂਦ ਹਨ, ਜਿਨ੍ਹਾਂ ਵਿਚ ਕਈ ਬਰਸ ਦੀ ਖੋਜ ਨਾਲ ਕਿਸੇ ਤਾਰੇ ਜਾਂ ਗ੍ਰਹ ਦਾ ਥੋੜਾ ਜਿਹਾ ਹਾਲ ਮਾਲੂਮ ਹੁੰਦਾ ਹੈ, ਪਰ ਧਰਮ ਖੰਡ, ਗਿਆਨ ਖੰਡ, ਸਰਮ ਖੰਡ, ਕਰਮ ਖੰਡ, ਸਚ ਖੰਡ ਦੀ ਵਿਦਯਾ ਲਈ ਕੋਈ ਅਸਥਾਨ ਨਹੀਂ।

ਸ਼੍ਰਿਸ਼ਟੀ ਵਿਦਯਾ, ਫਿਲਾਸਫੀ, ਪਦਾਰਥ ਵਿਦਯਾ ਅਤੇ ਸਾਇੰਸ ਦੀਆਂ ਅਨੇਕਾਂ ਪੁਸਤਕਾਂ ਪੜ੍ਹਨ ਲਈ ਸਭ ਤਰ੍ਹਾਂ ਦੇ ਪ੍ਰਬੰਧ ਹਨ, ਪਰ 'ਜੇਹੇ ਸੋਚਿ ਨ ਹੋਵਈ ਜੇ ਸੋਚੀ ਲਖ ਵਾਰ' ਤੁਕ ਦੇ ਅਰਥ ਸਮਝਣ ਲਈ ਕੋਈ ਪ੍ਰਬੰਧ ਨਹੀਂ। ਯੋਗ ਵਿਦਯਾ ਦੇ ਆਸਣਾਂ ਅਤੇ ਮੋਨ ਧਾਰਕੇ ਚਿਤ ਦੀਆਂ ਬ੍ਰਿਤੀਆਂ ਨੂੰ ਇਕਾਗਰ ਕਰਨ ਲਈ ਕਈ ਪੁਸਤਕ ਰਚੇ ਗਏ ਹਨ, ਪਰ 'ਚੁਪੈ ਚੁਪਿ ਨ ਹੋਵਈ ਜੇ ਲਾਇ ਰਹਾ ਲਿਵਤਾਰ' ਤੁਕ ਦੇ ਭਾਵ ਦੱਸਣ ਵਾਲਾ ਕੋਈ ਗੁਟਕਾ ਨਹੀਂ। ਮੈਟੀਰੀਅਲਿਜ਼ਮ ਦੁਆਰਾ ਸਾਰੀ ਧਰਤੀ ਦੀਆਂ ਵਸਤਾਂ ਨੂੰ ਵਰਤਣ ਦੇ ਅਨੇਕ ਪੁਸਤਕ ਰਚੇ ਜਾ ਰਹੇ ਹਨ, ਪਰ 'ਭੁਖਿਆ ਭੁਖ ਨ ਉਤਰੀ ਜੇ ਬੰਨਾ ਪੁਰੀਆ ਭਾਰ' ਤੁਕ ਨੂੰ ਦੱਸਣ ਲਈ ਇਕ ਫਿਕਰਾ ਬੀ ਨਹੀਂ। ਇਸੇ ਤਰ੍ਹਾਂ ਅਰਸਤੂ, ਸੁਕਰਾਤ, ਅਫਲਾ-ਤੂਨ, ਪਲਾਤੂਸ ਆਦਿਕ ਹਕੀਮਾਂ ਅਤੇ ਅਜ ਕਲ ਦੇ ਹੁਕ-ਮਾ ਦੀਆਂ ਹਿਕਮਤਾਂ ਦੇ ਪੁਸਤਕਾਂ ਨੂੰ ਸਮਝਣ ਵਾਸਤੇ ਕਈ ਤਰੀਕੇ ਦੁਨੀਆਂ ਵਿਚ ਜਾਰੀ ਹਨ, ਪਰ 'ਸਹਸ ਸਿਆਣਪਾ ਲਖ ਹੋਹਿ ਤ ਇਕ ਨ ਚਲੈ ਨਾਲਿ' ਜੈਸੀ ਜ਼ਰੂਰੀ ਤੁਕ ਦੇ ਸਮਝਣ ਵਾਸਤੇ ਕੋਈ ਤਰੀਕਾ ਨਹੀਂ। ਇਸੀ ਤਰ੍ਹਾਂ ਹੁਕਮ, ਰਜ਼ਾ, ਆਕਾਰ, ਹਉਮੈਂ ਆਦਿਕ ਕਈ ਇਕ ਪਦਾਂ ਦੀ ਵਿਆਖਿਆ, ਜੋ ਸਿੱਖਾਂ ਦੀ ਆਤਮਕ ਵਿਦਯਾ ਨਾਲ ਸੰਬੰਧ ਰਖਦੀ ਹੈ, ਕੋਈ ਸੁਲਭ ਨਹੀਂ। ਸਿਖੀ ਦੇ ਰੂੜ੍ਹ ਭਾਵ ਜੋ 'ਮਨਿ ਜੀਤੈ ਜਗੁ ਜੀਤੁ', 'ਹੋਇ ਸਗਲ ਕੀ ਰੇਣੁਕਾ' ਆਦਿਕ ਕਈ ਇਕ ਮਸਲੇ ਹਨ, ਉਹਨਾਂ ਪਰ ਵਿਚਾਰ ਨਹੀਂ। ਫੇਰ ਜਦ ਸਾਡੀ ਇਹ ਦੁਰਦਸ਼ਾ ਹੋਵੇ ਤਾਂ ਕਿਉਂ ਨਾ ਪਿਨਕੋਟ

ਸਾਹਿਬ ਜੈਸੇ ਅੰਗ੍ਰੇਜ਼ ਸ੍ਰੀ ਗੁਰੂ ਨਾਨਕ ਜੀ ਨੂੰ ਨਾ ਸਲਾਹੁੰਦੇ ਹੋਏ ਇਹ ਆਖਣ ਲੱਗ ਪੈਣ ਕਿ ਸਿਖੀ ਇਸਲਾਮ, ਸੂਫੀ, ਹਿੰਦੂ ਅਤੇ ਬੁਧ ਮਤ ਦੇ ਮਸਲਿਆਂ ਦਾ ਮਿਲਗੋਭਾ ਹੈ ਅਤੇ ਅਨਮਤੀ ਕਿਉਂ ਨਾ ਸਾਡੇ ਪਰ ਹਮਲੇ ਕਰਨ। ਦੂਰ ਨ ਜਾਓ, ਸਾਡੇ ਆਪਣੇ ਹੀ ਲਾਇਕ ਵਿਦਯਾਵਾਨ ਸਜਣ ਖਾਲਸਾ ਪੰਥ ਅਤੇ ਸਿਖੀ ਦੇ ਫਰਕ ਨੂੰ ਨਾ ਸਮਝਕੇ ਐਸੀਆਂ ਗਲਤੀਆਂ ਕਰ ਜਾਂਦੇ ਹਨ ਤੇ ਜੋ ਪੰਥਕ ਜ਼ਿੰਮੇਵਾਰੀਆਂ ਲਈ ਸਾਡੇ ਕਾਨੂੰਨ ਹਨ, ਆਤਮਾ ਦੇ ਧਰਮ ਨਾਲ ਰੋਲਾ ਪਾਕੇ ਉਹਨਾਂ ਨੂੰ ਫਜ਼ੂਲ ਦੱਸ ਜਾਂਦੇ ਹਨ। ਇਹ ਸਾਰੀਆਂ ਬਾਤਾਂ ਇਸ ਵਾਸਤੇ ਹਨ ਕਿ ਸਿਖਾਂ ਵਿਚ ਕੋਈ ਪ੍ਰਬੰਧ ਸਿਖ ਧਰਮ ਦੇ ਸਿਖਾਉਣ ਵਾਸਤੇ ਨਹੀਂ ਹੈ। ਕਦੀ ਹੋ ਸਕਦਾ ਹੈ ਕਿ ਸਿਖ ਧਰਮ ਦੇ ਕਾਨੂੰਨ, ਸਿਖ ਇਤਿਹਾਸ, ਸਿਖ ਮਰਿਯਾਦਾ, ਸਿਖ ਤਰੀਕੇ, ਸੰਸਕਾਰ ਅਤੇ ਰਸਮਾਂ ਰੀਤਾਂ ਆਦਿਕ ਬਿਨਾਂ-ਸਿਖਾਏ ਹੀ ਆ ਜਾਣ ? ਜਦ ਇਕ ਚੰਗੇ ਤੋਂ ਚੰਗੇ ਐਮ. ਏ., ਬੀ. ਏ. ਨੂੰ ਮਿੱਟੀ ਦਾ ਪਿਆਲਾ ਬੀ ਬਿਨਾਂ ਸਿੱਖੇ ਬਨਾਉਣਾ ਨਹੀਂ ਆ ਸਕਦਾ ਤਾਂ ਕੀ ਸਿੱਖੀ ਧਰਮ ਨੂੰ ਬਿਨਾਂ ਸਿਖਾਏ ਹੀ ਅਸੀਂ ਸਿੱਖ ਸਕਦੇ ਹਾਂ ?

ਖਾਲਸਾ ਜੀ ! ਅਸਾਂ ਸਿਖੀ ਧਰਮ ਨੂੰ ਐਸਾ ਮਖੌਲ ਸਮਝ ਛਡਿਆ ਹੈ ਕਿ ਜਦ ਕੋਈ ਅਸਾਮੀ ਧਰਮਸਾਲੀਏ, ਉਪਦੇਸ਼ਕ ਯਾ ਗਿਆਨੀ ਦੀ ਖਾਲੀ ਹੁੰਦੀ ਹੈ ਤਾਂ ਝਟ ਪਟ ਅਸੀਂ ਐਸੇ ਨਿਕੰਮਿਆਂ ਪੁਰਸ਼ਾਂ ਵਲ ਨਜ਼ਰ ਮਾਰਨ ਲਗ ਜਾਂਦੇ ਹਾਂ ਜੋ ਗ੍ਰੰਥੀ ਦਾ ਗ੍ਰੰਥੀ ਬੀ ਬਣਿਆਂ ਰਹੇ ਤੇ ਸਾਡੇ ਘਰ ਦਾ ਕੰਮ ਧੰਦਾ ਬੀ ਕਰਦਾ ਰਹੇ, ਤੇ ਜਦ ਕਦੀ ਧਰਮਸਾਲਾ ਜਾਈਏ ਅਗੋਂ ਦੂਹਰਾ ਗੱਫਾ ਬੀ ਕੜਾਹ ਪ੍ਰਸ਼ਾਦ ਦਾ ਦਿੰਦਾ ਰਹੇ। ਉਪਦੇਸ਼ਕ ਅਤੇ ਗਿਆਨੀ ਦੀ ਪਦਵੀ ਆਤਮਕ ਵਿਦਯਾ ਦੇ ਲਿਹਾਜ਼ ਨਾਲ ਬਹੁਤ ਉੱਚੀ ਹੈ। ਸਭ ਤੋਂ ਪਹਿਲੀ ਅਤੇ ਛੋਟੀ ਅਵਸਥਾ ਤਾਂ ਗ੍ਰੰਥੀ ਦੀ ਹੈ। ਹਾਲਾਂ ਸਾਨੂੰ ਲਾਇਕ ਗ੍ਰੰਥੀ ਹੀ ਹੱਥ ਨਹੀਂ ਆਉਂਦੇ, ਚੰਗੇ ਉਪਦੇਸ਼ਕ ਤੇ ਗਿਆਨੀ ਕਿਵੇਂ ਮਿਲਣ, ਪਰ ਆਉਣ ਕਿਥੋਂ ? ਤਵਾਰੀਖ, ਜੁਗਰਾਫੀਏ, ਹਿਸਾਬ ਅਤੇ ਮਾੜੇ ਮੋਟੇ ਲਿਖਣ ਪੜ੍ਹਨ ਨੂੰ ਦਾਖਲੇਦਾ ਇਮਤਿਹਾਨ ਮੌਜੂਦ ਹੈ ਜੋ ਪੰਥ ਦੇ ਖਰਚ ਪਰ ਸਿਖਲੜਕੇਸਤ ਅੱਠ

ਵਰ੍ਹੇ ਵਿਚ ਪਾਸ ਕਰ ਲੈਂਦੇ ਹਨ, ਪਰ ਗ੍ਰੰਥੀਆਂ ਲਈ ਕੋਈ ਸਕੂਲ ਨਹੀਂ, ਕੋਈ ਜਮਾਤ ਨਹੀਂ। ਜੇ ਕਿਸੇ ਨੇ ਗ੍ਰੰਥੀ ਬਣਨਾ ਹੋਵੇ, ਸੰਤ ਬਣਨਾ ਹੋਵੇ, ਵਿਰਕਤ ਬਣਨਾ ਹੋਵੇ, ਗਿਆਨੀ ਬਣਨਾ ਹੋਵੇ, ਉਪਦੇਸ਼ਕ ਬਣਨਾ ਹੋਵੇ ਤਾਂ ਸਿਖਾਂ ਵਿਚ ਕਿਤੇ ਉਸ ਲਈ ਜਗ੍ਹਾ ਹੈ ਨਹੀਂ, ਪਰ ਨਿਹਚਲਦਾਸ ਦੇ ਭੇਖ ਵਿਚ ਜਗ੍ਹਾ ਜ਼ਰੂਰ ਹੈ, ਜਿਥੇ ਜਾਏ ਲੰਗੋਟੀ ਪਹਿਨੇ, ਸਿਖ ਬਾਣੇ ਨੂੰ ਜਵਾਬ ਦੇਵੇ, ਫੇਰ ਸਾਰੁਕਤਾਵਲੀ, ਭਾਵਰਸਾਂਮ੍ਰਿਤ ਆਦਿਕ ਪੁਸਤਕਾਂ ਪੜ੍ਹਨ ਲਗ ਪਵੇ। ਭਾਵੇਂ ਪਦਾਰਥ ਵਿਦਿਆ ਦੀ ਰਤੀ ਖਬਰ ਨਾ ਹੋਵੇ, ਕੈਮਿਸਟਰੀ (ਰਸਾਇਣ ਵਿਦਿਆ) ਬਾਬਤ ਇਤਨਾ ਬੀ ਨਾ ਜਾਣਦਾ ਹੋਵੇ ਕਿ ਇਹ ਕਿਸ ਚਿੜੀ ਦਾ ਨਾਮ ਹੈ, ਬੋਟਨੀ (ਬਨਸਪਤੀ ਵਿਦਿਆ), ਨੈਚਰਲ ਹਿਸਟਰੀ (ਜੀਵ ਇਤਿਹਾਸ ਵਿਦਿਆ), ਐਸਟ੍ਰੋਨੋਮੀ (ਖਗੋਲ ਵਿਦਿਆ) ਮੈਟੀਓਲੋਜੀ (ਵਾਯੂ ਮੰਡਲ ਵਿਦਿਆ) ਦਾ ਕੱਖ ਦਾ ਇਲਮ ਨਾ ਹੋਵੇ, ਪਰ ਸਾਯਾ ਤਿੰਨੇ ਕਾਲ ਮਿਥਿਆ ਜ਼ਰੂਰ ਸਿੱਖ ਲਵੇ। ਗਣਿਤ ਵਿਚ ਭਾਵੇਂ ਐਡਾ ਲਾਇਕ ਬੀ ਨਾ ਹੋਵੇ ਕਿ ਜਮਾ ਤਕਸੀਮ ਜਾਣੇ, ਪਰ ਸੂਰਜ ਦਾ ਰਥ ਐਤਨੇ ਯੋਜਨ ਪਲ ਵਿਚ ਚਲਦਾ ਹੈ ਇਹ ਜਾਣ ਲਵੇ। ਸੋਸ਼ੀਓਲੋਜੀ (ਸਮਾਜਕ ਵਿਦਿਆ) ਦਾ ਪਹਿਲਾ ਸਬਕ ਬੀ ਨਾ ਆਉਂਦਾ ਹੋਵੇ ਪਰ, ਦੇਹਧਾਰੀ ਗੁਰੂ ਦੀ ਅਵੱਸ਼ਕਤਾ ਦਾ ਮਸਲਾ ਜ਼ਰੂਰ ਸਿਖੇ। ਜੀਉਗਰਾਫੀ (ਭੂਗੋਲ) ਅਤੇ ਐਟਮੋਗ੍ਰਾਫੀ (ਪ੍ਰਮਾਣੂ ਵਿਦਿਆ) ਦਾ ਸਬਕ ਕਦੀ ਸੁਪਨੇ ਵਿਚ ਬੀ ਨਾ ਸੁਣਿਆਂ ਹੋਵੇ, ਪਰ ਸਮੁੰਦਰ ਦੀ ਉਤਪਤੀ ਰਥ ਦੇ ਪਹੀਆਂ ਨਾਲ ਬਣੀ ਜ਼ਰੂਰ ਮੰਨ ਲਵੇ। ਸਾਈਕੋਲੋਜੀ (ਆਤਮ ਵਿਦਿਆ) ਦੀ ਕੋਈ ਕਿਤਾਬ ਦੇਖੀ ਤਕ ਨਾ ਹੋਵੇ, ਪਰ ਜੀਵ ਬ੍ਰਹਮ ਦੀ ਏਕਤਾ ਦਾ ਆਵਾਜ਼ਾ ਜ਼ਰੂਰ ਸੁਰੂ ਕਰ ਦੇਵੇ। ਮਤਲਬ ਇਹ ਹੈ ਕਿ ਭਾਵੇਂ ਉਸ ਪਾਸ ਜਗਤਾਸੂ ਘੰਗਣੀਆਂ ਵੇਚਦਾ ਹੋਇਆ ਜਾਵੇ ਤੇ ਭਾਵੇਂ ਕਮਾਦ ਗਡਦਾ ਹੋਇਆ, ਸੁੱਕੇ ਵੇਦਾਂਤ ਦੇ ਮਸਲੇ ਅੱਗੇ ਹੀ ਤਿਆਰ ਹੋਣ। ਹੁਣ ਜ਼ਰਾ ਸੋਚੋ, ਇਨ੍ਹਾਂ ਸਾਧਨਾਂ ਨਾਲ ਜੇਹੜੇ ਸਾਡੇ ਗ੍ਰੰਥੀ, ਉਪਦੇਸ਼ਕ ਅਤੇ ਗਿਆਨੀ ਪੈਦਾ ਹੋਏ ਹੋਏ ਹੋਣਗੇ ਉਹ ਕਿਉਂ ਨਾ ਅਰਥਾਂ ਦੇ ਅਨਰਥ ਮਾਰਨਗੇ ?

ਮੌਜ ਇਹ ਹੈ ਕਿ ਐਸੇ ਲੋਕ ਸ੍ਰੀ ਗੁਰੂ ਗ੍ਰੰਥ ਗਿਆਨ ਦੀ ਪੜ੍ਹਾਈ ਤਾਂ ਉਕੀ ਨਹੀਂ ਕਰਦੇ, ਸਿਰਫ ਨਿਹਚਲ ਦਾਸੀ ਵੇਦਾਂਤ ਦੇ ਘੋਟੇ ਦੇਕੇ ਬੜੀ ਪੁਰਾਣਕ ਵਿਦਯਾ ਵਿਚ ਵਾਕਫ਼ੀਅਤ ਪ੍ਰਾਪਤ ਕਰਕੇ ਝਟ ਪਟ ਗੁਰੂ ਘਰ ਦੇ ਆਸ਼ੇ ਨੂੰ ਆਪਣੀ ਮੂਰਖਤਾ ਵਲ ਖਿੱਚਣ ਲਗ ਜਾਂਦੇ ਹਨ, ਅਤੇ ਇਕ ਇਕ ਤੁਕ ਦੇ ਕਈ ਕਈ ਖਿੱਚਵੇਂ ਅਰਥ ਦੱਸਦੇ ਹਨ, ਸਗੋਂ ਆਪਣੇ ਅਨਰਥਾਂ ਨੂੰ ਪੱਕਾ ਸਾਬਤ ਕਰਨ ਵਾਸਤੇ ਕਈ ਤਰ੍ਹਾਂ ਦੀਆਂ ਮਨ ਘੜਤ ਉਥਾਨਕਾਂ ਬਣਾ ਬੈਠੇ ਹਨ। ਇਨ੍ਹਾਂ ਦੇ ਕੀਤੇ ਅਰਥ ਸਾਫ ਸਾਫ ਦੱਸਦੇ ਹਨ ਕਿ ਇਹ ਗੁਰੂ ਆਸ਼ੇ ਦੇ ਨਹੀਂ ਹਨ, ਕਿਉਂਕਿ ਜਦ ਸ਼ਬਦਾਂ ਦੇ ਵਿਚ ਅਸੰਗਤੀਆਂ ਰਹਿ ਜਾਂਦੀਆਂ ਹਨ ਅਤੇ ਗੁਰਮਤਿ ਨਾਲ ਉਹ ਅਰਥ ਟਾਕਰਾ ਨਹੀਂ ਖਾਂਦੇ, ਗੁਰਮਤਿ ਦੀ ਕਸਵੱਟੀ ਨਾਲ ਮੁਲੱਮੇ ਦੇ ਦਿੱਸ ਪੈਂਦੇ ਹਨ। ਵਡੀ ਬਾਤ ਇਹ ਹੈ ਕਿ ਜਦ ਇਕ ਤੁਕ ਦੇ ਦੋ ਦੋ ਤਿੰਨ ਤਿੰਨ ਅਰਥ ਕਰਦੇ ਹਨ ਤਾਂ ਕਿਸ ਤਰ੍ਹਾਂ ਉਹ ਗੁਰੂ ਆਸ਼ੇ ਦੇ ਹੋ ਸਕਦੇ ਹਨ? ਪਰ ਇਨ੍ਹਾਂ ਕਮਜ਼ੋਰੀਆਂ ਨੂੰ ਛੁਪਾਉਣ ਵਾਸਤੇ ਉਹ ਆਖ ਦੇਂਦੇ ਹਨ ਕਿ ਸਾਡੇ ਅਰਥ ਸੰਪ੍ਰਦਾਈ ਹਨ ਅਤੇ ਸੰਪ੍ਰਦਾਇ ਭਾਈ ਮਨੀ ਸਿੰਘ ਜੀ ਤੋਂ ਚੱਲੀ ਹੈ। ਪਰ ਜਦ ਇਤਿਹਾਸ ਦੀ ਕਸਵੱਟੀ ਨਾਲ ਖੋਜ ਕੀਤੀ ਜਾਂਦੀ ਹੈ ਤਾਂ ਭਾਈ ਮਨੀ ਸਿੰਘ ਜੀ ਅਤੇ ਮੁਖ ਗਿਆਨੀਆਂ ਦੇ ਕਥਨ ਦਾ ਬਹੁਤ ਫਰਕ ਨਿਕਲਦਾ ਹੈ, ਜਿਸ ਕਰਕੇ ਇਹ ਬਾਤ ਸਾਬਤ ਨਹੀਂ ਹੁੰਦੀ। ਸਿਵਾਏ ਇਸ ਦੇ ਕਿ ਇਹ ਭਾਈ ਮਨੀ ਸਿੰਘ ਜੀ ਨੂੰ ਦਸਮ ਗੁਰੂ ਜੀ ਦਾ ਸ਼ਾਗਿਰਦ ਦੱਸਕੇ ਆਖਦੇ ਹਨ ਕਿ ਉਸ ਜਗਾ ਤੋਂ ਸੰਪ੍ਰਦਾਇ ਚੱਲੀ ਹੈ। ਪਰ ਦਸਮ ਗੁਰੂ ਜੀ ਦੀ ਮੁਖ ਵਾਕ ਬਾਣੀ ਅਜੇ ਤਕ ਮੌਜੂਦ ਹੈ ਜੋ ਇਨ੍ਹਾਂ ਦੇ ਕਈ ਇਕ ਅਨਰਥਾਂ ਨਾਲ ਮਿਲਦੀ ਨਹੀਂ ਹੈ। ਇਹ ਕਦੀ ਹੋ ਨਹੀਂ ਸਕਦਾ ਕਿ ਦਸਮ ਗੁਰੂ ਜੀ ਆਪਣੀ ਬਾਣੀ ਦਾ ਹੋਰ ਭਾਵ ਰਖਦੇ ਅਤੇ ਆਦਿ ਗੁਰੂ ਗ੍ਰੰਥ ਸਾਹਿਬ ਦੀ ਵਿਆਖਿਆ ਵਿਚ ਹੋਰ ਭਾਵ ਸਿਖਾਂ ਨੂੰ ਸੁਣਾਉਂਦੇ ਹੋਣ।

ਪਰ ਮਿੱਤਰੋ, ਇਸ ਤਰ੍ਹਾਂ ਦਾ ਰਾਮ ਰੋਲਾ ਕਿਉਂ ਪੈ ਗਿਆ ਹੈ? ਕਾਰਨ ਇਹ ਹੈ ਕਿ ਪੁਰਾਣਕ ਲੋਕ ਸਾਡੇ ਗ੍ਰੰਥੀਆਂ ਦੇ ਉਸਤਾਦ ਬਣ ਬੈਠੇ ਹਨ ਅਤੇ ਇਹ ਪਦਵੀ ਹੁਣ ਸਿਰਫ ਵਿਦਯਾਹੀਨ ਨਿਕੰਮੇ ਆਦਮੀਆਂ ਨੂੰ

ਬਖਸ਼ੀ ਜਾਂਦੀ ਹੈ, ਜਿਸ ਕਰਕੇ ਸਕੂਲਾਂ ਦੇ ਲੜਕੇ ਐਂਟ੍ਰੈਸ ਦੇ ਪਿਛੋਂ ਪੰਜ ਆਨੇ ਰੋਜ਼ ਦੇ ਨੌਕਰ ਹੋਣਾ ਤਾਂ ਪਸੰਦ ਕਰਦੇ ਹਨ, ਪਰ ੧) ਰੋਜ਼ ਦੇ ਗ੍ਰੰਥੀ ਨਹੀਂ ਬਣਨਾ ਚਾਹੁੰਦੇ, ਕਿਉਂਕਿ ਉਹ ਗ੍ਰੰਥੀ ਸਦਾਉਣਾ ਕਸਰੇ ਸ਼ਾਨ ਸਮਝਦੇ ਹਨ ।

ਸੋ ਇਸ ਤਰ੍ਹਾਂ ਨਾਲ ਕਿਸ ਤਰ੍ਹਾਂ ਕੰਮ ਚੱਲੇਗਾ ? ਗ੍ਰੰਥੀ ਸਿਖੀ ਦੇ ਪ੍ਰਚਾਰ ਵਾਸਤੇ ਇਕ ਵਡਾ ਵਸੀਲਾ ਹਨ । ਵਿਦਿਆਵਾਨ ਗ੍ਰੰਥੀਆਂ ਦੇ ਬਿਨਾਂ ਕਦੀ ਕੰਮ ਚੱਲਣਾ ਹੀ ਨਹੀਂ, ਜਿਸ ਤਰ੍ਹਾਂ ਖਾਲਸਾ ਕਾਲਜ ਦੇ ਜ਼ਰੀਏ ਸਾਇੰਸ (ਪਦਾਰਥ ਵਿਦਿਆ), ਆਰਟਸ ਅਤੇ ਜ਼ਬਾਨੀ ਸਭ ਸਿਖਾਈ ਜਾਂਦੀ ਹੈ ਉਸੇ ਤਰ੍ਹਾਂ ਗ੍ਰੰਥੀ ਜ਼ਰੂਰ ਤਿਆਰ ਹੋਣੇ ਚਾਹੀਏ । ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਵਿਚ ਹਿੰਦ ਦੀਆਂ ਕਈ ਭਾਸ਼ਾਂ ਦੇ ਪਦ ਬੀ ਆਉਂਦੇ ਹਨ । ਤਾਂਤੇ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਸਿਖਿਆ ਵਾਸਤੇ ਫਿਲੋਲੋਜੀ (ਸ਼ਬਦ ਵਿਦਿਆ) ਦੀ ਬੜੀ ਲੋੜ ਹੈ । ਇਹ ਵਿਦਿਆ ਕਦੀ ਨਿਹਚਲਦਾਸੀ ਸਾਧੂਆਂ ਪਾਸੋਂ ਮਿਲ ਸਕਦੀ ਹੈ ? ਨਹੀਂ । ਜੇ ਉਨ੍ਹਾਂ ਪਾਸ ਹੁੰਦੀ ਤਾਂ ਉਹ ਬਾਂਗਰ ਬੋਲੀ ਕਿਉਂ ਬੋਲਦੇ, ਸਾਫ ਬਿਜਭਾਸ਼ਾ ਯਾ ਪੰਜਾਬੀ ਨਾ ਬੋਲ ਸਕਦੇ ? ਜਿਨ੍ਹਾਂ ਨੂੰ ਵਿਆਕਰਣ ਅਤੇ ਹਿੰਦ ਦੀਆਂ ਬੋਲੀਆਂ ਤੇ ਕੋਸ਼ ਦੀ ਕੁਝ ਖਬਰ ਨਹੀਂ ਹੈ ਉਹ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੇ ਅਰਥ ਕਿਵੇਂ ਕਰ ਸਕਦੇ ਹਨ ?

[ਖਾਲਸਾ ਸਮਾਚਾਰ, ੧੮ ਅਪ੍ਰੈਲ ੧੯੦੬ ਈ:]

੫ ਧਰਮਸਾਲਾ ਦੀਆਂ ਸੰਗਤਾਂ ਨੂੰ ਹਾਨੀ

ਅਸੀਂ ਦੱਸ ਆਏ ਹਾਂ ਕਿ ਵਿਦਿਆਹੀਨ ਗ੍ਰੰਥੀਆਂ ਦੇ ਕਾਰਨ ਗੁਰਬਾਣੀ ਦੇ ਅਰਥਾਂ ਨੂੰ ਕਿਤਨਾ ਘਾਟਾ ਪਹੁੰਚ ਰਿਹਾ ਹੈ । ਹੁਣ ਇਹ ਦੱਸਦੇ ਹਾਂ ਕਿ ਧਰਮਸਾਲਾ ਦੀਆਂ ਸੰਗਤਾਂ ਨੂੰ ਕਿਤਨਾ ਨੁਕਸਾਨ ਪਹੁੰਚਦਾ ਹੈ । ਕਈ ਜਗ੍ਹਾਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਅਤੇ ਅਨਮਤਾਂ ਦੀ ਪ੍ਰਚਲਤ ਸਿਖਿਆ ਵਿਚ ਸੰਗਤਾਂ ਨੂੰ ਕੁਝ ਫਰਕ ਨਹੀਂ ਭਾਸਦਾ, ਕਿਉਂਕਿ ਸਿਖਾਂ ਦੀ ਇਸ ਕਮਜ਼ੋਰੀ (ਅਰਥਾਤ ਵਿਦਿਆਹੀਨ ਗ੍ਰੰਥੀ) ਨੂੰ ਦੇਖਕੇ ਅਨਮਤੀ

ਲੋਕਾਂ ਦੇ ਪ੍ਰਬੰਧਕ ਪਹਿਲੇ ਤਾਂ ਗ੍ਰੰਥੀਆਂ ਨੂੰ ਅਤੇ ਧਰਮਸਾਲਾ ਦੀਆਂ
 ਸੰਗਤਾਂ ਨੂੰ ਖੁਸ਼ ਕਰਨ ਵਾਸਤੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਨੂੰ ਪੰਜਵਾਂ ਵੇਦ ਦੀ
 ਪਦਵੀ ਦੇ ਦਿੰਦੇ ਹਨ। ਜਦ ਸਾਡੇ ਭੋਲੇ ਭਾਲੇ ਗ੍ਰੰਥੀ ਅਤੇ ਉਹਨਾਂ ਦੀਆਂ
 ਸੰਗਤਾਂ ਖੁਸ਼ ਹੋ ਜਾਂਦੀਆਂ ਹਨ ਤਾਂ ਅਨਮਤਾਂ ਦੇ ਪ੍ਰਬੰਧਕਾਂ ਨੂੰ ਧਰਮਸਾਲਾ
 ਵਿਚ ਆਦਰ ਸਨਮਾਨ ਮਿਲਣ ਲਗ ਪੈਂਦਾ ਹੈ। ਇਹ ਲੋਕ ਇਹ ਨਹੀਂ
 ਜਾਣਦੇ ਕਿ ਜੇ ਅਨਮਤੀ ਸੱਚੀ ਤਰ੍ਹਾਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਨੂੰ ਪੰਜਵਾਂ
 ਵੇਦ ਮੰਨਦੇ ਹਨ ਤਾਂ ਕਿਉਂ ਫੇਰ ਉਸ ਦੇ ਬਚਨਾਂ ਨੂੰ ਨਹੀਂ ਮੰਨਦੇ ? ਸ੍ਰੀ
 ਗੁਰੂ ਗ੍ਰੰਥ ਸਾਹਿਬ ਜੀ ਵਿਚ ਕਈ ਤਰ੍ਹਾਂ ਦੇ ਪੁਰਾਣੇ ਤਰੀਕੇ ਜਿਹਾ ਕਿ ਯੱਗ
 ਤਪ ਆਦਿਕ ਨੂੰ ਮਨਸੂਖ ਕਰਕੇ ਕੇਵਲ ਅਕਾਲ ਪੁਰਖ ਦੀ ਭਗਤੀ ਅਤੇ
 ਉਸ ਦੇ ਗਿਆਨ ਨੂੰ ਹੀ ਮੁੱਖ ਰਖਿਆ ਹੈ, ਹੋਰ ਅਡੰਬਰ ਸਭ ਮਿਟਾ ਦਿਤੇ
 ਹਨ, ਫੇਰ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਨੂੰ ਪੰਜਵਾਂ ਵੇਦ ਮੰਨਣ ਵਾਲੇ ਕਿਉਂ
 ਅਜੇ ਤਕ ਪੁਰਾਣੇ ਤਰੀਕਿਆਂ ਪਰ ਚੱਲ ਰਹੇ ਹਨ ? ਸੋ ਪੁਰਾਣਕ ਬਾਤਾਂ
 ਨੂੰ ਖਾਹਮਖਾਹ ਮੰਨਣ ਲਗ ਗਏ ਹਨ। ਇਨ੍ਹਾਂ ਬਾਤਾਂ ਪਰ ਤਾਂ ਕੁਝ
 ਵਿਚਾਰ ਨਹੀਂ ਹੁੰਦੀ। ਅਨਮਤਾਂ ਦੇ ਕਾਬੂ ਜਦ ਗ੍ਰੰਥੀ ਜੀ ਆ ਜਾਂਦੇ ਹਨ
 ਤਾਂ ਝੱਟ ਮੌਕਿਆ ਪਾਕੇ ਅਨਮਤਾਂ ਦੇ ਪ੍ਰਬੰਧਕ ਕੋਈ ਨਾ ਕੋਈ ਕਥਾ
 ਆਪਣੇ ਪੁਸਤਕ ਦੀ ਧਰਮਸਾਲਾ ਵਿਚ ਰੱਖਕੇ ਹੌਲੀ ਹੌਲੀ ਸੰਗਤ ਨੂੰ
 ਅਪਣੀ ਵਲ ਪ੍ਰੇਰ ਲੈ ਦੇ ਹਨ। ਭਾਈ ਜੀ ਆਪਣੇ ਸਿੱਧੇਪਨ ਵਿਚ ਕੁਝ
 ਨਹੀਂ ਸੋਚਦੇ ਕਿ ਕੀ ਹੋ ਰਿਹਾ ਹੈ। ਉਹ ਖਾਲੀ ਵਡਿਆਈ ਵਿਚ ਫਸਕੇ
 ਆਪਣੀਆਂ ਰੋਟੀਆਂ ਉਗਰਾਹੁਣ ਨੂੰ ਹੀ ਜ਼ਰੂਰੀ ਸਮਝਦੇ ਹਨ ਤੇ ਸੰਗਤ ਨੂੰ
 (ਭਾਵੇਂ ਉਹ ਇਸ ਵੇਲੇ ਅਸਿਖ ਬੀ ਬਣ ਚੁਕੀ ਹੋਵੇ) ਰੋਟੀਆਂ ਪਰ ਇਕ
 ਟਹਿਲੂਆ ਮਿਲ ਜਾਂਦਾ ਹੈ ਤਾਂ ਕੋਈ ਇਤਰਾਜ਼ ਨਹੀਂ ਹੁੰਦਾ।

ਹੁਣ ਧਰਮਸਾਲੀਏ ਭਾਈ ਜੀ ਦੀ ਦਸ਼ਾ ਸਿਰਫ ਪਿੰਡ ਦੇ ਕੰਮੀ ਦੀ
 ਹੋ ਜਾਂਦੀ ਹੈ। ਜੇ ਸੰਗਤ ਗੁਲਾਬ ਦਾਸੀਆਂ ਦੀ ਹੋ ਗਈ ਤਾਂ ਭਾਈ ਜੀ ਬੀ
 ਗੁਲਾਬਦਾਸੀਏ ਬਣ ਗਏ, ਜੇ ਸੰਗਤ ਪੁਰਾਣਕਾਂ ਦੀ ਹੋ ਗਈ ਤਾਂ ਭਾਈ
 ਜੀ ਬੀ ਪੁਰਾਣਕ ਹੋ ਗਏ। ਜੇ ਸੰਗਤ ਵੇਦਾਂਤੀਆਂ ਦੀ ਹੋ ਗਈ ਤਾਂ ਭਾਈ
 ਜੀ ਬੀ ਭਗਤੀ ਪੱਖ ਨੂੰ ਛਿੱਕੇ ਰਖਕੇ ਸੁੱਕੇ ਵੇਦਾਂਤੀਆਂ ਵਿਚ ਹੂੰ ਨਾਲ ਹੂੰ

ਮਿਲਾਉਣ ਵਾਲੇ ਹੋ ਗਏ। ਜੇ ਸੰਗਤ ਭੰਗੜਾਂ ਦੀ ਹੋ ਗਈ ਤਾਂ ਭਾਈ ਜੀ ਇਸ ਕੰਮ ਵਿਚ ਸਾਰਿਆਂ ਤੋਂ ਮੋਹਰੀ, ਅਤੇ ਜੇ ਸੰਗਤ ਮਾਰੇ ਬਕਾਰੇ ਵਾਲਿਆਂ ਦੀ ਹੋ ਗਈ ਤਾਂ ਭਾਈ ਜੀ ਨੇ ਬੀ ਮਾਰਾ ਬਕਾਰਾ ਸਿੱਖ ਲਿਆ। ਜਿਸ ਧਰਮ ਭਾਵਨਾ ਨਾਲ ਸੰਗਤ ਨੇ ਕਿਸੇ ਚੰਗੇ ਸਿਖ ਦੀ ਪ੍ਰੇਰਨਾ ਨਾਲ ਪਹਿਲੇ ਧਰਮਸਾਲਾ ਬਣਾਈ ਸੀ ਸੋ ਧਰਮ ਭਾਵਨਾਂ ਦੂਰ ਹੋ ਗਈ। ਹੁਣ ਹੰਸਾਂ ਦੀ ਜਗ੍ਹਾ ਕਉਏ ਆਣ ਬਿਰਾਜੇ ਤੇ ਉਹਨਾਂ ਨੇ ਆਪਣੀ ਕਾਂ ਕਾਂ ਵਿਚ ਧਰਮਸਾਲਾ ਨੂੰ ਲੈ ਲਿਆ। ਜੇ ਕਦੇ ਭਾਈ ਜੀ ਵਿਦਯਾਵਾਨ ਹੁੰਦੇ ਤੇ ਵਿਚਾਰ ਸ਼ਕਤੀ ਰੱਖਕੇ ਦੇਖ ਲੈਂਦੇ ਕਿ ਸਿਖੀ ਦਾ ਅਸਲ ਭਾਵ ਕੀ ਹੈ ਤਾਂ ਪਹਿਲੇ ਤੋਂ ਹੀ ਧਰਮ ਭਾਵਨਾਂ ਨੂੰ ਡਿੱਗਣ ਨਾ ਦਿੰਦੇ ਅਤੇ ਸੰਗਤ ਸੁਚੇਤ ਰਹਿੰਦੀ, ਪਰ ਧਰਮ ਸਿਖਯਾ ਬਿਨਾਂ ਇਹ ਕੰਮ ਕਿਸ ਤਰ੍ਹਾਂ ਚੱਲੇ ? ਇਹੀ ਕਾਰਨ ਹੈ ਕਿ ਸਾਡੀਆਂ ਧਰਮਸਾਲਾਂ ਵਿਚ ਹੁਣ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਹਜ਼ੂਰ ਕਈ ਵਾਰੀ ਅਨਮਤਾਂ ਦੀਆਂ ਕਥਾਂ ਹੋ ਜਾਂਦੀਆਂ ਹਨ, ਨਾਸਤਕ ਮਤ ਦੇ ਆਦਮੀ ਆਪਣੇ ਵਖਿਆਨ ਦੇ ਜਾਂਦੇ ਹਨ, ਸਗੋਂ ਕਈ ਜਗ੍ਹਾ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਅਦਬ ਬੀ ਧਰਮਸਾਲੀਏ ਨਹੀਂ ਰਖਦੇ। ਉਹ ਯਾ ਤਾਂ ਆਪਣੇ ਗਦੇਲੇ ਲਾਕੇ ਬੈਠਦੇ ਹਨ ਯਾ ਆਪਣੇ ਦੇਹਧਾਰੀ ਗੁਰੂਆਂ ਦੇ ਗਦੇਲਿਆਂ ਅਗੇ ਸੰਗਤ ਪਾਸੋਂ ਮੱਥਾ ਟਿਕਾਉਂਦੇ ਹਨ ਅਤੇ ਉਹਨਾਂ ਦੀਆਂ ਤਸਵੀਰਾਂ ਨੂੰ ਪੁਜਾਉਂਦੇ ਹਨ। ਕਿਸੇ ਕਿਸੇ ਜਗ੍ਹਾ ਵਸ਼ਿਸ਼ਟ ਨੂੰ ਮੰਜੀ ਪਰ ਖੋਲ੍ਹਕੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਨਾਲ ਰਖਦੇ ਹਨ, ਉਸ ਦੀ ਤੁਕ ਲੈਂਦੇ ਹਨ ਅਤੇ ਉਸ ਪਰ ਚੌਰ ਕਰਦੇ ਹਨ। ਦੇਹਧਾਰੀ ਗੁਰੂਆਂ ਦੀਆਂ ਖੜਾਵਾਂ ਆਦਿਕਾਂ ਨੂੰ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਪਾਸ ਰਖਕੇ ਉਹਨਾਂ ਪਰ ਰੋਜ਼ ਤਿਲਕ ਚੜ੍ਹਾਉਂਦੇ ਹਨ ਅਤੇ ਉਹਨਾਂ ਅਗੇ ਸੰਗਤਾਂ ਤੋਂ ਮੱਥੇ ਟਿਕਾਉਂਦੇ ਹਨ। ਸਿਰਫ਼ ਐਥੇ ਹੀ ਬੱਸ ਨਹੀਂ ਹੈ, ਸਗੋਂ ਕਈ ਜਗ੍ਹਾ ਧਰਮਸਾਲਾਂ ਬੁੱਤਾਂ ਨਾਲ ਬੀ ਭਰਪੂਰ ਹੋ ਜਾਂਦੀਆਂ ਹਨ ਅਤੇ ਬੇਰੀ, ਪਿਪਲ, ਬੋਝ ਆਦਿਕ ਦੇ ਗਿਰਦੇ ਧਾਗੇ ਵਲਣ ਅਤੇ ਉਨ੍ਹਾਂ ਨੂੰ ਪਾਣੀ ਦੇਣ ਦਾ ਪ੍ਰਬੰਧ ਬੀ ਧਰਮਸਾਲਾ ਦੇ ਹਾਤੇ ਵਿਚ ਮੌਜੂਦ ਰਹਿੰਦਾ ਹੈ, ਜਿਸ ਕਰਕੇ ਸਾਡੀਆਂ ਕਈ ਇਕ ਧਰਮਸਾਲਾ ਹੁਣ ਕਵਾੜੀਏ ਦੀ

ਦੁਕਾਨ ਬਣ ਰਹੀਆਂ ਹਨ। ਸਿੰਧ ਵਿਚ ਤਾਂ ਇਕ ਕੰਮ ਹੋਰ ਬੀ ਹੁੰਦਾ ਹੈ, ਪੰਜ ਆਨੇ ਅਰਦਾਸ ਚੜ੍ਹਾਕੇ ਸਿਖਾਂ ਦੇ ਪੁਤ੍ਰਾਂ ਦੀ ਝੰਡ ਧਰਮਸਾਲਾ ਵਿਚ ਹੀ ਮੁਨਾਈ ਜਾਂਦੀ ਹੈ। ਇਹ ਹਾਲਤ ਤਾਂ ਸਰਬ ਸਾਧਾਰਨ ਸਿਖਾਂ ਦੀ ਹੈ ਜੋ ਅਕਸਰ ਕਰਕੇ ਅਨਪੜ੍ਹ ਯਾ ਕਚ ਪਚ ਹੁੰਦੇ ਹਨ, ਖਾਸ ਕਰਕੇ ਮਾਈਆਂ ਬੀਬੀਆਂ ਬੀ, ਜੋ ਜੰਤੂ ਮੰਤ੍ਰ ਅਤੇ ਟੂਣੇ ਟਾਮਣ ਆਦਿਕ ਵਿਚ ਧਰਮਸਾਲੀਆਂ ਪਾਸੋਂ ਸਹਾਇਤਾ ਲੈਂਦੀਆਂ ਹਨ। ਪਰ ਜਿਹੜੇ ਸਿਖ ਬਾਣੀ ਦੇ ਰਸੀਲੇ ਅਤੇ ਨਿਤਨੇਮ ਦੇ ਪੱਕੇ ਹੁੰਦੇ ਹਨ ਸੋ ਬੀ ਭਾਈ ਜੀ ਦੀ ਅਵਿਦਯਾ ਦੇ ਕਾਰਨ ਦੁਖ ਉਠਦੇ ਹਨ। ਇਨ੍ਹਾਂ ਸਜਣਾਂ ਵਿਚੋਂ ਬੀਸ ਫੀ ਸਦੀ ਤਾਂ ਕੁਝ ਬਾਣੀ ਦੇ ਅਰਥ ਬੀ ਸੁਣਨ ਦਾ ਸ਼ੌਕ ਰਖਦੇ ਹਨ ਅਤੇ ਅੱਸੀ ਫੀ ਸਦੀ ਖਾਲੀ ਪਾਠ ਮਾਤ੍ਰ ਹੀ ਕਰਨਾ ਕਾਫੀ ਸਮਝਦੇ ਹਨ। ਜੋ ਤਾਂ ਪਾਠ ਮਾਤ੍ਰ ਹੀ ਬਾਣੀ ਨੂੰ ਪੜ੍ਹ ਛਡਦੇ ਹਨ ਸੋ ਤਾਂ ਜਿਸ ਲਹਿਰ ਵਿਚ ਸਰਬ ਸਾਧਾਰਨ ਸਿਖ ਧਰਮਸਾਲਾ ਦੀ ਸੰਗਤ ਵਾਲੇ ਜਾਂਦੇ ਹਨ ਅਕਸਰ ਕਰਕੇ ਉਹ ਲਹਿਰ ਵਿਚ ਤਰਨ ਲਗ ਪੈਂਦੇ ਹਨ। ਪਰ ਬਾਣੀ ਦੀ ਕੁਝ ਕੁਝ ਸਮਝ ਜੋ ਉਨ੍ਹਾਂ ਨੂੰ ਕਿਸੇ ਵੇਲੇ ਪੈ ਜਾਂਦੀ ਹੈ, ਇਸ ਵਾਸਤੇ ਕਦੀ ਕਦੀ ਉਹ ਉਸ ਲਹਿਰ ਤੋਂ ਬਚ ਬੀ ਜਾਂਦੇ ਹਨ, ਪਰ ਨਹੀਂ ਜਾਣਦੇ ਕਿ ਕਿਸ ਪਾਸੇ ਵਲ ਜਾਈਏ, ਡੱਕੇ ਡੋਲਿਆਂ ਵਿਚ ਹੀ ਰਹਿੰਦੇ ਹਨ। ਪਰ ਬਾਕੀ ਦੇ ਬੀਸ ਫੀ ਸਦੀ ਜੇਹੜੇ ਬਾਣੀ ਦਾ ਕੁਝ ਅਰਥ ਬੀ ਸਮਝਣਾ ਚਾਹੁੰਦੇ ਹਨ, ਸੋ ਦੇਹਧਾਰੀ ਗੁਰੂਆਂ ਦੇ ਹਥ-ਕੰਡਿਆਂ ਵਿਚ ਅਕਸਰ ਕਰਕੇ ਫਸ ਜਾਂਦੇ ਹਨ। ਓਹ ਕਿਵੇਂ ਫਸਦੇ ਹਨ ? ਇਹ ਅਸੀਂ ਅਗਲੇ ਲੇਖ ਵਿਚ ਦੱਸਦੇ ਹਾਂ।

੬. ਦੇਹਧਾਰੀ ਗੁਰੂ


ਦੇਹਧਾਰੀ ਗੁਰੂ ਪਹਿਲੇ ਤਾਂ ਸਿਖੀ ਦੇ ਭਾਵ ਨੂੰ ਪ੍ਰਗਟ ਕਰਨ ਲਗ ਜਾਂਦੇ ਹਨ, ਜੈਸਾ ਕਿ: ਹੰਕਾਰ ਦੀ ਨਿਵਿਰਤੀ ਵਾਸਤੇ ਸਤਿਸੰਗਤ ਦੀ ਸੇਵਾ ਜ਼ਰੂਰੀ ਹੈ, ਕਾਮ, ਕ੍ਰੋਧ, ਲੋਭ, ਮੋਹ ਨੂੰ ਰੋਕਣ ਵਾਸਤੇ ਸਤਿਸੰਗ ਦੀ ਲੋੜ ਹੈ, ਮਾਇਕ ਪਦਾਰਥਾਂ ਤੋਂ ਉਪਰਾਮ ਹੋਣ ਵਾਸਤੇ 'ਹਉਮੈ' ਦਾ ਤਿਆਗ

ਕਰਨਾ ਚਾਹੀਏ, ਮਨ ਦੀ ਇਕਾਗ੍ਰਤਾ ਅਤੇ ਸਫਾਈ ਵਾਸਤੇ ਗੁਰਬਾਣੀ ਦਾ ਪੜ੍ਹਨਾ, ਨਿਤਨੇਮ ਦਾ ਕਰਨਾ ਬਹੁਤ ਹੀ ਲੋੜਵੰਦੀ ਬਾਤ ਹੈ, ਪਰ ਮੁਕਤੀ ਦੇ ਪਾਉਣ ਵਾਸਤੇ ਗੁਰੂ ਧਾਰਨ ਦੀ ਵਡੀ ਡਾਢੀ ਲੋੜ ਹੈ।

ਬੱਸ ਐਥੋਂ ਤਕ ਉਪਦੇਸ਼ ਤਾਂ ਸਿਖੀ ਅਸੂਲਾਂ ਦੇ ਹੁੰਦੇ ਹਨ, ਪਰ ਜਦ ਇਹ ਦੇਹਾਧਾਰੀ ਗੁਰੂ ਸਮਝ ਲੈਂਦੇ ਹਨ ਕਿ ਸਿਖ ਦੀ ਸਫਾਈ ਐਥੋਂ ਤਕ ਹੋ ਚੁਕੀ ਹੈ ਕਿ ਇਹ ਸੰਗਤ ਦੀ ਸੇਵਾ ਕਰਦਾ ਹੈ, ਆਏ ਗਏ ਸਾਧੂ ਸੰਤ ਅਭਿਆਗਤ ਨੂੰ ਪ੍ਰਸ਼ਾਦ ਛਕਾਉਂਦਾ ਹੈ, ਸ਼੍ਰੇਸ਼ਟਾਚਾਰ ਵਿਚ ਬੀ ਕੁਝ ਵਾਧਾ ਕਰ ਚੁਕਾ ਹੈ, ਗੁਰਬਾਣੀ ਦਾ ਭੀ ਕੁਝ ਅਭਿਆਸੀ ਤੇ ਨਿਤਨੇਮੀ ਹੋ ਗਿਆ ਹੈ, ਸਾਡੇ ਕੋਮਲ ਬਚਨਾਂ ਤੇ ਸਿੱਧੇ ਦਾਹੜੇ ਉਪਰ ਤੇ ਸਾਫ ਸੁੰਦਰ ਚਿਹਰੇ ਉਪਰ ਇਸ ਦਾ ਵਿਸ਼ਵਾਸ ਜੰਮ ਗਿਆ ਹੈ, ਤਾਂ ਉਸ ਦਾ ਕਪਟੀ ਮਨ ਹੁਣ ਗੁਰੂ ਪਦ ਦੇ ਅਰਥਾਂ ਨੂੰ ਬਦਲਣ ਲਗਦਾ ਹੈ। 'ਗੁਰੂ' ਪਦ ਦੇ ਅਰਥ ਤਾਂ ਇਹ ਸਨ ਕਿ ਅੰਧੇਰੇ ਵਿਚੋਂ ਚਾਨਣੇ ਵਿਚ ਲਿਆਉਣ ਵਾਲਾ, ਅਥਵਾ ਪਰਮਾਤਮਾਂ ਦੇ ਗਿਆਨ ਤੇ ਸ਼ਬਦ ਨੂੰ ਦੱਸਣ ਵਾਲਾ ਅਤੇ ਉਸ ਦੇ ਮਿਲਣ ਦੇ ਸਾਧਨ ਨੂੰ ਦ੍ਰਿੜ ਕਰਾਉਣ ਵਾਲਾ। ਸੋ ਤਾਂ ਇਹ ਦੱਸਦਾ ਨਹੀਂ, ਸਿਰਫ ਆਪ ਗੁਰੂ ਬਣਨ ਦੀ ਇੱਛਾ ਵਿਚ ਗੁਰਮੰਤ੍ਰ ਦੇਣ ਵਾਲਾ ਇਹ ਬਣ ਬੈਠਦਾ ਹੈ। ਸ੍ਰੀ ਗੁਰੂ ਨਾਨਕ ਦੇਵ ਜੀ ਨੂੰ ਜੋ ਗੁਰਮੰਤ੍ਰ ਅਕਾਲ ਪੁਰਖ ਵਲੋਂ "ੴ ਸਤਿਨਾਮੁ" ਵਾਲਾ ਮਿਲਿਆ ਸੀ ਉਸ ਵਿਚ ਤਾਂ ਜੋ 'ਗੁਰੂ' ਪਦ ਹੈ ਉਹ ਸਿਰਫ ਅਕਾਲ ਪੁਰਖ ਦੀ ਇਕ ਸਿਫਤ ਹੈ, ਕਿ ਜਿਤਨਾ ਗਿਆਨ ਇਨਸਾਨ ਨੂੰ ਮਿਲਿਆ ਹੈ, ਉਸ ਦਾ ਬਖਸ਼ਣ ਵਾਲਾ ਆਦਿ ਗੁਰੂ ਪਰਮਾਤਮਾਂ ਅਕਾਲ ਪੁਰਖ ਹੀ ਹੈ, ਹੋਰ ਕੋਈ ਨਹੀਂ, ਜਿਸ ਕਰਕੇ ਉਹੀ ਹਰ ਵਸਤੂ ਦੇ ਸਿਖਾਉਣ ਵਾਲਾ ਹੈ, ਕਿਉਂਕਿ ਉਹੀ ਹਰ ਵਸਤੂ ਨੂੰ ਜਾਣਦਾ ਹੈ, ਸਗੋਂ ਉਸ ਦਾ ਨਿਜ ਸਰੂਪ ਅਤੇ ਨਿਜ ਸਿਫਤ ਬੀ ਉਸੇ ਨੂੰ ਹੀ ਮਾਲੂਮ ਹੈ। ਇਨਸਾਨ ਦੇ ਦਿਮਾਗ ਨੇ ਜਿਤਨੀ ਜਿਤਨੀ ਤਰੱਕੀ ਕੀਤੀ ਹੈ ਉਤਨਾ ਉਤਨਾ ਗਿਆਨ ਸਮੇਂ ਸਮੇਂ ਵਿਚ ਉਸ ਨੂੰ ਮਿਲਦਾ ਰਿਹਾ ਹੈ। ਫੇਰ ਜਦ ਇਨਸਾਨ ਨੇ ਆਪਣੀ ਅਗਿਆਨਤਾ ਨਾਲ ਉਸ ਗਿਆਨ ਨੂੰ ਮਿਲਾਕੇ ਉਸ ਗਿਆਨ ਦੇ ਸੂਰਜ ਨੂੰ ਆਪਣੀ

ਅਗਜਾਨਤਾ ਦੇ ਅੰਧੇਰੇ ਵਿਚ ਲੁਕਾ ਲਿਆ, ਤਾਂ ਦੂਜੇ ਇਨਸਾਨਾਂ ਨੂੰ ਫੇਰ ਗਿਆਨ ਪ੍ਰਾਪਤ ਹੁੰਦਾ ਰਿਹਾ ਹੈ। ਇਹੀ ਉਧੇੜ ਬੁਨ ਹੁੰਦੇ ਹੁੰਦੇ ਇਨਸਾਨ ਨੇ ਕੀ ਸਾਇੰਸ (ਪਦਾਰਥ ਵਿਦਯਾ) ਵਿਚ ਤੇ ਕੀ ਆਤਮ ਵਿਦਯਾ ਵਿਚ ਤੇ ਕੀ ਪਰਮਾਤਮ ਵਿਦਯਾ ਵਿਚ ਤਰੱਕੀ ਕੀਤੀ ਹੈ। ਆਪਣੇ ਆਪਣੇ ਵਿਸ਼ੇ ਦੇ ਉਸਤਾਦ ਆਪਣੇ ਆਪਣੇ ਕੰਮਾਂ ਵਿਚ ਗੁਰੂ (teacher) ਭਾਵੇਂ ਮੰਨੇ ਗਏ ਹਨ, ਪਰ ਅਸਲ ਵਿਚ ਸਾਰੇ ਗਿਆਨ ਮਾਤ੍ਰ ਦਾ ਕੇਂਦਰ ਸਿਰਫ ਅਕਾਲ ਪੁਰਖ ਹੀ ਹੈ, ਪਰ ਉਸ ਗਿਆਨ ਦੇ ਪਾਉਣ ਵਾਲੇ ਜੋ ਸੱਜਣ ਐਸੇ ਗੁਜ਼ਰੇ ਹਨ ਕਿ ਜਿਨ੍ਹਾਂ ਨੇ ਯਥਾਰਥ ਗਿਆਨ ਪਾਕੇ ਆਪਣੀ ਅਗਜਾਨਤਾ ਨੂੰ ਸਾਬ ਨਹੀਂ ਮਿਲਾਇਆ, ਉਹੀ ਉਸ ਵਿਸ਼ੇ ਵਿਚ ਸੱਚੇ ਗੁਰੂ ਸਮਝੇ ਗਏ ਹਨ।

ਨਿਊਟਨ ਨੇ ਆਕਰਖਣ ਸ਼ਕਤੀ ਨੂੰ ਸਮਝਿਆ ਤਾਂ ਉਸੇ ਵਿਸ਼ੇ ਦਾ ਉਹ ਸੱਚਾ ਉਸਤਾਦ ਮੰਨਿਆ ਗਿਆ ਹੈ। ਹੁਣ ਕੋਈ ਆਦਮੀ ਆਕਰਖਣ ਸ਼ਕਤੀ ਦਾ ਸਮਝਾਉਣ ਵਾਲਾ, ਖਗੋਲ ਵਿਦਯਾ ਦੇ ਜਾਣੂਆਂ ਦੇ ਸਮਾਜ ਵਿਚ ਨਿਊਟਨ ਦੀ ਜਗ੍ਹਾ ਲੈਣ ਦੀ ਖਾਤਰ ਨਿਊਟਨ ਦੀ ਪਦਵੀ ਆਪਣੀ ਬਣਾਵੇ ਤਾਂ ਕਿਸ ਤਰ੍ਹਾਂ ਬਣਾ ਸਕਦਾ ਹੈ ? ਉਹ ਪਦਵੀ ਤਾਂ ਉਸੇ ਨੂੰ ਹੀ ਮਿਲੇਗੀ। ਇਸੀ ਤਰ੍ਹਾਂ ਪਰਮਾਤਮ ਵਿਦਯਾ ਵਿਚ ਜੋ ਅਕਾਲ ਪੁਰਖ ਦੇ ਸਰੂਪ ਦਾ ਗਿਆਨ 'ੴ ਸਤਿਨਾਮੁ' ਮੰਤ੍ਰ ਦਵਾਰਾ ਗੁਰੂ ਨਾਨਕ ਦੇਵ ਜੀ ਨੂੰ ਪ੍ਰਾਪਤ ਹੋਇਆ ਹੈ, ਉਸ ਦੇ ਭਾਵ ਨੂੰ ਦੱਸਣ ਵਾਲਾ ਗੁਰੂ ਸਿਰਫ 'ਗੁਰੂ ਨਾਨਕ ਜੀ' ਹੀ ਹੋ ਸਕਦਾ ਹੈ। ਜਿਸ ਤਰ੍ਹਾਂ 'ਇੰਗਲਿਸ਼ ਗਵਰਨਮੈਂਟ' ਪਦ ਭਾਵੇਂ ਹੈ ਤਾਂ ਅਸਲ ਵਿਚ ਉਸ ਸਮਾਜ ਦਾ ਨਾਮ, ਜਿਸ ਪਰ ਇਸ ਵੇਲੇ ਬਾਦਸ਼ਾਹ ਐਡਵਰਡ ਸਦਰ ਨਸ਼ੀਨ ਹੈ, ਪਰ ਜੇ ਉਹ ਸਮਾਜ ਵਾਇਸਰਾਇ ਹਿੰਦ ਅਤੇ ਉਸ ਦੀ ਕੌਂਸਲ ਨੂੰ 'ਗਵਰਨਮਿੰਟ ਹਿੰਦ' ਦੀ ਉਹ ਪਦਵੀ ਦੇਵੇ ਅਤੇ ਲੈਫਟੀਨੈਂਟ ਗਵਰਨਰ ਅਤੇ ਉਸ ਦੇ ਸਟਾਫ ਨੂੰ ਪੰਜਾਬ ਗਵਰਨਮੈਂਟ ਦੀ ਉਪਾਧੀ ਦੇਵੇ ਤਾਂ ਸਭ ਕਿਸੇ ਨੂੰ ਰਈਅਤ ਵਿਚੋਂ ਇਸ ਬਾਤ ਨੂੰ ਮੰਨਣਾ ਪਵੇਗਾ। ਇਸੇ ਤਰ੍ਹਾਂ ਸਾਰੇ ਜਗਤ ਦਾ ਆਦਿ ਗੁਰੂ ਤਾਂ ਅਕਾਲ ਪੁਰਖ ਹੀ ਹੈ, ਹੋਰ ਕੋਈ ਨਹੀਂ, ਪਰ ਉਸ ਦੇ ਗਿਆਨ

ਦੇ ਫੈਲਾਉਣ ਦੀ ਗੁਰਿਆਈ ਜੋ ਗੁਰੂ ਨਾਨਕ ਦੇਵ ਜੀ ਦੇ ਸਪੁਰਦ ਹੋਈ ਹੈ ਉਸ ਦਾ ਸਿਲਸਿਲਾ ਜਦ ਦਸਮ ਗੁਰੂ ਜੀ ਤਕ ਆਕੇ ਉਹ ਗੁਰਿਆਈ ਆਤਮਾ ਦੇ ਸੁਧਾਰ ਦੀ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਨੂੰ ਦਿਤੀ ਗਈ ਅਤੇ ਸਿਖੀ ਦੇ ਪ੍ਰਬੰਧ ਦੀ ਗੁਰੂ ਗ੍ਰੰਥ ਦੀ ਤਾਬਿਆ (ਸਮੁਚੀ ਹਾਲਤ ਵਿਚ) ਪੰਥ ਨੂੰ ਦਿਤੀ ਗਈ ਤਾਂ ਸਿਖਾਂ ਵਿਚੋਂ ਇਸ ਪ੍ਰਬੰਧ ਨੂੰ ਮੰਨਣ ਪਰ ਕਿਸ ਨੂੰ ਇਤ-ਰਾਜ ਹੋ ਸਕਦਾ ਹੈ ? ਪਰ ਜਿਸ ਤਰ੍ਹਾਂ ਕੋਈ ਆਦਮੀ ਖੁਦ ਬਖੁਦ ਆਪਣੀ ਗਵਰਨਮੈਂਟ ਕਾਇਮ ਕਰ ਲਵੇ ਤਾਂ ਉਹ ਧੋਖਾ ਦੇਣ ਵਾਲਾ ਸਮਝਿਆ ਜਾਂਦਾ ਹੈ। ਇਸੇ ਤਰ੍ਹਾਂ ਜੋ ਆਦਮੀ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਅਤੇ ਗੁਰੂ ਖਾਲਸੇ ਜੀ ਦੇ ਅਧਿਕਾਰ ਖੋਹਕੇ ਖਾਲੀ ਦੋਨੋਂ ਇਖਤਿਆਰਾਂ ਦਾ ਆਪ ਹੀ ਮਾਲਕ ਬਣਨਾ ਚਾਹੁੰਦਾ ਹੈ, ਸੋ ਕਦੀ ਬੀ ਸਿਖੀ ਵਿਚ ਇੱਜ਼ਤ ਨਹੀਂ ਪਾਉਂਦਾ। ਇਸ ਅਸੂਲ ਪਰ ਤੁਰਦੇ ਹੋਏ ਵਡੇ ਵਡੇ ਪ੍ਰਤਾਪੀ ਸਿੰਘਾਂ ਨੇ ਬੀ ਆਪਣੇ ਆਪ ਨੂੰ ਗੁਰੂ ਨਹੀਂ ਸਦਾਇਆ। ਉਹ ਸਦਾ ਹੀ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਅੱਗੇ ਸ਼ੀਸ਼ ਨਿਵਾਉਂਦੇ ਰਹੇ ਹਨ ਅਤੇ ਗੁਰੂ ਖਾਲਸੇ ਜੀ ਦੀ ਸੇਵਾ ਕਰਦੇ ਰਹੇ ਹਨ। ਭਾਵੇਂ ਉਹਨਾਂ ਦੇ ਪਿਛਲੱਗਾਂ ਨੇ ਉਹਨਾਂ ਨੂੰ ਸਾਰੀ ਸਿਖੀ ਦੇ ਗੁਰੂ ਬਨਾਉਣ ਦੇ ਉਪਰਾਲੇ ਬੀ ਕੀਤੇ, ਪਰ ਕਾਰਗਰ ਨਾ ਹੋਏ। ਫੇਰ ਬੀ ਦੇਹਧਾਰੀ ਗੁਰੂ ਜੋ ਅਜ ਕਲ ਦੇਸ਼ ਵਿਚ ਆਮ ਫਿਰ ਰਹੇ ਹਨ, ਸੋ ਉਹਨਾਂ ਸਿਖਾਂ ਨੂੰ ਗੁਰੂ ਪਦ ਦੇ ਅਰਥਾਂ ਦੇ ਅਨਰਥ ਕਰਕੇ ਆਪਣੀ ਚਰਨੀ ਲਾ ਲੈਂਦੇ ਹਨ। ਉਹਨਾਂ ਭਲੇ ਪੁਰਸ਼ਾਂ ਨੂੰ ਇਤਨਾ ਖਿਆਲ ਬੀ ਨਹੀਂ ਆਉਂਦਾ ਕਿ ਜੋ ਜੋ ਗੁਣ ਗੁਰੂ ਪਦ ਹੇਠ ਗੁਰੂ ਨਾਨਕ ਦੇਵ ਜੀ ਨੇ ਅਥਵਾ ਹੋਰਨਾਂ ਗੁਰੂ ਸਾਹਿਬਾਨ ਨੇ ਅਕਾਲ ਪੁਰਖ ਦੇ ਗੁਣ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਵਿਚ ਦੱਸੇ ਹਨ  ਸੋ ਸਾਡੇ ਪਰ ਕਿਸ ਤਰ੍ਹਾਂ ਘਟ ਸਕਦੇ ਹਨ। ਕੀ ਗੁਰ ਮੰਤ੍ਰ 'ੴ ਸਤਿਨਾਮੁ ਕਰਤਾ ਪੁਰਖੁ ਨਿਰਭਉ ਨਿਰਵੈਰੁ ਅਕਾਲ ਮੂਰਤਿ ਅਜੂਨੀ ਸੈਭੰ' ਸਾਡਾ ਮੰਤ੍ਰ ਹੈ ? ਇਹ ਮੰਤ੍ਰ ਤਾਂ ਅਕਾਲ ਪੁਰਖ ਦਾ ਹੈ ਤੇ ਮਿਲਿਆ ਗੁਰੂ ਨਾਨਕ ਦੇਵ ਜੀ ਨੂੰ ਹੈ, ਜਿਸ ਕਰਕੇ ਗੁਰੂ (All knowing) ਅਰਥਾਤ ਹਰ ਵਸਤੂ ਦੇ ਜਾਣਨ ਵਾਲਾ ਤਾਂ ਕੇਵਲ ਪਰਮਾਤਮਾ ਹੀ ਹੈ ਤੇ ਉਸ ਦੇ ਗਿਆਨ ਨੂੰ ਇਸ ਗੁਰ ਮੰਤ੍ਰ ਰਾਹੀਂ ਦੱਸਣ

ਵਾਲਾ ਕੇਵਲ ਸ੍ਰੀ ਗੁਰੂ ਨਾਨਕ ਜੀ ਹੀ ਹੈ, ਅਥਵਾ ਉਹ ਹੈ ਜਿਸ ਨੂੰ ਗੁਰੂ ਨਾਨਕ ਜੀ ਅਤੇ ਉਹਨਾਂ ਦੇ ਆਪਣੀ ਜਗ੍ਹਾ ਸਥਾਪਨ ਕੀਤੇ ਗੁਰੂ ਅੰਗਦ ਜੀ ਅਤੇ ਉਸੇ ਸਿਲਸਿਲੇ ਵਿਚ ਸਥਾਪਨ ਹੋਏ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਅਤੇ (ਬਿਵਹਾਰਕ ਕੰਮਾਂ ਵਾਸਤੇ ਸ੍ਰੀ ਗੁਰੂ ਗ੍ਰੰਥ ਜੀ ਦੀ ਤਾਬਿਆ) ਸਾਰਾ ਪੰਥ ਖਾਲਸਾ ਜੀ ਗੁਰੂ ਸਦਾ ਸਕਦਾ ਹੈ, ਹੋਰ ਕੋਈ ਨਹੀਂ ਸਦਾ ਸਕਦਾ। ਫੇਰ ਅਸੀਂ ਕਿਸ ਤਰ੍ਹਾਂ ਗੁਰੂ ਬਣ ਬੈਠੇ ਹਾਂ ?

ਜੇ ਇਹ ਕਹੋ ਕਿ 'ਗੁਰੂ' ਪਦ ਸੰਸਕ੍ਰਿਤ ਹੈ, ਸਿਖਾਂ ਦਾ ਨਹੀਂ, ਸੰਸਕ੍ਰਿਤ ਵਿਚ ਇਸ ਦੇ ਅਰਥ 'ਸਿਖਾਉਣ ਵਾਲਾ' ਹੈ, ਅਸੀਂ ਬੀ ਸਿਖੀ ਦੇ ਸਿਖਾਉਣ ਵਾਲੇ ਹਾਂ। ਇਹ ਬਾਤ ਗੁਰੂ ਪਦ ਦੇ ਅਰਥਾਂਵਾਲੀ ਭਾਵੇਂ ਉਹਨਾਂ ਦੇ ਮੰਤਕ ਅਨੁਸਾਰ ਠੀਕ ਭਾਸੇ, ਪਰ ਜਿਸ ਤਰ੍ਹਾਂ ਕੋਈ ਜਥਾ ਯਾ ਕੌਮ ਖਾਸ ਪਦਾਂ ਦੇ ਖਾਸ ਅਰਥ ਕਾਇਮ ਕਰ ਲੈਂਦੀ ਹੈ, ਫੇਰ ਉਸ ਜਥੇ ਯਾ ਕੌਮ ਵਿਚ ਉਸ ਪਦ ਦੇ ਉਹੀ ਅਰਥ ਹੁੰਦੇ ਹਨ ਜੋ ਮੁਕਰਰ ਹੋ ਚੁਕੇ ਹੋਣ। ਉਸ ਜਥੇ ਯਾ ਕੌਮ ਤੋਂ ਭਾਵੇਂ ਬਾਹਰ ਜਾ ਕੇ ਕੋਈ ਸਜਣ ਦੂਜੇ ਅਰਥ ਕਰੇ ਕਰਾਵੇ, ਪਰ ਉਸ ਜਥੇ ਯਾ ਕੌਮ ਵਿਚ ਉਹ ਨਹੀਂ ਕਰ ਸਕਦਾ। ਇਸੇ ਤਰ੍ਹਾਂ ਸਿਖਾਂ ਵਿਚ ਗੁਰੂ ਪਦ ਮਾਮੂਲੀ ਧਾਰਮਕ ਉਸਤਾਦ ਦਾ ਨਾਮ ਨਹੀਂ ਹੈ। ਕਿਉਂਕਿ ਇਸ ਤਰ੍ਹਾਂ ਤਾਂ ਹਰ ਇਕ ਆਦਮੀ ਗਵਰਨਮੈਂਟ ਦੇ ਅਰਥ ਪ੍ਰਬੰਧਕਾਰੀ ਕਮੇਟੀ ਰਖਕੇ ਘਰ ਵਿਚ ਆਪਣੇ ਘਰ ਦਾ ਗਵਰਨਰ ਹੈ, ਪਰ ਕੀ ਉਹ ਪੰਜਾਬ ਯਾ ਹਿੰਦ ਦੀ ਗਵਰਨਮੈਂਟ ਵਿਚ ਦਖਲ ਦੇ ਸਕਦਾ ਹੈ ? ਜੇ ਉਥੇ ਨਹੀਂ ਦੇ ਸਕਦਾ ਤਾਂ ਉਸ ਦਾ ਉਸ ਜਗ੍ਹਾ ਦਖਲ ਦੇਣ ਦੀ ਨਿਯਤ ਨਾਲ ਕੀ ਗਵਰਨਰ ਸਦਾਉਣਾ ਯੋਗ ਹੈ ? ਜਿਸ ਤਰ੍ਹਾਂ ਅਫਗਾਨਸਤਾਨ ਵਿਚ 'ਅਮੀਰ' ਪਦ ਅਤੇ ਚਤਰਾਲ ਵਿਚ 'ਮੋਹਤੂ' ਪਦ ਦੇ ਅਰਥ 'ਬਾਦਸ਼ਾਹ' ਦੇ ਹਨ, ਪਰ ਕੀ ਕੋਈ ਪੰਜਾਬ ਵਿਚ ਅਮੀਰ ਸਦਾਉਣ ਵਾਲਾ ਆਦਮੀ ਅਫਗਾਨਸਤਾਨ ਵਿਚ ਜਾ ਕੇ ਅਮੀਰ ਸਦਾ ਸਕਦਾ ਹੈ ? ਕਦੀ ਨਹੀਂ। ਫੇਰ ਕੀ ਕੋਈ ਪੰਜਾਬ ਦਾ ਭੰਗੀ ਜੋ ਏਥੇ ਮੋਹਤੂ ਸਦਾਉਂਦਾ ਹੈ ਚਤਰਾਲ ਵਿਚ ਜਾਕੇ 'ਮੋਹਤੂ' ਪਦ ਨੂੰ ਅਗੇ ਰਖਕੇ ਚਤਰਾਲ ਦੇ ਰਾਜ ਕਾਜ ਵਿਚ ਦਖਲ ਦੇ ਸਕਦਾ ਹੈ ?

ਕਦੀ ਨਹੀਂ। ਇਸੇ ਤਰ੍ਹਾਂ ਗੁਰੂ ਪਦ ਸਿਖੀ ਵਿਚ ਕੇਵਲ ਦਸੇਂ ਹੀ ਗੁਰੂ ਸਾਹਿਬਾਨ ਅਤੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਅਤੇ ਪੰਥ ਖਾਲਸੇ ਜੀ ਵਾਸਤੇ ਹੀ ਬੋਲਿਆ ਜਾਂਦਾ ਹੈ, ਹੋਰ ਕਿਸੇ ਵਾਸਤੇ ਨਹੀਂ। ਹੁਣ ਜੇ ਸਿਖੀ ਵਿਚ ਗੁਰੂ ਪਦ ਨੂੰ ਅੱਗੇ ਰਖਕੇ ਕੋਈ ਦੇਹਧਾਰੀ ਗੁਰੂ ਬਣਨਾ ਚਾਹੁੰਦਾ ਹੈ ਤਾਂ ਉਹ ਕੇਵਲ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਅਤੇ ਗੁਰੂ ਪੰਥ ਖਾਲਸੇ ਜੀ ਦੇ ਅਧਿਕਾਰ ਖੋਹਣ ਦੇ ਬਹਾਨੇ ਕਰਦਾ ਹੈ ਅਤੇ ਬਹੁਤ ਕਰਕੇ ਉਸ ਦੀ ਇੱਛਾ ਸਿਰਫ ਸਿਖਾਂ ਪਾਸੋਂ ਸੇਵਾ ਕਰਾਉਣ ਦੀ ਤੇ ਧਨ ਲੁੱਟਣ ਦੀ ਹੁੰਦੀ ਹੈ। ਜੇ ਉਹ ਪਰਮਾਰਥ ਦੇ ਸਿਖਾਉਣ ਵਾਸਤੇ ਹੁੰਦਾ ਤਾਂ ਸਾਧੂ, ਸੰਤ, ਗਿਆਨੀ ਆਦਿਕ ਪਦ ਕਿਹੜੇ ਸਿਖੀ ਵਿਚ ਮੌਜੂਦ ਨਹੀਂ ਹਨ? ਉਹਨਾਂ ਉਪਾਧੀਆਂ ਨੂੰ ਆਪਣੀ ਲਿਆਕਤ ਅਨੁਸਾਰ ਧਾਰਨ ਕਰ ਲੈਂਦਾ।

ਸੋ ਇਸ ਤਰ੍ਹਾਂ ਦੀਆਂ ਬਾਰੀਕੀਆਂ ਤਾਂ ਇਹ ਦੇਹਧਾਰੀ ਗੁਰੂ ਦੱਸਦੇ ਨਹੀਂ, ਪਰ ਮਨ ਵਿਚ ਕਪਟ ਰਖਕੇ ਸਿਖਾਂ ਨੂੰ ਗੁਰੂ ਪਦ ਦੀ ਮਹਿਮਾ, ਜੋ ਅਕਾਲ ਪੁਰਖ ਵਾਸਤੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਵਿਚ ਆਈ ਹੈ, ਉਹ ਇਹ ਦੇਹਧਾਰੀ ਗੁਰੂ ਆਪਣੀ ਵਲ ਖਿੱਚਣ ਲਗ ਪੈਂਦੇ ਹਨ। ਗੁਰੂ ਨਾਨਕ ਦੇਵ ਜੀ ਆਦਿਕ ਗੁਰੂ ਸਾਹਿਬਾਂ ਨੇ ਆਪਣੇ ਪੈਰ ਪੁਜਾਉਣ ਵਾਸਤੇ ਸਿਖੀ ਨਹੀਂ ਸੀ ਕਾਇਮ ਕੀਤੀ। ਜੇ ਉਹ ਗੁਰੂ ਪਦ ਦੀ ਮਹਿਮਾ ਆਪਣੇ ਵਾਸਤੇ ਲਿਖਦੇ ਤਾਂ ਆਪਣੇ ਆਪ ਨੂੰ ਮਹਲਾ ੧, ਮਹਲਾ ੨, ਮਹਲਾ ੩ ਆਦਿਕ ਨਾ ਲਿਖਦੇ। ਫੇਰ ਕਈ ਤਾਂ ਐਥੇ ਹੀ ਬੱਸ ਨਹੀਂ ਕਰਦੇ, ਆਪਣੇ ਅਪਣੇ ਸਿਖਾਂ ਲਈ ਨਵੀਨ ਗ੍ਰੰਥ ਰਚ ਕੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦਾ ਮੁਕਾਬਲਾ ਕਰਨ ਲਗ ਪੈਂਦੇ ਹਨ। ਇਸ ਤਰ੍ਹਾਂ ਨਾਲ ਬਾਣੀ ਦੇ ਰਸੀਏ ਅਤੇ ਵਿਚਾਰਵਾਨ ਸਿਖ ਬੀ ਦੇਹਧਾਰੀ ਗੁਰੂਆਂ ਦੇ ਚੇਲੇ ਹੋਕੇ ਸਿਖੀ ਮਾਰਗ ਤੋਂ ਡਿੱਗ ਪੈਂਦੇ ਹਨ, ਸਗੋਂ ਕਈ ਇਕ ਖਾਲਸਾ ਭਾਈ, ਜੋ ਅੰਮ੍ਰਿਤ ਛਕਕੇ ਗੁਰੂ ਖਾਲਸੇ ਜੀ ਦੇ ਅੰਗ ਹੁੰਦੇ ਹਨ, ਸੋ ਆਪਣੀ ਉੱਚ ਪਦਵੀ ਤੋਂ ਗਿਰਕੇ ਇਨ੍ਹਾਂ ਦੇਹਧਾਰੀ ਗੁਰੂਆਂ ਦੇ ਗੋਲੇ ਹੋ ਜਾਂਦੇ ਹਨ। ਕਈ ਜਗ੍ਹਾ ਇਹ ਦੇਹਧਾਰੀ ਗੁਰੂ ਖੁਦ ਧਰਮਜਾਲੀਏ ਬਣਕੇ ਗੁਰੂ ਜੀ ਦੀ ਫੰਗਤ ਨੂੰ ਆਪਣੀ ਚਰਨੀਂ ਲਾ ਲੈਂਦੇ ਹਨ। ਪਰ

ਇਹ ਘਾਟਾ ਸਿਖਾਂ ਦਾ ਇਸੇ ਵਾਸਤੇ ਹੋ ਰਿਹਾ ਹੈ ਕਿ ਵਿਦਵਾਨ ਦੂਰਅੰਦੇਸ਼ ਗ੍ਰੰਥੀਆਂ ਦਾ ਸਿਖੀ ਵਿਚ ਘਾਟਾ ਹੈ ।

ਜੇ ਹਰ ਇਕ ਪਿੰਡ ਦੀ ਰਈਅਤ ਆਪਣੇ ਆਪਣੇ ਨੰਬਰਦਾਰਾਂ ਹੇਠ ਸੁਤੰਤ੍ਰ ਹੋ ਜਾਵੇ ਤਾਂ ਸਰਕਾਰੀ ਰਾਜ ਕਿਥੇ ਰਹੇਗਾ ? ਇਸੇ ਤਰ੍ਹਾਂ ਜੇ ਜਗ੍ਹਾ ਜਗ੍ਹਾ ਦੀਆਂ ਸਿਖ ਸੰਗਤਾਂ ਆਪਣਾ ਆਪਣਾ ਦੇਹਧਾਰੀ ਗੁਰੂ ਬਣਾ ਬੈਠਣਗੀਆਂ ਤਾਂ ਸਿਖ ਧਰਮ ਕਿਥੇ ਰਹੂ ? ਪਰ ਥਾਣੇਦਾਰ ਅਤੇ ਡਿਪਟੀ ਕਮਿਸ਼ਨਰ ਕਿਸੇ ਪਿੰਡ ਨੂੰ ਸੁਤੰਤਰ ਨਹੀਂ ਹੋਣ ਦੇਂਦੇ, ਇਸ ਵਾਸਤੇ ਕਿ ਉਹ ਆਪਣੇ ਫਰਜ਼ ਨੂੰ ਨਿਬਾਹੁਣਾ ਜਾਣਦੇ ਹਨ । ਇਸੇ ਤਰ੍ਹਾਂ ਜੇ ਹਰ ਇਕ ਧਰਮਸਾਲੀਆ ਆਪਣੇ ਕੰਮ ਨੂੰ ਕਰਨ ਵਾਲਾ ਹੋਵੇ ਅਤੇ ਸਿਖੀ ਨੂੰ ਗੁਰੂ ਨਾਨਕ ਜੀ ਮਹਾਰਾਜ ਦੇ ਪਿਛੇ ਰਖਣ ਵਾਲਾ ਹੋਵੇ ਤਾਂ ਦੇਹਧਾਰੀ ਗੁਰੂ ਸੰਗਤ ਨੂੰ ਖਰਾਬ ਨਾ ਕਰ ਸਕਣ । ਪਰ ਇਹ ਤਦ ਹੋ ਸਕਦਾ ਹੈ ਜਦ ਧਰਮਸਾਲੀਏ ਵਿਦਵਾਨ ਅਤੇ ਸਿਖੀ ਦੇ ਅਸੂਲਾਂ ਪੁਰ ਤੁਰਨ ਵਾਲੇ ਹੋਣ । ਕਈ ਸਿੰਘ ਸਭਾਵਾਂ ਅਤੇ ਦੀਵਾਨ ਇਹ ਦੇਖ ਕੇ ਕਿ ਸਾਡੇ ਇਲਾਕੇ ਦੀਆਂ ਧਰਮਸਾਲਾ ਦੇਹਧਾਰੀ ਗੁਰੂਆਂ ਦੇ ਰੋਅਬ ਦਾ ਬ ਵਿਚ ਜਾ ਚੁਕੀਆਂ ਹਨ, ਆਪਣੀਆਂ ਨਵੀਆਂ ਧਰਮਸਾਲਾਂ ਹਜ਼ਾਰਾਂ ਰੁਪਯੇ ਦੇ ਖਰਚ ਪਰ ਬਨਾਉਣ ਦਾ ਬੀੜਾ ਉਠਾਉਂਦੇ ਹਨ, ਪਰ ਜਦ ਤਕ ਚੰਗੇ ਧਰਮਸਾਲੀਏ ਨਾ ਹੋਣਗੇ ਇਹ ਨਵੀਆਂ ਧਰਮਸਾਲਾਂ ਕਿਸ ਤਰ੍ਹਾਂ ਦੇਹਧਾਰੀ ਗੁਰੂਆਂ ਪਾਸੋਂ ਬਚਣਗੀਆਂ ? ਜੇ ਨਵੀਆਂ ਧਰਮਸਾਲਾਂ ਪਰ ਜੋ ਪੰਥ ਰੁਪਯਾ ਖਰਚ ਕਰ ਰਿਹਾ ਹੈ ਉਹੀ ਰੁਪਯਾ ਚੰਗੇ ਗ੍ਰੰਥੀਆਂ ਦੇ ਪੈਦਾ ਕਰਨ ਪਰ ਖਰਚ ਕਰੇ ਤਾਂ ਪੁਰਾਣੀਆਂ ਹੀ ਧਰਮਸਾਲਾਂ ਨੂੰ ਰੋਣਕ ਹੋ ਜਾਵੇ ਤੇ ਇਸ ਕਾਰਜ ਨਾਲ ਫਲ ਕੈਸਾ ਅੱਛਾ ਹੋਵੇ । ਇਸ ਸਾਡੇ ਲੇਖ ਤੋਂ ਇਹ ਨਹੀਂ ਸਮਝ ਲੈਣਾ ਚਾਹੀਏ ਕਿ ਚੰਗੇ ਗ੍ਰੰਥੀ ਪੰਥ ਵਿਚ ਰਹੇ ਹੀ ਨਹੀਂ ਹਨ । ਨਹੀਂ ਨਹੀਂ, ਅਜੇ ਤਕ ਕਈ ਚੰਗੇ ਗ੍ਰੰਥੀ ਬੀ ਹਨ, ਪਰ ਥੋੜੇ ਹਨ, ਜਿਸ ਕਰਕੇ ਉਹਨਾਂ ਦੇ ਗਿਰਦੇ ਦੀਆਂ ਸੰਗਤਾਂ ਦੇਹਧਾਰੀ ਗੁਰੂਆਂ ਦੀ ਲੁੱਟ ਪਾਸੋਂ ਬਚੀਆਂ ਹੋਈਆਂ ਹਨ । ਉਹਨਾਂ ਚੰਗੇ ਗ੍ਰੰਥੀਆਂ

ਦੇ ਚਰਨਾਂ ਦੇ ਅਸੀਂ ਦਾਸ ਹਾਂ, ਉਹਨਾਂ ਵਾਸਤੇ ਸਾਡਾ ਇਹ ਲੇਖ ਨਹੀਂ ਹੈ।
[ਖਾਲਸਾ ਸਮਾਚਾਰ, ੯ ਮਈ ੧੯੦੬ ਈ.]

੨. ਰਾਗੀ, ਢਾਡੀ ਤੇ ਰਾਜਾਨੀ ।

ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਸ਼ਬਦਾਂ ਨੂੰ ਗੁਰੂ ਸਾਹਿਬਾਨ ਨੇ ਰਾਗਾਂ ਵਿਚ ਵੰਡਿਆ ਹੈ, ਜਿਸ ਤੋਂ ਇਹ ਮੁਰਾਦ ਹੈ ਕਿ ਅਖੰਡ ਕ ਰਤਨ ਕਰਨ ਵਾਲੇ ਰਾਗੀਆਂ ਰਬਾਬੀਆਂ ਨੂੰ ਇਹਨਾਂ ਸ਼ਬਦਾਂ ਦੇ ਉਹਨਾਂ ਹੀ ਰਾਗਾਂ ਵਿਚ ਗਾਇਨ ਕਰਨ ਦਾ ਅਵਸਰ ਮਿਲੇ, ਜਿਨ੍ਹਾਂ ਵਿਚ ਕਿ ਉਹ ਤਜਾਰ ਕੀਤੇ ਗਏ ਹਨ । ਭਾਵੇਂ ਸਾਡੇ ਅਖੰਡ ਕੀਰਤਨ ਕਰਨ ਵਾਲੇ ਰਾਗੀ ਰਬਾਬੀ ਹੁਣ ਐਥੋਂ ਤਕ ਗਿਰ ਗਏ ਹਨ ਕਿ ਉਹ ਪੁਰਾਣੀਆਂ ਧਾਰਨਾਂ ਨੂੰ ਹੀ ਨਿਰਾ ਉੱਕਾ ਭੁੱਲ ਨਹੀਂ ਰਹੇ, ਸਗੋਂ ਬਾਣੀ ਨੂੰ ਰਾਗਾਂ ਦੀਆਂ ਤਾਨਾਂ ਤਰਾਨਿਆਂ ਵਿਚ ਇਸ ਤਰ੍ਹਾਂ ਅਲਾਪਣ ਲਗ ਗਏ ਹਨ ਕਿ ਬਾਣੀ ਦੇ ਪਦ ਬੀ ਠੀਕ ਉਚਾਰ ਵਿਚ ਨਹੀਂ ਆਉਂਦੇ, ਖਾਲੀ ਕਲਾਉਤਬਾਜ਼ੀ ਹੀ ਹੁੰਦੀ ਹੈ । ਫੇਰ ਕਿਸੇ ਰਾਗ ਦਾ ਸ਼ਬਦ ਕਿਸੇ ਰਾਗ ਵਿਚ ਅਤੇ ਕਿਸੇ ਵਾਰ ਨੂੰ ਕਿਸੇ ਰਾਗ ਦੀ ਵਾਰ ਵਿਚ ਗਾਉਣ ਲਗ ਪਏ ਹਨ । ਜੇ ਐਥੋਂ ਤੱਕ ਹੀ ਬੱਸ ਹੁੰਦੀ ਤਾਂ ਖੈਰ ਘਾਟਾ ਬਹੁਤ ਨਹੀਂ ਸੀ, ਪਰ ਹੁਣ ਢਾਡੀਆਂ ਦਾ ਕੰਮ ਬੀ ਰਾਗੀਆਂ ਰਬਾਬੀਆਂ ਨੇ ਲੈ ਲਿਆ ਹੈ, ਅਰਥਾਤ ਕੀਰਤਨ ਦੀ ਥਾਂ ਸਾਖੀਆਂ ਸੁਨਾਉਣ ਲਗ ਪਏ ਹਨ । ਭਾਵੇਂ ਇਨ੍ਹਾਂ ਸਾਖੀਆਂ ਨਾਲ ਦੀਵਾਨ ਦੀ ਰੋਣਕ ਵਧ ਜਾਂਦੀ ਹੈ, ਪਰ ਪੁਰਾਣਾ ਤਰੀਕਾ ਜੋ ਅਖੰਡ ਕੀਰਤਨ ਦੁਆਰਾ ਮਨ ਨੂੰ ਇਕਾਗਰ ਕਰਨ ਦਾ ਸੀ ਸੋ ਦੂਰ ਹੁੰਦਾ ਜਾਂਦਾ ਹੈ । ਪੁਰਾਣੇ ਸਮੇਂ ਵਿਚ ਸਾਖੀਆਂ ਸੁਨਾਉਣ ਦਾ ਕੰਮ ਢਾਡੀਆਂ ਦਾ ਹੁੰਦਾ ਸੀ, ਰਾਗੀਆਂ ਦਾ ਨਹੀਂ ਸੀ ਹੁੰਦਾ । ਬਲਕਿ ਸਾਰੇ ਰਾਗੀ ਹੁਣ ਕੁਝ ਕੁਝ ਕੰਮ ਉਪਦੇਸ਼ਕਾਂ ਦਾ ਬੀ ਕਰਨ ਲਗ ਪਏ ਹਨ; ਅਰਥਾਤ ਅਨਮਤਾਂ ਦੇ ਆਪਣੇ ਮਤ ਨਾਲ ਮੁਕਾਬਲੇ ਕਰਕੇ ਕੀਰਤਨ ਵਿਚ ਹੀ ਦੱਸਣ ਲਗ ਪਏ ਹਨ । ਏਸ ਕਰਕੇ ਅਨਮਤਾਂ ਦੇ ਆਦਮੀ ਗੁਰਬਾਣੀ ਦੇ ਸੁਣਨ ਤੋਂ ਪਿਛੇ ਹਟ ਜਾਂਦੇ ਹਨ ਅਤੇ ਕਦੀ ਕਦੀ ਗਿਆਨੀਆਂ ਦਾ ਕੰਮ ਬੀ ਸ਼ਬਦ ਕੀਰਤਨ ਵਿਚ ਹੀ

ਕਰਨ ਲਗ ਪਏ ਹਨ ਅਰਥਾਤ ਗੁਰਬਾਣੀ ਦੇ ਅਰਥ ਕਰਨ ਲਗ ਪਏ ਹਨ। ਇਨ੍ਹਾਂ ਬਾਤਾਂ ਦਾ ਤਅੱਲਕ ਅਖੰਡ ਸ਼ਬਦ ਕੀਰਤਨ ਨਾਲ ਕੁਝ ਨਹੀਂ ਸੀ।

ਸੋ ਜੇ ਸਾਡੇ ਰਾਗੀ ਢਾਡੀਆਂ, ਉਪਦੇਸ਼ਕਾਂ ਅਤੇ ਗਿਆਨੀਆਂ ਦਾ ਕੰਮ ਤਾਂ ਕਰਨ ਲਗ ਪੈਣ, ਪਰ ਆਪਣਾ ਅਸਲੀ ਕੰਮ, ਅਰਥਾਤ ਅਖੰਡ ਕੀਰਤਨ, ਤਿਆਗ ਦੇਣ ਤਾਂ ਘਾਟਾ ਇਹ ਹੈ ਕਿ ਇਕ ਬੰਨਿਓਂ ਤਾਂ ਅਖੰਡ ਕੀਰਤਨ ਦੀ ਰਸਮ ਦੂਰ ਹੋ ਜਾਵੇਗੀ ਅਤੇ ਦੂਜੇ ਪਾਸਿਓਂ ਜੋ ਢਾਡੀਆਂ ਨੂੰ, ਗਿਆਨੀਆਂ ਨੂੰ, ਉਪਦੇਸ਼ਕਾਂ ਨੂੰ ਆਪਣੇ ਆਪਣੇ ਕੰਮ ਵਿਚ ਮਿਹਨਤ ਕਰਨੀ ਪਵੇਗੀ ਸੋ ਰਾਗੀਆਂ ਨੂੰ ਰਾਗ ਸਿੱਖਣ ਦੇ ਨਾਲ ਹੀ ਕਰਨੀ ਪਊ, ਜਿਸ ਕਰਕੇ ਉਹਨਾਂ ਨੂੰ ਚਾਰ ਗੁਣਾਂ ਮਿਹਨਤ ਆਪਣੇ ਅਸਲੀ ਕੰਮ, ਸ਼ਬਦ ਕੀਰਤਨ ਤੋਂ ਵੱਖਰੀ) ਕਰਨੀ ਜਦ ਪਈ ਤਾਂ ਕੋਈ ਕੋਈ ਹੀ ਬਹਾਦਰ ਇਸ ਕੰਮ ਨੂੰ ਪੂਰਾ ਕਰ ਸਕੇਗਾ, ਨਹੀਂ ਤਾਂ ਰਾਗੀ ਐਸੇ ਪੈਦਾ ਹੋ ਜਾਣਗੇ ਜੋ ਚਾਰਾਂ ਕੰਮਾਂ ਨੂੰ ਕਰਦੇ ਹੋਏ ਬੀ ਕਿਸੇ ਕਾਰ ਦੇ ਕਰਨ ਦੇ ਲਾਇਕ ਨਹੀਂ ਰਹਿਣਗੇ, ਇਸ ਕਰਕੇ ਅੰਜਾਮ ਇਸ ਕੰਮ ਦਾ ਚੰਗਾ ਨਹੀਂ ਹੈ। ਪਰ ਇਹ ਕੁਚਾਲ ਕਿਉਂ ਤੁਰ ਪਈ? (ਸੁਧ ਅਤੇ ਅਖੰਡ) ਕੀਰਤਨ ਸੁਣਨ ਦਾ ਰਾਗ ਦੁਆਰਾ ਸ਼ੌਕ ਪਹਿਲੇ ਵਾਲਾ ਨਹੀਂ ਰਿਹਾ। ਹੁਣ ਸੰਗਤਾਂ ਕਿੱਸੇ ਕਹਾਣੀਆਂ ਸੁਣਦੇ ਸੁਣਦੇ ਗੁਰੂ ਘਰ ਦੀਆਂ ਸਾਖੀਆਂ ਹੀ ਸੁਣਨ ਵਿਚ ਮਸਤ ਹੋ ਜਾਂਦੀਆਂ ਹਨ। ਸਾਖੀਆਂ ਸੁਣਨੀਆਂ ਗੁਰੂ ਘਰ ਵਿਚ ਮਨੁ ਨਹੀਂ ਹਨ, ਪਰ ਹਰ ਇਕ ਕੰਮ ਲਈ ਵੇਲਾ ਵਿਚਾਰਨ ਦੀ ਲੋੜ ਹੈ। ਛੀਵੇਂ ਗੁਰੂ ਜੀ ਵੇਲੇ ਦੀਆਂ ਸੰਗਤਾਂ ਸਾਖੀਆਂ ਸੁਣਿਆਂ ਕਰਦੀਆਂ ਸਨ, ਪਰ ਗੁਰੂ ਜੀ ਨੇ ਇਸ ਵਾਸਤੇ ਰਹਿਰਾਸ ਅਤੇ ਕੀਰਤਨ ਦੇ ਪਿਛੇ ਸਮਾਂ ਰੱਖਿਆ ਹੋਇਆ ਸੀ। ਇਹ ਮਰਿਯਾਦਾ ਨਹੀਂ ਸੀ ਕਿ ਸਵੇਰੇ ਆਸਾ ਦੀ ਵਾਰ ਵੇਲੇ ਬੀ ਸਾਖੀ ਪ੍ਰਮਾਣ, ਆਨੰਦ ਦੇ ਪਹਿਰ ਦੀ ਚੌਂਕੀ ਵੇਲੇ ਬੀ ਸਾਖੀ ਪ੍ਰਮਾਣ, ਪਿਛੇ ਕਥਾ ਵੇਲੇ ਬੀ ਸਾਖੀ ਪ੍ਰਮਾਣ, ਰਹਿਰਾਸ ਦੇ ਸਮੇਂ ਬੀ ਸਾਖੀ ਪ੍ਰਮਾਣ, ਕੀਰਤਨ ਸੋਹਲੇ ਵੇਲੇ ਬੀ ਸਾਖੀ ਪ੍ਰਮਾਣ। ਨਹੀਂ ਮਿੱਤਰੋ ! ਆਸਾ ਦੀ ਵਾਰ ਵੇਲੇ ਸਿਰਫ ਆਸਾ ਦੀ ਵਾਰ ਹੀ ਹੁੰਦੀ ਸੀ।

ਭਾਵੇਂ ਆਸਾ ਦੀ ਵਾਰ ਵਿਚ ਅਕਾਲ ਪੁਰਖ ਦੇ ਭਜਨ ਨਾਲ ਸਮੇਂ
 ਦੀਆਂ ਕੁਚਾਲਾਂ ਦਾ ਨਕਸ਼ਾ ਬੀ ਬਾਣੀ ਵਿਚ ਖਿੱਚਿਆ ਗਿਆ ਹੈ, ਪਰ
 ਉਸ ਵੇਲੇ ਆਸਾ ਦੀ ਵਾਰ ਦੇ ਗਾਇਨ ਕਰਨ ਤੋਂ ਸਿਵਾਏ ਰਾਗੀ ਸਿੰਘ
 ਸ਼ਬਦਾਂ ਦੀ ਵਿਆਖਿਆ ਨੂੰ ਅੱਗੇ ਰੱਖਕੇ ਦੂਜੇ ਮਤਾਂ ਦੀਆਂ ਕੁਚਾਲਾਂ ਨੂੰ
 ਫਰੋਲਣ ਨਹੀਂ ਲਗ ਪੈਂਦੇ ਸਨ, ਕਿਉਂਕਿ ਅੰਮ੍ਰਿਤ ਵੇਲਾ ਕੇਵਲ ਪਰਮਾ-
 ਤਮਾਂ ਵੱਲ ਮਨ ਨੂੰ ਇਕਾਗਰ ਕਰਕੇ ਲਗਾਉਣ ਦਾ ਹੀ ਹੁੰਦਾ ਹੈ, ਉਸ
 ਵੇਲੇ ਬਾਣੀ ਵਿਚ ਕੁਚਾਲਾਂ ਦਾ ਹਾਲ ਇਸ਼ਾਰੇ ਮਾਤ੍ਰ ਦੱਸਿਆ ਬੀ ਗਿਆ
 ਹੈ ਤਾਂ ਉਸ ਨੂੰ ਬਾਣੀ ਦੇ ਰਸੀਏ ਆਪ ਮਹਿਸੂਸ ਕਰ ਲੈਂਦੇ ਸਨ। ਉਪਰੰਤ
 ਸੂਰਜ ਚੜ੍ਹੇ ਤੇ ਪ੍ਰਸ਼ਾਦ ਵੇਲੇ ਤਕ ਖੁੱਲ੍ਹਾ ਸ਼ਬਦ ਕੀਰਤਨ ਅਖੰਡ ਗੁਰੂ ਗ੍ਰੰਥ
 ਸਾਹਿਬ ਜੀ ਦੀ ਬਾਣੀ ਦਾ ਹੀ ਹੁੰਦਾ ਸੀ। ਪ੍ਰਸ਼ਾਦ ਛਕਣ ਵੇਲੇ ਆਨੰਦ
 ਦੀ ਚੌਂਕੀ ਹੋਕੇ ਜਦ ਭੋਗ ਪੈਂਦਾ ਸੀ ਤਾਂ ਸੰਗਤਾਂ ਪ੍ਰਸ਼ਾਦ ਛਕਕੇ ਕੰਮ ਕਾਰ
 ਵਿਚ ਲਗਦੀਆਂ ਸਨ। ਉਪਰੰਤ ਦੋਪਹਿਰ ਤੋਂ ਪਿੱਛੋਂ ਕਥਾ ਦੁਆਰਾ
 ਸਿਖ ਧਰਮ ਦੇ ਭਾਵ ਦੱਸੇ ਜਾਂਦੇ ਸਨ। ਇਹ ਕੰਮ ਗਿਆਨੀਆਂ ਦਾ ਸੀ।
 ਉਪਰੰਤ ਚਰਨ ਕਵਲ ਦੀ ਚੌਂਕੀ ਹੋਕੇ ਫੇਰ ਦੀਵਾਨ ਬਰਖਾਸਤ ਹੁੰਦਾ ਸੀ।
 ਸੰਧਿਆ ਨੂੰ ਸੋਦਰ ਦੀ ਚੌਂਕੀ ਦੇ ਪਿੱਛੋਂ ਜਦ ਰਹਿਰਾਸ ਦਾ ਪਾਠ ਹੋ
 ਚੁਕਦਾ ਸੀ ਤਦ ਢਾਡੀਆਂ ਪਾਸੋਂ ਵਾਰਾਂ ਅਤੇ ਸਾਖੀਆਂ ਸੁਣਾਈਆਂ
 ਜਾਂਦੀਆਂ ਸਨ। ਪਸਚਾਤ ਪ੍ਰਸ਼ਾਦ ਛਕਕੇ ਕੀਰਤਨ ਸੋਹਿਲੇ ਦੀ ਚੌਂਕੀ ਹੁੰਦੀ
 ਸੀ। ਇਸੀ ਤਰ੍ਹਾਂ ਦੇ ਨਾਲ ਰਾਗੀਆਂ, ਗਿਆਨੀਆਂ, ਢਾਡੀਆਂ ਨੂੰ ਅਡ
 ਅਡ ਆਪਣਾ ਆਪਣਾ ਕੰਮ ਕਰਨਾ ਪੈਂਦਾ ਸੀ। ਉਪਦੇਸ਼ ਦਾ ਕੰਮ ਖੁਦ
 ਗੁਰੂ ਸਾਹਿਬਾਨ ਆਪ ਕਰਦੇ ਸਨ, ਪਰ ਕਿਸ ਵੇਲੇ ? ਜਦ ਸਿਖ ਕਿਸੇ
 ਬਾਤ ਦੀ ਬਾਬਤ ਉਹਨਾਂ ਪਾਸੋਂ ਅਰਜ਼ ਕਰਕੇ ਪੁੱਛਦੇ ਹੁੰਦੇ ਸਨ; ਅਥਵਾ
 ਗੁਰੂ ਸਾਹਿਬਾਨ ਸਮਝਦੇ ਸਨ ਕਿ ਇਸ ਵੇਲੇ ਇਸ ਉਪਦੇਸ਼ ਦੀ ਲੋੜ ਹੈ।
 ਜਿਸ ਕਰਕੇ ਸਾਰੇ ਕੰਮ ਆਪ ਤੋਂ ਆਪ ਵੰਡ ਅਨੁਸਾਰ ਪਏ ਹੁੰਦੇ ਸਨ ਤੇ
 ਉਹਨਾਂ ਕੰਮਾਂ ਦੇ ਕਰਨ ਵਾਲੇ ਆਪਣਾ ਆਪਣਾ ਕੰਮ ਸਰਗਰਮੀ ਨਾਲ
 ਕਰਦੇ ਸਨ।

ਹੁਣ ਗੁਰੂ ਜੀ ਦੀ ਜ਼ਿੰਮੇਵਾਰੀ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਨੂੰ ਮਿਲੀ

ਹੋਈ ਹੈ, ਅਤੇ ਸਿਖੀ ਦੀ ਹਿਫਾਜ਼ਤ ਅਤੇ ਪ੍ਰਚਾਰ ਦੀ ਜ਼ਿੰਮੇਵਾਰੀ ਗੁਰੂ
 ਖਾਲਸੇ ਜੀ ਨੂੰ, ਜਿਸ ਕਰਕੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਬਾਣੀ ਦੀ
 ਵਿਆਖਿਆ ਦੁਆਰੇ ਸਿਖੀ ਵਿਚ ਉਪਦੇਸ਼ ਕਰਨ ਦਾ ਕੰਮ ਖਾਲਸਾ
 ਉਪਦੇਸ਼ਕਾਂ ਦਾ ਹੈ, ਜਿਨ੍ਹਾਂ ਨੂੰ ਖਾਲਸਾ ਪੰਥ ਦੇ ਜੱਥੇ ਗੁਣੀ ਗਿਆਨੀ
 ਸਮਝਕੇ ਇਸ ਕੰਮ ਵਾਸਤੇ ਮੁਕਰਰ ਕਰਨ। ਪਰ ਜਿਸ ਤਰ੍ਹਾਂ ਕਈ ਸਜਣ
 ਬਿਨਾਂ ਕੁਝ ਜਾਣੇ ਵਿਚਾਰੇ ਦੇ ਆਪਣਾ ਨਾਮ ਆਪ ਹੀ ਉਪਦੇਸ਼ਕ ਰੱਖ
 ਲੈਂਦੇ ਹਨ, ਇਸੇ ਤਰ੍ਹਾਂ ਕਈ ਰਾਗੀ ਸਿੰਘ ਆਪਣੇ ਅਖੰਡ ਕੀਰਤਨ ਕਰਨ
 ਦਾ ਕੰਮ ਛੱਡਕੇ ਉਪਦੇਸ਼ਕਾਂ, ਗਿਆਨੀਆਂ, ਢਾਡੀਆਂ ਦਾ ਕੰਮ ਕਰਨ ਲਗ
 ਪਏ ਹਨ, ਜਿਸ ਕਾਰਨ ਅਖੰਡ ਕੀਰਤਨ ਨੂੰ ਨੁਕਸਾਨ ਪਹੁੰਚ ਰਿਹਾ ਹੈ।
 ਪਰ ਕਾਰਨ ਕੀ ਹੈ? ਵਜਾ ਇਹ ਹੈ ਕਿ ਸੰਗਤਾਂ ਵਿਚ ਰਾਗ ਦੁਆਰੇ ਸ਼ੁੱਧ
 ਸ਼ਬਦ ਸੁਣਨ ਦਾ ਭਾਵ ਘਟ ਰਿਹਾ ਹੈ, ਕਿਉਂਕਿ ਉਹਨਾਂ ਨੂੰ ਸ਼ਬਦਾਂ ਦੇ
 ਯਥਾਰਥ ਅਰਥ ਆਉਂਦੇ ਹੀ ਨਹੀਂ। ਜਿਸ ਕਰਕੇ ਸਿਰਫ ਸਾਖੀ ਪ੍ਰਮਾਣਾਂ
 ਦੇ ਉਪਰ ਹੀ ਖੁਸ਼ ਹੋ ਜਾਂਦੇ ਹਨ। ਉਪਦੇਸ਼ਕ ਇਨ੍ਹਾਂ ਸਾਖੀ ਪ੍ਰਮਾਣਾਂ ਨੂੰ
 ਚੂੰਕਿ ਰਾਗ ਦੁਆਰਾ ਦੱਸਕੇ ਸੰਗਤਾਂ ਨੂੰ ਰਿੜਾ ਨਹੀਂ ਸਕਦੇ, ਪਰ ਰਾਗੀ
 ਇਸ ਤਰ੍ਹਾਂ ਪਰ ਕਰ ਸਕਦੇ ਹਨ, ਇਸ ਵਾਸਤੇ ਰਸ ਦੀਆਂ ਮਸਤ ਸੰਗਤਾਂ
 ਰਾਗੀਆਂ ਪਾਸੋਂ ਸਾਖੀ ਪ੍ਰਮਾਣ ਸੁਣਨਾ ਪਸੰਦ ਕਰਦੀਆਂ ਹਨ। ਪਰ ਕਦੀ
 ਗ੍ਰੰਥੀ ਚੰਗੇ ਹੁੰਦੇ ਤਾਂ ਆਪਣੀਆਂ ਆਪਣੀਆਂ ਧਰਮਸਾਲਾਂ ਦੀਆਂ ਸੰਗਤਾਂ
 ਨੂੰ ਰਾਗੀਆਂ, ਰਬਾਬੀਆਂ ਢਾਡੀਆਂ, ਉਪਦੇਸ਼ਕਾਂ, ਗਿਆਨੀਆਂ ਦਾ ਅਡ
 ਅਡ ਕੰਮ ਸਮਝਾਉਂਦੇ ਰਹਿੰਦੇ, ਜਿਸ ਕਰਕੇ ਸੰਗਤਾਂ ਨੂੰ ਹਰ ਤਰ੍ਹਾਂ ਦੀ ਬਾਤ
 ਦਾ ਇਕੋ ਜਿਹਾ ਸ਼ੌਕ ਬਣਿਆ ਰਹਿੰਦਾ, ਜਿਸ ਕਰਕੇ ਰਾਗੀ ਸਿੰਘ ਕੀਰਤਨ
 ਨੂੰ ਚੰਗੀ ਤਰ੍ਹਾਂ ਕੀਤਾ ਕਰਦੇ। ਢਾਡੀ ਸਿੰਘ ਵਾਰਾਂ ਤੇ ਸਾਖੀਆਂ ਸੁਨਾਉਣ
 ਵਿਚ ਨਿਪੁੰਨ ਹੁੰਦੇ, ਗਿਆਨੀ ਕਥਾ ਸੁੰਦਰ ਕਰਕੇ ਸਿਖ ਧਰਮ ਦੇ ਅਸੂਲਾਂ
 ਨੂੰ ਚੰਗੀ ਤਰ੍ਹਾਂ ਦੱਸਦੇ ਅਤੇ ਉਪਦੇਸ਼ਕ ਸਿਖ ਧਰਮ ਦੇ ਅਸੂਲਾਂ ਨਾਲ
 ਅਨਮਤਾਂ ਦੇ ਅਸੂਲਾਂ ਨੂੰ ਮੁਕਾਬਲਾ ਕਰਕੇ ਸਿਖ ਅਸੂਲਾਂ ਦੀ ਸ਼੍ਰੇਣਤਾ
 ਦੱਸ ਸਕਦੇ, ਅਥਵਾ ਕੇਵਲ ਆਪਣੇ ਹੀ ਧਰਮ (ਸਿਖ ਧਰਮ) ਦੀ ਪ੍ਰੌੜਤਾ
 ਸਿਖਾਕੇ ਮਨਾਂ ਵਿਚ ਚੰਗੀ ਤਰ੍ਹਾਂ ਦ੍ਰਿੜਤਾ ਕਾਇਮ ਕਰ ਸਕਦੇ। ਜਿਸ ਕਰਕੇ

ਪੰਥ ਦਾ (ਟੇਸਟ) ਰਸ ਅਰਥਾਤ ਸੁਭਾਵ ਤਬਦੀਲੀ ਖਾਣ ਵਲੋਂ ਰੁਕ ਜਾਂਦਾ। ਪਰ ਜਿਸ ਤਰ੍ਹਾਂ ਹੁਣ ਤਬਦੀਲੀ ਖਾ ਰਿਹਾ ਹੈ, ਜੇ ਇਸੇ ਤਰ੍ਹਾਂ ਦੀਆਂ ਤਬਦੀਲੀਆਂ ਖਾਣ ਲਗੇ ਤਾਂ ਅਜਬ ਨਹੀਂ ਕਿ ਇਸ ਹਾਲਤ ਨੂੰ ਬੀ ਕਦੀ ਛੱਡ ਜਾਵੇ ਅਤੇ ਹੋਰਨਾਂ ਸੁਭਾਵਾਂ ਨੂੰ, ਜੋ ਅਨਮਤਾਂ ਨੂੰ ਬੁਰਾ ਆਖਣ ਅਤੇ ਆਪਣੇ ਘਰ ਦੀ ਕੁਝ ਸਮਝ ਨਾ ਹੋਣ ਦਾ ਹੋਵੇ ਗ੍ਰਹਿਣ ਕਰ ਲਵੇ। ਸੋ ਮਿਤ੍ਰੋ ! ਜਦ ਤਕ ਪੰਥ ਵਿਚ ਵੰਗੇ ਗ੍ਰੰਥੀ ਨਹੀਂ ਹੁੰਦੇ, ਜਗਾ ਜਗਾ ਦੀਆਂ ਧਰਮਸ਼ਾਲਾਂ ਦੀਆਂ ਸੰਗਤਾਂ ਪ੍ਰਾਚੀਨ ਮਰਿਯਾਦਾ, ਜੋ ਗੁਰੂ ਸਾਹਿਬਾਨ ਅਤੇ ਪੰਥ ਖਾਲਸਾ ਜੀ ਨੇ ਮੁਕਰਰ ਕੀਤੀਆਂ ਹੋਈਆਂ ਹਨ, ਉਹਨਾਂ ਪਰ ਕਾਇਮ ਨਹੀਂ ਰਹਿ ਸਕਦੀਆਂ। ਚੰਗੇ ਗ੍ਰੰਥੀਆਂ ਬਿਨਾਂ ਸੰਗਤਾਂ ਨੂੰ ਬਾਣੀ ਦਾ ਕੋਈ ਅਰਥ ਬੋਧ ਨਹੀਂ ਹੋ ਸਕਦਾ, ਜਿਸ ਕਰਕੇ ਪੰਥ ਦੀਆਂ ਅਡ ਅਡ ਜਗਾ ਦੀਆਂ ਸੰਗਤਾਂ ਦਾ ਅਡ ਅਡ ਸੁਭਾਵ ਹੁੰਦਾ ਜਾਵੇਗਾ ਅਤੇ ਧਾਰਮਕ ਏਕਤਾ ਨਹੀਂ ਰਹੇਗੀ।

[ਖਾਲਸਾ ਸਮਾਚਾਰ, ੧੬ ਮਈ ੧੯੦੬ ਈ:]

੮. ਕੀਰਤਨ

ਅਸੀਂ ਦੱਸ ਆਏ ਹਾਂ ਕਿ ਸਮਝਦਾਰ ਗ੍ਰੰਥੀਆਂ ਦੇ ਨਾ ਹੋਣ ਕਾਰਨ ਕਿਸ ਤਰ੍ਹਾਂ ਪੁਰਾਣੀਆਂ ਮਰਿਯਾਦਾਂ ਸ਼ਬਦ ਕੀਰਤਨ, ਸਾਖੀ ਪ੍ਰਮਾਣ ਆਦਿਕ ਲਈ ਰਾਗੀਆਂ, ਰਬਾਬੀਆਂ, ਢਾਡੀਆਂ, ਉਪਦੇਸ਼ਕਾਂ ਅਤੇ ਗਿ ਜਾਨੀਆਂ ਦੀਆਂ ਜ਼ਿੰਮੇਵਾਰੀਆਂ ਦੀ ਗੜਬੜ ਹੋਣ ਕਰਕੇ ਬਦਲ ਰਹੀਆਂ ਹਨ। ਹੁਣ ਅਸੀਂ ਇਕ ਅੰਗ ਕੀਰਤਨ ਦਾ ਹੋਰ ਦੱਸਦੇ ਹਾਂ ਅਤੇ ਉਸ ਵਿਚ ਬੀ ਵੀਚਾਰ ਕਰਦੇ ਹਾਂ ਕਿ ਉਸ ਦੇ ਨਾਲ ਬੀ ਪੁਰਾਣੀ ਮਰਿਯਾਦਾ ਨੂੰ ਟਪਲਾ ਮਿਲ ਰਿਹਾ ਹੈ ਕਿ ਨਹੀਂ।

ਪੁਰਾਣੇ ਸਮੇਂ ਵਿਚ ਗੁਰੂ ਸਾਹਿਬਾਨ ਸੰਗਤ ਨਾਲ ਰਲ ਕੇ ਖੁਦ ਬੀ ਸ਼ਬਦ ਕੀਰਤਨ ਦਾ ਪ੍ਰਚਾਰ ਕਰਦੇ ਹੁੰਦੇ ਸਨ, ਜਿਸ ਕਰਕੇ ਰਾਗੀਆਂ ਰਬਾਬੀਆਂ ਤੋਂ ਸਿਵਾਏ ਬੀ ਸੰਗਤਾਂ ਰਲਕੇ ਸ਼ਬਦ ਕੀਰਤਨ ਕਰਦੀਆਂ ਹੁੰਦੀਆਂ ਸਨ। ਇਸ ਤਰ੍ਹਾਂ ਦੇ ਕੀਰਤਨ ਦੇ ਕਈ ਤਰੀਕੇ ਸਨ। ਜਦ ਕਿਸੇ ਸਿਖ ਦੇ ਘਰ ਪ੍ਰਸ਼ਾਦਿ ਹੁੰਦਾ ਸੀ ਤਾਂ ਸੰਗਤਾਂ ਪ੍ਰਸ਼ਾਦਿ ਛਕਣ ਸ਼ਬਦ

ਗਾਉਂਦੀਆਂ ਹੋਈਆਂ ਜਾਂਦੀਆਂ ਸਨ । ਜਦ ਸਤਿਗੁਰੂ ਜੀ ਦੇ ਦੀਦਾਰ
 ਵਾਸਤੇ ਸੰਗਤਾਂ ਦੀਵਾਨ ਵਿਚ ਹਾਜ਼ਰ ਹੁੰਦੀਆਂ ਸਨ ਤਾਂ ਸ਼ਬਦ ਕੀਰਤਨ
 ਕਰਦੀਆਂ ਆਉਂਦੀਆਂ ਸਨ । ਰਾਤ ਨੂੰ ਮੰਦਰ ਦੇ ਪਹਿਰੇ ਵਾਸਤੇ
 ਚੌਂਕੀਆਂ ਸ਼ਬਦ ਕੀਰਤਨ ਕਰਦੀਆਂ ਚੜ੍ਹਦੀਆਂ ਸਨ, ਮੇਲੇ ਮੁਸਾਹਿਬੇ
 ਅਤੇ ਹੋਲੇ ਮਹੱਲ ਦੇ ਦੀਵਾਨਾਂ ਪਰ ਜਦ ਸੰਗਤਾਂ ਹਾਜ਼ਰ ਹੁੰਦੀਆਂ ਸਨ,
 ਅਥਵਾ ਦੀਪਮਾਲਾ ਅਤੇ ਵੈਸਾਖੀ ਦੇ ਮੇਲਿਆਂ ਪਰ ਜਦ ਸੰਗਤਾਂ ਸ੍ਰੀ
 ਦਰਬਾਰ ਸਾਹਿਬ ਜੀ ਵਿਖੇ ਦਰਸ਼ਨਾਂ ਨੂੰ ਆਉਂਦੀਆਂ ਸਨ ਤਦ ਬੀ ਸ਼ਬਦ
 ਕੀਰਤਨ ਕਰਦੀਆਂ ਹੀ ਆਉਂਦੀਆਂ ਸਨ । ਮਤਲਬ ਇਹ ਕਿ ਜਿਸ
 ਤਰ੍ਹਾਂ ਪਰ ਰਾਜਪੂਤਾਨੇ ਵਿਚ ਜਵਾਨ ਇਸਤ੍ਰੀਆਂ ਜਦ ਕਦੀ ਇਕੱਠੀਆਂ
 ਹੋਕੇ ਤੁਰਦੀਆਂ ਹਨ ਤਾਂ ਆਪਣੇ ਗੀਤ ਗਾਉਂਦੀਆਂ ਹੀ ਜਾਂਦੀਆਂ ਹਨ,
 ਇਸੇ ਤਰ੍ਹਾਂ ਸ਼ਬਦ ਵਿਚ ਮੱਤੀਆਂ ਹੋਈਆਂ ਸੰਗਤਾਂ ਜਦ ਇਕੱਠੇ ਹੋਕੇ
 ਕਿਸੇ ਧਰਮ ਭਾਵਨਾਂ ਵਾਸਤੇ ਨਿਕਲਦੀਆਂ ਸਨ ਤਾਂ ਸੱਚੇ ਪ੍ਰੇਮ ਨਾਲ
 ਸ਼ਬਦ ਪੜ੍ਹਦੀਆਂ ਸਨ । ਇਹ ਰਸ ਐਥੋਂ ਤੱਕ ਵਧਿਆ ਸੀ ਕਿ ਯੁਧ
 ਜੰਗ ਦੇ ਵੇਲੇ ਬੀ ਸਿਖ ਘੋੜਿਆਂ ਦੀਆਂ ਪਿੱਠਾਂ ਪਰ ਬੈਠੇ ਸ਼ਬਦ ਬਾਣੀ ਨੂੰ
 ਪੜ੍ਹਨੇ ਗਾਉਣੇ ਰੁਕਦੇ ਨਹੀਂ ਸਨ; ਢਾਡੀ ਤਾਂ ਖਾਸ ਯੁੱਧਾਂ ਵਿਚ ਸਿਖਾਂ
 ਦੇ ਦਲਾਂ ਦੇ ਨਾਲ ਹੀ ਰਿਹਾ ਕਰਦੇ ਸਨ। ਐਸੀ ਸੂਰਤ ਵਿਚ ਬਾਣੀ ਦਾਰਸ
 ਸਿਖਾਂ ਵਿਚ ਸਿਰਫ ਰਾਗੀਆਂ ਰਬਾਬੀਆਂ ਦੀ ਹੀ ਮਾਰਫਤ ਨਹੀਂ ਸੀ
 ਹੁੰਦਾ, ਸਗੋਂ ਖਾਸ ਸਿਖਾਂ ਦੇ ਆਪਣੇ ਯਤਨ ਨਾਲ ਬੀ ਹੋਇਆ ਕਰਦਾ
 ਸੀ । ਸਤਾ ਬਲਵੰਡ ਆਦਿਕ ਰਬਾਬੀਆਂ ਨੇ ਜਦ ਅਯੋਗ ਤਰੀਕੇ ਨਾਲ
 ਹੰਕਾਰ ਕਰਕੇ ਗੁਰੂ ਜੀ ਦੀ ਸੇਵਾ ਛੱਡੀ ਸੀ ਤਾਂ ਸਿਖਾਂ ਨੇ ਝਟ ਪਟ ਹੀ ਉਹਨਾਂ
 ਦੀ ਜਗ੍ਹਾ ਮੱਲ ਲਈ ਸੀ । ਇਹੀ ਕਾਰਨ ਸੀ ਕਿ ਇਹ ਲੋਕ ਆਪਣੀ
 ਭੁੱਲ ਨੂੰ ਮੰਨਕੇ ਫੇਰ ਗੁਰੂ ਜੀ ਦੀ ਚਰਨੀਂ ਆ ਲੜੀ ਸਨ । ਇਸ ਤਰ੍ਹਾਂ
 ਬਾਣੀ ਦਾ ਰਸ ਬਰਾਬਰ ਸਿਖਾਂ ਵਿਚ ਕਾਇਮ ਰਿਹਾ ਹੈ । ਖਾਸ ਮਿਸਲਾਂ
 ਦੇ ਸਮੇਂ ਘਟਿਆ ਨਹੀਂ ਸੀ ਅਤੇ ਮਹਾਰਾਜਾ ਰਣਜੀਤ ਸਿੰਘ ਜੀ ਦੇ
 ਸਮੇਂ ਤਾਂ ਇਤਨਾ ਵਧਿਆ ਸੀ ਕਿ ਸਿਖ ਉਲਟੇ ਰਾਗੀਆਂ ਤੇ ਰਬਾਬੀਆਂ
 ਨੂੰ ਤਿਆਰ ਕਰਦੇ ਹੁੰਦੇ ਸਨ ।

ਸ੍ਰੀ ਦਰਬਾਰ ਸਾਹਿਬ ਜੀ ਦੇ ਧੂਪੀਏ ਭਾਈ ਮੇਲਾ ਸਿੰਘ ਜੀ ਦਾ,
 ਸਰਕਾਰ ਦੇ ਪਹਿਲੇ ਸਮੇਂ ਵੇਲੇ, ਬਹੁਤਾ ਸਮਾ ਇਸ ਬਾਤ ਵੱਲ ਹੀ ਲਗਦਾ
 ਸੀ ਕਿ ਗੁਰੂ ਕੇ ਬਾਗ ਵਿਚ ਚੰਗੇ ਰਬਾਬੀਆਂ ਨੂੰ ਸ਼ਬਦਾਂ ਦੀਆਂ ਧਾਰਨਾ
 ਵੱਲ ਪ੍ਰੇਰਨ ਦੇ ਨਮਿਤ ਸ਼ਬਦ ਸੁਣਕੇ ਗੁਰੂ ਘਰ ਵਲੋਂ ਗੱਫੇ ਦੇਂਦੇ ਰਹਿੰਦੇ
 ਸਨ ਅਤੇ ਗਿਆਨੀ ਆਪਣੇ ਬੁਰਜ ਵਿਚ ਪੋਹ ਸੁਦੀ ਸੱਤਮੀ ਦੀ ਰਾਤ ਨੂੰ
 ਜੋੜ ਮੇਲ ਕਰਕੇ ਚੰਗੇ ਰਬਾਬੀਆਂ ਨੂੰ ਪਰਖਦੇ ਹੁੰਦੇ ਸਨ। ਜਿਹੜੇ ਰਬਾਬੀ
 ਚੰਗੀ ਪ੍ਰਾਚੀਨ ਧਾਰਨਾ ਸੁਣਾਉਂਦੇ ਸਨ ਉਹਨਾਂ ਨੂੰ ਗਿਆਨੀਆਂ ਦੀ ਵਾਹ
 ਵਾਹ ਅਨੁਸਾਰ ਬਹੁਤ ਸਾਰੇ ਗੱਫੇ ਸੰਗਤਾਂ ਵਲੋਂ ਮਿਲਿਆ ਕਰਦੇ ਸਨ।
 ਮਤਲਬ ਇਹ ਹੈ ਕਿ ਸਿਖਾਂ ਵਿਚ ਸ਼ਬਦ ਬਾਣੀ ਦਾ ਸ਼ੋਕ ਕਦੀ ਘਟਿਆ
 ਨਹੀਂ ਸੀ, ਪਰ ਕਦੀ ਕਦੀ ਕਿਤੇ ਕਿਤੇ ਮੱਧਮ ਪੈ ਗਿਆ ਸੀ। ਇਸੇ ਸ਼ੋਕ
 ਦੀ ਲਹਿਰ ਨੇ ਪੋਠੋਹਾਰ ਵਿਚ ਬਾਬਾ ਖੇਮ ਸਿੰਘ ਜੀ ਬੇਦੀ ਦੀਆਂ ਸੰਗਤਾਂ
 ਵਿਚ ਐਸਾ ਜ਼ੋਰ ਪਾਇਆ ਸੀ ਕਿ ਹੋਰਨਾਂ ਸੰਗਤਾਂ ਦੇ ਮੁਕਾਬਲੇ ਪਰ ਬਾਬਾ
 ਜੀ ਦੀਆਂ ਸੰਗਤਾਂ ਜੋਟੀਆਂ ਦੇ ਸ਼ਬਦਾਂ ਵਿਚ ਵਧ ਨਿਕਲੀਆਂ ਸਨ, ਜਿਸ
 ਕਰਕੇ ਜੋ ਜੋ ਧਾਰਨਾ ਇਨ੍ਹਾਂ ਸ਼ਬਦ-ਮੰਡਲੀਆਂ ਨੇ ਜਾਰੀ ਕੀਤੀਆਂ ਉਹ ਉਹ
 ਧਾਰਨਾ ਹੋਰਨਾਂ ਜਗਾਂ ਪਰ ਬੀ ਪ੍ਰਚਲਤ ਹੋ ਗਈਆਂ। ਇਨ੍ਹਾਂ ਸ਼ਬਦਾਂ ਦੇ
 ਕਬਨ ਦਾ ਪਹਿਲਾ ਨਾਮ ਚੌਕੀ ਹੀ ਸੀ, ਪਰ ਰਾਗੀਆਂ ਰਬਾਬੀਆਂ ਦੀਆਂ
 ਚੌਕੀਆਂ ਤੋਂ ਇਸ ਨੂੰ ਜੁਦਾ ਰਖਣ ਵਾਸਤੇ ਬਾਬਾ ਜੀ ਨੇ ਇਨ੍ਹਾਂ ਦਾ ਨਾਮ
 ਜੋਟੀਆਂ ਦੇ ਸ਼ਬਦ ਧਰ ਦਿਤਾ। ਸੋ ਹੁਣ ਜਦ ਸੰਗਤਾਂ ਆਪਸ ਵਿਚ ਮਿਲਕੇ
 ਸ਼ਬਦ ਗਾਉਂਦੀਆਂ ਹਨ ਉਹਨਾਂ ਨੂੰ ਲੋਕ ਜੋਟੀਆਂ ਦੇ ਸ਼ਬਦ ਆਖਦੇ
 ਹਨ। ਇਹ ਰਸਮ ਹੈ ਤਾਂ ਬਹੁਤ ਉੱਤਮ, ਹੁਣ ਇਸ ਵਿਚ ਇਤਨੀ
 ਗਲਤੀ ਹੋਣ ਲਗ ਪਈ ਹੈ ਕਿ ਪੜ੍ਹਨ ਵਾਲੇ ਟੇਕ ਦੀ ਤੁਕ ਆਪਣੇ ਵਲੋਂ
 ਬਣਾਕੇ ਲਾ ਲੈਂਦੇ ਹਨ। ਗੁਰੂ ਜੀ ਨੇ ਸ਼ਬਦਾਂ ਦੇ ਵਿਚ ਹੀ ਸ਼ਬਦਾਂ ਦੀਆਂ
 ਟੇਕਾਂ ਲਿਖ ਦਿਤੀਆਂ ਸਨ ਤੇ ਉਹਨਾਂ ਟੇਕਾਂ ਦੇ ਅਗੇ 'ਰਹਾਉ' ਪਦ ਲਿਖ
 ਦਿਤਾ ਸੀ; ਪਰ ਸਾਡੀਆਂ ਸ਼ਬਦ ਮੰਡਲੀਆਂ ਇਸ ਭੇਤ ਤੋਂ ਚੰਗੀ ਤਰ੍ਹਾਂ
 ਵਾਕਫ ਨਹੀਂ ਹਨ, ਇਸ ਕਰਕੇ ਸ਼ਬਦ ਦੀ ਟੇਕ ਨੂੰ ਗੁਰੂ ਆਸ਼ੇ ਅਨੁਸਾਰ
 ਉਹ ਟੇਕ ਨਹੀਂ ਬਣਾਉਂਦੀਆਂ, ਜਿਸ ਕਰਕੇ ਇਨ੍ਹਾਂ ਦੀਆਂ ਮਨਘੜਤ

ਟੇਕਾਂ ਸ਼ਬਦ ਦੇ ਅਸਲ ਆਸ਼ੇ ਨੂੰ ਕਦੀ ਕਦੀ ਵਿਗਾੜ ਦੇਂਦੀਆਂ ਹਨ। ਇਸ ਬਾਤ ਨੂੰ ਰੋਕਣ ਵਾਸਤੇ ਸ੍ਰੀ ਅੰਮ੍ਰਿਤਸਰ ਜੀ ਦੀ ਪ੍ਰਸਿਧ ਸਤਿਸੰਗਤ ਸਭਾ ਨੇ ਗੁਰਮਤਾ ਕਰਕੇ ਸਾਰੀ ਸਾਧ ਸੰਗਤ ਦੀ ਸੇਵਾ ਵਿਚ ਬੇਨਤੀ ਕੀਤੀ ਸੀ ਕਿ ਸਾਧ ਸੰਗਤ ਜੀ, ਇਹ ਤਰੀਕਾ ਠੀਕ ਨਹੀਂ, ਗੁਰਬਾਣੀ ਵਿਚ ਆਪਣੇ ਮਨਘੜਤ ਪਦ ਨਹੀਂ ਲਗਾਉਣੇ ਚਾਹੀਦੇ। ਇਹ ਬਾਤ ਏਥੋਂ ਤਕ ਮਨ੍ਹੇ ਹੈ ਕਿ ਖਾਸ ਸ੍ਰੀ ਹਰਿਮੰਦਰ ਜੀ ਵਿਚ ਗੁਰ ਉਪਕਾਰਾਂ ਨੂੰ ਬੀ ਜਦ ਕਦੀ ਸੁਣਾਉਣਾ ਪੈਂਦਾ ਹੈ ਤਾਂ ਕਵੀਸ਼ਰ ਲੋਕ ਖੜੇ ਹੋਕੇ ਸੁਣਾਉਂਦੇ ਹਨ*, ਪਰ ਬਾਣੀ ਵਿਚ ਰਲਾਕੇ ਰਾਗੀ ਯਾ ਸਿਖ ਨਹੀਂ ਸੁਣਾਉਂਦੇ। ਪਰ ਕਿਸੇ ਸ਼ਬਦ ਮੰਡਲੀ ਨੇ ਇਸ ਉੱਤਮ ਅਤੇ ਨਿਹਾਇਤ ਜ਼ਰੂਰੀ ਬੇਨਤੀ ਵੱਲ ਕੁਝ ਧਿਆਨ ਨਹੀਂ ਦਿਤਾ। ਇਸ ਦਾ ਕਾਰਨ ਕੀ ਹੈ? ਉਹਨਾਂ ਨੂੰ ਇਤਨਾ ਗਿਆਨ ਨਹੀਂ ਹੈ ਕਿ ਸਾਡੀਆਂ ਮਨਘੜਤ ਟੇਕਾਂ, ਜੋ ਅਸੀਂ ਗੁਰੂ ਜੀ ਦੇ ਸ਼ਬਦਾਂ ਨਾਲ ਰਲਾਕੇ ਗਾਉਣ ਲਗੇ ਹਾਂ ਉਹਨਾਂ ਦੇ ਕਾਰਨ ਸ਼ਬਦਾਂ ਦੇ ਅਸਲ ਭਾਵਾਂ ਵਿਚ ਅਤੇ ਸਾਡੇ ਗਾਂਵੇਂ ਹੋਏ ਸ਼ਬਦਾਂ ਦੇ ਭਾਵ ਵਿਚ ਕੀ ਕੁਝ ਫਰਕ ਪੈ ਜਾਊ? ਜੇ ਕਦੀ ਉਹਨਾਂ ਨੂੰ ਕੋਈ ਇਹ ਗੱਲ ਦੱਸਣ ਵਾਲਾ ਹੁੰਦਾ ਤਾਂ ਉਹ ਐਸਾ ਨਾ ਕਰਦੇ। ਗੁਰੂ ਹਰਿ ਰਾਇ ਜੀ ਨੇ ਰਾਮਰਾਇ ਆਪਣੇ ਪਿਆਰੇ ਪੁਤਰ ਨੂੰ, ਜੋ ਬਾਣੀ ਦਾ ਰਸੀਆ ਬੀ ਸੀ, ਇਕ ਪਦ ਦੇ ਬਦਲਣ ਪਿਛੇ ਗੱਦੀ ਤੋਂ ਵਾਂਜਿਆ ਰਖਿਆ ਸੀ, ਸਗੋਂ ਘਰੋਂ ਨਿਕਾਲ ਦਿਤਾ ਸੀ ਤੇ ਖੁਦ ਉਸ ਦਾ ਮੁਖ ਉਹਨਾਂ ਨੇ ਨਹੀਂ ਸੀ ਦੇਖਿਆ, ਪਰ ਅਸੀਂ ਲੋਕ ਜੋ ਮਨਘੜਤ ਟੇਕਾਂ ਨਾਲ ਸ਼ਬਦ ਦੇ ਆਸ਼ੇ ਨੂੰ ਬਦਲ ਸੁਟਦੇ ਹਾਂ ਸੋ ਸਾਡਾ ਹਾਲ ਅਕਾਲ ਪੁਰਖ ਦੀ ਦਰਗਾਹ ਵਿਚ ਕਿਸ ਤਰ੍ਹਾਂ ਦਾ ਹੋਵੇਗਾ?

ਪਰ ਖਾਲਸਾ ਜੀ ! ਸ਼ਬਦ ਮੰਡਲੀਆਂ ਦਾ ਇਸ ਵਿਚ ਕੀ ਦੋਸ਼ ਹੈ? ਜਦ ਤਕ ਸਿਖਾਂ ਦੀਆਂ ਮਰਿਯਾਦਾਂ ਚੰਗੇ ਗ੍ਰੰਥੀ ਸਿਖਾਂ ਨੂੰ ਨਾ ਦੱਸਦੇ

*ਇਹ ਉਸ ਸਮੇਂ ਰਿਵਾਜ ਹੋਵੇ ਤਾਂ ਹੋਵੇ, ਪਰ ਹੁਣ ਨਹੀਂ। ਹੁਣ ਸ੍ਰੀ ਅਕਾਲ ਤਖਤ ਸਾਹਿਬ ਦੇ ਹਜ਼ੂਰ ਐਸੀਆਂ ਕਵਿਤਾਵਾਂ ਖੜੇ ਹੋ ਕੇ ਗਾਈਆਂ ਜਾਂਦੀਆਂ ਹਨ, ਪਰ ਸ੍ਰੀ ਹਰਿਮੰਦਰ ਸਾਹਿਬ ਵਿਚ ਨਹੀਂ। [ਸੰਪਾਦਕ

ਰਹਿਣਗੇ ਤਦ ਤਕ ਸਿਖ ਗ਼ਲਤੀਆਂ ਕਰਨੇ ਕਿਸ ਤਰ੍ਹਾਂ ਬਚ ਸਕਦੇ ਹਨ ? ਸੋ ਮਿੱਤਰੋ, ਜੇ ਆਪ ਚਾਹੁੰਦੇ ਹੋ ਕਿ ਅਸੀਂ ਸ਼ਬਦ ਪੜ੍ਹਦੇ ਹੋਏ ਗੁਰੂ ਆਸ਼ੇ ਨੂੰ ਹੀ ਸ਼ਬਦ ਦੁਆਰਾ ਦੱਸ ਸਕੀਏ ਤਾਂ ਚੰਗੇ ਗ੍ਰੰਥੀ ਪੈਦਾ ਕਰੋ, ਜੋ ਸਨੂੰ ਸਿਖ ਮਰਿਯਾਦਾ ਦਾ ਗਿਆਨ ਕਰਾਉਣ, ਪਰ ਚੰਗੇ ਗ੍ਰੰਥੀ ਬਿਨਾਂ ਵਿਦਯਾ ਦੇ ਪੈਦਾ ਹੋ ਨਹੀਂ ਸਕਦੇ ।

ਜਦ ਚੰਗੇ ਗ੍ਰੰਥੀ ਪੈਦਾ ਹੋਜਾਣਗੇ ਤਾਂ ਉਹ ਸਗੋਂ ਆਪਣੀ ਆਪਣੀ ਧਰਮਸਾਲਾ ਦੀ ਰੋਣਕ ਵਧਾਉਣ ਵਾਸਤੇ ਹੋਰ ਬੀ ਸ਼ਬਦ ਮੰਡਲੀਆਂ ਨੂੰ ਪੈਦਾ ਕਰਨਗੇ, ਕਿਉਂਕਿ ਸ਼ਬਦੀ ਜਥਿਆਂ ਦੀ ਹਰ ਸਮੇਂ ਨਾ ਸਿਰਫ ਧਰਮਸਾਲਾ ਵਿਚ ਹੀ ਲੋੜ ਪੈਂਦੀ ਹੈ, ਸਗੋਂ ਵਿਵਾਹ ਸ਼ਾਦੀ ਆਦਿਕ ਸਭ ਕਾਰਜਾਂ ਵਿਚ ਲੋੜ ਪੈਂਦੀ ਹੈ । ਕਈ ਸਿਖ ਸ਼ਬਦ ਕੀਰਤਨ ਕਰਨ ਦਾ ਸ਼ੌਕ ਰਖਦੇ ਹਨ, ਸਗੋਂ ਇਸ ਕਾਰਜ ਨਾਲ ਨੇਤ੍ਰਹੀਨ, ਪੈਰ ਹੀਨ, ਹਥ ਹੀਨ ਆਦਿਕ ਪੁਰਸ਼ਾਂ ਦਾ ਨਿਰਬਾਹ ਹੋ ਸਕਦਾ ਹੈ । ਗੋਯਾ ਸ਼ਬਦੀ ਜਥਿਆਂ ਨਾਲ ਅਸੀਂ ਕਈ ਕਿਰਤੀਆਂ ਤੋਂ ਬੀ ਕੰਮ ਲੈ ਸਕਦੇ ਹਾਂ ਅਤੇ ਕਈ ਇਕ ਪੰਥ ਦੇ ਅਨਾਥਾਂ ਨੂੰ ਇਸ ਕੰਮ ਤੇ ਉਨ੍ਹਾਂ ਦੇ ਨਿਰਬਾਹ ਕਰਾ ਸਕਦੇ ਹਾਂ, ਜਿਸ ਕਰਕੇ ਸ਼ਬਦੀ ਜਥਿਆਂ ਨੂੰ ਪੁਰਾਣੀਆਂ ਮਰਿਯਾਦਾਂ ਵਿਚ ਰਖਕੇ ਅਸੀਂ ਸਿਖੀ ਵਿਚ ਸਭਨਾਂ ਦੇ ਰਸ ਨੂੰ ਕਾਇਮ ਰਖ ਸਕਦੇ ਹਾਂ । ਪਰ ਇਹ ਕੰਮ, ਜੈਸਾ ਉਪਰ ਕਥਨ ਕੀਤਾ ਗਿਆ ਹੈ, ਬਿਨਾਂ ਲਾਇਕ ਗ੍ਰੰਥੀਆਂ ਦੇ ਵਾਧੇ ਦੇ ਸਿਰੇ ਨਹੀਂ ਚੜ੍ਹ ਸਕਦਾ ।

[ਖਾਲਸਾ ਸਮਾਚਾਰ, ੨੩ ਮਈ ੧੯੦੬ ਈ:]

੯. ਗੁਰਪੁਰਬ

ਸਿਖਾਂ ਨੂੰ ਅਨਮਤੀਆਂ ਦੀ ਕੈਦ ਤੋਂ ਜੁਦਾ ਕਰਨ ਵਾਸਤੇ ਅੱਜ ਕਲ ਇਹ ਗੱਲ ਸੋਚੀ ਗਈ ਹੈ ਕਿ ਪੁਰਾਣੇ ਰਿਵਾਜ ਗੁਰਪੁਰਬਾਂ ਦੇ ਚੰਗੀ ਤਰ੍ਹਾਂ ਪ੍ਰਚਲਤ ਕੀਤੇ ਜਾਣ, ਤਾਕਿ ਹਰ ਮਹੀਨੇ ਦੇ ਤਿੰਨ ਗੁਰਪੁਰਬ ਜਦ ਸਿਖ ਮਨਾਉਣਗੇ ਤਾਂ ਸਿਖ ਇਨ੍ਹਾਂ ਨੂੰ ਮਨਾਕੇ ਅਨਮਤਾਂ ਦੇ ਤਿਉਹਾਰਾਂ ਤੋਂ ਬਚੇ ਰਹਿਣਗੇ । ਕਈ ਸੱਜਣ ਇਹ ਇਤਰਾਜ਼ ਕਰਦੇ ਹਨ ਕਿ ਸਿੰਘ

ਸਭਾ ਵਾਲਿਆਂ ਨੇ ਇਹ ਗੁਰਪੁਰਬ ਨਵੇਂ ਕੱਢ ਲਏ ਹਨ। ਉਨ੍ਹਾਂ ਦਾ ਜਵਾਬ ਤਾਂ ਇਹੀ ਕਾਫੀ ਹੈ ਕਿ ਜੇ ਗੁਰਪੁਰਬ ਨਵੇਂ ਹੁੰਦੇ ਤਾਂ ਜਿਥੇ ਸਿੰਘ ਸਭਾਵਾਂ ਅਜੇ ਨਹੀਂ ਬਣੀਆਂ, ਉਨ੍ਹਾਂ ਜਗ੍ਹਾਂ ਵਿਚ ਇਨ੍ਹਾਂ ਦਾ ਰਿਵਾਜ ਨਾ ਹੁੰਦਾ। ਪਰ ਅਸੀਂ ਦੇਖਦੇ ਹਾਂ ਕਿ ਉਹ ਪੁਰਾਣੇ ਸਿੰਘਾਂ ਦੇ ਘਰਾਣੇ, ਜੋ ਅਜੇ ਤਕ ਸਿੰਘ ਸਭਾ ਵਿਚ ਸ਼ਾਮਲ ਨਹੀਂ ਹੋਏ, ਪੁਰਾਣੇ ਸਮੇਂ ਤੋਂ ਹੀ ਗੁਰਪੁਰਬ ਮਨਾਉਂਦੇ ਚਲੇ ਆ ਰਹੇ ਹਨ। ਇਸੇ ਤਰ੍ਹਾਂ ਨਾਲ ਗੁਰਮਤਿ ਸੰਸਕਾਰਾਂ ਦਾ ਹਾਲ ਹੈ। ਜੇ ਕਦੀ ਗੁਰਮਤਿ ਸੰਸਕਾਰ ਸਿੰਘ ਸਭਾ ਨੇ ਚਲਾਏ ਹੁੰਦੇ ਤਾਂ ਬੰਦਈ ਖਾਲਸੇ ਵਿਚ, ਜੋ ਬਾਬੇ ਬੰਦੇ ਦੇ ਸਮੇਂ ਤੋਂ ਪਿਛੇ ਸ੍ਰੀ ਦਰਬਾਰ ਸਾਹਿਬ ਜੀ ਦੀ ਸੇਵਾ ਛੱਡਕੇ ਅਲੱਗ ਹੋ ਗਏ ਸਨ, ਗੁਰਮਤਿ ਦਾ ਰਿਵਾਜ ਨਾ ਰਹਿੰਦਾ। ਪਰ ਅੱਜ ਤੱਕ ਉਨ੍ਹਾਂ ਵਿਚ ਗੁਰਮਤਿ ਦਾ ਰਿਵਾਜ ਚਲਿਆ ਆਉਂਦਾ ਹੈ, ਜਿਸ ਕਰਕੇ ਗੁਰਪੁਰਬ ਅਤੇ ਗੁਰਮਤਿ ਸੰਸਕਾਰ ਨਵੀਨ ਨਹੀਂ ਹਨ, ਏਹ ਪੁਰਾਣੇ ਸਿੰਘਾਂ ਵਿਚ ਹੋਇਆ ਕਰਦੇ ਸਨ। ਤੁਰਕ ਰਾਜ ਦਿਆਂ ਕਹਿਰਾਂ ਤੇ ਮਗਰੋਂ ਪਏ ਅਨਮਤੀ ਪ੍ਰਭਾਵ ਨੇ ਕੁਝ ਵਿਸਾਰੇ ਵਿਚ ਪਾ ਦਿੱਤੇ ਸਨ, ਸਿੰਘ ਸਭਾ ਨੇ ਤਾਂ ਚੇਤੇ ਕਰਾਏ ਹਨ ਤੇ ਸਿਖਾਂ ਦੀਆਂ ਸਭਾ ਸੁਸਾਇਟੀਆਂ ਨੇ ਉਨ੍ਹਾਂ ਨੂੰ ਕੁਝ ਹੁਣ ਚਮਕਾ ਜ਼ਰੂਰ ਦਿੱਤਾ ਹੈ। ਪੁਰਾਣੇ ਸਮੇਂ ਵਿਚ ਜਦ ਸਿਖ ਆਪਣੇ ਮਤ ਵਿਚ ਪੱਕੇ ਸਨ ਇਨ੍ਹਾਂ ਗੁਰਪੁਰਬਾਂ ਨੂੰ ਮਨਾਉਂਦੇ ਹੋਏ ਸਿਖੀ ਦੇ ਅਸਲ ਭਾਵ ਨੂੰ ਭੁੱਲਦੇ ਨਹੀਂ ਸਨ। ਪਰ ਹੁਣ ਜੋ ਸਿਖਾਂ ਵਿਚ ਧਾਰਮਕ ਵਿਚਾਰ ਸ਼ਕਤੀ ਮੱਧਮ ਪੈ ਗਈ ਹੈ ਅਤੇ ਗੁਰੂ ਆਸ਼ੇ ਵਲੋਂ ਅਗਿਆਨਤਾ ਵਧ ਗਈ ਹੈ, ਐਸੇ ਨਾਜ਼ਕ ਸਮੇਂ ਵਿਚ ਖਤਰਾ ਹੈ ਕਿ ਜੇ ਸਮਝਦਾਰ ਗ੍ਰੰਥੀ ਨਾ ਹੋਏ ਤਾਂ ਇਹ ਗੁਰਪੁਰਬ ਬੀ ਸਿਖੀ ਨੂੰ ਕਿਤੇ ਨੁਕਸਾਨ ਪੁਚਾਉਣ ਵਾਲੇ ਨਾ ਹੋ ਜਾਣ।

ਸਿਖੀ ਦਾ ਅਸੂਲ ਹੈ ਕਿ ਅਕਾਲ ਪੁਰਖ ਕਦੀ ਜਨਮ ਨਹੀਂ ਲੈਂਦਾ ਤੇ ਉਸ ਦਾ ਕਦੀ ਅੰਤ ਨਹੀਂ ਹੁੰਦਾ, ਤਾਂ ਤੇ ਅਕਾਲ ਪੁਰਖ 'ਅਜੂਨੀ' ਹੈ। ਅਸੀਂ ਇਹ ਬਾਤ ਬੀ ਮੰਨਦੇ ਹਾਂ ਕਿ ਗੁਰੂ ਸਾਹਿਬਾਨ ਭਾਵੇਂ ਦਸਾਂ ਦੇਹਾਂ ਵਿਚ ਆਏ ਸਨ, ਪਰ ਓਹ ਇਕ ਹੀ ਜੋਤਿ ਪਰਮਾਤਮਾ ਦੇ ਕ੍ਰਿਪਾ ਮੰਡਲ ਵਿਚੋਂ ਪਰਮਾਤਮਾ ਦੇ ਗਿਆਨ ਅਤੇ ਭਗਤੀ ਦਾ ਤਰੀਕਾ ਦੱਸਣ ਵਾਸਤੇ

ਸਾਡੇ ਲਈ ਚਮਤਕਾਰ ਸੇ, ਜਿਸ ਕਰਕੇ ਨਾ ਤਾਂ ਅਸੀਂ ਅਕਾਲ ਪੁਰਖ ਪਰਮਾਤਮਾਂ ਨੂੰ ਦੇਹਧਾਰੀ ਮੰਨਦੇ ਹਾਂ ਤੇ ਨਾ ਗੁਰੂ ਸਾਹਿਬਾਨ ਨੂੰ ਜੂਨੀ ਵਿਚ ਆਯਾ ਪਰਮੇਸੁਰ ਮੰਨਦੇ ਹਾਂ, ਕਿਉਂਕਿ ਉਹਨਾਂ ਦਾ ਖਾਸ ਹੁਕਮ ਬੀ ਐਸਾ ਹੀ ਹੈ, ਪਰ ਗੁਰੂ ਸਾਹਿਬਾਨ ਦੇ ਆਤਮਾਂ ਨੂੰ ਪਰਮਾਤਮਾਂ ਦੀ ਜੋਤਿ ਦਾ ਹਿੱਸਾ (ਪਰ ਹਿੱਸਾ ਬੀ ਉਹ ਜੋ ਪਰਮਾਤਮਾਂ ਪਾਸੋਂ ਜੁਦਾ ਨਹੀਂ ਹੋ ਸਕਦਾ) ਮੰਨਦੇ ਹਾਂ, ਕਿਉਂਕਿ ਇਹ ਗੁਰੂ ਮਤਿ ਵਿਚ ਲਿਖਿਆ ਹੈ। ਅਸੀਂ ਜੀਵ ਬਹੁਮ ਅਤੇ ਮਾਯਾ ਨੂੰ ਅਨਾਦੀ ਅਤੇ ਅਨੰਤ ਮੰਨਣ ਵਾਲੇ ਬੀ ਨਹੀਂ ਹਾਂ, ਸਗੋਂ ਅਸੀਂ ਇਸ ਬਾਤ ਦੇ ਮੰਨਣ ਵਾਲੇ ਹਾਂ ਕਿ ਪਰਮਾਤਮਾਂ ਨੇ ਆਪਣੇ ਵਿਚੋਂ ਆਪਣੇ ਹੁਕਮ ਨਾਲ ਹੀ ਜੀਵ ਅਤੇ ਪ੍ਰਕਿਰਤੀ ਨੂੰ ਪੈਦਾ ਕੀਤਾ ਹੈ ਅਤੇ ਉਸੇ ਦੇ ਹੁਕਮ ਵਿਚ ਕਾਇਮ ਹੈ ਤੇ ਉਸੇ ਦੇ ਹੁਕਮ ਵਿਚ ਅਦਿਸ਼ਯ ਹੋ ਸਕਦਾ ਹੈ। ਸਭ ਦਾ ਆਧਾਰ ਉਹ ਹੈ, ਸਭ ਕੁਛ ਉਸ ਤੋਂ ਹੈ। ਉਹ ਨਿਰਾ (ਘੜਨਹਾਰ) ਘੁਮਜ਼ਾਰ ਨਹੀਂ ਹੈ।

ਇਸੇ ਤਰ੍ਹਾਂ ਉਸ ਅਕਾਲ ਪੁਰਖ ਨੇ ਆਪਣੀ ਜੋਤਿ ਵਿਚੋਂ ਹੀ ਆਪਣੀ ਇੱਛਾ ਅਨੁਸਾਰ ਗੁਰੂ ਸਾਹਿਬਾਂ ਨੂੰ ਜੀਵਾਂ ਲਈ ਆਪਣੇ ਗਿਆਨ ਅਤੇ ਭਗਤੀ ਦੁਆਰਾ ਆਪਣੇ ਨਾਲ ਮਿਲਨ ਦਾ ਰਸਤਾ ਦੱਸਣ ਲਈ ਭੇਜਿਆ ਅਤੇ ਉਹ ਗੁਰੂ ਸਾਹਿਬਾਨ ਆਪਣਾ ਕੰਮ ਕਰਕੇ ਉਸੇ ਅਕਾਲ ਪੁਰਖ ਦੇ ਚਰਨ ਕਮਲਾਂ ਵਿਚ ਜਾ ਸਮਾਏ। ਸਾਡਾ ਤਅੱਲਕ ਗੁਰੂ ਸਾਹਿਬਾਨ ਦੀ ਦੇਹ ਨਾਲ ਇਤਨਾ ਨਹੀਂ ਹੈ ਜਿਤਨਾ ਕੁਝ ਕਿ ਉਹਨਾਂ ਦੀ ਉਸ ਜੋਤਿ ਨਾਲ ਹੈ ਜੋ ਅਕਾਲ ਪੁਰਖ ਵਲੋਂ ਉਹਨਾਂ ਦੇ ਅੰਦਰ ਸੀ। ਉਸ ਜੋਤਿ ਦੀ ਸਿੱਖਿਆ ਦਿਤੀ ਹੋਈ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਵਿਖੇ ਸ਼ਬਦ ਰੂਪ ਵਿਚ ਮੌਜੂਦ ਹੈ, ਜੋ ਹੁਣ ਤਕ ਸਾਡੇ ਗੁਰੂ ਪਣੇ ਨੂੰ ਸੰਭਾਲੀ ਬੈਠੀ ਹੈ ਜਿਸ ਕਰਕੇ ਅਸੀਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਨੂੰ ਆਪਣਾ ਜਾਗਤ ਜੋਤਿ ਅਟੱਲ ਸਤਿਗੁਰੂ ਮੰਨ ਰਹੇ ਹਾਂ। ਜੇ ਤਾਂ ਇਸ ਅਸੂਲ ਨੂੰ ਅੱਗੇ ਰੱਖਕੇ ਅਸੀਂ ਗੁਰਪੁਰਬਾਂ ਪਰ, ਭਾਵੇਂ ਉਹ ਜਨਮ ਦੇ ਹੋਣ ਤੇ ਭਾਵੇਂ ਜੋਤੀ ਜੋਤਿ ਸਮਾਉਣ ਦੇ ਤੇ ਭਾਵੇਂ ਗੁਰੂ ਗਈ ਪਰ ਬੈਠਣ ਦੇ, ਮਨਾਉਣ ਲਗੇ ਅਕਾਲ ਪੁਰਖ ਦੇ ਧੰਨਵਾਦ ਵਿਚ ਹੀ ਰੁੱਝੇ ਰਹੀਏ ਕਿ ਉਸ ਨੇ ਆਪਣੀ ਦਿਆਲਤਾ ਨਾਲ

ਸਾਡੇ ਲਈ ਐਸੇ ਚਮਤਕਾਰੇ ਆਪਣੀ ਜੋਤਿ ਵਿਚੋਂ ਭੇਜੇ ਕਿ ਜਿਨ੍ਹਾਂ ਨੇ ਪੰਜ ਤਤਾਂ ਦੇ ਜਾਮੇ ਵਿਚ ਆਕੇ ਸਾਡੀ ਬੋਲੀ ਵਿਚ ਸਾਨੂੰ ਸਿਖ ਮਤਿ ਦਿਤੀ; ਤਾਂ ਤਾਂ ਕੰਮ ਠੀਕ ਹੋਇਆ, ਪਰ ਜੇ ਅਸੀਂ ਅੱਡ ਅੱਡ ਗੁਰਪੁਰਬਾਂ ਪਰ ਗੁਰੂ ਸਾਹਿਬਾਨ ਦੀ ਦੇਹ ਦੇ ਬਿਵਹਾਰਾਂ ਨੂੰ ਵਰਣਨ ਕਰਦੇ ਉਹਨਾਂ ਨੂੰ ਅੱਡ ਅੱਡ ਅਵਤਾਰ ਮੰਨਣ ਲਗ ਜਾਈਏ ਤੇ ਇਸੇ ਤਰ੍ਹਾਂ ਸਿਖਾਂ ਅਤੇ ਮਹਾਤਮਾਂ ਦੇ ਅਵਤਾਰ ਮੰਨ ਮੰਨਕੇ ਉਹਨਾਂ ਦੇ ਪੁਰਬ ਮੰਨਣ ਲਗ ਪਈਏ, ਉਹ ਦਿਨ ਉਹਨਾਂ ਦੇ ਜੂਨ ਵਿਚ ਆਉਣ ਦੇ ਮੰਨਕੇ ਅਗਯਾਨ ਦੇ ਕਰਤਬਾਂ ਵਿਚ ਪੈ ਜਾਈਏ, ਤਾਂ ਜਿਸ ਤਰ੍ਹਾਂ ਹਿੰਦੂਆਂ ਵਿਚ ਤੇਤੀ ਕਰੋੜ ਦੇਵਤੇ ਬਣ ਗਏ ਹਨ ਸਾਡੇ ਵਿਚੋਂ ਬੀ ਬਣਨੇ ਨਹੀਂ ਹਟਣਗੇ ।

ਇਸ ਵਾਸਤੇ ਗੁਰਪੁਰਬਾਂ ਪਰ ਉਤਨਾ ਗੁਰ ਬਿਲਾਸਾਂ ਦੀਆਂ ਸਾਖੀਆਂ ਪਰ ਜ਼ੋਰ ਮਿਲਨਾ ਜ਼ਰੂਰੀ ਨਹੀਂ ਜਿਤਨਾ ਕਿ ਉਹਨਾਂ ਸਿਖਿਆਂ ਪਰ ਮਿਲਣਾ ਜ਼ਰੂਰੀ ਹੈ, ਜੇ ਸਿਖਿਆ ਗੁਰੂ ਸਾਹਿਬਾਨ ਨੇ ਦੇਹ ਧਾਰਕੇ ਸਾਨੂੰ ਦਿਤੀਆਂ । ਇਸ ਕੰਮ ਵਿਚ ਸਾਨੂੰ ਅਨਮਤੀਆਂ ਦੀਆਂ ਨਕਲਾਂ ਕਰਨੀਆਂ ਵਾਜਬ ਨਹੀਂ ਹਨ, ਸਗੋਂ ਗੁਰੂ ਮਤਿ ਪਰ ਚੱਲਣਾ ਵਾਜਬ ਹੈ । ਮਸਲਨ ਜਦ ਅਸੀਂ ਸ੍ਰੀ ਗੁਰੂ ਨਾਨਕ ਦੇਵ ਜੀ ਦੇ ਅਵਤਾਰ ਦਿਨ ਪਰ ਨਨਕਾਣੇ ਸਾਹਿਬ ਜਾਕੇ ਭਜਨ ਸਿਮਰਨ ਕੀਰਤਨ ਕਰਦੇ ਹਾਂ ਤਾਂ ਸਿਮਰਨ ਕੇਵਲ ਅਕਾਲ ਪੁਰਖ ਦਾ ਹੀ ਹੋਣਾ ਚਾਹੀਏ, ਨਾ ਕਿ ਕਿਸੇ ਹੋਰਸ ਦਾ; ਕਿਉਂਕਿ ਗੁਰੂ ਨਾਨਕ ਜੀ ਨੇ ਸਾਨੂੰ ਅਕਾਲ ਪੁਰਖ ਦੇ ਭਜਨ ਦੇ ਸਿਵਾਏ ਹੋਰ ਕਿਸੇ ਦੇ ਭਜਨ ਦਾ ਹੁਕਮ ਹੀ ਨਹੀਂ ਦਿਤਾ । ਫੇਰ ਨਨਕਾਣੇ ਸਾਹਿਬ ਜੀ ਵਿਚ ਜਾਕੇ ਅਸੀਂ ਸਿਰਫ ਜਨਮ ਦੀ ਕਥਾ ਹੀ ਸੁਣ ਛੱਡੀਏ ਅਤੇ ਅਕਾਲ ਪੁਰਖ ਦਾ ਧੰਨਵਾਦ ਨਾ ਕਰੀਏ ਕਿ ਉਸ ਨੇ ਅਪਾਰ ਮੋਹਰ ਕਰਕੇ ਸ੍ਰੀ ਗੁਰੂ ਨਾਨਕ ਜੀ ਨੂੰ ਕੇਵਲ ਅਕਾਲ ਪੁਰਖ ਦੇ ਗਿਆਨ ਅਤੇ ਭਗਤੀ ਸਿਖਾਉਣ ਲਈ ਹੀ ਇਸ ਮਾਤ ਲੋਕ ਵਿਚ ਸਾਡੇ ਪਾਸ ਭੇਜਿਆ ਸੀ ਤੇ ਉਹਨਾਂ ਨੇ ਆਕੇ ਸਾਡਾ ਨਿਸਤਾਰ ਕੀਤਾ ਤਾਂ ਸਾਡੇ ਗੁਰਪੁਰਬ ਮਨਾਉਣ ਦਾ ਵਡਾ ਅੰਗ ਰਹਿ ਜਾਵੇਗਾ । ਅਰਥਾਤ ਗੁਰਪੁਰਬਾਂ ਦੇ ਮਨਾਉਣ ਦਾ ਵਡਾ ਅੰਗ ਨਿਰਾਕਾਰ ਪਰਮਾਤਮਾ ਦੀ ਕ੍ਰਿਪਾ ਦਾ ਧੰਨਵਾਦ ਹੈ, ਸੋ ਰਹਿ ਜਾਵੇਗਾ ।

ਗੁਰੂ ਸਾਹਿਬਾਨ ਦੇ ਗੁਰਪੁਰਬ ਸਾਨੂੰ ਸਿਰਫ ਯਾਦ ਕਰਾਉਣ ਵਾਸਤੇ ਹਨ ਕਿ ਇਹ ਉਪਕਾਰ ਨਿਰਾਕਾਰ ਪਰਮਾਤਮਾ ਨੇ ਤੁਹਾਡੇ ਉਪਰ ਕੀਤੇ ਹੋਏ ਹਨ, ਵਰਨਾ ਇਨ੍ਹਾਂ ਤੋਂ ਇਹ ਮੁਰਾਦ ਨਹੀਂ ਹੈ ਕਿ ਅਸੀਂ ਅਨਮਤਾਂ ਦੀ ਨਕਲ ਕਰਨ ਵਾਸਤੇ ਅੱਡ ਅੱਡ ਗੁਰੂ ਸਾਹਿਬਾਂ ਨੂੰ ਅੱਡ ਅੱਡ ਦੇਵਤੇ ਸਮਝਕੇ ਯਾ ਮੰਨਕੇ ਏਕਤਾ ਦੇ ਅਸੂਲ ਨੂੰ, ਜੋ ਸਿਖੀ ਦਾ ਹੈ, ਹੁਆ ਬੈਠੀਏ ਤੇ ਵਾਹਿਗੁਰੂ ਤੋਂ ਬੇ-ਮੁਖ ਹੋਕੇ ਬੁਤਪ੍ਰਸਤੀ ਤੇ ਬੇ-ਮੁਖਤਾਈ ਵਿਚ ਪੈ ਜਾਈਏ।

ਗੁਰੂ ਸਾਹਿਬਾਨ ਦੀਆਂ ਦੇਹਾਂ ਬੇਸ਼ਕ ਬਹੁਤ ਪੁਨੀਤ ਸਨ ਕਿ ਜਿਨ੍ਹਾਂ ਵਿਚ ਆਕੇ ਉਹਨਾਂ ਨੇ ਸਤਿ ਮਾਰਗ ਨੂੰ ਦੱਸਿਆ ਹੈ ਅਤੇ ਗੁਰੂ ਸਾਹਿਬਾਨ ਦੇ ਉਪਕਾਰਾਂ ਨੂੰ ਭੁੱਲਣਾ ਆਪ ਨੂੰ ਕ੍ਰਿਤਘਨ ਕਰਨਾ ਤੇ ਪੰਥ ਨੂੰ ਗ਼ਾਰਤ ਕਰਨਾ ਹੈ। ਪਰ ਜੇ ਲੋਕ ਕੇਵਲ ਦੇਹਾਂ ਦੀ ਪਕੜ ਵਿਚ ਹੀ ਫਸਕੇ ਗੁਰੂ ਸਾਹਿਬਾਨ ਦੀ ਜੋਤਿ ਤੋਂ ਕੁਝ ਲਾਭ ਉਠਾਉਣਾ ਨਹੀਂ ਚਾਹੁੰਦੇ ਸੇ ਗੁਰੂ ਆਸ਼ੇ ਨੂੰ ਨਹੀਂ ਮੰਨ ਰਹੇ। ਗੁਰੂ ਘਰ ਦਾ ਇਹ ਆਸ਼ਾ ਹੈ ਕਿ ਦਾਤ ਨੂੰ ਪਾ ਕੇ ਦਾਤਾਰ ਨੂੰ ਨਾ ਭੁੱਲ ਜਾਓ, ਸਗੋਂ ਦਾਤ ਨੂੰ ਪਾ ਕੇ ਦਾਤਾਰ ਦਾ ਧੰਨਵਾਦ ਕਰੋ।

ਪਰ ਜੇ ਸਾਡੇ ਗ੍ਰੰਥੀ ਇਨ੍ਹਾਂ ਗੁਰਪੁਰਬਾਂ ਨੂੰ ਅੱਗੇ ਰਖਕੇ ਸਿਖਾਂ ਨੂੰ ਹਿੰਦੂ ਤਿਉਹਾਰਾਂ ਦੀ ਤਰ੍ਹਾਂ ਹੀ ਅੱਡ ਅੱਡ ਦੇਵਤਿਆਂ ਦੇ ਨਾਮ ਪਰ ਕੁਝ ਨਾ ਕੁਝ ਮੁੱਛਣ ਵਾਸਤੇ, ਕੁਝ ਨਾ ਕੁਝ ਵਸਤਾਂ ਲੈਣ ਦੇ ਬਹਾਨੇ ਬਣਾ ਲੇਣਗੇ ਤਾਂ ਗੁਰਮਤ ਦਾ ਕੰਮ ਨਹੀਂ ਸੋਰੇਗਾ, ਸਗੋਂ ਸਿਖੀ ਵਿਚ ਧੜੇ ਪੈਦਾ ਹੋ ਜਾਣਗੇ। ਕੋਈ ਫਿਰਕਾ ਗੁਰੂ ਅਰਜਨੀਆਂ ਸਦਾਉਣ ਲਗ ਪਵੇਗਾ ਤੇ ਕੋਈ ਗੁਰੂ ਹਰਿਕ੍ਰਿਸ਼ਨੀਆ ਸਦਾਉਣ ਲਗ ਪਵੇਗਾ, ਕਿਉਂਕਿ ਵਿਦਯਾਹੀਨ ਗ੍ਰੰਥੀ (ਹੁਣ ਤਾਂ ਨਹੀਂ, ਪਰ ਅਗੋਂ ਨੂੰ) ਕਿਸੇ ਗੁਰੂ ਨੂੰ ਵਡਾ ਤੇ ਕਿਸੇ ਨੂੰ ਛੋਟਾ ਦੱਸ ਦੱਸਕੇ ਉਨ੍ਹਾਂ ਦੇ ਗੁਰਪੁਰਬ ਬੀ ਵਡੇ ਛੋਟੇ ਕਰ ਦਿਖਾਉਣਗੇ ਅਤੇ ਗੁਰ ਉਪਮਾਂ ਵਿਚ ਐਸੀਆਂ ਐਸੀਆਂ ਕਵਿਤਾਂ ਘੜ ਕੱਢਣਗੇ ਕਿ ਜਿਨ੍ਹਾਂ ਨੂੰ ਸੁਣਕੇ ਸਿਖ ਇਹ ਆਖਣ ਲੱਗ ਪੈਣਗੇ ਕਿ ਮੈਨ ਦਵਾਬ ਵਾਸਤੇ ਤਾਂ ਗੁਰੂ ਹਰਿਗੋਬਿੰਦ ਜੀ ਗੁਰੂ ਹਰਿਰਾਇ ਜੀ ਵਡੇ ਸਨ, ਪਰ ਪੂਰਬ ਵਾਸਤੇ ਗੁਰੂ ਤੇਗ ਬਹਾਦਰ ਜੀ ਵਡੇ ਸਨ; ਇਤਯਾਦਿ

ਢਕੌਸਲੇ ਘੜਨ ਲਗ ਪੈਣਗੇ, ਜਿਨ੍ਹਾਂ ਦਾ ਮੁੱਢ ਹੁਣੇ ਹੀ ਬੱਝਣਾ ਸ਼ੁਰੂ ਹੋ ਗਿਆ ਹੈ ਅਤੇ ਗੁਰੂ ਉਪਮਾ ਦੀਆਂ ਕਵਿਤਾਂ ਬੀ ਐਸੀਆਂ ਰਚ ਲੈਣਗੇ ਕਿ ਨਿਰਾਕਾਰ ਪਰਮਾਤਮਾ ਦੀ ਭਗਤੀ ਤੋਂ ਵਿਰਵੇ ਰਹਿਕੇ ਖਾਸ ਜਿਨ੍ਹਾਂ ਗੁਰੂ ਸਾਹਿਬਾਨ ਨੇ ਅਕਾਲ ਪੁਰਖ ਦੀ ਭਗਤੀ ਦਾ ਸਬਕ ਸਿਖਾਇਆ ਹੈ ਅਤੇ ਸਗੋਂ ਉਹਨਾਂ ਦਾ ਮਿਸ਼ਨ ਹੀ ਇਹ ਸੀ ਕਿ ਸਾਨੂੰ ਨਿਰਾਕਾਰ ਪਰਮਾਤਮਾ ਦੇ ਚਰਨਾਂ ਵਿਚ ਜੋੜਨ, ਉਹਨਾਂ ਦੇ ਅਸਲ ਆਸ਼ੇ ਨੂੰ ਭੁੱਲਕੇ ਸਿਰਫ ਉਹਨਾਂ ਦੀ ਆਪਣੀ ਹੀ ਭਗਤੀ ਵਿਚ ਸਿਖ ਰੁੱਝ ਜਾਣਗੇ। ਦਾਦੂ-ਪੰਥੀਆਂ ਦੀ ਤਰ੍ਹਾਂ ਕੋਈ ਤਾਂ, 'ਨਾਨਕ ਜੀ' 'ਨਾਨਕ ਜੀ' ਆਦਿਕ ਪਦਾਂ ਦਾ ਸਿਮਰਨ ਕਰਨ ਲਗ ਜਾਵੇਗਾ ਤੇ ਕੋਈ 'ਗੁਰੂ ਗੋਬਿੰਦ ਸਿੰਘ ਜੀ' 'ਗੁਰੂ ਗੋਬਿੰਦ ਸਿੰਘ ਜੀ' ਨਾਮ ਰਟਨ ਹੀ ਲਗ ਜਾਵੇਗਾ। ਫਿਰ ਜਿਸ ਤਰ੍ਹਾਂ ਕ੍ਰਿਸ਼ਨ ਦੇ ਉਪਾਸ਼ਕ ਰਾਮ ਦਾ ਨਾਮ ਲੈਣਾ ਛੋਟਾ ਸਮਝਦੇ ਹਨ ਅਤੇ ਜਿਸ ਤਰ੍ਹਾਂ ਰਾਮਚੰਦ੍ਰ ਜੀ ਦੇ ਉਪਾਸ਼ਕ ਕ੍ਰਿਸ਼ਨ ਜੀ ਦਾ ਨਾਮ ਲੈਣਾ ਛੋਟਾ ਸਮਝਦੇ ਹਨ, ਇਸੇ ਤਰ੍ਹਾਂ ਦੀ ਫਿਰਕਾਬੰਦੀ ਸਿਖਾਂ ਵਿਚ ਹੋ ਜਾਵੇਗੀ, ਜਿਸ ਦਾ ਮੁੱਢ ਹੁਣੇ ਹੀ ਕਿਤੇ ਕਿਤੇ ਬੱਝਣਾ ਸ਼ੁਰੂ ਹੋ ਗਿਆ ਹੈ।

ਸੋ ਗੁਰੂ ਉਪਮਾ ਦੇ ਲਿਖਣ ਵਾਲੇ ਸੱਜਣੋ ! ਆਉਣ ਵਾਲੇ ਭਿਆਨਕ ਸਮੇਂ ਨੂੰ ਮਨ ਵਿਚ ਰੱਖਕੇ ਆਪਣੀ ਕਵਿਤਾ ਕਿਰਪਾ ਕਰਕੇ ਕੀਤਾ ਕਰੋ। ਸਾਨੂੰ ਗੁਰੂ ਸਾਹਿਬਾਨ ਦੀ ਉਪਮਾ ਦੀ ਬਹੁਤ ਲੋੜ ਹੈ, ਉਹਨਾਂ ਦੇ ਗੁਰਪੁਰਬਾਂ ਦੀ ਬਹੁਤ ਲੋੜ ਹੈ, ਉਹਨਾਂ ਦੇ ਚਰਨਾਂ ਵਿਚ ਸਿਖਾਂ ਦੇ ਪ੍ਰੇਮ ਵਧਾਉਣ ਦੀ ਬਹੁਤ ਲੋੜ ਹੈ, ਉਹਨਾਂ ਦੇ ਬਚਨ ਪਰ ਸਿਖੀ ਦੇ ਵਿਸ਼ਵਾਸ ਵਧਾਉਣ ਦੀ ਬਹੁਤ ਲੋੜ ਹੈ। ਪਰ ਉਹਨਾਂ ਦੇ ਹੁਕਮ ਦੇ ਉਲਟ ਜਾਣ ਦੀ ਲੋੜ ਨਹੀਂ, ਉਹਨਾਂ ਦੀ ਸਿਖਿਆ ਤੋਂ ਬਾਹਰ ਪੈਰ ਰੱਖਣ ਦੀ ਲੋੜ ਨਹੀਂ। ਉਹਨਾਂ ਦਾ ਮੁੱਖ ਮਿਸ਼ਨ ਸਿਖਾਂ ਵਿਚ ਨਿਰਾਕਾਰ ਪਰਮਾਤਮਾ ਦੇ ਗਿਆਨ ਅਤੇ ਉਸ ਦੀ ਭਗਤੀ ਪੈਦਾ ਕਰਨ ਦਾ ਸੀ। ਦਸੇ ਸਤਿਗੁਰੂ ਇਕੋ ਜੋਤਿ, ਇਕੋ ਸਰੂਪ ਹਨ। ਇਸ ਮੁੱਖ ਕਾਰਜ ਨੂੰ ਅੱਗੇ ਰੱਖਕੇ ਉਹਨਾਂ ਦੀ ਉਪਮਾ ਦੀ ਕਵਿਤਾ ਕਰਨ ਦੀ ਲੋੜ ਹੈ। ਪਰ ਜੇ ਉਹਨਾਂ ਦਾ ਅਸਲ ਮਿਸ਼ਨ ਦੂਰ ਹੋ ਜਾਵੇ ਤਾਂ ਕਵਿਤਾ ਸਾਨੂੰ ਉਹਨਾਂ ਦੇ ਹੁਕਮ ਤੋਂ

ਏਮੁਖ ਕਰਨ ਵਾਲੀ ਹੈ। ਗੁਰਪੁਰਬਾਂ ਪਰ ਅਕਾਲ ਪੁਰਖ ਦੇ ਧੰਨਵਾਦ ਦੀ ਬਹੁਤ ਹੀ ਲੋੜ ਹੈ ਕਿ ਉਸਨੇ ਐਸੀਆਂ ਪਰਉਪਕਾਰੀ ਜੋਤਾਂ ਸਾਡੇ ਵਾਸਤੇ ਭੇਜੀਆਂ। ਪਰ ਜੇ ਆਪ ਈਸਾਈਆਂ ਦੀ ਤਰ੍ਹਾਂ ਹਜ਼ਰਤ ਈਸਾ ਦੀ ਤਾਰੀਫ ਵਿਚ ਰਹਿ ਜਾਓਗੇ ਅਤੇ ਹਜ਼ਰਤ ਈਸਾ ਦੇ ਭੇਜਣ ਵਾਲੇ ਦਾ ਕੁਝ ਬੀ ਖਿਆਲ ਨਹੀਂ ਕਰੋਗੇ ਤਾਂ ਦੱਸੋ ਇਸ ਤਰ੍ਹਾਂ ਦੇ ਗੁਰਪੁਰਬ ਮਨਾਉਣ ਵਿਚ ਆਪ ਦਾ ਤੇ ਈਸਾਈਆਂ ਦਾ ਫਰਕ ਕੀ ਹੋਇਆ? ਨਹੀਂ, ਸੁਆਦ ਤਦ ਹੈ ਕਿ ਜਦ ਆਪ ਅਕਾਲ ਪੁਰਖ ਦੀ ਦਾਤ ਦੱਸੋ ਗੁਰੂ ਸਾਹਿਬਾਨ ਦਾ ਬੀ ਸ਼ੁਕਰੀਆ ਕਰੋ, ਉਹਨਾਂ ਦੇ ਉਪਕਾਰ ਮੰਨੋ, ਪਰ ਉਸ ਸ਼ੁਕਰੀਏ ਦੇ ਨਾਲ ਹੀ ਉਹਨਾਂ ਦੇ ਭੇਜਣ ਵਾਲੇ ਅਕਾਲ ਪੁਰਖ ਦਾ ਬੀ ਸ਼ੁਕਰੀਆ ਕਰੋ, ਅਰ ਉਸ ਗੁੱਝੇ ਭੇਤ ਨੂੰ ਸਮਝੋ ਕਿ ਜੋ ਉਹਨਾਂ ਦਸਾਂ ਨੂੰ ਇਕ ਰੂਪ ਅਰ ਵਾਹਿਗੁਰੂ ਦੇ ਚਰਨਾਂ ਨਾਲ ਅਭੇਦ ਦੱਸਕੇ ਉਹਨਾਂ ਦੀ ਪਰਮ ਉੱਚੀ ਅਵਸਥਾ ਦੱਸੋ, ਨਾ ਕਿ ਉਹਨਾਂ ਨੂੰ ਅੱਡ ਅੱਡ ਵਾਹਿਗੁਰੂ ਤੋਂ ਵਖਰੇ ਬਣਾਕੇ ਹੱਤਕ ਕਰੋ।

ਹੁਣ ਵਿਚਾਰੋ ਕਿ ਜੇ ਸਾਰੇ ਗੁੰਝੀ ਲਾਇਕ ਨਾ ਹੋ ਗਏ ਤਾਂ ਇਨ੍ਹਾਂ ਬਾਤਾਂ ਦਾ ਕੌਣ ਖਿਆਲ ਕਰੇਗਾ, ਕੌਣ ਸਿਖਾਂ ਨੂੰ ਸਿੱਧੇ ਰਸਤੇ ਤੇ ਰਖੇਗਾ। ਜਿਸ ਤਰ੍ਹਾਂ ਅਗਲੇ ਨੇਕ ਕੰਮ ਬਦਲ ਗਏ ਹਨ, ਇਸੇ ਤਰ੍ਹਾਂ ਇਹ ਨੇਕ ਕੰਮ ਬੀ ਹੋਰ ਅਨਮਤੀ ਸ਼ਕਲਾਂ ਪਲਟ ਲੈਣਗੇ। ਇਸ ਲਈ ਜੇ ਪੰਥ ਉੱਨਤੀ ਚਾਹੁੰਦਾ ਹੈ ਤਾਂ ਭਲੇ ਗੁੰਝੀ ਪੈਦਾ ਕਰੋ ਤੇ ਜ਼ਦੂਰ ਕਰੋ ਤੇ ਛੇਤੀ ਕਰੋ।

[ਖਾਲਸਾ ਸਮਾਚਾਰ, ੩੦ ਮਈ ੧੯੦੬ ਈ:]

੧੦. ਗੁਰਮਤਿ ਸੰਸਕਾਰ

ਅਸੀਂ ਦੱਸ ਆਏ ਹਾਂ ਕਿ ਗੁਰਪੁਰਬਾਂ ਦੇ ਸਮੇਂ ਨਿਰਾਕਾਰ ਪਰਮਾਤਮਾ ਦੇ ਧੰਨਵਾਦ ਵਾਸਤੇ ਸੰਗਤ ਨੂੰ ਲਗਾਉਣ ਲਈ ਅਤੇ ਗੁਰਪੁਰਬਾਂ ਦੇ ਬਹਾਨੇ ਜੋ ਸਿਖਾਂ ਵਿਚ ਖੁਦਗਾਰਜ਼ੀ ਅਤੇ ਅਵਿਦਯਾ ਨੇ ਫਿਰਕਾਬੰਦੀ ਪੈਦਾ ਕਰਨੀ ਹੈ ਉਸ ਨੂੰ ਰੋਕਣ ਲਈ ਚੰਗੇ ਚੰਗੇ ਪੜ੍ਹੇ ਲਿਖੇ ਗੁੰਝੀਆਂ ਦੀ ਡਾਢੀ ਲੋੜ ਹੈ। ਇਸ ਅੰਕ ਵਿਚ ਅਸੀਂ ਦੱਸਦੇ ਹਾਂ ਕਿ ਗੁਰਮਤਿ ਸੰਸਕਾਰਾਂ ਲਈ ਐਸੇ ਗੁੰਝੀਆਂ ਦੀ ਕਿੰਨੀ ਵੱਡੀ ਲੋੜ ਹੈ।

ਸਿਖਾਂ ਵਿਚ ਚਾਰ ਗੁਰਮਤਿ ਸੰਸਕਾਰ ਹਨ: ਪਹਿਲਾ ਜਨਮ ਸੰਸਕਾਰ, ਦੂਜਾ ਅੰਮ੍ਰਿਤ ਸੰਸਕਾਰ, ਤੀਜਾ ਆਨੰਦ ਸੰਸਕਾਰ, ਤੇ ਚੌਥਾ ਮ੍ਰਿਤਕ ਸੰਸਕਾਰ। ਹੁਣ ਜਿਤਨੀ ਸਿਖੀ ਹੈ ਉਸ ਦੇ ਚਾਰ ਗੁਣਾਂ ਸੰਸਕਾਰਾਂ ਦੇ ਦਿਨ ਔਸਤਨ ਚਾਲੀਸ ਬਰਸਾਂ ਵਿਚ ਪੈਣਗੇ। ਫਰਜ਼ ਕਰੋ ਬੀਸ ਲਖ ਸਿੰਘ ਹੋਣ (ਪਰ ਸਹਿਜਧਾਰੀ ਸਿਖ ਪਾਕੇ ਕਰੋੜ ਤੋਂ ਘੱਟ ਨਹੀਂ ਹਨ) ਤਾਂ ਅੱਸੀ ਲਖ ਸੰਸਕਾਰਾਂ ਦੇ ਦਿਨ ਚਾਲੀਸ ਬਰਸਾਂ (ਔਸਤ ਉਪਰ ਸਿਖਾਂ ਦੀ ਮਨ ਕਲਪਤ ਹੈ) ਵਿਚ ਹੋਏ, ਅਰਥਾਤ ਦੋ ਲਖ ਸੰਸਕਾਰਾਂ ਦੇ ਦਿਨ ਇਕ ਬਰਸ ਦੇ ਹੋਏ, ਅਰਥਾਤ ੫੪੮ ਸੰਸਕਾਰ ਹਰ ਰੋਜ਼ ਹੋਏ। ਇਸ ਹਿਸਾਬ ਤੋਂ ਮਲੂਮ ਹੁੰਦਾ ਹੈ ਕਿ ਜੇ ਸਾਰੇ ਸਿੰਘ ਗੁਰਮਤਿ ਸੰਸਕਾਰ ਪੂਰੀ ਤਰ੍ਹਾਂ ਕੀਤਾ ਕਰਨ ਤਾਂ ਘੱਟ ਤੋਂ ਘੱਟ ਭੀ ਸੌ ਪੜ੍ਹੇ ਲਿਖੇ ਗਰੰਥੀਆਂ ਨੂੰ ਸੰਸਕਾਰਾਂ ਵਿਚ ਦੁੜ੍ਹੇ ਰਹਿਣਾ ਪਵੇਗਾ। ਕਈ ਸਜਣ ਆਖਣਗੇ ਕਿ ਅੰਮ੍ਰਿਤ ਸੰਸਕਾਰ ਤਾਂ ਇਕੱਠਾ ਹੀ ਕਈ ਸਿੰਘਾਂ ਦਾ ਹੋ ਸਕਦਾ ਹੈ, ਫੇਰ ਇਹ ਹਿਸਾਬ ਕਿਸ ਤਰ੍ਹਾਂ ਠੀਕ ਹੋਇਆ? ਸੋ ਬੇਨਤੀ ਹੈ ਕਿ ਸਹਿਜਧਾਰੀਆਂ ਨੂੰ ਤਾਂ ਅਸਾਂ ਇਸ ਹਿਸਾਬ ਵਿਚ ਗਿਣਿਆਂ ਹੀ ਨਹੀਂ; ਭਾਵੇਂ ਉਹ ਅੰਮ੍ਰਿਤ ਸੰਸਕਾਰ ਨਹੀਂ ਕਰਦੇ ਪਰ ਬਾਕੀ ਦੇ ਤਿੰਨੇ ਸੰਸਕਾਰ ਤਾਂ ਬਰਾਬਰ ਕਰਦੇ ਹਨ ਤੇ ਉਹਨਾਂ ਵਿਚੋਂ ਅੰਮ੍ਰਿਤ ਛਕਕੇ ਸਿੰਘ ਸਜਦੇ ਹਨ। ਸੋ ਸਾਡਾ ਹਿਸਾਬ ਅਸਲ ਗਿਣਤੀ ਜੋ ਗੁੰਥੀਆਂ ਦੀ ਹੈ ਉਸ ਤੋਂ ਘੱਟ ਹੈ, ਵੱਧ ਨਹੀਂ।

ਹੁਣ ਜ਼ਰਾ ਸੋਚਣ ਦੀ ਲੋੜ ਹੈ ਕਿ ਗੁਰਮਤਿ ਸੰਸਕਾਰਾਂ ਦਾ ਅਸਲ ਭਾਵ ਕੀ ਹੈ? ਅੰਮ੍ਰਿਤ ਸੰਸਕਾਰ ਨੂੰ ਹਾਲਾਂ ਅੱਡ ਰਖ ਲਵੋ। ਬਾਕੀ ਦੇ ਤਿੰਨਾਂ ਸੰਸਕਾਰਾਂ ਦੇ ਵੇਲੇ ਦੋ ਤਰ੍ਹਾਂ ਦੀਆਂ ਰਸਮਾਂ ਕਰਨੀਆਂ ਪੈਂਦੀਆਂ ਹਨ, ਅਰਥਾਤ ਇਕ ਧਾਰਮਕ ਦੂਜੀ ਭਾਈਚਾਰਕ। ਗੁਰਮਤਿ ਸੰਸਕਾਰਾਂ ਦਾ ਵਡਾ ਤਅੱਲਕ ਧਾਰਮਕ ਰਸਮਾਂ ਨਾਲ ਹੈ ਅਤੇ ਭਾਈਚਾਰਕ ਰਸਮਾਂ ਦੀ ਸਿਰਫ ਇਤਨੀ ਨਿਗਰਾਨੀ ਹੈ ਕਿ ਉਹਨਾਂ ਵਿਚ ਧਰਮ ਦੇ ਕਿਸੇ ਭਾਵ ਦੀ ਨਿਖੇਧੀ ਨਾ ਹੋਵੇ। ਜਿਵੇਂ ਕਿ ਜਨਮ ਸੰਸਕਾਰਾਂ ਦੇ ਵੇਲੇ ਹਿੰਦੂਆਂ ਵਿਚ ਗੋਮੂਤ੍ਰ ਪਿਲਾਉਣ ਆਦਿ ਦੀ ਰਸਮ ਅਜ ਕਲ ਭਾਵੇਂ

ਭਾਈਚਾਰਕ ਬੀ ਦੱਸੀ ਜਾਂਦੀ ਹੈ, ਕਿਉਂਕਿ ਆਰਯਾ ਲੋਕ ਖੇਤੀ ਬਾੜੀ ਕਰਨ ਵਾਲੇ ਸਨ ਉਹਨਾਂ ਨੇ ਇਹ ਰਸਮ ਪਾ ਲਈ, ਪਰ ਇਹ ਰਸਮ ਗੁਰੂ ਆਸ਼ੇ ਤੋਂ ਵਿਰੁੱਧ ਹੈ, ਕਿਉਂਕਿ ਇਸ ਨਾਲ ਪਸ਼ੂ ਪੂਜਾ ਦੀ ਰੁਚੀ ਹੋ ਜਾਂਦੀ ਹੈ; ਪਰ ਰਿਸ਼ਤੇਦਾਰਾਂ ਨੂੰ ਮਿਠਿਆਈ ਆਦਿਕ ਵੰਡਣਾ ਕੋਰੀ ਭਾਈਚਾਰਕ ਰਸਮ ਹੀ ਹੈ, ਇਸ ਦਾ ਧਰਮ ਨਾਲ ਕੋਈ ਸੰਬੰਧ ਨਹੀਂ। ਇਸ ਵਾਸਤੇ ਗੁਰਮਤਿ ਇਸ ਨੂੰ ਨਹੀਂ ਰੋਕਦੀ, ਮਾਲੀ ਹਾਲਤ ਦੀ ਵਿਚਾਰ ਯਾ ਭਾਈਚਾਰਕ ਤਕਲੀਫ਼ਾਂ ਦੀ ਵਿਚਾਰ ਜ਼ਰੂਰ ਹੋਣੀ ਚਾਹੀਏ। ਪਰ ਨਵਾਂ ਗ੍ਰੈਹਾਂ ਦੀ ਪੂਜਾ ਇਹ ਧਾਰਮਕ ਰਸਮ ਪੁਰਾਣਕਾਂ ਦੀ ਹੈ ਤੇ ਗੁਰ ਆਸ਼ੇ ਦੇ ਵਿਰੁੱਧ ਹੋਣ ਕਰਕੇ (ਕਿਉਂਕਿ ਗੁਰ ਆਸ਼ਾ ਸਿਰਫ਼ ਅਕਾਲ ਪੁਰਖ ਦੀ ਪੂਜਾ ਦੱਸਦਾ ਹੈ, ਆਸਮਾਨ ਦੇ ਸਿਤਾਰਿਆਂ ਸਿਆਰਿਆਂ ਅਤੇ ਗ੍ਰੈਹਾਂ ਉਪਗ੍ਰੈਹਾਂ ਦੀ ਪੂਜਾ ਨਹੀਂ ਦੱਸਦਾ) ਗੁਰਮਤ ਇਸ ਨੂੰ ਨਹੀਂ ਕਰਨ ਦੇਂਦਾ। ਇਸੇ ਤਰ੍ਹਾਂ ਅਨੰਦ ਸੰਸਕਾਰ ਦੇ ਸਮੇਂ ਸਿਖਾਂ ਦੇ ਪੁਰਾਣੇ ਘਰਾਣਿਆਂ ਵਿਚ ਭਾਈਚਾਰਕ ਰਸਮ ਘੋੜੀ ਪਰ ਚੜ੍ਹਾਕੇ ਲਾੜੇ ਨੂੰ ਧੋਅਤੇ ਘਰ ਲੈ ਜਾਣ ਦੀ ਹੈ, ਗੁਰਮਤ ਇਸ ਭਾਈਚਾਰਕ ਰਸਮ ਨੂੰ ਰੁਛ ਨਹੀਂ ਆਖਦਾ, ਪਰ ਘੋੜੀ ਹੋਣੇ ਵਿਵਾਹੁਣ ਵਾਲੀ ਲੜਕੀ ਨੂੰ ਲੰਘਾਉਣਾ ਇਕ ਵੇਦਕ ਰਸਮ ਹੈ, ਜਿਸ ਨੂੰ ਸ਼੍ਰੇਸ਼ਟਾਚਾਰ ਦੇ ਵਿਰੁੱਧ ਸਮਝ ਕੇ ਗੁਰਮਤ ਮਨਜ਼ੂਰ ਨਹੀਂ ਕਰ ਸਕਦਾ। ਇਸੇ ਤਰ੍ਹਾਂ ਨਵਾਂ ਗ੍ਰੈਹਾਂ ਦੀ ਪੂਜਾ ਆਦਿਕ ਬੀ ਮਨਜ਼ੂਰ ਨਹੀਂ ਕਰ ਸਕਦਾ, ਪਰ ਜਨੇਤ ਨੂੰ ਪ੍ਰਸ਼ਾਦ ਯਾ ਮਿਠਾਈ ਖੁਲਾਉਣਾ ਇਹ ਅੱਡ ਅੱਡ ਭਾਈਚਾਰਿਆਂ ਵਿਚ ਅੱਡ ਅੱਡ ਰਸਮ ਹੈ। ਇਨ੍ਹਾਂ ਨੂੰ ਇਕ ਕਰਨਾ ਬੀ ਕੌਮੀ ਬਲ ਹੈ, ਪਰ ਤਦ ਭੀ ਭਾਈਚਾਰਕ ਰਸਮਾਂ ਭਾਈਚਾਰਿਆਂ ਦੇ ਵੱਸ ਕੇਵਲ ਐਥੋਂ ਤੱਕ ਰਹਿ ਸਕਦੀਆਂ ਹਨ ਕਿ ਉਹ ਗੁਰੂ ਜੀ ਦੇ ਅਸੂਲਾਂ ਤੋਂ ਵਿਰੁੱਧ ਨਾ ਹੋਣ।

ਕਈ ਸੱਜਣ ਇਹ ਬੀ ਚਾਹੁੰਦੇ ਹਨ ਕਿ ਖਾਲਸਾ ਬਰਾਦਰੀਆਂ ਬਣਾਕੇ ਅਸੀਂ ਕੁੱਲ ਭਾਈਚਾਰਿਆਂ ਦੀਆਂ ਰਸਮਾਂ ਦੀ ਤਰਮੀਮ ਕਰ ਸੁੱਟੀਏ, ਤਾਕਿ ਸਿਖਾਂ ਵਿਚ ਭਾਈਚਾਰਕ ਰਸਮਾਂ ਬੀ ਇਕੋ ਹੀ ਹੋ ਜਾਣ। ਬੇਸ਼ਕ ਇਹ ਵਿਚਾਰ ਉੱਤਮ ਹੈ; ਪਰ ਇਸ ਗ਼ਲਤੀ ਤੋਂ ਬਚਣਾ ਲੋੜੀਏ

ਕਿ ਨਿਰੋਲ ਭਾਈਚਾਰਕ ਰਸਮਾਂ ਦੇ ਪਿਛੇ ਪੈ ਕੇ ਅਸੀਂ ਗੁਰਮਤ ਦੇ ਅਸੂਲਾਂ ਨੂੰ ਨਾ ਖੋ ਬੇਠੀਏ । ਪਹਿਲੇ ਨਿਰੋਲ ਗੁਰਮਤ ਨੂੰ ਮੁੱਖ ਰਖੀਏ, ਨਾਲ ਨਾਲ ਭਾਈਚਾਰਕ ਨਿਰਦੋਸ਼ ਰਸਮਾਂ ਨੂੰ ਭੀ ਇਕ ਕਰੀ ਚੱਲੀਏ, ਪਰ ਕੁਰੀਤੀਆਂ ਦਾ ਤਿਆਗ ਇਕ ਦਮ ਕਰ ਦੇਈਏ । ਸੋ ਤਿੰਨਾਂ ਹੀ ਸੰਸਕਾਰਾਂ: ਜਨਮ ਸੰਸਕਾਰ, ਆਨੰਦ ਸੰਸਕਾਰ ਅਤੇ ਮ੍ਰਿਤਕ ਸੰਸਕਾਰ ਵਿਚ ਦੋ ਤਰ੍ਹਾਂ ਦੀਆਂ ਰਸਮਾਂ ਜਾਰੀ ਹਨ: ਅਰਥਾਤ ਧਾਰਮਕ ਰਸਮ (ਜਿਸ ਨੂੰ ਗੁਰਮਤਿ ਆਖਦੇ ਹਨ) ਅਤੇ ਭਾਈਚਾਰਕ ਰਸਮ । ਧਾਰਮਕ ਰਸਮਾਂ ਦੇ ਪੂਰਾ ਕਰਨ ਵਾਸਤੇ ਧਾਰਮਕ ਪੁਰਸ਼ਾਂ ਦੀ ਲੋੜ ਪੈਂਦੀ ਹੈ, ਭਾਵੇਂ ਉਹ ਕਿਰਤੀ ਹੋਣ ਤੇ ਭਾਵੇਂ ਗ੍ਰੰਥੀ, ਉਪਦੇਸ਼ਕ, ਗਿਆਨੀ ਆਦਿਕ । ਪਰ ਕਿਰਤੀ ਸਿਖ ਐਸੇ ਘੱਟ ਮਿਲਦੇ ਹਨ ਜੋ ਹਰ ਵੇਲੇ ਆਪਣੀ ਕਿਰਤ ਨੂੰ ਛੱਡਕੇ ਗੁਰਮਤਿ ਸੰਸਕਾਰਾਂ ਨੂੰ ਕਰਾਉਂਦੇ ਫਿਰਨ ਅਤੇ ਉਪਦੇਸ਼ਕ ਤੇ ਗਿਆਨੀ ਬਹੁਤ ਭਾਰੇ ਵਿਦਯਾਵਾਨ ਹੋਣ ਕਰਕੇ ਜੇ ਆਪਣਾ ਸਮਾਂ ਸਿਰਫ ਗੁਰਮਤ ਸੰਸਕਾਰਾਂ ਪਰ ਹੀ ਲਗਾਉਣਗੇ ਤਾਂ ਆਪਣਾ ਕੰਮ ਸਿਰੇ ਨਹੀਂ ਚੜ੍ਹਾ ਸਕਣਗੇ । ਉਹਨਾਂ ਦਾ ਕੰਮ ਔਖਾ ਤੇ ਉੱਚਾ ਹੈ । ਸੋ ਉਹਨਾਂ ਦਾ ਸਮਾਂ ਇਨ੍ਹਾਂ ਕੰਮਾਂ ਪਰ ਲਗਣਾ ਠੀਕ ਨਹੀਂ ਹੈ, ਜਿਸ ਕਰਕੇ ਅਕਸਰ ਕਰਕੇ ਗੁਰਮਤ ਸੰਸਕਾਰ ਗ੍ਰੰਥੀਆਂ ਨੂੰ ਹੀ ਕਰਨੇ ਪੈਂਦੇ ਹਨ ਅਤੇ ਕਰਨੇ ਪੈਣਗੇ । ਜਿਉਂ ਜਿਉਂ ਸਿਖਾਂ ਨੂੰ ਗੁਰਮਤਿ ਦਾ ਸ਼ੋਕ ਵਧਦਾ ਜਾਵੇਗਾ ਤਿਉਂ ਤਿਉਂ ਗੁਰਮਤ ਸੰਸਕਾਰਾਂ ਦਾ ਵਾਧਾ ਹੁੰਦਾ ਜਾਊ । ਐਸੀ ਦਸ਼ਾ ਵਾਸਤੇ ਜੇ ਚੰਗੇ ਗ੍ਰੰਥੀ ਨਾ ਮਿਲਣਗੇ ਤਾਂ ਕੰਮ ਕਿਸ ਤਰ੍ਹਾਂ ਚੱਲੂ ? ਜੇ ਵਿਦਿਆਹੀਨ ਗ੍ਰੰਥੀਆਂ ਦੇ ਹੱਥਾਂ ਵਿਚ ਇਹ ਕੰਮ ਰਿਹਾ ਤਾਂ ਪਹਿਲਾ ਘਾਟਾ ਤਾਂ ਉਹ ਇਹ ਕਰਨਗੇ ਕਿ ਭਾਈਚਾਰਕ ਅਤੇ ਧਾਰਮਕ ਰਸਮਾਂ ਨੂੰ ਅਡ ਅਡ ਨਾ ਸਮਝਕੇ ਭਾਈਚਾਰਕ ਰਸਮਾਂ ਵਿਚ ਦਖਲ ਦੇਣੋਂ ਟਲਣਗੇ ਨਹੀਂ, ਜਿਸ ਤਰ੍ਹਾਂ ਬ੍ਰਾਹਮਣਾਂ ਨੇ ਆਪਣੇ ਲਾਲਚ ਪਿਛੇ ਹਰ ਇਕ ਭਾਈਚਾਰਕ ਰਸਮ ਨਾਲ ਟਕੇ ਖੱਟਣ ਲਈ ਕੋਈ ਨਾ ਕੋਈ ਮੰਤ੍ਰ ਜੋੜ ਲਿਆ ਹੈ, ਇਸੇ ਤਰ੍ਹਾਂ ਧਰਮਸਾਲੀਏ ਬੀ ਹਰ ਇਕ ਰਸਮ ਨਾਲ ਅਰਦਾਸਾ ਕਰਨ ਲਗ ਪੈਣਗੇ ਤੇ ਅਰਦਾਸਾਂ ਦੇ ਟਕੇ ਉਗ੍ਰਾਹਣ ਲਗ ਜਾਣਗੇ । ਮਸਲਨ ਕਈ ਬਰਾਦਰੀਆਂ

ਵਿਚ ਰਸਮ ਹੈ ਕਿ ਲਾੜੇ ਲਾੜੀ ਨੂੰ ਇਸ਼ਨਾਨ ਕਰਾਉਣ ਵਾਸਤੇ ਸਾਲੀਆਂ
 ਆਪ ਪਾਣੀ ਭਰਕੇ ਲਿਆਉਂਦੀਆਂ ਹਨ। ਹੁਣ ਹੈਸੀ ਤਾਂ ਇਹ ਇਕ
 ਹਿੰਦੂਆਂ ਦੇ ਖਾਸ ਇਲਾਕੇ ਦੀ ਭਾਈਚਾਰੇ ਦੀ ਰਸਮ, ਪਰ ਬ੍ਰਾਹਮਣਾਂ ਨੇ
 ਉਸ ਨਾਲ ਗਾਗਰ ਦੀ ਪੂਜਾ ਦੇ ਮੰਤ੍ਰ ਜੋੜਕੇ ਟਕੇ ਉਗਰਾਹੁਣੇ ਆਰੰਭ ਕੀਤੇ
 ਹੋਏ ਹਨ। ਇਸੇ ਤਰ੍ਹਾਂ ਗਾਗਰ ਚੁੱਕਣ ਵੇਲੇ ਅਰਦਾਸ, ਖੂਹ ਤੋਂ ਪਾਣੀ
 ਕੱਢਣ ਵੇਲੇ ਅਰਦਾਸ, ਲੜਕੇ ਲੜਕੀ ਦੇ ਇਸ਼ਨਾਨ ਵੇਲੇ ਅਰਦਾਸ ਸ਼ੁਰੂ
 ਹੋ ਜਾਉ। ਇਸੇ ਤਰ੍ਹਾਂ ਕਈ ਇਕ ਬਰਾਦਰੀਆਂ ਵਿਚ ਰਸਮ ਹੈ ਕਿ ਜਦ
 ਲਾੜਾ ਇਸ਼ਨਾਨ ਕਰ ਚੁਕਦਾ ਹੈ ਤਾਂ ਉਹ ਚੱਪਣੀਆਂ ਪਰ ਪੈਰ ਧਰਕੇ
 ਉਤਰਦਾ ਹੈ, ਕਿਉਂਕਿ ਪਿਛਲੇ ਸਮੇਂ ਜਦ ਲੜਕੇ ਇਸ਼ਨਾਨ ਕਰਕੇ
 ਉਤਰਦੇ ਸਨ ਤਾਂ ਕਈ ਗਰੀਬਾਂ ਦੇ ਘਰ ਲਕੜੀ ਦੀਆਂ ਚੌਂਕੀਆਂ ਯਾ
 ਦਰੀਆਂ ਆਦਿਕ ਨਹੀਂ ਹੁੰਦੀਆਂ ਸਨ, ਪਰ ਮਿੱਟੀ ਦੀਆਂ ਚੱਪਣੀਆਂ ਤਾਂ
 ਆਮ ਮਿਲਦੀਆਂ ਸਨ। ਸੋ ਮੁੰਡੇ ਦੇ ਪੈਰ ਚਿਕੜ ਤੋਂ ਬਚਾਉਣ ਵਾਸਤੇ
 ਬਰਾਦਰੀਆਂ ਨੇ ਫੈਸਲਾ ਕਰ ਦਿਤਾ ਹੋਵੇਗਾ ਕਿ ਚੱਪਣੀਆਂ ਪਰ ਖੜਾ ਹੋਕੇ
 ਮੁੰਡਾ ਕਪੜੇ ਬਦਲ ਲਵੇ। ਹੁਣ ਉਹਨਾਂ ਜਹਾਲਤ ਦੇ ਸਮੇਂ ਦੀਆਂ
 ਚੱਪਣੀਆਂ ਦੇ ਲਾਗ ਬੀ ਬਣ ਗਏ ਹਨ। ਸੋ ਐਸਾ ਨਾ ਹੋਵੇ ਕਿ ਭਾਈ
 ਹੁਰੀਂ ਚੱਪਣੀਆ ਚੂਰ ਕਰਨ ਦੀ ਥਾਂ ਚੱਪਣੀਆਂ ਦੀ ਅਰਦਾਸ ਬੀ ਕਰਨ
 ਲਗ ਜਾਣ। ਜਿਨ੍ਹਾਂ ਬਖੇੜਿਆਂ ਤੋਂ ਗੁਰਮਤ ਨੇ ਸਾਨੂੰ ਕੱਢਣਾ ਹੈ ਉਹੀ
 ਬਖੇੜੇ ਵਿਦਯਾਹੀਨ ਗ੍ਰੰਥੀ ਆਪਣੇ ਲਾਲਚ ਨਾਲ ਸਾਡੇ ਸਿਰ ਫੇਰ ਨਾ ਪਾ
 ਦੇਣ। ਖਾਲਸਾ ਬਰਾਦਰੀਆਂ ਦਾ ਸਮਾ ਤਾਂ ਖਬਰ ਨਹੀਂ ਕਦ ਆਵੇਗਾ,
 ਹਾਲਾਂ ਜਿਹੜੀਆਂ ਬਰਾਦਰੀਆਂ ਬਣੀਆਂ ਹੋਈਆਂ ਹਨ ਉਹਨਾਂ ਦੀਆਂ
 ਰਸਮਾਂ ਉਪਰ ਜਿਸ ਤਰ੍ਹਾਂ ਅਨਮਤਾਂ ਦੀ ਟੈਕਸ ਲਗੀ ਹੋਈ ਸੀ ਸੋ ਗੁਰਮਤ
 ਵੀ ਨਾ ਲਾਉਣ ਲਗ ਪਵੇ।

ਇਹ ਦੋ ਤਿੰਨ ਮਿਸਾਲਾਂ ਤਾਂ ਅਸਾਂ ਵੰਨਗੀ ਮਾਤ੍ਰ ਦਿਤੀਆਂ ਹਨ।
 ਪਾਠਕ ਜਨ ਦ ਵਿਚਾਰ ਲੈਣ ਕਿ ਜਿਨ੍ਹਾਂ ਭਾਈਚਾਰਕ ਰਸਮਾਂ ਦਾ ਜਨਮ
 ਸੰਸਕਾਰ, ਆਨੰਦ ਸੰਸਕਾਰ ਅਤੇ ਮ੍ਰਿਤਕ ਸੰਸਕਾਰ ਦੇ ਸਮੇਂ ਕੋਈ ਬੀ
 ਸੰਬੰਧ ਧਰਮ ਨਾਲ ਨਹੀਂ ਹੈ, ਉਹਨਾਂ ਉਪਰ ਗੁਰਮਤ ਦੇ ਸੰਸਕਾਰ ਕਰਨ

ਵੇਲੇ ਜੋ ਅਨਮਤੀਆਂ ਦੀ ਟੈਕਸ ਤੋਂ ਸਿਖ ਛੁਟਦੇ ਹਨ, ਉਹਨਾਂ ਦੇ ਬਦਲੇ ਸਿਖਾਂ ਵਲੋਂ ਤਾਂ ਟੈਕਸ ਨਹੀਂ ਲਗ ਰਹੀ। ਜੇ ਲਗ ਰਹੀ ਹੈ ਤਾਂ ਇਹ ਗੁਰਮਤ ਨਹੀਂ ਹੈ। ਉਹਨਾਂ ਨੂੰ ਅਸਾਂ ਖਾਲਸੇ ਵਿਚੋਂ ਦੂਰ ਕਰਨ ਦਾ ਬੁੱਧੀ ਪੂਰਬਕ ਪ੍ਰਬੰਧ ਕਰਨਾ ਹੈ।

੧੧. ਗੁਰਮਤਿ ਰਸਮਾਂ

ਭਾਈਚਾਰਕ ਰਸਮਾਂ ਦਾ ਹਾਲ ਤਾਂ ਅਸੀਂ ਦੱਸ ਚੁਕੇ ਹਾਂ। ਹੁਣ ਗੁਰਮਤਿ ਦੀਆਂ ਰਸਮਾਂ ਦਾ ਹਾਲ ਬੀ ਜ਼ਰਾ ਸੁਣਾਉਂਦੇ ਹਾਂ। ਇਨ੍ਹਾਂ ਰਸਮਾਂ ਦਾ ਮੁੱਖ ਅਸੂਲ ਤਾਂ ਸਿਰਫ ਇਹ ਹੈ ਕਿ ਸਭ ਤੋਂ ਪਹਿਲੇ ਅਸੀਂ ਅਕਾਲ ਪੁਰਖ ਦਾ ਧੰਨਵਾਦ ਕਰੀਏ ਕਿ ਉਸ ਨੇ ਜਨਮ ਦਿਤਾ, ਅਥਵਾ ਆਨੰਦ ਸੰਸਕਾਰ ਦਾ ਸਮਾਂ ਲਿਆਂਦਾ, ਅਥਵਾ ਮ੍ਰਿਤੂ ਦੁਆਰਾ ਪ੍ਰਾਣੀ ਨੂੰ ਆਪਣੇ ਚਰਨਾਂ ਵਿਚ ਸੱਦ ਲੀਤਾ। ਉਪਰੰਤ ਅਸੀਂ ਆਪਣੇ ਗੁਰੂ ਸਾਹਿਬਾਨ ਦਾ ਧੰਨਵਾਦ ਕਰੀਏ ਕਿ ਉਹਨਾਂ ਨੇ ਸਿਖਾਂ ਨੂੰ ਪਰਮਾਤਮਾ ਦਾ ਗਿਆਨ ਅਤੇ ਉਸ ਦੀ ਭਗਤੀ ਦੱਸਕੇ ਸਾਨੂੰ ਸੱਚੇ ਅਤੇ ਸਿੱਧੇ ਰਸਤੇ ਪਾਇਆ, ਜਿਸ ਕਰਕੇ ਅਸੀਂ ਭੁਲੇਖੇ ਵਿਚ ਨਹੀਂ ਰਹੇ। ਇਹ ਦੋ ਵਡੇ ਅਸੂਲ ਹਨ ਜੋ ਗੁਰਬਾਣੀ ਦੁਆਰਾ ਪੂਰੇ ਕੀਤੇ ਜਾਂਦੇ ਹਨ। ਤੀਜਾ ਇਹ ਅਸੂਲ ਹੈ ਕਿ ਸੰਸਕਾਰ ਕਰਾਉਣ ਵਾਲਿਆਂ ਨੂੰ ਐਸੇ ਮੌਕਿਆਂ ਪਰ ਅਸੀਂ ਉਹਨਾਂ ਦੀਆਂ ਜ਼ਿੰਮੇਵਾਰੀਆਂ ਦੱਸੀਏ, ਜਿਹਾ ਕੁ ਜਦ ਬਾਲਕ ਪੈਦਾ ਹੁੰਦਾ ਹੈ ਤਾਂ ਗੁਰ ਮੰਤ੍ਰ ਅਤੇ ਪੰਜ ਪਉੜੀਆਂ ਜਪੁਜੀ ਸਾਹਿਬ ਦੀਆਂ ਪੜ੍ਹ ਕੇ ਜਨਮ ਸੰਸਕਾਰ ਕੀਤਾ ਜਾਂਦਾ ਹੈ, ਸੋ ਬੱਚੇ ਨੂੰ ਥੋੜਾ ਛਕਾਕੇ ਬਾਕੀ ਦਾ ਉਸ ਦੀ ਮਾਤਾ ਨੂੰ ਛਕਾਕੇ ਇਹ ਨਸੀਹਤ ਦਿਤੀ ਜਾਂਦੀ ਹੈ ਕਿ ਗੁਰ ਮੰਤ੍ਰ ਅਤੇ ਜਪੁਜੀ ਸਾਹਿਬ ਦਾ ਅਭਿਆਸ ਬੱਚੇ ਨੂੰ ਜਿਉਂ ਜਿਉਂ ਉਹ ਉਮਰ ਵਿਚ ਵਡਾ ਹੁੰਦਾ ਜਾਵੇ ਕਰਾਉਣਾ ਉਹਨਾਂ ਦਾ ਧਰਮ ਹੈ। ਇਸੀ ਤਰ੍ਹਾਂ ਬਾਪ ਮਾਂ ਨੂੰ ਇਕੱਠਾ ਦੱਸਿਆ ਜਾਂਦਾ ਹੈ ਕਿ ਬੱਚੇ ਨੂੰ ਸਿਖੀ ਮਾਰਗ ਵਿਚ ਐਸਾ ਲਾਇਕ ਕਰਨ ਕਿ ਉਹ ਜਿਥੋਂ ਤਕ ਹੋ ਸਕੇ ਖਾਲਸਾ ਸਜਣ ਦੇ ਲਾਇਕ ਹੋ ਜਾਵੇ, ਜਿਸ ਕਰਕੇ ਜਨਮ ਤੋਂ ਹੀ ਖਾਲਸਾ

ਭਾਈ ਵਾਲੀਆਂ ਆਦਤਾਂ ਉਸ ਵਿਚ ਪੈਣ ਲਗ ਜਾਣ ।

ਜੇ ਸਜਣ ਅਨਮਤਾਂ ਵਿਚੋਂ ਨਿਕਲਕੇ, ਸਿਖ ਸੰਗਤਾਂ ਵਿਚ ਮਿਲਕੇ, ਸਾਧ ਸੰਗਤ ਦੀ ਸੇਵਾ ਕਰਦੇ ਕਰਦੇ ਸੇਵਕੀ ਦੇ ਦਰਜੇ ਨੂੰ ਟੱਪਕੇ ਹੁਣ ਸਿਖੀ ਵਿਚ ਸ਼ਾਮਲ ਹੋਣਾ ਚਾਹੁੰਦੇ ਹਨ, ਉਹਨਾਂ ਨੂੰ ਆਯੂ ਦੇ ਹਰ ਹਿੱਸੇ ਵਿਚ ਕਿ ਜਦ ਉਹ ਸਿਖ ਬਣਨਾ ਚਾਹੁਣ ਸਿਖੀ ਦਾ ਮੁੱਢ ਸੰਸਕਾਰ ਤਿਆਰ ਕੀਤਾ ਹੋਇਆ ਮਿਲਦਾ ਹੈ ਅਤੇ ਜੇ ਜੋ ਜ਼ਿੰਮੇਵਾਰੀਆਂ ਬਾਲਕ ਦੀਆਂ ਮਾਤਾ ਪਿਤਾ ਦੇ ਸਪੁਰਦ ਹੁੰਦੀਆਂ ਹਨ, ਸੋ ਇਸੇ ਸਜਣ ਨੂੰ, ਜੋ ਸਮਝ ਸੋਚ ਸਕਦਾ ਹੈ, ਦੱਸੀਆਂ ਜਾਂਦੀਆਂ ਹਨ ਅਤੇ ਨਸੀਹਤ ਮਿਲਦੀ ਹੈ ਕਿ ਪਰਸੁਆਰਥ ਵਾਸਤੇ ਆਪਣਾ ਮਨ ਤਨ ਅਤੇ ਧਨ ਲਗਾਉਣ ਲਈ ਸਿਖੀ ਵਿਚ ਉੱਚਾ ਦਰਜਾ ਖਾਲਸਾ ਸਜਣ ਦਾ ਹੈ, ਸਹਿਜਧਾਰੀ ਸਿਖ ਰਹਿਕੇ ਭਾਵੇਂ ਤੂੰ ਆਪਣਾ ਬਹੁਤ ਸੁਧਾਰ ਬੇਸ਼ਕ ਕਰ ਲਵੇਂਗਾ, ਪਰ ਪਰਸੁਆਰਥੀ ਹੋਣ ਵਾਸਤੇ ਅਤੇ ਗੁਰੂ ਸਾਹਿਬਾਨ ਦੀਆਂ ਉਹ ਜ਼ਿੰਮੇ-
ਵਾਰੀਆਂ ਜੋ ਗੁਰੂ ਗ੍ਰੰਥ ਅਤੇ ਪੰਥ ਦੇ ਬਚਾਉਣ ਤੇ ਸਿਖੀ ਦੇ ਪ੍ਰਚਾਰ ਵਾਸਤੇ ਹਨ, ਉਹਨਾਂ ਵਿਚ ਸ਼ਰੀਕ ਹੋਕੇ ਸੰਸਾਰ ਮਾਤ੍ਰ ਦੀ ਸੇਵਾ ਤਦੇ ਹੀ ਮਿਲ ਸਕਦੀ ਹੈ ਜਦ ਤੂੰ ਪੰਥ ਖਾਲਸੇ ਵਿਚ ਸ਼ਾਮਲ ਹੋਵੇਂਗਾ, ਖੰਡੇ ਦਾ ਅੰਮ੍ਰਿਤ ਛਕਕੇ ਖਾਲਸਾ ਸਜ ਜਾਵੇਂਗਾ ।

ਜੇ ਸਜਣ ਬਾਲਕ ਨੂੰ ਹੀ ਖੰਡੇ ਦਾ ਅੰਮ੍ਰਿਤ ਛਕਾਉਣ ਦੇ ਫਿਕਰ ਵਿਚ ਹਨ ਸੋ ਗਲਤੀ ਕਰਦੇ ਹਨ, ਗੋਇਆ ਉਹ ਅੰਮ੍ਰਿਤ ਸੰਸਕਾਰ ਅਤੇ ਜਨਮ ਸੰਸਕਾਰ ਨੂੰ ਇਕ ਕਰਕੇ ਅੰਮ੍ਰਿਤ ਸੰਸਕਾਰ ਨੂੰ ਮੇਟਣਾ ਚਾਹੁੰਦੇ ਹਨ । ਸਾਥ ਹੀ ਜੇ ਪ੍ਰੀਖਿਆ ਗੁਰੂ ਸਾਹਿਬ ਅਤੇ ਪੁਰਾਣੇ ਸਿਖ ਕਰਕੇ ਅੰਮ੍ਰਿਤ ਦਾਨ ਦੇਂਦੇ ਸਨ ਉਹ ਉਸ ਪ੍ਰੀਖਿਆ ਨੂੰ ਹੀ ਰੱਦ ਕਰਨਾ ਚਾਹੁੰਦੇ ਹਨ; ਪਰ ਇਹ ਮਜ਼ਮੂਨ ਅਸੀਆਂ ਬਹਿਸਾਂ ਵਾਸਤੇ ਨਹੀਂ ਹੈ । ਇਸ ਲਈ ਅਸੀਂ ਅਸਲ ਆਸ਼ੇ ਵਲ ਆਉਂਦੇ ਹਾਂ ਕਿ ਆਨੰਦ ਸੰਸਕਾਰ ਵੇਲੇ ਲਾੜੇ ਲਾੜੀ ਨੂੰ ਉਹਨਾਂ ਦੀਆਂ ਸੰਸਾਰਕ ਜ਼ਿੰਮੇਵਾਰੀਆਂ ਅਤੇ ਦੋਨਾਂ ਨੇ ਫਲਕੇ ਜੋ ਧਾਰਮਕ ਜ਼ਿੰਮੇਵਾਰੀਆਂ ਉਠਾਈਆਂ ਹਨ ਉਹਨਾਂ ਨੂੰ ਖੋਲ੍ਹਕੇ ਦੱਸੀਆਂ ਜਾਂਦੀਆਂ ਹਨ ਅਤੇ ਉਹਨਾਂ ਜ਼ਿੰਮੇ-

ਵਾਰੀਆਂ ਨੂੰ ਪੂਰਾ ਕਰਾਉਣ ਵਾਸਤੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਅਤੇ ਖਾਲਸਾ ਦੀਵਾਨ ਦੇ ਹਜ਼ੂਰ ਪ੍ਰਣ ਲਏ ਜਾਂਦੇ ਹਨ। ਇਸ ਜਗਾ ਬੀ ਕਈ ਸਜਣ ਇਹ ਦੱਸਦੇ ਹਨ ਕਿ ਜਦ ਤਕ ਲਾੜਾ ਲਾੜੀ ਸਹਿਜਧਾਰੀ ਸਿਖ ਅੰਮ੍ਰਿਤ ਨਾ ਛਕ ਲੈਣ ਤਦ ਤਕ ਉਹਨਾਂ ਦਾ ਗੁਰਮਤ ਅਨੁਸਾਰ ਆਨੰਦ ਸੰਸਕਾਰ ਨਹੀਂ ਹੋ ਸਕਦਾ, ਇਹ ਉਹਨਾਂ ਦੀ ਸੀਨਾ ਜ਼ੋਰੀ ਹੈ। ਗੁਰੂ ਸਾਹਿਬ ਨੇ ਖੰਡੇ ਦਾ ਅੰਮ੍ਰਿਤ ਸਿਰਫ ਪਰਖ ਕਰਕੇ ਉਹਨਾਂ ਸਿਖਾਂ ਨੂੰ ਛਕਾਇਆ ਸੀ ਕਿ ਜੋ ਖਾਲਸਾ ਪੰਥ ਵਿਚ ਦਾਖਲ ਹੋਣ ਦੇ ਲਾਇਕ ਸਨ, ਪਰ ਸੀਨਾ ਜ਼ੋਰੀ ਨਾਲ ਸਹਿਜਧਾਰੀਆਂ ਨੂੰ ਮੱਲੋਮੱਲੀ ਦਾ ਡੰਗਰਾਂ ਵਾਂਗੂ ਵਲ ਕੇ ਕੱਠਾ ਨਹੀਂ ਸੀ ਕੀਤਾ, ਨਾ ਸੰਘੀ ਨੌਂਹ ਦੇਕੇ ਅੰਮ੍ਰਿਤ ਛਕਾ ਦਿਤਾ ਸੀ। ਖਾਲਸਾ ਪਦਵੀ ਮਖੌਲ ਦੀ ਬਾਤ ਨਹੀਂ ਹੈ ਕਿ ਹਰ ਇਕ ਸਿਖ (ਸਹਿਜਧਾਰੀ) ਨੂੰ ਮਿਲ ਸਕੇ। ਇਹ ਮਨ ਦੀ ਇਕ ਦਸ਼ਾ ਹੈ ਜਿਥੇ ਸਿਖ ਤਰੱਕੀ ਕਰਦਾ ਕਰਦਾ ਅਕਾਲ ਪੁਰਖ ਦੀ ਕਿਰਪਾ ਨਾਲ ਪਹੁੰਚਦਾ ਹੈ, ਵਿਵਾਹ ਦੇ ਲਾਲਚ ਨਾਲ ਨਹੀਂ ਪਹੁੰਚ ਸਕਦਾ। ਖਾਲਸਾ ਪਦਵੀ ਕੱਚੇ ਬੇਰ ਯਾ ਕੱਚੇ ਕੇਲੇ ਨਹੀਂ ਹਨ ਕਿ ਦਰਖਤ ਨਾਲੋਂ ਕਟਕੇ ਜ਼ਮੀਨ ਵਿਚ ਦੱਬਕੇ ਪਕਾ ਲਏ; ਇਹ ਪ੍ਰੇਮ ਦੇ ਰਸ ਨਾਲ ਪੱਕਣ ਵਾਲੀ ਦਸ਼ਾ ਜੇ। ਇਸ ਤਰ੍ਹਾਂ ਦੀ ਸੀਨਾ ਜ਼ੋਰੀ ਮੰਨੀ ਬੀ ਜਾਵੇ ਤਾਂ ਜੋ ਸਹਿਜਧਾਰੀ ਅਜੇ ਤਕ ਆਪਣੇ ਆਪ ਨੂੰ ਖਾਲਸਾ ਸਜਣ ਦੇ ਯੋਗ ਨਹੀਂ ਸਮਝਦੇ ਸੋ ਆਨੰਦ ਸੰਸਕਾਰ (ਗੁਰਮਤ ਵਾਲੇ) ਪਾਸੋਂ ਵਿਰਵੇ ਰਹਿਣਗੇ। ਕੀ ਉਹ ਹੁਣ ਸਿਖ ਹੋਕੇ ਅਨਮਤੀਆਂ ਪਾਸ ਆਨੰਦ ਸੰਸਕਾਰ (ਵਿਵਾਹ) ਵਾਸਤੇ ਜਾਣ? ਸਹਿਜਧਾਰੀਆਂ ਨੂੰ ਅਨਮਤਾਂ ਨਾ ਕਰਨ ਦੇ ਹੁਕਮ ਦਸ਼ਮ ਪਾਤਸ਼ਾਹ ਜੀ ਦੇ ਸੁਣਦੇ ਹਾਂ ਕਿ ਮੌਜੂਦ ਹਨ। ਹਾਂ, ਅੰਮ੍ਰਿਤ ਧਾਰੀ ਸਿੰਘਾਂ ਦੇ ਬੱਚੇ ਬੱਚੀਆਂ ਦੇ ਅਨੰਦ ਕਾਰਜ ਤੋਂ ਪਹਿਲਾਂ ਉਹਨਾਂ ਨੂੰ ਅੰਮ੍ਰਿਤ ਛਕਾਉਣਾ ਬਿਲਕੁਲ ਵਾਜਬ ਹੈ।

ਇਸ ਤਰ੍ਹਾਂ ਮ੍ਰਿਤਕ ਸੰਸਕਾਰ ਦੇ ਪਿਛੇ ਮ੍ਰਿਤਕ ਪ੍ਰਾਣੀ ਦੇ ਪਿਛ-ਲਿਆਂ ਨੂੰ ਉਹਨਾਂ ਦੀਆਂ ਜ਼ਿੰਮੇਵਾਰੀਆਂ ਦੱਸੀਆਂ ਜਾਂਦੀਆਂ ਹਨ। ਮਸਲਨ ਬੇਟਾ ਹੋਇਆ ਤਾਂ ਉਸ ਲਈ ਵਾਜਬ ਹੁੰਦਾ ਹੈ ਕਿ ਮੇਰਾ ਪਿਤਾ ਜਿਸ ਜਿਸ ਧਰਮ ਕਾਰਜ ਨੂੰ ਕਰਦਾ ਕਰਾਉਂਦਾ ਹੁੰਦਾ ਸੀ ਮੈਂ ਬੀ ਜਿਥੋਂ

ਤਕ ਮੇਰਾ ਬਲ ਪਵੇ ਉਸੇ ਤਰ੍ਹਾਂ ਕਰਦਾ ਕਰਾਉਂਦਾ ਰਹਾਂ ਅਤੇ ਜਿਸ ਤਰ੍ਹਾਂ ਮੇਰਾ ਪਿਤਾ ਅਨਾਥਾਂ ਦੀ ਸੇਵਾ ਕਰਦਾ ਸੀ ਮੈਂ ਵੀ ਕਰਦਾ ਕਰਾਉਂਦਾ ਰਹਾਂ। ਇਸੀ ਤਰ੍ਹਾਂ ਇਸਤ੍ਰੀ ਨੂੰ ਉਸ ਦੇ ਭਰਤਾ ਦੀਆਂ ਜਿੰਮੇਵਾਰੀਆਂ ਸਮਝਾਈਆਂ ਜਾਂਦੀਆਂ ਹਨ। ਮਤਲਬ ਇਹ ਹੈ ਕਿ ਇਹਨਾਂ ਤਿੰਨਾਂ ਹੀ ਅੰਗਾਂ ਨਾਲ ਇਹ ਤਿੰਨੇ ਸੰਸਕਾਰ ਹੁੰਦੇ ਹਨ, ਜਿਨ੍ਹਾਂ ਦੀਆਂ ਵਿਧੀਆਂ ਚੰਦ ਇਕ ਗੁਣੀਆਂ ਗਿਆਨੀਆਂ ਦੀਆਂ ਬਣਾਈਆਂ ਹੋਈਆਂ ਹੁਣ ਪਰਵਿਰਤ ਹੁੰਦੀਆਂ ਜਾਂਦੀਆਂ ਹਨ, ਹੌਲੀ ਹੌਲੀ ਖਾਲਸਾ ਪੰਥ ਫੈਸਲਾ ਦੇਵੇਗਾ ਕਿ ਕਿਹੜੀ ਕਿਹੜੀ ਵਿਧੀ ਬਿਲਕੁਲ ਠੀਕ ਹੈ।

ਚੌਥਾ ਸੰਸਕਾਰ ਅੰ ਮ੍ਰਿਤ ਸੰਸਕਾਰ ਹੈ ਜੋ ਕੇਵਲ ਖਾਲਸਾ ਸਜਾਉਣ ਵੇਲੇ ਹੀ ਸਿਖਾਂ ਵਾਸਤੇ ਹੁੰਦਾ ਹੈ। ਜੋ ਸੱਜਣ ਸਿੰਘ ਸਜਦੇ ਹਨ ਸੋ ਪਹਿਲੇ ਉਹ ਪ੍ਰੀਖਿਆ ਦੇ ਲੈਂਦੇ ਹਨ ਕਿ ਉਹ ਸਿਖ ਹਨ ਯਾ ਨਹੀਂ। ਜਦ ਤਕ ਇਹ ਪਤਾ ਨਾ ਲਗ ਜਾਵੇ ਕਿ ਉਹ ਸੱਜਣ ਸਿਖ ਹਨ ਅਤੇ ਜਦ ਤਕ ਦੀਵਾਨ ਪੰਜਾਂ ਪਿਆਰਿਆਂ ਨੂੰ ਗ੍ਰੰਥੀ ਦੁਆਰਾ ਇਜਾਜ਼ਤ ਨਾ ਦੇਵੇ ਤਦ ਤਕ ਪੰਜ ਪਿਆਰੇ ਆਪਣਾ ਕੰਮ ਸ਼ੁਰੂ ਨਹੀਂ ਕਰਦੇ, ਅਰਥਾਤ ਜੋ ਸਿਖ ਸਿੰਘ ਸੱਜਣਾ ਚਾਹੁੰਦਾ ਹੈ ਪਹਿਲੇ ਉਹ ਦੀਵਾਨ ਵਿਚ ਬੇਨਤੀ ਕਰਦਾ ਹੈ ਕਿ ਖਾਲਸਾ ਜੋ ਮੈਨੂੰ ਸਿੰਘ ਸੱਜਾਓ। ਉਸ ਦੀ ਬੇਨਤੀ ਨੂੰ ਸੁਣਕੇ ਸੰਗਤ ਗ੍ਰੰਥੀ ਨੂੰ ਹੁਕਮ ਦੇਂਦੀ ਹੈ ਕਿ ਉਸ ਪਾਸੋਂ ਪੁੱਛੋ ਕਿ ਉਹ ਕਿਉਂ ਸਿੰਘ ਸੱਜਣਾ ਚਾਹੁੰਦਾ ਹੈ। ਜਦ ਉਹ ਆਪਣੇ ਬਿਆਨ ਤਸੱਲੀਬਖਸ਼ ਦੀਵਾਨ ਵਿਚ ਦੇ ਲੈਂਦਾ ਹੈ ਅਤੇ ਦੀਵਾਨ ਉਸ ਨੂੰ ਸਿੰਘ ਸਜਾਉਣਾ ਚਾਹੁੰਦਾ ਹੈ ਤਦ ਗ੍ਰੰਥੀ ਨੂੰ ਹੁਕਮ ਦੇਂਦਾ ਹੈ ਕਿ ਉਸ ਨੂੰ ਸਮਝਾ ਦਿਓ ਕਿ ਫਲਾਣੇ ਵੇਲੇ ਅੰਮ੍ਰਿਤ ਤਿਆਰ ਕੀਤਾ ਜਾਊ ਅਤੇ ਗ੍ਰੰਥੀ ਨੂੰ ਸਭ ਸਾਮਾਨ ਵਾਸਤੇ ਆਗਿਆ ਤਿਆਰੀ ਦੀ ਮਿਲਦੀ ਹੈ। ਦੀਵਾਨ ਪੰਜ ਪਿਆਰੇ ਚੁਣਦਾ ਹੈ ਅਤੇ ਇਹਨਾਂ ਪੰਜਾਂ ਪਿਆਰਿਆਂ ਵਿਚ ਇਕ ਜਥੇਦਾਰ ਹੁੰਦਾ ਹੈ। ਜੋ ਗ੍ਰੰਥੀ ਦੀ ਪੰਜਾਂ ਪਿਆਰਿਆਂ ਵਿਚ ਸ਼ਾਮਲ ਹੋਣ ਦੀ ਲੋੜ ਹੋਵੇ ਤਾਂ ਉਸ ਨੂੰ ਵੀ ਦੀਵਾਨ ਸ਼ਾਮਲ ਕਰ ਲੈਂਦਾ ਹੈ, ਪਰ ਇਹ ਜ਼ਰੂਰੀ ਨਹੀਂ ਹੁੰਦਾ ਕਿ ਉਹ ਜਥੇਦਾਰ ਬਣ ਜਾਵੇ। ਜਥੇਦਾਰ ਬਣਾਉਣਾ ਪੰਜਾਂ ਪਿਆਰਿਆਂ

ਦਾ ਆਪਣਾ ਕੰਮ ਹੁੰਦਾ ਹੈ। ਉਹ ਜਿਸ ਨੂੰ ਗੁਰਬਾਣੀ ਦਾ ਰਸੀਆ ਅਤੇ ਮਹਾਂ ਪਵਿਤ੍ਰ ਸਮਝਦੇ ਹਨ ਉਸ ਨੂੰ ਆਪਣੇ ਵਿਚੋਂ ਚੁਣਦੇ ਹਨ। ਇਹ ਪੰਜੇ ਪਿਆਰੇ ਆਪਣੇ ਜਥੇਦਾਰ ਦੀ ਮਾਰਫਤ ਪਹਿਲੇ ਅਰਦਾਸਾ ਸੋਧਕੇ ਪਿਛੋ ਫੇਰ ਦੀਵਾਨ ਪਾਸੋਂ ਅੰਮ੍ਰਿਤ ਸੰਸਕਾਰ ਦੀ ਆਗਿਆ ਮੰਗਦੇ ਹਨ। ਅੰਮ੍ਰਿਤ ਛਕਣ ਵਾਲਾ ਗੁਰੂ ਮਹਾਰਾਜ ਦੇ ਹਜ਼ੂਰ ਖੜੇ ਹੋਕੇ 'ਸ੍ਰੀ ਵਾਹਿਗੁਰੂ' ਨਾਮ ਨੂੰ ਜਪਦਾ ਰਹਿੰਦਾ ਹੈ। ਜਦ ਅੰਮ੍ਰਿਤ ਤਿਆਰ ਹੋ ਜਾਂਦਾ ਹੈ ਤਾਂ ਜਥੇਦਾਰ ਫੇਰ ਅਰਦਾਸਾ ਕਰਕੇ ਅੰਮ੍ਰਿਤ ਦੇ ਛਕਾਉਣ ਦੀ ਆਗਿਆ ਮੰਗਦਾ ਹੈ। ਜਦ ਦੀਵਾਨ ਵਲੋਂ ਆਗਿਆ ਹੋ ਜਾਂਦੀ ਹੈ ਤਾਂ ਅੰਮ੍ਰਿਤ ਛਕਾਉਂਦਾ ਹੈ, ਗੁਰਮੰਤ੍ਰ ਦਾ ਪ੍ਰਕਾਸ਼ ਕਰਦਾ ਹੈ, ਨਿਤਨੇਮ ਦੀ ਬਾਣੀ ਦੇ ਅਭਿਆਸੀ ਹੋਣ ਦਾ ਪ੍ਰਣ ਲੈਂਦਾ ਹੈ ਅਤੇ ਰਹਿਤਾਂ ਬਹਿਤਾਂ ਖਾਲਸੇ ਜੀ ਦੀਆਂ ਸਭ ਦੱਸਕੇ ਹੁਣ ਦੇ ਸਿੰਘ ਸਜੇ ਹੋਏ ਸੱਜਣ ਨੂੰ ਹਰ ਬਾਤ ਤੋਂ ਵਾਕਫ਼ ਕਰਦਾ ਹੈ। ਉਪਰੰਤ ਗ੍ਰੰਥੀ ਸਿੰਘ ਸਾਰੇ ਅੰਮ੍ਰਿਤ ਸੰਸਕਾਰ ਦੀ ਵਿਧੀ ਦਾ ਮਤਲਬ ਸਮਝਾਉਂਦਾ ਹੈ ਅਤੇ ਦੱਸਦਾ ਹੈ ਕਿ ਜਿਸ ਸਿੰਘ ਨੇ ਅੰਮ੍ਰਿਤ ਛਕਿਆ ਹੈ ਉਸ ਨੂੰ ਕਿਸ ਤਰ੍ਹਾਂ ਨਾਲ ਅਨਮਤਾਂ ਦੀਆਂ ਚਲਾਈਆਂ ਹੋਈਆਂ ਰਸਮਾਂ ਤਿਆਗਕੇ ਕੇਵਲ ਇਕ ਅਕਾਲ ਪੁਰਖ ਦਾ ਗਿਆਨ ਅਤੇ ਭਗਤੀ ਦਾ ਰਸਤਾ ਚੰਗੀ ਤਰ੍ਹਾਂ ਕਰਕੇ ਦੱਸਿਆ ਗਿਆ ਹੈ (ਜੋ ਪਹਿਲੇ ਸਿਖ ਹੋਣ ਵੇਲੇ ਬੀ ਗੁਰਮੰਤ੍ਰ ਦੁਆਰਾ ਦੱਸਿਆ ਗਿਆ ਸੀ) ਅਤੇ ਹੁਣ ਵਿਸ਼ੇਸ਼ ਬਾਤ ਇਹ ਦੱਸੀ ਗਈ ਹੈ ਕਿ ਗੁਰੂ ਖਾਲਸੇ ਜੀ ਪਰ ਪ੍ਰਬੰਧਕ ਗੁਰਿਆਈ ਦੀ ਜ਼ਿੰਮੇਵਾਰੀ ਦਸਮ ਗੁਰੂ ਜੀ ਤੋਂ ਪਿਛੋਂ ਜੋ ਮਿਲਾ ਹੈ ਸੋ ਉਸ ਜ਼ਿੰਮੇਵਾਰੀ ਦਾ ਸ਼ਰੀਕ ਬੀ ਇਹ ਸਜਣ ਹੋ ਗਿਆ ਹੈ, ਜਿਸ ਕਰਕੇ ਇਸ ਨੇ ਸਿਖੀ ਸਿਦਕ ਨੂੰ ਬੀ ਨਿਬਾਹੁਣਾ ਹੈ, ਅਤੇ ਖਾਲਸਾ ਪੰਥ ਦੀ ਜ਼ਿੰਮੇਵਾਰੀ ਨੂੰ ਬੀ, ਤੇ ਇਸ ਕਰਕੇ ਸਿੰਘ ਸਜਣ ਉਪਰ ਹੁਣ ਉਸ ਦੀ ਦੂਣੀ ਜ਼ਿੰਮੇਵਾਰੀ ਹੈ। ਅਰਥਾਤ ਪਰਮਾਰਥ ਦੀ ਬੀ ਅਤੇ ਪਰ-ਸੁਆਰਥ ਦੀ ਬੀ। ਇਸ ਤਕਰੀਰ ਦੇ ਪਿਛੋਂ ਜਥੇਦਾਰ ਅੰਮ੍ਰਿਤ ਸੰਸਕਾਰ ਦੀ ਸਮਾਪਤੀ ਦੀ ਮਰਿਯਾਦਾ ਨੂੰ ਪੂਰਨ ਕਰਨ ਦਾ ਅਰਦਾਸਾ ਸੋਧਦਾ ਹੈ। ਉਪ੍ਰੰਤ ਆਨੰਦ ਦਾ ਪਾਠ ਹੋਕੇ ਕੜਾਹ ਪ੍ਰਸ਼ਾਦ ਦੀ ਅਰਦਾਸ ਹੁੰਦੀ ਹੈ ਅਤੇ

ਕੜਾਹ ਪ੍ਰਸ਼ਾਦ ਜਿਸ ਤਰ੍ਹਾਂ ਅਭੇਦ ਹੋਣ ਲਈ ਅੰਮ੍ਰਿਤ ਇਕੋ ਹੀ ਬਾਟੇ ਵਿਚ ਛਕਣ ਵਾਲਿਆਂ ਨੂੰ; ਜਦ ਉਹ ਇਕ ਸੱਜਣ ਤੋਂ ਵਧੀਕ ਹੋਣ ਤਾਂ ਛਕਾਇਆ ਗਿਆ ਸੀ, ਇਸੇ ਤਰ੍ਹਾਂ ਹੁਣ ਛਕਾਇਆ ਜਾਂਦਾ ਹੈ, ਜਿਸ ਕਰਕੇ ਜ਼ਾਤ ਪਾਤ ਦਾ ਅਭਿਮਾਨ ਮੂਲੋਂ ਹੀ ਦੂਰ ਹੋ ਜਾਂਦਾ ਹੈ।

ਇਹ ਜੋ ਕੁਝ ਅਸਾਂ ਲਿਖਿਆ ਹੈ ਸੋ ਬਹੁਤ ਮੁਖਤਸਿਰ ਹੈ। ਪਰ ਇਸ ਰਸਮ ਦੀਆਂ ਬਾਰੀਕੀਆਂ ਨੂੰ ਵਿਦਯਾਵਾਨ ਗ੍ਰੰਥੀਆਂ ਤੋਂ ਬਿਨਾ ਵਿਦਯਾ ਹੀਨ ਗ੍ਰੰਥੀ ਚੰਗੀ ਤਰ੍ਹਾਂ ਅੰਮ੍ਰਿਤ ਛਕਣ ਵਾਲੇ ਸਿੰਘਾਂ ਨੂੰ ਨਹੀਂ ਦੱਸ ਸਕਦੇ, ਜਿਸ ਕਰਕੇ ਪਿਛਲੀ ਤਕਰੀਰ ਤਾਂ ਕਿਤੇ ਕਿਤੇ ਹੀ ਸੁਣਾਈ ਜਾਂਦੀ ਹੈ ਅਤੇ ਅੰਮ੍ਰਿਤ ਸੰਸਕਾਰ ਬੀ ਸਿਰਫ ਇਕ ਤਰ੍ਹਾਂ ਦੀ ਹੁਣ ਨਿਰੀ ਰਸਮ ਹੀ ਬਣਦੀ ਜਾਂਦੀ ਹੈ। ਉਸ ਦੇ ਹਰ ਇਕ ਅੰਗ ਨਾਲ ਜ ਜੋ ਅੰਤ੍ਰੀਵ ਭਾਵ ਸੰਬੰਧਤ ਹਨ, ਉਹਨਾਂ ਨੂੰ ਵਿਦਯਾਹੀਨ ਗ੍ਰੰਥੀ ਸਮਝਾ ਨਹੀਂ ਸਕਦੇ, ਜਿਸ ਕਰਕੇ ਕਈ ਪੜ੍ਹੇ ਲਿਖੇ ਸਿਖ ਹੁਣ ਅੰਮ੍ਰਿਤ ਛਕਣ ਤੋਂ ਕੰਨੀਂ ਕਤਰਾਉਣ ਲਗ ਪਏ ਹਨ; ਖਾਸ ਕਰਕੇ ਸਾਡੇ ਬੀ. ਏ. ਅਤੇ ਐਮ. ਏ.। ਪਰ ਜੇ ਚੰਗੇ ਪੜ੍ਹੇ ਲਿਖੇ ਗ੍ਰੰਥੀ ਅੰਮ੍ਰਿਤ ਸੰਸਕਾਰ ਦੇ ਭੇਦਾਂ ਨੂੰ ਖੋਲ੍ਹਕੇ ਦੱਸ ਸਕਣ ਤਾਂ ਕੋਈ ਵਜਾ ਨਹੀਂ ਹੈ ਕਿ ਸਾਡੇ ਪੜ੍ਹੇ ਲਿਖੇ ਸੱਜਣ, ਜੋ ਵਾਲ ਦੀ ਖੱਲ ਉਤਾਰੇ ਬਿਨਾ ਕਿਸੇ ਗੱਲ ਨੂੰ ਮੰਨਣ ਲਈ ਤਿਆਰ ਨਹੀਂ ਹੁੰਦੇ ਅੰਮ੍ਰਿਤ ਛਕਣਾ ਨਾ ਕਬੂਲ ਕਰਨ। ਕਿਉਂਕਿ ਅੰਮ੍ਰਿਤ ਸੰਸਕਾਰ ਵਿਚ ਅਕਾਲ ਪੁਰਖ ਦੀ ਏਕਤਾ ਦਾ, ਮਨੁੱਖ ਮਾਤ੍ਰ ਦੀ ਸਹੋਦਰਤਾ ਦਾ, ਪਰਸੁਆ-ਰਥ ਦਾ ਅਤੇ ਹਲੀਮੀ ਦਾ ਇਸ ਤਰ੍ਹਾਂ ਦੇ ਕਈ ਅਸੂਲਾਂ ਦਾ ਗੁਣ ਧਰਿਆ ਪਿਆ ਹੈ ਅਤੇ ਇਸ ਦੀਆਂ ਰਹਿਤਾਂ ਬਹਿਤਾਂ ਵਿਚ ਸੂਰਬੀਰਤਾ, ਪਰਮਾਤਮਾ ਦੇ ਹੁਕਮਾਂ ਪਰ ਰਜਾ ਦਾ, ਦੁਬਾਜ਼ਰੇ ਪਨੇ (hypocrisy) ਤੋਂ ਦੂਰ ਰਹਿਣ ਦਾ, ਇਸੀ ਤਰ੍ਹਾਂ ਦੇ ਹੋਰ ਗੁਣਾਂ ਦੇ ਅਸੂਲ ਭਰੇ ਪਏ ਹਨ। ਸਿਰਫ ਉਹਨਾਂ ਬਾਤਾਂ ਨੂੰ ਖੋਲ੍ਹਕੇ ਦੱਸਣ ਦੀ ਲੋੜ ਹੈ। ਪਰ ਬਿਨਾਂ ਪੜ੍ਹੇ ਲਿਖੇ ਗ੍ਰੰਥੀਆਂ ਦੇ ਦੱਸੇ ਕੌਣ ਤੇ ਪੜ੍ਹੇ ਲਿਖੇ ਗ੍ਰੰਥੀ ਆਉਣ ਕਿਥੋਂ ?

[ਖਾਲਸਾ ਸਮਾਚਾਰ, ੬ ਜੂਨ ੧੯੦੬ ਈ:]

੧੨. ਗੁਰ ਮਰਿਯਾਦਾ

ਪਿਛਲੇ ਲੇਖਾਂ ਵਿਚ ਗੁਰਮਤ ਸੰਸਕਾਰਾਂ ਦੇ ਫੈਲਣ ਦਾ ਸਾਧਨ ਚੰਗੇ ਪੜ੍ਹੇ ਲਿਖੇ ਗ੍ਰੰਥੀਆਂ ਦਾ ਹੋਣਾ ਪਾਠਕ ਪੜ੍ਹ ਚੁਕੇ ਹਨ, ਹੁਣ ਅਸਾਂ ਇਹ ਦੇਖਣਾ ਹੈ ਕਿ ਕੀ ਗੁਰ ਮਰਿਯਾਦਾ ਚੰਗੇ ਸਿਆਣੇ ਗ੍ਰੰਥੀਆਂ ਬਿਨਾ ਕਾਇਮ ਰਹਿ ਸਕਦੀ ਹੈ ਜਾਂ ਨਹੀਂ ? ਕਈ ਸੱਜਣ ਪੁੱਛਣਗੇ ਕਿ ਗੁਰ ਮਰਿਯਾਦਾ ਤੋਂ ਸਾਡੀ ਕੀ ਮੁਰਾਦ ਹੈ ? ਉਹਨਾਂ ਦੇ ਉੱਤਰ ਵਿਚ ਇਹ ਦੱਸਣਾ ਜ਼ਰੂਰੀ ਹੈ ਕਿ ਹਰ ਇਕ ਮਤ ਵਿਚ ਕੋਈ ਨਾ ਕੋਈ ਖਾਸ ਮਰਿਯਾਦਾ ਕਾਇਮ ਹੁੰਦੀ ਹੈ, ਜਿਸ ਅਨੁਸਾਰ ਉਸ ਮਤ ਦੇ ਪ੍ਰਬੰਧਕ ਉਸ ਮਤ ਦੀਆਂ ਰੀਤਾਂ, ਰਸਮਾਂ, ਸੰਸਕਾਰ, ਪੁਰਬ ਆਦਿਕ ਇਕੋ ਹੀ ਢੰਗ ਨਾਲ ਸਦਾ ਲਈ ਕਾਇਮ ਰਖਦੇ ਹਨ । ਜੇ ਕਦੀ ਕੁਝ ਫਰਕ ਆਉਣ ਲਗਦਾ ਹੈ ਤਾਂ ਉਸ ਮਤ ਦੇ ਵੱਡੇ ਪ੍ਰਬੰਧਕ ਪਹਿਲੋਂ ਸੋਚ ਲੈਂਦੇ ਹਨ ਕਿ ਇਸ ਤਰ੍ਹਾਂ ਚਲਣ ਦੇ ਕਾਰਨ ਮਤ ਦੇ ਅਸੂਲਾਂ ਪਰ ਕੁਝ ਬੁਰਾ ਅਸਰ ਤਾਂ ਨਹੀਂ ਪਵੇਗਾ ?

ਹਰ ਮਤ ਦੇ ਤਿੰਨ ਅੰਗ ਹੁੰਦੇ ਹਨ: ੧. ਅਸੂਲ (Principles), ੨. ਜਥੇਬੰਦੀ (Organization) ਅਤੇ ੩. ਪ੍ਰਬੰਧ (Regulations) । ਸੋ ਪ੍ਰਬੰਧ ਦਾ ਨਾਮ ਸਿਖਾਂ ਵਿਚ ਮਰਿਯਾਦਾ ਜਾਂ ਗੁਰ ਮਰਿਯਾਦਾ ਹੈ । ਅਰਥਾਤ ਉਹ ਮਰਿਯਾਦਾ ਜੋ ਗੁਰੂ ਸਾਹਿਬਾਨ ਨੇ ਜਾਂ ਪੰਥ ਗੁਰੂ ਨੇ ਧਰਮ ਦੇ ਅਸੂਲਾਂ ਦੇ ਮੁਤਾਬਕ ਜਥੇਬੰਦੀ ਦੇ ਅਨੁਕੂਲ ਕਾਇਮ ਕੀਤੀ ਹੋਈ ਹੈ । ਈਸਾਈਆਂ ਵਿਚ ਇਸ ਨੂੰ 'ਚਰਚ ਰੈਗੂਲੇਸ਼ਨਜ਼', ਹਿੰਦੂਆਂ ਵਿਚ ਇਸ ਨੂੰ 'ਧਰਮ ਸ਼ਾਸਤ੍ਰ' ਅਤੇ ਮੁਸਲਮਾਨਾਂ ਵਿਚ 'ਇਸਲਾਮੀ ਸ਼ਰਅ' ਆਖਦੇ ਹਨ। ਮੇਲੇ ਮੁਸਾਹਬੇ, ਜੋੜ ਜਾਗੇ, ਯਾਤ੍ਰਾ ਆਦਿਕ ਜਿਤਨੇ ਕੰਮ ਸਿਖ ਅਸੂਲਾਂ ਦੇ ਪ੍ਰਚਾਰ ਕਰਨ ਹਿਤ ਸਿਖਾਂ ਦੀ ਜਥੇਬੰਦੀ ਕੰਮ ਵਿਚ ਲਿਆਉਂਦੀ ਰਹੀ ਹੈ, ਉਹਨਾਂ ਦਾ ਸਮੁੱਚਾ ਨਾਮ 'ਗੁਰ ਮਰਿਯਾਦਾ' ਹੈ । ਭਾਵੇਂ ਗੁਰ ਮਰਿਯਾਦਾ (ਜਿਸ ਦਾ ਨਵਾਂ ਨਾਮ ਹੁਣ ਕਈ ਸੱਜਣ 'ਖਾਲਸਾ ਧਰਮ ਸ਼ਾਸਤ੍ਰ' ਅਨੁਮਤੀਆਂ ਦੀ ਨਕਲ ਵਿਚ, ਰਖਣਾ ਚਾਹੁੰਦੇ ਹਨ) ਦਾ

ਪੁਸਤਕ ਸਿੱਖਾਂ ਵਿਚ ਸਮੁੱਚਾ ਲਿਖਿਆ ਹੋਇਆ ਨਹੀਂ ਹੈ, ਪਰ ਕੁਝ ਕੁਝ ਅੰਗ ਇਸ ਦੇ ਹੁਣ ਲੋਕ ਲਿਖਣ ਲਗ ਪਏ ਹਨ, ਜੈਸਾ ਕਿ ਅੰਮ੍ਰਿਤ ਸੰਸਕਾਰ ਵਿਧੀ, ਆਨੰਦ ਸੰਸਕਾਰ ਵਿਧੀ ਆਦਿਕ । ਪਰ ਅਸਲ ਗੱਲ ਇਹ ਹੈ ਕਿ ਅਜੇ ਤਕ ਬਹੁਤ ਕਰਕੇ ਗੁਰ ਮਰਿਯਾਦਾ ਸੀਨੇ ਬਸੀਨੇ ਸਿਖਾਂ ਵਿਚ ਸਮਝੀ ਜਾ ਰਹੀ ਹੈ, ਉਸ ਦੀ ਖਾਸ ਪੁਸਤਕ ਕੋਈ ਨਹੀਂ ਬਣੀ* ।

ਸਾਡੇ ਨਜ਼ਦੀਕ ਗੁਰ ਮਰਿਯਾਦਾ ਦੇ ਪੰਜ ਵਡੇ ਅੰਗ ਹਨ: ੧. ਗੁਰਪੁਰਬ, ੨. ਸੰਸਕਾਰ, ੩. ਰੀਤਾਂ, ੪. ਰਸਮਾਂ, ੫. ਯਾਤ੍ਰਾ, ਅਤੇ ਕੁਝ ਕੁਝ ਛੋਟੇ ਛੋਟੇ ਹੋਰ ਅੰਗ ਬੀ ਹਨ, ਜਿਨ੍ਹਾਂ ਪਰ ਹਾਲਾਂ ਅਸੀਂ ਸੋਚ ਨਹੀਂ ਕਰਦੇ । ਇਨ੍ਹਾਂ ਵਿਚੋਂ ਗੁਰਪੁਰਬਾਂ ਅਤੇ ਸੰਸਕਾਰਾਂ ਦਾ ਹਾਲ, ਜੋ ਗ੍ਰੰਥੀਆਂ ਨਾਲ ਸੰਬੰਧ ਰਖਦਾ ਹੈ, ਉਸ ਨੂੰ ਸੰਖੇਪ ਤੌਰ ਤੇ ਅਸੀਂ ਪਿੱਛੇ ਦੱਸ ਚੁਕੇ ਹਾਂ ਅਤੇ ਰੀਤਾਂ, ਰਸਮਾਂ ਤੇ ਯਾਤ੍ਰਾ ਦਾ ਹਾਲ ਅਗਲੇ ਅੰਕਾਂ ਵਿਚ ਦੱਸਾਂਗੇ; ਅੱਜ ਅਸੀਂ ਸਮੁੱਚੀ ਗੁਰਮਰਿਯਾਦਾ ਦਾ ਹਾਲ, ਜੋ ਗ੍ਰੰਥੀਆਂ ਨਾਲ ਮੇਲ ਰਖਦਾ ਹੈ, ਉਸ ਨੂੰ ਦੱਸਦੇ ਹਾਂ । ਧਿਆਨ ਰਹੇ ਕਿ ਸਿਖਾਂ ਵਿਚ ਹਰ ਰਕਮ ਦੀ ਮਰਿਯਾਦਾ ਹੌਲੀ ਹੌਲੀ ਕਾਇਮ ਹੋ ਗਈ ਹੈ । ਜਿਵੇਂ ਕਿ ਪਹਿਲੇ ਗੁਰਦੁਆਰਿਆਂ ਦੀ ਇਮਾਰਤ ਵਲ ਦੇਖੋ, ਭਾਵੇਂ ਬਾਵਲੀਆਂ, ਧਰਮਸਾਲਾਂ, ਬੁੰਗੇ, ਸਮਾਧਾਂ ਆਦਿਕਾਂ ਦੀਆਂ ਇਮਾਰਤਾਂ ਨਿਰਾਲੇ ਢੰਗ ਦੀਆਂ ਹੁੰਦੀਆਂ ਹਨ, ਪਰ ਖਾਸ ਗੁਰੂ ਮੰਦਰਾਂ ਦੀਆਂ ਇਮਾਰਤਾਂ ਵਿਚ ਧਰਮਸਾਲਾ ਆਦਿਕਾਂ ਨਾਲੋਂ ਇਹ ਫਰਕ ਹੁੰਦਾ ਹੈ ਕਿ ਗੁਰੂ ਮੰਦਰਾਂ ਦੇ ਚਾਰ ਦਰਵਾਜ਼ੇ ਹੁੰਦੇ ਹਨ, ਮੁਸਲਮਾਨਾਂ ਦੀਆਂ ਮਸੀਤਾਂ ਦੀ ਤਰ੍ਹਾਂ ਇਕੇ ਪਾਸੇ ਹੀ ਦਰਵਾਜ਼ੇ ਨਹੀਂ ਹੁੰਦੇ, ਨਾ ਗਿਰਜਿਆਂ ਵਾਂਗ ਪਹਾੜੀ ਕੰਦਰਾਂ ਦੀਆਂ ਨਕਲਾਂ ਇਮਾਰਤ ਵਿਚ ਉਤਾਰੀਆਂ ਜਾਂਦੀਆਂ ਹਨ ਤੇ ਨਾ ਠਾਕਰ ਦੁਆਰੇ ਸ਼ਿਵਦੁਆਲੇ ਆਦਿਕ ਹਿੰਦੂ ਮੰਦਰਾਂ ਦੀ ਸ਼ਕਲ ਸਿਖਾਂ ਦੇ ਮੰਦਰ ਦੀ ਹੁੰਦੀ ਹੈ । ਮੰਦਰਾਂ ਦੇ ਉਪਰ ਗੁੰਬਜ਼ ਅਤੇ ਕਲਸ ਅਤੇ

*ਚੀਫ ਖਾਲਸਾ ਦੀਵਾਨ ਵਲੋਂ ਪੰਥਕ ਵਿਦਵਾਨਾਂ ਦੀ ਸੰਮਤੀ ਨਾਲ 'ਗੁਰਮਤ ਸੰਸਕਾਰ ਭਾਗ' ਇਨ੍ਹਾਂ ਲੇਖਾਂ ਦੇ ਛਪ ਜਾਣ ਪਿਛੋਂ ਤਿਆਰ ਹੋਇਆ ।
[ਸੰਪਾਦਕ

ਬਾਹਰ ਦੇ ਗੁੰਬਜ਼ਾਂ ਦੇ ਵਿਚਕਾਰ ਛੋਟੇ ਛੋਟੇ ਗੁੰਬਜ਼ਾਂ ਦੀਆਂ ਪਾਲਾਂ ਹੁੰਦੀਆਂ ਹਨ । ਮੰਦਰਾਂ ਦੀਆਂ ਦੀਵਾਰਾਂ ਉਪਰ ਫੁਲ ਬੇਲ ਬੂਟਾ ਆਦਿਕਾਂ ਦੇ ਨਕਸ਼ੇ ਜਾਂ ਗੁਰਬਾਣੀ ਦੀਆਂ ਤੁਕਾਂ ਜ਼ਰੂਰ ਹੁੰਦੀਆਂ ਹਨ, ਪਰ ਮੂਰਤਾਂ ਨਹੀਂ ਹੁੰਦੀਆਂ । ਗੁੰਬਜ਼ਾਂ ਦੇ ਉਪਰ ਕਲਸ ਹੁੰਦੇ ਹਨ, ਪਰ ਗਿਰਜਿਆਂ ਦੀ ਤਰ੍ਹਾਂ ਸਲੀਬ ਦਾ ਨਕਸ਼ਾ ਨਹੀਂ ਹੁੰਦਾ ਤੇ ਨਾ ਹੀ ਸ਼ਿਵਾਲਿਆਂ ਦੀ ਤਰ੍ਹਾਂ ਤ੍ਰਿਸੂਲ ਹੁੰਦਾ ਹੈ ਤੇ ਨਾ ਦੇਵੀ ਮੰਦਰਾਂ ਦੀ ਤਰ੍ਹਾਂ ਛਤਰ ਹੁੰਦੇ ਹਨ ਅਤੇ ਨਾ ਜੈਨ ਮੰਦਰਾਂ ਦੀ ਤਰ੍ਹਾਂ ਗੁਲਾਈਦਾਰ ਮਟੀਆਂ ਜਿਹੀਆਂ ਲਗੀਆਂ ਹੁੰਦੀਆਂ ਹਨ । ਕਈ ਸਜਣ ਆਖਣਗੇ ਕਿ ਇਹ ਬਾਤ ਠੀਕ ਨਹੀਂ ਹੈ, ਦੇਖੋ ਖਾਸ ਸ੍ਰੀ ਹਰਿਮੰਦਰ ਜੀ ਪਰ ਐਨ ਕਲਸ ਦੇ ਉਪਰ ਛਤਰ ਲਗਾ ਹੋਇਆ ਹੈ, ਸੋ ਉਸ ਦਾ ਜਵਾਬ ਇਹ ਹੈ ਕਿ ਇਹ ਕਲਸ ਅਜ ਕਲ ਦੇ ਸਿਖਾਂ ਦੀ ਅਵਿਦਯਾ ਅਤੇ ਅਨਗਹਿਲੀ ਦੀ ਨਿਸ਼ਾਨੀ ਮਸ਼ਹੂਰ ਕਰਨ ਵਾਸਤੇ ਸਾਡੇ ਹਿੰਦੂ ਵੀਰਾਂ ਦੀ ਛਤਹਯਾਬੀ ਦਾ ਨਿਸ਼ਾਨ ਦੱਸਣ ਵਾਸਤੇ ਕਿਸੇ ਦੂਰਅੰਦੇਸ਼ ਭਾਈ ਨੇ ਕਰਨੈਲ ਜੁਆਲਾ ਸਿੰਘ ਜੀ ਦੀ ਸਰਬਰਾਹੀ ਦੇ ਵੇਲੇ ਲਗਵਾ ਦਿਤਾ ਹੈ । ਸੋਨੇ ਦੇ ਲਾਲਚ ਵਿਚ ਆਕੇ ਸਰਬਰਾਹ ਸਾਹਿਬ ਨੇ ਲਾਉਣ ਦੀ ਇਜਾਜ਼ਤ ਦੇ ਦਿਤੀ ਹੋਵੇਗੀ, ਨਹੀਂ ਤਾਂ ਇਹ ਮੰਦਰ ਦਾ ਪੁਰਾਣਾ ਨਕਸ਼ਾ ਬਦਲਣ ਵਾਲਾ ਛਤਰ ਹੈ (ਜੋ Pantheism ਵੇਦਾਂਤ ਦੀ ਨਿਸ਼ਾਨੀ Monotheism ਇਕ ਅਕਾਲ ਉਪਾਸ਼ਕਾਂ ਦੀ ਨਿਸ਼ਾਨੀ ਕਲਸ ਦੇ ਉਤੇ ਲਾਈ ਗਈ ਹੈ) । ਸੋ ਇਹ ਛਤਰ ਪੁਰਾਣਾ ਨਹੀਂ ਹੈ, ਇਹ ਸਿਖਾਂ ਦੇ ਅਜ ਕਲ ਦੇ ਸਮੇਂ ਦੀ ਬਨਾਵਟ ਹੈ, ਜਦ ਕਿ ਸਿਖ ਆਪਣੇ ਅਸੂਲਾਂ ਤੋਂ ਅਗਯਾਤ ਹੋ ਗਏ ਹਨ । ਨਹੀਂ ਤਾਂ ਕਿਸੇ ਹੋਰ ਗੁਰੂ ਮੰਦਰ ਪਰ ਬੀ ਸਿਖਾਂ ਦੇ ਵੇਲੇ ਦਾ ਲਗਾਇਆ ਹੋਇਆ ਛਤਰ ਦੱਸੋ ?.....

ਅਸਲ ਵਿਚ ਪੁਰਾਣੀ ਮਰਿਯਾਦਾ ਸਿਰਫ ਕਲਸ ਦੀ ਹੀ ਹੈ ਜੋ ਨਾ ਤਾਂ ਤ੍ਰਿਸੂਲ ਦੀ ਤਰ੍ਹਾਂ ਤ੍ਰਿਕੁਟੀ ਦੇ ਅਸੂਲ ਨੂੰ ਦੱਸਣ ਵਾਲੀ ਹੈ ਤੇ ਨਾ ਸਲੀਬ ਦੀ ਸ਼ਕਲ ਬਣਾਕੇ ਹਜ਼ਰਤ ਈਸਾ ਨੂੰ ਸੰਸਾਰ ਦੇ ਪਾਪ ਧੋਣ ਦੇ ਅਸੂਲ ਨੂੰ ਸੂਲੀ ਪਰ ਚੜ੍ਹਕੇ ਦੂਰ ਕਰਨ ਦੀ ਨਿਸ਼ਾਨੀ ਹੈ, ਪਰ ਸਿਰਫ ਇਕ ਅਕਾਲ

ਨੂੰ ਗਿਆਤ ਕਰਾਉਣ ਵਾਲੀ ਇਹ ਕਲਸ ਦੀ ਸ਼ਕਲ ਹੈ। ਇਮਾਰਤਾਂ ਦੇ ਬਨਾਉਣ ਵਿਚ ਬੀ ਗੁਰ ਮਰਿਯਾਦਾ ਦਾ ਨਕਸ਼ਾ ਹੈ। ਇਸੇ ਤਰ੍ਹਾਂ ਸਮਾਧਾਂ ਦਾ ਹਾਲ ਹੈ। ਸਮਾਧਾਂ ਪੂਜਣ ਯਾ ਚੜ੍ਹਾਵੇ ਚੜ੍ਹਾਉਣ ਦੀ ਖਾਤਰ ਨਹੀਂ ਸਨ ਬਣੀਆਂ। ਕਬਰਾਂ, ਗੋਰਾਂ, ਮੜ੍ਹੀਆਂ, ਮਠਾਂ, ਦੇਹੁਰਿਆਂ, ਸਮਾਧਾਂ ਆਦਿਕਾਂ ਦਾ ਪੂਜਣਾਂ ਸਿਖਾਂ ਵਿਚ ਮਨ੍ਹੇ ਹੈ, ਪਰ ਸਮਾਧਾਂ ਵਿਚ ਜਾਕੇ ਇਹ ਵਿਚਾਰਨਾ ਕਿ ਐਸੇ ਐਸੇ ਪਰਤਾਪੀ ਅਤੇ ਮਹਾਂ ਪੁਰਖ ਬੀ ਜਦ ਸੰਸਾਰ ਤੋਂ ਚੱਲ ਗਏ ਹਨ ਤਾਂ ਅਸੀਂ ਕਦ ਬਚਣ ਲਗੇ ਹਾਂ; ਇਉਂ ਸਮਾਧਾਂ ਦੀ ਯਾਤ੍ਰਾ ਤੇ ਅਦਬ ਲਿਹਾਜ਼ ਮਨ੍ਹੇ ਨਹੀਂ ਹੈ। ਮਹਾਤਮਾਂ ਦਾਦੂ ਜੀ ਦੀ ਮੜ੍ਹੀ ਪਾਸ ਜਾਕੇ ਜਦ ਦਸਮ ਗੁਰੂ ਜੀ ਨੇ ਤੀਰ ਬੁਕਾਇਆ ਸੀ ਤਾਂ ਸਿੱਖਾਂ ਨੇ ਤੀਰ ਬੁਕਾਉਣ ਦਾ ਦੰਡ ਲਗਾਇਆ ਸੀ, ਪਰ ਮੜ੍ਹੀ ਪਾਸ ਜਾਣ ਦਾ ਦੰਡ ਨਹੀਂ ਸੀ ਲਗਾਇਆ। ਸੋ ਸਮਾਧਾਂ ਪਾਸ ਜਾਣਾ ਮਨ੍ਹੇ ਨਹੀਂ, ਪਰ ਉਹਨਾਂ ਨੂੰ ਪੂਜਣਾ ਮਨ੍ਹੇ ਹੈ। ਮੁਸਲਮਾਨਾਂ ਵਿਚ ਮਕਬਰਿਆਂ ਦੇ ਨਾਲ ਜਿਥੇ ਮਸਜਿਦ ਬਣੀ ਹੋਵੇ ਉਸ ਮਸਜਿਦ ਵਿਚ ਨਮਾਜ਼ ਪੜ੍ਹਨੀ ਚੰਗੀ ਨਹੀਂ ਸਮਝਦੇ, ਇਸੇ ਤਰ੍ਹਾਂ ਸਿਖਾਂ ਨੇ ਬੀ ਸਮਾਧਾਂ ਦੇ ਨਾਲ ਲਗਾਕੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਪ੍ਰਕਾਸ਼ ਕਰਨ ਦੀ ਰਸਮ ਨਹੀਂ ਪਾਈ ਸੀ। ਪਰ ਹੁਣ ਕਈ ਸਿਖ ਗੁਰ ਮਰਿਯਾਦਾ ਨੂੰ ਭੁੱਲਕੇ ਸਮਾਧਾਂ ਅਤੇ ਦੇਹੁਰਿਆਂ ਦੇ ਅਗੇ ਮੱਥੇ ਟੇਕਣ ਲਗ ਗਏ ਹਨ। ਸੂਫੀ ਫਕੀਰਾਂ ਦੀ ਨਕਲ ਕਰਕੇ ਸਮਾਧਾਂ ਦੀ ਚਰਨ ਧੂੜੀ ਮੱਥੇ ਪਰ ਲਾਉਂਦੇ ਹਨ। ਕਈ ਸਜਣ ਇਹ ਦੇਖਕੇ ਕਿ ਇਹ ਰਸਮ ਕਿਸੇ ਤਰ੍ਹਾਂ ਹਟੇ, ਹੁਣ ਇਹ ਸੋਚਦੇ ਹਨ ਕਿ ਸਮਾਧਾਂ ਦੇ ਉਪਰ ਯਾ ਅਗੇ ਯਾ ਨਾਲ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਪ੍ਰਕਾਸ਼ ਕਿਸੇ ਤਰ੍ਹਾਂ ਹੋ ਜਾਵੇ ਜਿਸ ਕਰਕੇ ਇਹ ਪਰਚਲਤ ਕੁਰੀਤੀ, ਜੋ ਮਹਾਰਾਜਾ ਰਣਜੀਤ ਸਿੰਘ ਵੇਲੇ ਅਨਮਤੀਏ ਅਹਿਲਕਾਰਾਂ ਨੇ ਜਗੀਰਾਂ ਦੁਆਰੇ ਚਲਾ ਦਿਤੀ ਹੈ, ਸੋ ਢਕੀ ਜਾਵੇ ਅਤੇ ਸਾਨੂੰ ਇਹ ਸੁਣਨ ਦਾ ਮੌਕਿਆ ਨਾ ਮਿਲੇ ਕਿ ਸਿਖ ਆਪਣੀ ਗੁਰ ਮਰਿਯਾਦਾ ਤੋਂ ਡਿੱਗ ਪਏ ਹਨ। ਪਰ ਇਸ ਤਰ੍ਹਾਂ ਜੋ ਮਰਿਯਾਦਾ ਭੰਗ ਹੋ ਰਹੀ ਹੈ ਉਹ ਦੂਰ ਹੋਣੀ ਕਠਨ ਹੈ। ਇਸ ਦਾ ਇੱਕੋ ਇਲਾਜ ਇਹੀ ਹੈ ਕਿ ਚੰਗੇ ਗ੍ਰੰਥੀ ਹੋਣ ਜੋ ਸੰਗਤਾਂ ਦੇ ਅੰਦਰ ਗੁਰ

ਮਰਿਯਾਦਾ ਦੇ ਉਪਦੇਸ਼ ਦੇ ਦੇਕੇ ਸਿਖਾਂ ਨੂੰ ਸਮਾਧ ਪਰਸਤੀ ਤੋਂ ਬਚਾ ਲੈਣ।
 ਈਸਾਈ ਬੀ ਆਪਣੀਆਂ ਸਮਾਧਾਂ ਨਾਲ ਪਿਆਰ ਕਰਦੇ ਹਨ ਪਰ ਉਹਨਾਂ
 ਦੀ ਪੂਜਾ ਨਹੀਂ ਕਰਦੇ। ਏਸੇ ਤਰ੍ਹਾਂ ਵਡਿਆਂ ਦੀਆਂ ਸਮਾਧਾਂ ਸਾਨੂੰ ਸਾਡੀ
 ਆਪਣੀ ਮੌਤ ਦੀ ਯਾਦ ਦੁਆਉਣ ਕਰਕੇ ਸਾਥੋਂ ਪਿਆਰ ਦੀ ਨਜ਼ਰ ਨਾਲ
 ਦੇਖੀਆਂ ਜਾ ਸਕਦੀਆਂ ਹਨ, ਤੇ ਅਦਬ ਸਤਿਕਾਰ ਦੀਆਂ ਹੱਕਦਾਰ ਹਨ।
 ਓਥੇ ਪਵਿਤ੍ਰ ਭੈ ਨਾਲ ਦਾਖਲ ਹੋਵੋ ਪਰ ਜੋ ਪੂਜਾ ਕਿ ਅਕਾਲ ਪੁਰਖ ਦੀ
 ਹੋਣੀ ਸੀ ਉਸ ਦਾ ਮੁਕਾਬਲਾ ਨਹੀਂ ਕਰ ਸਕਦੀਆਂ। ਪਰ ਇਹ ਗਲਾਂ
 ਤਦ ਤਕ ਸਮਝ ਵਿਚ ਨਹੀਂ ਆ ਸਕਦੀਆਂ ਜਦ ਤਕ ਸਿਖਾਂ ਵਿਚ ਵਿਚਾਰ
 ਸ਼ਕਤੀ ਨਾ ਵਧੇ ਤੇ ਵਿਚਾਰ ਸ਼ਕਤੀ ਚੰਗੇ ਗੁੰਝੀਆਂ ਬਿਨਾਂ ਵਧ
 ਨਹੀਂ ਸਕਦੀ।

ਇਸੇ ਤਰ੍ਹਾਂ ਕੜਾਹ ਪ੍ਰਸ਼ਾਦ ਦੇ ਬਨਾਉਣ ਦੀ ਅਤੇ ਦੀਵਾਨ ਵਿਚ
 ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਹਜ਼ੂਰ ਪੇਸ਼ ਕਰਨ ਦੀ ਮਰਿਯਾਦਾ ਹੈ,
 ਦੀਵਾਨ ਵਿਚ ਅਰਦਾਸ ਕਰਾਉਣ ਦੀ ਮਰਿਯਾਦਾ ਹੈ, ਸ੍ਰੀ ਗੁਰੂ ਗ੍ਰੰਥ
 ਸਾਹਿਬ ਜੀ ਅੱਗੇ ਮਥਾ ਟੇਕਣ ਦੀ ਮਰਿਯਾਦਾ ਹੈ, ਦੀਵਾਨ ਵਿਚ ਬੈਠਣ
 ਦੀ ਮਰਿਯਾਦਾ ਹੈ, ਨਿਤਨੇਮ ਕਰਨ ਦੀ ਮਰਿਯਾਦਾ ਹੈ ਹੁਕਮ ਸੁਣਨ ਵੇਲੇ
 ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਦਰਸ਼ਨਾਂ ਦੀ ਮਰਿਯਾਦਾ ਹੈ, ਰਹਿਰਾਸ ਦੇ
 ਦੀਵਾਨ ਵਿਚ ਸੰਗਤਾਂ ਦੇ ਇਕੱਤ੍ਰ ਹੋਣ ਦੀ ਮਰਿਯਾਦਾ ਹੈ, ਸਿਖਾਂ ਦੇ
 ਪ੍ਰਸਾਦਿ ਦੀ ਮਰਿਯਾਦਾ ਹੈ, ਮਹੱਲਿਆਂ ਦੇ ਸਮਿਆਂ ਪਰ ਤਖਤ ਸਾਹਿਬਾਂ
 ਪਰ ਹਾਜ਼ਰ ਹੋਣ ਦੀ ਮਰਿਯਾਦਾ ਹੈ, ਵੈਸਾਖੀ ਦੀਪਮਾਲਾ ਪਰ ਸ੍ਰੀ
 ਹਰਿਮੰਦਰ ਸਾਹਿਬ ਜੀ ਦੀ ਯਾਤ੍ਰਾ ਦੀ ਮਰਿਯਾਦਾ ਹੈ, ਮੇਲੇ ਮੁਸਾਹਬਿਆਂ
 ਪਰ ਦੀਵਾਨ ਵਿਚ ਹਾਜ਼ਰ ਹੋਣ ਦੀ ਮਰਿਯਾਦਾ ਹੈ। ਮਤਲਬ ਇਹ ਕਿ
 ਸਿਖਾਂ ਦੇ ਤਰੀਕਿਆਂ ਪਰ ਚੱਲਣ ਦੀਆਂ ਕਈ ਮਰਿਯਾਦਾ ਹਨ, ਅੰਥੋਂ
 ਤਕ ਕਿ ਪੰਥ ਦੇ ਸਾਂਝੇ ਕੰਮਾਂ ਲਈ ਦਸਵੰਧ ਦੇਣ ਦੀ ਅਤੇ ਸੰਸਕਾਰਾਂ ਪਰ
 ਧਰਮ ਕਾਰਜਾਂ ਲਈ ਗੱਫੇ ਦੇਣ ਦੀ ਅਤੇ ਰੋਜ਼ ਧਰਮਸਾਲਾਂ ਵਿਖੇ ਪ੍ਰਸ਼ਾਦੇ
 ਪੁਚਾਉਣ ਦੀ ਅਤੇ ਦਿਨ ਦਿਹਰਾਂ ਪਰ ਧਰਮਸਾਲਾਂ ਦੇ ਖਰਚ ਤੋਰਨ
 ਵਾਸਤੇ ਅਰਦਾਸੇ ਅਤੇ ਹੋਰ ਵਸਤਾਂ ਦੇ ਦੇਣ ਦੀਆਂ ਮਰਿਯਾਦਾਂ ਬੀ ਹਨ।

ਇਸੇ ਤਰ੍ਹਾਂ ਸ਼ਬਦ ਕੀਰਤਨ ਕਥਾ ਸਾਖੀ ਆਦਿ ਸੁਣਨੇ ਦੀ, ਅਨਾਥਾਂ ਦੀ ਸੇਵਾ, ਬੇਟਾ ਬੇਟੀ ਦੇ ਧਰਮਸਾਲਾ ਵਿਚ ਪੜ੍ਹਨੇ ਪਾਉਣ ਦੀਆਂ ਸਭ ਬਾਤਾਂ ਦੀਆਂ ਮਰਿਯਾਦਾਂ ਨਿਯਤ ਹਨ ਪਰ ਇਹ ਸਭ ਬਾਤਾਂ ਸੀਨੇ ਬਸੀਨੇ ਸਿਖਾਂ ਦੇ ਚਲੀਆਂ ਆਉਂਦੀਆਂ ਹਨ। ਇਨ੍ਹਾਂ ਦੇ ਅੱਡ ਅੱਡ ਪੁਸਤਕ ਬਣੇ ਹੋਏ ਨਹੀਂ ਹਨ, ਖਾਸ ਕਰਕੇ ਇਨ੍ਹਾਂ ਮਰਿਯਾਦਾਂ ਨੂੰ ਕਾਇਮ ਰਖਣਾ ਜਾ ਉਲਟ ਪਲਟ ਦੇਣਾ ਬਹੁਤ ਕੁਝ ਪਿੰਡਾਂ ਤੇ ਨਗਰਾਂ ਦਿਆਂ ਧਰਮਸਾਲੀਆਂ ਦੇ ਹੱਥ ਹੈ; ਜਿਸ ਤਰ੍ਹਾਂ ਦੀਆਂ ਮਰਿਯਾਦਾਂ ਉਹ ਸੰਗਤਾਂ ਨੂੰ ਸਿਖਾਉਣਗੇ ਜਾ ਪ੍ਰਚਲਤ ਮਰਿਯਾਦਾ ਨੂੰ ਕਾਇਮ ਰਖਣਗੇ ਜਾ ਭੰਗ ਨਾਂ ਕਰਨ ਦੇਣਗੇ ਸੋ ਹੋ ਸਕਣਗੀਆਂ ਪਰ ਜੇ ਇਹ ਮਰਿਯਾਦਾ ਜਗਾ ਜਗਾ ਪਰ ਟੁੱਟ ਟੁੱਟ ਕੇ ਅਡ ਅਡ ਹੁੰਦੀਆਂ ਗਈਆਂ ਤਾਂ ਗੁਰ ਮਰਿਯਾਦਾ ਵਿਚ ਭੰਗ ਪੈਂਦੇ ਪੈਂਦੇ ਕੋਈ ਤਰਤੀਬ (System) ਜਾ ਮੇਲ (Harmony) ਨਹੀਂ ਰਹੇਗੀ। ਅਤੇ ਸਿਖੀ ਦੇ ਵਡੇ ਅਸੂਲ ਅਰਥਾਤ ਪ੍ਰਬੰਧ ਨੂੰ ਵਡਾ ਹੀ ਘਾਟਾ ਪਹੁੰਚੇਗਾ। ਪਰ ਮਿਤ੍ਰੋ ! ਸਾਡੀਆਂ ਗੁਰ ਮਰਿਯਾਦਾਂ ਨੂੰ ਕੌਣ ਬਚਾ ਸਕਦਾ ਹੈ ? ਜਵਾਬ ਇਹ ਹੈ, ਕਿ ਬਹੁਤ ਕਰਕੇ ਪੜ੍ਹੇ ਲਿਖੇ ਸਮਝਦਾਰ ਗ੍ਰੰਥੀ ਹੀ ਐਸਾ ਕਰ ਸਕਦੇ ਹਨ, ਜੋ ਕ੍ਰਿਪਾ ਕਰਕੇ ਐਸੇ ਗ੍ਰੰਥੀਆਂ ਨੂੰ ਪੈਦਾ ਕਰੋ, ਨਹੀਂ ਤਾਂ ਸਿਖੀ ਦੀਆਂ ਮਰਿਯਾਦਾਂ ਜੋ ਬਹੁਤ ਕਰਕੇ ਅੱਗੇ ਹੀ ਵਿਗੜ ਚੁਕੀਆਂ ਹਨ, ਰਹਿੰਦੀਆਂ ਖੁੰਹਦੀਆਂ ਬੀ ਵਿਗੜ ਜਾਣਗੀਆਂ।

[ਖਾਲਸਾ ਸਮਾਚਾਰ ੧੩ ਜੂਨ ੧੯੦੬ ਈ:

੧੩ ਰੀਤਾਂ ਤੇ ਰਸਮਾਂ

ਅਸੀਂ ਗੁਰ ਮਰਿਯਾਦਾ ਦਾ ਸਰਸਰੀ ਭਾਵ ਦੱਸ ਆਏ ਹਾਂ ਕਿ ਚੰਗੇ ਗ੍ਰੰਥੀਆਂ ਬਿਨਾਂ ਗੁਰਮਰਿਯਾਦਾ ਦਾ ਕਾਇਮ ਰਹਿਣਾ ਕਠਨ ਹੈ ਅਤੇ ਇਹ ਬੀ ਦੱਸ ਆਏ ਹਾਂ ਕਿ ਗੁਰ ਮਰਿਯਾਦਾ ਦੇ (ਅਨਮਤੀਆਂ ਦੀ ਨਕਲ ਉਤਾਰਨ ਵਾਲੇ ਜਿਸ ਦਾ ਨਵਾਂ ਨਾਮ ਹੁਣ 'ਖਾਲਸਾ ਧਰਮ ਸ਼ਾਸਤ੍ਰ' ਰਖਣਾ ਚਾਹੁੰਦੇ ਹਨ) ਮੁੱਖ ਭਾਗ ਪੰਜ ਹਨ; ਅਰਥਾਤ ਗੁਰਪੁਰਬ, ਸੰਸਕਾਰ, ਗੁਰ ਰੀਤੀਆਂ, ਰਸਮਾਂ ਤੇ ਯਾਤ੍ਰਾ, ਅਤੇ ਕੁਝ ਛੋਟੇ ਛੋਟੇ ਹੋਰ

ਭਾਗ ਬੀ ਹਨ। ਜਿਨ੍ਹਾਂ ਵਿਚੋਂ ਪਹਿਲੇ ਦੋਹਾਂ ਵਡੇ ਭਾਗਾਂ ਦਾ ਸੰਬੰਧ, ਜੋ ਗ੍ਰੰਥੀਆਂ ਨਾਲ ਹੈ, ਉਸ ਨੂੰ ਬੀ ਅਸੀਂ ਪਿਛੇ ਦੱਸ ਆਏ ਹਾਂ, ਹੁਣ ਗੁਰ-ਰੀਤੀਆਂ ਦਾ ਹਾਲ ਦੱਸਦੇ ਹਾਂ, ਪਰ ਇਹਨਾਂ ਦੇ ਦੱਸਣ ਤੋਂ ਪਹਿਲੇ ਅਸੀਂ ਰੀਤੀ ਅਤੇ ਰਸਮ ਦਾ ਫਰਕ ਦੱਸਦੇ ਹਾਂ। ਗੁਰ ਰੀਤੀ ਅਥਵਾ ਰੀਤਾਂ ਤਾਂ ਓਹ ਹਨ ਜੋ ਸਿਖੀ ਦੇ ਅਸੂਲਾਂ ਦੇ ਕਾਇਮ ਰਖਣ ਵਾਸਤੇ ਅਤੇ ਸਿਖੀ ਦੇ ਪ੍ਰਚਾਰ ਵਾਸਤੇ ਜ਼ਰੂਰੀ ਹਨ ਅਤੇ ਰਸਮਾਂ ਓਹ ਹਨ ਜੋ ਸਿਖਾਂ ਦੇ ਪੁਰਾਣੇ ਇਤਕਾਦ ਨੂੰ ਸਿਖੀ ਦੇ ਇਤਕਾਦ ਵਿਚ ਬਦਲਣ ਵਾਸਤੇ ਪੈ ਗਈਆਂ ਹਨ, ਜਿਸ ਕਰਕੇ ਰੀਤਾਂ (Rituals) ਤਾਂ ਬਦਲਣੀਆਂ ਕਠਨ ਬਲਕਿ ਅਸੰਭਵ ਹਨ, ਪਰ ਰਸਮਾਂ (Ceremonies) ਬਦਲਣੀਆਂ ਪੰਥ ਦੇ ਇਖਤਿਆਰੀ ਹਨ। ਜੈਸਾ ਕਿ ਨਿਤਨੇਮ ਦੀ ਬਾਣੀ ਦਾ ਵਿਧੀ ਪੂਰਬਕ ਪੜ੍ਹਨਾ, ਅਰਦਾਸ, ਕੜਾਹ ਪ੍ਰਸਾਦਿ ਭੇਟਾ, ਸ਼ਬਦ ਕੀਰਤਨ, ਪਾਠ ਸ੍ਰੀ ਗੁਰੂ ਗ੍ਰੰਥ ਸਾਹਿਬ, ਸਿਖਾਂ ਦਾ ਪ੍ਰਸਾਦਿ, ਆਰਤੀ ਉਚਾਰਨ ਆਦਿਕ, ਇਸ ਤਰ੍ਹਾਂ ਦੀਆਂ ਰੀਤਾਂ (Rituals) ਹਰ ਇਕ ਜਗ੍ਹਾ ਸਿਖੀ ਵਿਚ ਲਾਜ਼ਮੀ ਅਤੇ ਜ਼ਰੂਰੀ ਹਨ, ਪਰ ਜੇਤ ਜਗਾਕੇ ਆਰਤੀ ਦਾ ਕਰਨਾ, ਨਿਰਜਲਾ ਇਕਾਦਸ਼ੀ ਨੂੰ ਸ਼ਰਬਤ ਯਾ ਠੰਢੇ ਜਲ ਦੀਆਂ ਛਬੀਲਾਂ ਦਾ ਲਾਉਣਾ, ਬਿਆਸ ਪੂਜਾ ਵਾਲੇ ਦਿਨ ਗੁਰਦਵਾਰਿਆਂ ਧਰਮਸਾਲਾਂ ਪਰ ਅੰਬ ਆਦਿਕ ਫਲਾਂ ਦਾ ਚੜ੍ਹਾਉਣਾ, ਮਾਘੀ ਨੂੰ ਗੁਰਦਵਾਰਿਆਂ ਅਤੇ ਧਰਮਸਾਲਾਂ ਵਿਚ ਖਿਚੜੀ ਦਾ ਚੜ੍ਹਾਉਣਾ, ਤਿਉਹਾਰਾਂ ਨੂੰ ਜੋੜ ਮੇਲ ਕਰਕੇ ਗੁਰਦਵਾਰਿਆਂ ਅਤੇ ਧਰਮਸਾਲਾਂ ਪਰ ਚੜ੍ਹਾਵੇ ਚੜ੍ਹਾਉਣੇ ਇਖ-ਤਿਆਰੀ ਬਾਤਾਂ ਹਨ; ਜੋ ਕਿਸੇ ਕਿਸੇ ਜਗ੍ਹਾ ਪਰ ਹੁੰਦੀਆਂ ਹਨ ਤੇ ਕਿਤੇ ਨਹੀਂ; ਤਿਵੇਂ ਪੂਰਨਮਾਸ਼ੀ ਦਾ ਵਰਤ ਕਿਸੇ ਜਗ੍ਹਾ ਰਖਿਆ ਜਾਂਦਾ ਹੈ ਅਤੇ ਕਿਸੇ ਜਗ੍ਹਾ ਨਹੀਂ ਰਖਿਆ ਜਾਂਦਾ, ਫੇਰ ਇਹਨਾਂ ਕੰਮਾਂ ਦੀ ਮਰਿਯਾਦਾ ਕਿਸੇ ਜਗ੍ਹਾ ਕਿਸੇ ਢੰਗ ਦੀ ਹੈ ਅਤੇ ਕਿਸੇ ਜਗ੍ਹਾ ਕਿਸੇ ਢੰਗ ਦੀ; ਇਹ ਰਸਮਾਂ (Ceremonies) ਹਨ। ਰੀਤਾਂ ਬਿਨਾਂ ਤਾਂ ਅਸੀਂ ਨਹੀਂ ਰਹਿ ਸਕਦੇ, ਪਰ ਰਸਮਾਂ ਬਿਨਾਂ ਰਹਿ ਸਕਦੇ ਹਾਂ, ਜਿਸ ਕਰਕੇ ਰੀਤਾਂ ਦੀ ਮਰਿਯਾਦਾ ਸਿਖੀ ਵਿਚ ਕਰੀਬਨ ਇਕੋ ਤਰ੍ਹਾਂ ਦੀ ਹੋਣੀ ਚਾਹੀਏ; ਪਰ

ਰਸਮਾਂ ਦਾ ਜੇ ਕੁਝ ਕੁਝ ਯਾ ਬਹੁਤਾ ਫਰਕ ਰਹਿ ਜਾਵੇ ਤਾਂ ਕੋਈ ਵੱਡੀ
 ਬਾਤ ਨਹੀਂ ਹੈ; ਕਿਉਂਕਿ ਰੀਤਾਂ (ਗੁਰ ਰੀਤੀ) ਸਿਖੀ ਦੇ ਪ੍ਰਚਾਰ ਦਾ
 ਸਾਧਨ ਹਨ, ਪਰ ਰਸਮਾਂ ਸਿਰਫ ਲੋਕ ਲਾਜ ਮਜ਼ਬੂਰੀ ਕਾਰਨ ਬਣੀਆਂ
 ਹਨ; ਜਿਵੇਂ ਕਿ ਜਦ ਕੋਈ ਅਨਮਤੀ ਸਿਖ ਹੋ ਗਿਆ, ਅੱਗੇ ਉਹ
 ਬਿਆਸ ਪੂਜਾ ਵਾਲੇ ਦਿਨ ਅੰਬ ਬ੍ਰਾਹਮਣਾਂ ਦੇ ਘਰ ਦਿੰਦਾ ਸੀ, ਫੇਰ ਸਿਖ
 ਹੋਣ ਪਰ ਉਸ ਨੂੰ ਜਦ ਲੋਕ ਤਾਅਨੇ ਮਾਰਨ ਲਗੇ ਕਿ ਇਹ ਸਿਖ ਇਸ
 ਵਾਸਤੇ ਹੋਇਆ ਹੈ ਕਿ ਪੁਰਾਣੇ ਮਤ ਵਿਚ ਕਈ ਤਰ੍ਹਾਂ ਦੇ ਖਰਚ ਪੈਂਦੇ
 ਸਨ, ਜੈਸਾ ਕਿ ਬਿਆਸ ਪੂਜਾ ਵਾਲੇ ਦਿਨ ਅੰਬ ਦੇਣੇ ਪੈਂਦੇ ਸਨ, ਸੋ ਹੁਣ
 ਸਿਖ ਹੋਕੇ ਖਰਚ ਤੋਂ ਬਚ ਗਿਆ ਹੈ; ਤਾਂ ਉਲਾਂਭਿਆਂ ਤੋਂ ਬਚਣ ਵਾਸਤੇ
 ਉਸ ਨੇ ਅੰਬਾਂ ਦੇ ਦੇਣ ਦੀ ਰਸਮ ਗੁਰਦੁਆਰੇ ਯਾ ਧਰਮਸਾਲਾ ਵਿਚ ਸਾਧ
 ਸੰਗਤ ਨਮਿਤ ਪੂਰੀ ਕਰ ਦਿਤੀ। ਹੁਣ ਜਿਥੇ ਅੰਬ ਨਾ ਪੈਦਾ ਹੁੰਦੇ ਹੋਣ,
 ਨਾ ਦਿਤੇ ਜਾਂਦੇ ਹੋਣ, ਉਸ ਜਗਾ ਜ਼ਰੂਰੀ ਨਹੀਂ ਕਿ ਲੋਕ ਜ਼ਰੂਰ ਪ੍ਰਦੇਸ
 ਵਿਚੋਂ ਅੰਬ ਹੀ ਮੰਗਾ ਕੇ ਗੁਰਦੁਆਰੇ ਦੇਣ। ਇਸੇ ਤਰ੍ਹਾਂ ਜਦ ਉਸ ਦੇਸ
 ਵਿਚ ਬੀ, ਜਿਥੇ ਅੰਬ ਹੁੰਦੇ ਹਨ, ਸਿਖਾਂ ਨੂੰ ਅੰਬਾਂ ਦੇ ਦੇਣ ਦੀ ਲੋੜ ਹੁਣ
 ਨਹੀਂ ਭਾਸਦੀ ਤਾਂ ਜ਼ਰੂਰੀ ਨਹੀਂ ਕਿ ਸਿਖ ਜ਼ਰੂਰ ਅੰਬ ਚੜ੍ਹਾਉਂਦੇ ਹੀ
 ਰਹਿਣ। ਇਸੇ ਤਰ੍ਹਾਂ ਪਰ ਜਦ ਕੋਈ ਸਿੰਘ ਚਲਾਣਾ ਕਰ ਜਾਵੇ ਤਾਂ ਕਈ
 ਵਾਰੀ ਉਹਨਾਂ ਦੇ ਘਰਾਣੇ ਆਪਣੇ ਪੁਰਾਣੇ ਮਤਾਂ ਦੀਆਂ ਰਸਮਾਂ ਅਜੇ ਤਕ
 ਦਾਨ ਦੇਣ ਦੀਆਂ ਕਰਦੇ ਰਹਿੰਦੇ ਹਨ, ਜੈਸਾ ਕਿ ਕਈਆਂ ਥਾਵਾਂ ਵਿਚ
 ਰਿਵਾਜ ਹੈਕਿ ਮ੍ਰਿਤਕ ਦੇ ਤੋਰਵੇਂ ਦਿਨ ਜੋ ਹਿੰਦੂ ਮ੍ਰਿਤਕ ਸੰਸਕਾਰ ਅਨੁਸਾਰ
 ਕਿਰਿਆ ਕਰਾਈ ਜਾਂਦੀ ਸੀ, ਉਸ ਦੇ ਨਮਿਤ ਕਪੜੇ ਬ੍ਰਾਹਮਣਾਂ ਨੂੰ ਦਿਤੇ
 ਜਾਂਦੇ ਸਨ, ਸਿਖ ਉਹ ਕਪੜੇ ਗੁਰਦੁਆਰੇ ਯਾ ਤਖਤ ਅਕਾਲ ਬੁੰਗਾ
 ਸਾਹਿਬ ਚੜ੍ਹਾਉਂਦੇ ਹਨ ਤੇ ਕਈ ਜਗਾ ਬਿਹੰਗਮਾਂ ਨੂੰ ਦੇ ਦੇਂਦੇ ਹਨ। ਜੇ
 ਇਸ ਰਸਮ ਦਾ ਪਿੱਛਾ ਖੋਜੋ ਤਾਂ ਪਤਾ ਲਗੇਗਾ ਕਿ ਇਨ੍ਹਾਂ ਸਿੰਘਾਂ ਦੇ ਵੱਡੇ
 ਜਦ ਸਿੰਘ ਸਜੇ ਸਨ ਤਾਂ ਬਰ ਦਰੀਆਂ ਤੋਂ ਡਰਦੇ ਉਹਨਾਂ ਨੇ ਕਿਰਿਆ ਦੇ
 ਕਪੜੇ ਦੇਣੋਂ ਬੰਦ ਨਹੀਂ ਸੀ ਕੀਤੇ, ਪਰ ਐਨਾ ਫਰਕ ਪਾ ਦਿਤਾ
 ਸੀ ਕਿ ਮ੍ਰਿਤਕ ਸੰਸਕਾਰ ਭਾਵੇਂ ਗੁਰ ਮਰਿਯਾਦਾ ਅਨੁਸਾਰ ਹੀ ਕਰਨ ਲਗ

ਪਏ ਸਨ, ਪਰ ਕਿਰਿਆ ਦੇ ਕਪੜੇ ਉਹ ਗੁਰਦੁਆਰਿਆਂ ਵਿਚ ਬਰਾਬਰ ਪੁਰਾਣੇ ਤਰੀਕੇ ਨੂੰ ਪਾਲਣ ਵਾਸਤੇ ਅਰਪਣ ਲਗ ਪਏ ਸਨ, ਪਰ ਜੇ ਹੁਣ ਉਹ ਕਪੜਿਆਂ ਦੀ ਨਕਲ ਛੱਡਕੇ ਗੁਰਮਤ ਦੇ ਤਰੀਕੇ ਦਾ ਦਾਨ ਭੋਜਨ ਦੇਣ ਤਾਂ ਇਹ ਬਾਤ ਮਰਜ਼ੀ ਪਰ ਮੁਨਹਸਰ ਹੈ। ਗੁਰੂ ਆਗਯਾ ਵਿਚ ਇਹ ਬਾਤ ਮੰਨੀ ਨਹੀਂ ਗਈ ਕਿ ਮ੍ਰਿਤਕ ਦੇ ਪਿਛੋਂ ਜੋ ਕੁਝ ਉਸ ਦੇ ਵਾਸਤੇ ਕਪੜਾ, ਜੋੜਾ, ਘੋੜਾ ਦਿਤਾ ਜਾਏਗਾ ਸੋ ਉਸ ਨੂੰ ਪਹੁੰਚ ਜਾਏਗਾ। ਸੋ ਹਸਮਾਂ ਅਤੇ ਰੀਤਾਂ ਦਾ ਬਹੁਤ ਫਰਕ ਹੈ, ਅਗੋਂ ਅਸੀਂ ਵੀਚਾਰਦੇ ਹਾਂ ਕਿ ਸਾਡੀਆਂ ਰੀਤਾਂ (Rituals) ਵਿਚ ਚੰਗੇ ਗੁੰਝੀਆਂ ਦੇ ਨਾ ਹੋਣ ਕਾਰਨ ਕਿਤਨਾ ਫਰਕ ਆ ਰਿਹਾ ਹੈ।

[ਖਾਲਸਾ ਸਮਾਚਾਰ ਮਿਤੀ ੨੦ ਜੂਨ ੧੯੦੬ ਈ:

੧੪ ਸ੍ਰੀ ਗੁਰੂ ਗ੍ਰੰਥ ਪਾਠ, ਤੇ ਅਰਦਾਸ

ਪਿਛਲੇ ਲੇਖ ਵਿਚ ਅਸੀਂ ਗੁਰ ਮਰਿਯਾਦਾ ਦੀਆਂ ਕੁਝ ਰੀਤਾਂ ਪਰ ਵੀਚਾਰ ਕਰਨ ਦਾ ਵਚਨ ਦੇ ਚੁਕੇ ਹਾਂ, ਸੋ ਹੁਣ ਸਭ ਤੋਂ ਪਹਿਲੇ ਅਸੀਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਪਾਠ ਨੂੰ ਲੈਂਦੇ ਹਾਂ। ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਤਿੰਨ ਤਰ੍ਹਾਂ ਦੇ ਪਾਠ ਕੀਤੇ ਜਾਂਦੇ ਹਨ:—ਇਕ ਖੁੱਲ੍ਹਾ (ਸਹਿਜ) ਪਾਠ, ਦੂਜਾ ਅਖੰਡਪਾਠ ਤੇ ਤੀਜਾ ਨੈਮਕ ਦਿਨਾਂ ਵਿਚ ਸਮਾਪਤ ਹੋਣ ਵਾਲਾ ਪਾਠ। ਮੁੱਖ ਪ੍ਰਯੋਜਨ ਤਾਂ ਪਾਠਾਂ ਦਾ ਇਹ ਹੈ ਕਿ ਸਿਖ ਯਾ ਤਾਂ ਆਪ ਪਾਠ ਕਰਕੇ ਸ਼ਮਝਣ ਤੇ ਗੁਰੂ ਬਖਸ਼ੀਆਂ ਸੁਮਤਾਂ ਅਨੁਸਾਰ ਜੀਵਨ ਢਾਲਣ ਤੇ ਜਦ ਪਾਠ ਦੀ ਸਮਾਪਤੀ ਕਰਨ ਤਾਂ ਪਰਮਾਤਮਾਂ ਦੇ ਧੰਨਵਾਦ ਕਰਨ ਵਾਸਤੇ ਕਿ ਉਹਨਾਂ ਨੇ ਸਾਰਾ ਪਾਠ ਨਿਰਵਿਘਨ ਸਿਰੇ ਚੜ੍ਹਾ ਦਿਤਾ ਹੈ ਜੋੜ ਮੇਲ ਸੰਗਤਾਂ ਦਾ ਕਰਕੇ ਸ਼ਬਦ ਕੀਰਤਨ ਕਰਾਉਣ, ਪ੍ਰਸ਼ਾਦ ਵੰਡਣ ਅਤੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਬਾਣੀ ਦੀ ਪੂਜਾ ਦੁਆਰੇ ਅਕਾਲ ਪੁਰਖ ਦੀ ਪੂਜਾ ਕਰਨ। ਜੇ ਆਪ ਚੰਗੀ ਤਰ੍ਹਾਂ ਪਾਠ ਨਾ ਕਰ ਸਕਦੇ ਹੋਣ ਤਾਂ ਕਿਸੇ ਪਾਠੀ ਪਾਸੋਂ ਪਾਠ ਸੁਣਨ ਤੇ ਪਾਠ ਦੀ ਸਮਾਪਤੀ ਪਰ ਉਸੇ ਤਰ੍ਹਾਂ ਉਤਸਵ ਕਰਨ। ਪਾਠ ਦਾ ਕਰਨਾ ਯਾ ਸੁਣਨਾ

ਵੇਨੋਂ ਹੀ ਗੁਰੂ ਘਰ ਵਿਚ ਪ੍ਰਵਾਣ ਹਨ। ਜਦ ਸੰਗਤ ਪਾਠ ਕਰਨ ਵਾਲੀ ਬਹੁਤ ਹੋਵੇ ਜਾ ਸੁਣਨ ਵਾਲੀ ਬਹੁਤ ਹੋਵੇ ਜਾ ਕਿਸੇ ਖਾਸ ਕਾਰਨ ਵਸ ਸਮਾਂ ਪਾਠ ਲਈ ਥੋੜਾ ਤੇ ਸੀਮਿਤ ਹੋਵੇ ਤਾਂ ਚੰਗੇ ਚੰਗੇ ਪਾਠੀ ਕੁਝ ਦਿਨਾਂ ਵਿਚ ਪਾਠ ਪੂਰਾ ਕਰ ਲੈਣ ਜਾ ਪਾਠ ਸੁਣ ਲੈਣ। ਜੇ ਹੋਰ ਬੀ ਸੰਗਤ ਦਾ ਜੋੜ ਮੇਲ ਪਾਠ ਸੁਣਨ ਜਾ ਕਰਨ ਵਾਸਤੇ ਵਧੀਕ ਹੋਵੇ ਤਾਂ ਦਿਨ ਰਾਤ ਪਾਠ ਕਰੀ ਜਾਣ ਅਤੇ ਸੁਣੀ ਜਾਣ, ਜਿਸ ਕਰਕੇ ਇਹਨਾਂ ਪਾਠਾਂ ਨੂੰ ਅਖੰਡਪਾਠ ਕਹਿ ਲਵੇ। ਅਸਲ ਭਾਵ ਪਾਠ ਸੁਣਨ ਅਤੇ ਕਰਨ ਦਾ ਹੈ, ਪਰ ਪਾਠ ਦੇ ਵੇਚਣ ਦਾ ਨਹੀਂ ਹੈ।

ਹੁਣ ਅਨਮਤਾਂ ਦੀ ਨਕਲ ਉਤਾਰਨ ਵਾਸਤੇ ਕਈ ਲੋਕ ਪਾਠ ਅਸਥਾਨ ਪਰ ਪਾਣੀ ਦਾ ਘੜਾ ਧਰ ਦੇਂਦੇ ਹਨ ਅਤੇ ਆਖਦੇ ਹਨ ਕਿ ਪਾਠ ਦੀ ਸਮਾਪਤੀ ਦੇ ਸਮੇਂ ਕਲਸ ਵਾਲਾ ਜਲ ਅੰ ਮ੍ਰਿਤ ਹੋ ਜਾਂਦਾ ਹੈ। ਇਹ ਕਲਸ ਵਾਲੀ ਕਾਰਵਾਈ ਗੁਰ ਮਰਿਯਾਦਾ ਦੀ ਹੁੰਦੀ ਤਾਂ ਸ੍ਰੀ ਦਰਬਾਰ ਸਾਹਿਬ ਮੁੱਖ ਅਸਥਾਨ ਸਿੱਖੀ ਦਾ ਹੈ, ਉਸ ਜਗਾ ਬੀ ਕਲਸ ਜਲ ਦਾ ਰਖਿਆ ਜਾਂਦਾ। ਜੇ ਕਹੋ ਕਿ ਹਰਿਮੰਦਰ ਜੀ ਦੇ ਗਿਰਦੇ ਸਰੋਵਰ ਹੀ ਜਲ ਨਾਲ ਭਰਿਆ ਪਿਆ ਹੈ ਤਦ ਸੋਚੋ ਧਰਮਸਾਲਾ ਦੇ ਪਾਸ ਪਾਣੀ ਨਾਲ ਭਰਿਆ ਖੂਹ ਜਿਥੇ ਹੁੰਦਾ ਹੈ ਉਸ ਖੂਹੇ ਦਾ ਜਲ ਕਿਉਂ ਨਹੀਂ ਅੰ-ਮ੍ਰਿਤ ਹੋ ਜਾਂਦਾ ?

ਇਸੇ ਤਰ੍ਹਾਂ ਕਈ ਥਾਵੇਂ ਅਖੰਡਪਾਠ ਹੋਣ ਵੇਲੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੇ ਅੱਗੇ ਅੱਗ ਬਾਲ ਦਿੰਦੇ ਹਨ ਤੇ ਇਸ ਵਿਚ ਬਹੁਤ ਸਾਰਾ ਘਿਉ ਦਿਨ ਰਾਤ ਫੂਕਦੇ ਰਹਿੰਦੇ ਹਨ ਅਰ ਆਖਦੇ ਹਨ ਕਿ ਇਹ ਹਵਨ ਹੋ ਰਿਹਾ ਹੈ, ਪਰ ਇਹ ਬਾਤ ਬੀ ਗੁਰ ਮਰਿਯਾਦਾ ਦੇ ਅਨੁਕੂਲ ਨਹੀਂ। ਗੁਰੂ ਘਰ ਵਿਚ ਇਸ ਤਰ੍ਹਾਂ ਦਾ ਹਵਨ ਕਿਤੇ ਨਹੀਂ ਮੰਨਿਆ ਗਿਆ। ਸਗੋਂ ਮੈਦਾ ਘਿਉ ਅਤੇ ਖੰਡ ਨੂੰ ਇਕੋ ਜਿਹਾ ਰਲਾਕੇ ਕੜਾਹ ਪ੍ਰਸ਼ਾਦ ਬਣਾਕੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਸਮਰਪਨ ਕੀਤਾ ਜਾਂਦਾ ਹੈ, ਜਿਸ ਨਾਲ ਤ੍ਰਿ-ਕੁਟੀ ਦੇ ਅਸੂਲ ਨੂੰ ਤੋੜ ਕੇ ਅਕਾਲ ਪੁਰਖ ਦੀ ਏਕਤਾ ਦਾ ਅਸੂਲ ਪ੍ਰਗਟ ਕੀਤਾ ਗਿਆ ਹੈ, ਉਸੇ ਨੂੰ ਹਵਨ ਕਹਿ ਲਵੋ ਅਤੇ ਸਾਧ ਸੰਗਤ ਦਾ ਅੰਦਰ ਹਵਨ

ਕੁੰਡ ਸਮਝ ਲਵੋ, ਜਿਥੇ ਕੜਾਹ ਪ੍ਰਸਾਦਿ ਪਹੁੰਚਕੇ ਸਿਖੀ ਨੂੰ ਸੁਖ ਦੇਂਦਾ ਹੈ, ਤਾਂ ਭਾਵੇਂ ਇਹ ਉੱਤਮ ਹਵਨ ਹੋ ਜਾਵੇ, ਵਰਨਾ ਕਿਸੇ ਦੇਵੀ ਦੇਵਤਾ ਦੀ ਪੂਜਾ ਵਾਸਤੇ ਅੱਗ ਵਿਚ ਘਿਉ ਆਦਿਕ ਅਮੋਲਕ ਪਦਾਰਥ ਫੂਕਣੇ ਸਿਖਾਂ ਵਿਚ ਹਵਨ ਨਹੀਂ ਮੰਨਿਆ ਜਾਂਦਾ। ਸੋ ਗੁਰ ਮਰਿਯਾਦਾ ਨੂੰ ਲੋਕਭੁੱਲਕੇ ਅਨਮਤਾਂ ਵਿਚ ਦੀਆਂ ਰੀਤਾਂ ਦੀ ਨਕਲ ਸਿਖਾਂ ਵਿਚ ਵਾੜ ਰਹੇ ਹਨ।

ਹੁਣ ਜ਼ਰਾ ਅਰਦਾਸ ਵਲ ਵੇਖੋ ਕਿ ਕਈ ਜਗਾ ਅਰਦਾਸੇ ਐਸੇ ਸੋਧੇ ਜਾਂਦੇ ਹਨ ਕਿ ਬਹੁਤ ਹਿੱਸਾ ਅਰਦਾਸਿਆਂ ਵਿਚ ਅਵਤਾਰਾਂ, ਤੀਰਥਾਂ, ਦੇਵੀ ਦੇਉਤਿਆਂ ਆਦਿਕਾਂ ਦੇ ਵੱਲ ਧਿਆਨ ਦਿਵਾਉਣ ਦਾ ਹੁੰਦਾ ਹੈ, ਅਥਵਾ ਅਰਦਾਸੇ ਕਰਾਉਣ ਵਾਲੇ ਦੀ ਉਪਮਾਂ ਵਿਚ ਭੰਡਾਂ ਦੀ ਤਰ੍ਹਾਂ ਵਡਿਆਈਆਂ ਦੇ ਪੁਲ ਬੰਨ੍ਹੇ ਜਾਂਦੇ ਹਨ। ਸ੍ਰੀ ਦਰਬਾਰ ਸਾਹਿਬ ਵਿਚ ਜੋ ਅਰਦਾਸੇ ਹੁੰਦੇ ਹਨ ਬਹੁਤ ਛੋਟੇ ਹੁੰਦੇ ਹਨ ਅਤੇ ਅਰਦਾਸਾ ਕਰਾਉਣ ਵਾਲਾ ਭਾਵੇਂ ਰਾਜਾ ਮਹਾਰਾਜਾ ਬੀ ਕਿਉਂ ਨਾ ਹੋਵੇ, ਉਸ ਲਈ ਸਿਰਫ ਇਤਨੇ ਪਦ ਹੀ ਕਹੇ ਜਾਂਦੇ ਹਨ ਕਿ 'ਤੇਰਾ ਸਿਖਹਾਜ਼ਰ ਹੋਇਆ ਹੈ, ਇਸ ਨੂੰ ਸਿਖੀ ਦਾਨ, ਨਾਮ ਦਾਨ, ਦੇਹ ਅਰੋਗਤਾ ਬਖਸ਼ਣੀ, ਜਿਸ ਕਰਕੇ ਸਿਖ ਨੂੰ ਤੇਰਾ ਨਾਮ ਚਿਤ ਆਵੇ ਤੇ ਤੇਰਿਆਂ ਚਰਨਾਂ ਨਾਲ ਬਣ ਆਵੇ', ਥੱਸ। ਪਰ ਜ਼ਰਾ ਖੁਸ਼ਾਮਦੀਆਂ ਪਾਸੋਂ ਅਰਦਾਸ ਕਰਾਕੇ ਵੇਖੋ ਕਿ ਸਿਖ ਦੇ ਸਾਰੇ ਓੜਮੇ ਕੋੜਮੇ ਦਾ ਇਤਿਹਾਸ ਫੋਲਣ ਲਗ ਜਾਂਦੇ ਹਨ ਅਤੇ ਇਤਨੀ ਵਡਿਆਈ ਕਰਨ ਲਗ ਜਾਂਦੇ ਹਨ ਕਿ ਸੰਗਤ ਸੁਣਦੀ ਸੁਣਦੀ ਅੱਕ ਜਾਂਦੀ ਹੈ। ਇਸ ਤਰ੍ਹਾਂ ਦੇ ਅਰਦਾਸੇ ਅੱਜ ਕਲ ਸਿਖਾਂ ਨੂੰ ਚੰਗੇ ਲਗਦੇ ਹਨ, ਪਰ ਇਹ ਗੁਰ ਮਰਿਯਾਦਾ ਨਹੀਂ ਹੈ। ਸਾਰੀਆਂ ਗੁਰ ਰੀਤੀਆਂ ਵਿਚੋਂ ਜਿਤਨੀ ਰੀਤੀ ਅਰਦਾਸਾ ਸੋਧਣ ਦੀ ਸਿਖਾਂ ਵਿਚ ਅੱਜ ਕਲ ਬਦਲ ਗਈ ਹੈ ਉਤਨੀ ਕੋਈ ਹੋਰ ਰੀਤੀ ਸ਼ਾਇਦ ਨਹੀਂ ਬਦਲੀ। ਇਸ ਬਦਲੀ ਨੇ ਸਾਡੇ ਅਰਦਾਸੀਆਂ ਨੂੰ ਮਰਾਸੀਆਂ ਵਾਲੀ ਕਲਿਆਣ ਕਰਨੀ ਸਿਖਾ ਦਿਤੀ ਹੈ ਜੋ ਗੁਰ ਮਰਿਯਾਦਾ ਦੇ ਬਿਲਕੁਲ ਵਿਰੁੱਧ ਹੈ। ਅਰਦਾਸੇ ਦਾ ਅਸੂਲ ਓਹੀ ਹੈ ਜੋ ਰਾਜ ਦਰਬਾਰਾਂ ਵਿਚ ਨਕੀਬਾਂ ਵਲੋਂ ਪ੍ਰਾਰਥਨਾ ਦਾ ਹੁੰਦਾ ਹੈ। ਕਈ ਕਿਸੇ ਨਕੀਬ ਨੂੰ ਇੰਨਾ ਹੌਸਲਾ ਨਹੀਂ ਪੈ ਸਕਦਾ ਕਿ ਦਰਬਾਰ ਵਿਚ ਹਾਜ਼ਰ ਹੋਣ ਵਾਲੇ ਦੀ

ਤਾਰੀਫ਼ ਕਰਦੇ ਕਰਦੇ ਪੈਣਾ ਘੰਟਾ ਲਗਾ ਦੇਵੇ। ਅਰਦਾਸ ਕੋਈ ਲੈਕਚਰ ਨਹੀਂ, ਕੋਈ ਕਥਾ ਨਹੀਂ, ਕਿਸੇ ਦੇ ਕੋੜਮੇ ਦੀ ਗਾਥਾ ਦੇ ਸੁਨਾਉਣ ਦਾ ਸਮਾਂ ਨਹੀਂ। ਉਹ ਸਿਰਫ਼ ਸਿਖ ਨੂੰ ਬਹੁਤ ਅਧੀਨਗੀ ਨਾਲ ਸੰਗਤ ਵਿਚ ਅਤੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਹਜ਼ੂਰ ਪੇਸ਼ ਕਰਨ ਦੀ ਪ੍ਰਾਰਥਨਾ ਹੈ ਜਾ ਪਾਤਸ਼ਾਹਾਂ ਦੇ ਪਾਤਸ਼ਾਹ ਦੇ ਹਜ਼ੂਰ ਕਿਸੇ ਲੋੜ ਦੀ ਅਰਜ਼ੋਈ ਹੈ, ਜਿਸ ਕਰਕੇ ਇਹ ਜਿੰਨਾ ਛੋਟਾ ਹੋਵੇ ਉਤਨਾ ਹੀ ਠੀਕ ਹੈ ਅਤੇ ਅਨੰਦ ਸਾਹਿਬ, ਕੜਾਹ ਪ੍ਰਸਾਦ, ਰਹਿਰਾਸ ਆਦਿਕ ਅਥਵਾ ਜੋੜ ਮੇਲ ਦੀ ਸਮਾਪਤੀ ਵੇਲੇ ਜੋ ਅਰਦਾਸੇ ਸੋਧੇ ਜਾਂਦੇ ਹਨ ਸੋ ਕੇਵਲ ਸੰਗਤ ਦਾ ਮਨ ਗੁਰੂ ਅਕਾਲ ਪੁਰਖ ਜੀ ਦੇ ਚਰਨਾਂ ਕਵਲਾਂ ਵਿਚ ਜੋੜਨ ਨਮਿਤ ਸੋਧੇ ਜਾਂਦੇ ਹਨ; ਨਾਂ ਕਿ ਚੌਬੀਸ ਅਵਤਾਰਾਂ ਦੀ ਕਥਾ ਕਟਨ ਵਾਸਤੇ ਜਾ ਗੰਗਾ ਜਮਨਾ ਗੁਦਾਵਰੀ ਆਦਿਕ ਤੀਰਥਾਂ ਦੇ ਮਹਾਤਮ ਦੱਸਣ ਵਾਸਤੇ। ਪੁਰਾਣੇ ਸਮਿਆਂ ਵਿਚ ਜਿਸ ਜਿਸ ਤਰ੍ਹਾਂ ਸਿਖਾਂ ਨੇ ਕਮਾਈਆਂ ਕਰ ਕਰ ਕੇ ਆਪਣੇ ਸਿਖੀ ਸਿਦਕ ਨੂੰ ਨਿਭਾਇਆ ਹੈ, ਜਿਸਤਰ੍ਹਾਂ ਸਿਖਾਂ ਦੀਆਂ ਸੰਗਤਾਂ ਨੇ ਆਪਣੇ ਸਿਖੀਸਿਦਕ ਨੂੰ, ਗੁਰਸਿਖੀ ਤੇ ਗੁਰਦੁਆਰਿਆਂ ਆਦਿ ਦੀ ਪਵਿਤ੍ਰਤਾ ਨੂੰ ਜਾਨਾਂ ਕੁਰਬਾਨ ਕਰ ਕਰਕੇ ਕਾਇਮ ਰਖਿਆ ਹੈ, ਉਹਨਾਂ ਦੀਆਂ ਮਿਸਾਲਾਂ ਸਿਖਾਂ ਦੀਆਂ ਮਨ ਦੀਆਂ ਅੱਖਾਂ ਅੱਗੇ ਰੱਖਕੇ ਅਤੇ ਉਹਨਾਂ ਸਿਦਕੀ ਸਿਖਾਂ ਦੇ ਨਮੂਨੇ ਦੱਸਕੇ ਸੰਗਤਾਂ ਦਾ ਮਨ ਅਕਾਲ ਪੁਰਖ ਵਲ ਜੋੜਿਆ ਜਾਂਦਾ ਹੈ। ਸਾਡੇ ਕਈ ਇਕ ਧਰਮਸਾਲੀਏ ਭਾਈ ਜੋ ਚੰਗੇ ਵਿਦਵਾਨ ਹਨ ਸੋ ਤਾਂ ਇਸ ਗਲ ਨੂੰ ਚੰਗੀ ਤਰ੍ਹਾਂ ਨਿਬਾਹ ਲੈਂਦੇ ਹਨ, ਪਰ ਜੋ ਅਗਯਾਤ ਅਤੇ ਅੰਞਾਣ ਧਰਮਸਾਲੀਏ ਹਨ ਸੋ ਕਿਤੇ ਦੇ ਕਿਤੇ ਚਲੇ ਜਾਂਦੇ ਹਨ। ਇਕ ਦਫਾ ਅਸਾਂ ਪੁਣਛ ਦੇ ਰਹਿਣ ਵਾਲੇ ਇਕ ਸਿਖ ਪਾਸੋਂ ਜ਼ਿਲਾ ਹਜ਼ਾਰਾ ਦੀਆਂ ਗਲੀਆਂ ਵਿਚ ਇਕ ਧਰਮਸਾਲਾ ਵਿਖੇ ਅਰਦਾਸ ਸੁਣੀ, ਜਿਸ ਪਰ ਉਸ ਨੇ ਕਿਸੇ ਪੁਰਾਣ ਦਾ ਭਾਵ ਅਰਦਾਸ ਵੇਲੇ ਦੱਸਣੋਂ ਬਾਕੀ ਨਹੀਂ ਸੀ ਛਡਿਆ। ਅਸੀਂ ਨਹੀਂ ਜਾਣਦੇ ਕਿ ਇਸ ਤਰ੍ਹਾਂ ਦੀਆਂ ਅਰਦਾਸਾਂ ਕੀ ਗੁਣ ਸਿਖੀ ਸਿਦਕ ਵਿਚ ਪੈਦਾ ਕਰ ਸਕਦੀਆਂ ਹਨ। ਸੋ ਮਿਤਰੋ! ਅਰਦਾਸ ਦੀ ਗੁਰ ਰੀਤੀ ਬੀ ਚੰਗੀ ਗ੍ਰੰਥੀਆਂ ਬਿਨਾਂ ਨਹੀਂ ਕਾਇਮ ਰਹਿ ਸਕਦੀ। ਇਸ

ਗੀਤੀ ਦਾ ਬਚਾਕੇ ਰਖਣਾ ਬੜਾ ਜ਼ਰੂਰੀ ਹੈ।

੧੫. ਕੜਾਹ ਪ੍ਰਸਾਦਿ

ਇਸੇ ਤਰ੍ਹਾਂ ਕੜਾਹ ਪ੍ਰਸਾਦਿ ਦੀ ਤਿਆਰੀ ਤੇ ਭੇਟਾ ਬੀ ਇਕ ਗੁਰ ਗੀਤੀ ਹੈ।

ਅੱਜ ਕੱਲ ਕੜਾਹ ਪ੍ਰਸਾਦਿ ਬਨਾਉਣ ਦੀ ਗੀਤੀ ਤਾਂ ਉੱਕੀ ਗੁੰਮ ਹੋ ਗਈ ਹੈ; ਅਕਸਰ ਲੋਕ ਹਲਵਾਈ ਪਾਸੋਂ ਬਣਿਆ ਬਣਾਇਆ ਹਲਵਾ ਖਰੀਦ ਲੈਂਦੇ ਹਨ। ਤ੍ਰਿਹਾਵਲ ਦਾ ਕੜਾਹ ਪ੍ਰਸਾਦਿ ਬਣਦਾ ਹੀ ਨਹੀਂ। ਜੇ ਮਤਲਬ ਇਸ ਤ੍ਰਿਹਾਵਲ ਦੇ ਕੜਾਹ ਪ੍ਰਸਾਦਿ ਦੇ ਬਣਨ ਦਾ ਮਹਿਸੂਸ ਹੁੰਦਾ ਹੈ ਜੋ ਪੂਰਾ ਨਹੀਂ ਹੁੰਦਾ। ਅਸੂਲ ਤਾਂ ਇਹ ਸੀ ਕਿ ਕਈ ਅਨਮਤਾਂ ਵਿਚ ਤ੍ਰਿਕੁਟੀ ਦੇ ਅਸੂਲ ਨੂੰ ਮੰਨਿਆ ਗਿਆ ਹੈ। ਜੈਸਾ ਕਿ ਪੁਰਾਣਕਾਂ ਵਿਚ ਬ੍ਰਹਮਾ, ਵਿਸ਼ਨੂ, ਮਹੇਸ਼; ਈਸਾਈਆਂ ਵਿਚ: ਬਾਪ, ਬੇਟਾ ਤੇ ਰੂਹੁਲਕੁਦਸ; ਮੁਸਲਮਾਨਾਂ ਵਿਚ: ਖੁਦਾ, ਸ਼ੈਤਾਨ ਤੇ ਰਸੂਲ। ਏਸੇ ਤਰ੍ਹਾਂ ਵੇਦਾਂ ਵਿਚ ਬੀ ਤਿੰਨ ਵਡੇ ਦੇਵਤਾ ਮੰਨੇ ਗਏ ਹਨ; ਪਰ ਗੁਰੂ ਘਰ ਵਿਚ ਇਸ ਤ੍ਰਿਕੁਟੀ ਦੇ ਅਸੂਲ ਨੂੰ ਨਹੀਂ ਮੰਨਿਆ ਗਿਆ। ਇਸ ਵਿਚ ਏਕਤਾ ਦੇ ਅਸੂਲ ਨੂੰ ਹੀ ਮੁੱਖ ਰਖਿਆ ਗਿਆ ਹੈ। ਜੀਵ ਅਤੇ ਮਾਇਆ ਦੀ ਉਤਪਤੀ ਪਰਮਾਤਮਾਂ ਦੇ ਹੁਕਮ ਵਿਚੋਂ ਮੰਨਕੇ ਉਸੇ ਦੇ ਹੁਕਮ ਵਿਚ ਉਨ੍ਹਾਂ ਦੀ ਸਮਾਪਤੀ ਮੰਨੀ ਗਈ ਹੈ। ਇਸ ਵਿਚ ਤਰੱਕੀ ਕਰਨ ਦਾ ਅਸਲ ਵਸੀਲਾ ਸੁਭ ਕਰਮ, ਭਗਤੀ ਤੇ ਗਿਆਨ ਹਨ, ਤੇ ਮੋਖ ਅਰਥਾਤ ਨਜਾਤ ਪਰਮਾਤਮਾਂ ਦੀ ਕ੍ਰਿਪਾ ਪਰ ਹੀ ਹੈ। ਗੁਰੂ ਸਾਹਿਬਾਨ ਦਾ ਪ੍ਰਯੋਜਨ ਸਤਿਗੁ ਮਾਰਗ ਏਸਣ ਦਾ ਹੈ। ਉਸ ਪਰ ਚੱਲਣਾ ਯਾ ਨਾਂ ਚੱਲਣਾ ਸਿਖ ਦੀ ਇੱਛਾ ਪਰ ਹੈ। ਸ਼ੈਤਾਨ ਸਿਰਫ ਕਾਮ, ਕ੍ਰੋਧ, ਲੋਭ, ਮੋਹ, ਹੰਕਾਰ ਹੀ ਪੰਜੇ ਵਿਕਾਰ ਹਨ। ਹਰ ਇਕ ਸਿਖ ਅਕਾਲ ਪੁਰਖ ਦੀ ਕ੍ਰਿਪਾ ਅਤੇ ਗੁਰੂ ਸਾਹਿਬਾਨ ਦੇ ਸ਼ਬਦਾਂ ਦੇ ਅਭਿਆਸ ਨਾਲ ਇਨ੍ਹਾਂ ਪੰਜਾਂ ਸ਼ਤਰੂਆਂ ਨੂੰ ਫੜਕੇ ਜਕੜ ਸਕਦਾ ਹੈ ਅਤੇ ਸ਼ਬਦ ਦੁਆਰਾ ਹੀ ਸ੍ਰੇਸ਼ਟਾਚਾਰੀ ਹੋ ਸਕਦਾ ਹੈ। ਸ਼ਬਦ ਦੁਆਰਾ ਹੀ ਸੁਕਰਮੀ ਹੋਕੇ ਅਕਾਲ ਪੁਰਖ ਦੀ ਕਿਰਪਾ (ਪ੍ਰਸਾਦਿ)

ਦਾ ਭਾਗੀ ਹੋ ਸਕਦਾ ਹੈ, ਪਰ ਤਦ ਜਦ ਗੁਰੂ ਜੀ ਦੇ ਬਖਸ਼ੇ ਹੋਏ ਗਿਆਨ ਨੂੰ ਪ੍ਰੇਮ ਅਤੇ ਸ਼ਾਂਤਿ ਨਾਲ ਕਮਾਵੇ। ਇਸ ਭੇਦ ਨੂੰ, ਅਰਥਾਤ ਤ੍ਰਿਕੁਟੀ ਦੇ ਜਾਲ ਵਿਚੋਂ ਸ਼ਬਦ ਦੁਆਰਾ ਗਿਆਨ, ਭਗਤੀ ਅਤੇ ਪ੍ਰੇਮ ਨਾਲ ਅਕਾਲ ਪੁਰਖ ਦੀ ਕ੍ਰਿਪਾ ਦੇ ਪਾਉਣ ਦਾ ਤਰੀਕਾ ਅਤੇ ਤ੍ਰਿਕੁਟੀ ਵਿਚੋਂ ਕੱਢਕੇ ਏਕਤਾ ਵਲ ਲਿਜਾਣ ਦਾ ਤਰੀਕਾ ਕੜਾਹ ਪ੍ਰਸ਼ਾਦ ਦੇ ਬਨਾਉਣ ਤੋਂ ਸਿਖ ਨੂੰ ਸਪਸ਼ਟ ਨਜ਼ਰ ਆ ਜਾਂਦਾ ਹੈ ਕਿ ਜਿਸ ਤਰ੍ਹਾਂ ਮੈਦਾ, ਖੰਡ, ਅਤੇ ਘਿਉ ਤਿੰਨ ਅੱਡ ਅੱਡ ਪਦਾਰਥਾਂ ਨੂੰ ਅਗਨੀ ਜਲ ਤੇ ਮਸੱਦ ਇਕ ਕਰ ਦਿੰਦਾ ਹੈ ਅਤੇ ਸਿਖ ਕੜਾਹ ਪ੍ਰਸ਼ਾਦ ਬਣਾਉਂਦਾ ਹੋਇਆ ਜਪੁਜੀ ਸਾਹਿਬ ਦਾ ਪਾਠ ਕਰਦਾ ਰਹਿੰਦਾ ਹੈ, ਇਸੇ ਤਰ੍ਹਾਂ ਸ਼ਬਦ ਦੇ ਅਭਿਆਸ ਨਾਲ ਅਨਮਤਾਂ ਦੀ ਤ੍ਰਿਕੁਟੀ ਦੀ ਅਗਨੀ ਤੇ ਟੁਟਕੇ ਗਿਆਨ ਭਗਤੀ ਅਤੇ ਸ਼ਬਦ ਦੇ ਅਭਿਆਸ ਨਾਲ ਏਕਤਾ ਦਾ ਭਾਵ ਪ੍ਰਾਪਤ ਹੋ ਜਾਂਦਾ ਹੈ। ਇਹ ਵਸਤੂ ਅਰਥਾਤ ਏਕਤਾ ਦਾ ਭਾਵ ਹੁਣ ਪ੍ਰਸ਼ਾਦਿ (ਕ੍ਰਿਪਾ) ਸਦਾਉਂਦਾ ਹੈ। ਜਿਸ ਦੀ ਪ੍ਰਾਪਤੀ ਨਾਲ ਗੁਰੂ ਅਕਾਲ ਪੁਰਖ ਅੱਗੇ ਜਾਣ ਵਾਸਤੇ ਸਿਖ ਅਧਿਕਾਰੀ ਹੋ ਜਾਂਦਾ ਹੈ; ਸੋ ਇਸ ਤਰ੍ਹਾਂ ਦਾ ਭੇਦ ਜੋ ਕੜਾਹ ਪ੍ਰਸ਼ਾਦਿ ਤੋਂ ਸਿਖਿਆ ਜਾ ਸਕਦਾ ਹੈ ਉਹ ਤਦੇ ਹੀ ਹਾਸਲ ਹੋ ਸਕਦਾ ਹੈ ਜੋ ਕੜਾਹ ਪ੍ਰਸ਼ਾਦਿ ਗੁਰ ਮਰਿਯਾਦਾ ਅਨੁਸਾਰ ਤਿਹਾਵਲ ਦਾ, ਬਾਣੀ ਪੜ੍ਹਕੇ ਸਿਖ ਆਪ ਤਿਆਰ ਕਰਨ ਅਤੇ ਲਾਇਕ ਗ੍ਰੰਥੀ ਸਮਝਦਾਰ ਸਿਖਾਂ ਨੂੰ ਇਸ ਦਾ ਅਸਲ ਭਾਵ ਤ੍ਰਿਕੁਟੀ ਦੇ ਦੂਰ ਹੋਣ ਦਾ ਅਤੇ ਏਕਤਾ ਦੇ ਗਿਆਨ ਦਾ ਖੋਲ੍ਹਕੇ ਦੱਸ ਸਕਣ। ਕਰਦ ਭੇਟ ਵੇਲੇ ਸਾਰੀ ਸੰਗਤ ਨੂੰ ਦੱਸਿਆ ਜਾਂਦਾ ਹੈ ਕਿ ਜੋ ਤਿੰਨ ਪਦਾਰਥ ਅੱਡ ਅੱਡ ਮੰਨੇ ਗਏ ਸਨ ਸੋ ਹੁਣ ਅੱਡ ਅੱਡ ਨਹੀਂ ਰਹੇ, ਉਹਨਾਂ ਨੂੰ ਅਗਨੀ ਜਲ ਤੇ ਮਸੱਦ ਨੇ ਇਕ ਰੂਪ ਵਿਚ ਲੈ ਆਂਦਾ ਹੈ। ਇਸੇ ਤਰ੍ਹਾਂ ਜਿਸ ਤ੍ਰਿਕੁਟੀ ਦੇ ਜਾਲ ਵਿਚ ਤੁਸੀਂ ਪਹਿਲੇ ਫਸੇ ਪਏ ਸੋ ਹੁਣ ਦੇਖ ਲਵੋ ਕਿ ਗਿਆਨ ਭਗਤੀ ਅਤੇ ਸ਼ਬਦ ਦੇ ਅਭਿਆਸ ਨੇ ਤੁਹਾਨੂੰ ਉਸ ਪੁਰਾਣੇ ਭਰਮ ਵਿਚੋਂ ਕੱਢ ਲਿਆ ਹੈ, ਉਹ ਪੁਰਾਣੇ ਭਰਮ ਦੂਰ ਹੋ ਗਏ ਹਨ, ਹੁਣ ਕੇਵਲ ਇਕੋ ਹੀ ਅਕਾਲ ਪੁਰਖ ਦਾ ਗਿਆਨ ਤੁਹਾਨੂੰ ਹੋ ਗਿਆ ਹੈ। ਇਹ ਭਾਵ ਤੁਹਾਡੇ ਮੰਨਣ ਲਈ ਉਹ ਤਰ੍ਹਾਂ ਨਾਲ ਪ੍ਰਸ਼ਾਦਿ

ਹੈ ਜੈਸਾ ਕਿ ਕੜਾਹ ਪ੍ਰਸਾਦਿ ਤੁਹਾਡੇ ਮੇਅਦੇ ਲਈ ਪ੍ਰਸਾਦਿ ਹੈ, ਜਿਸ ਕਰਕੇ ਸੁਕਰ ਹੈ ਕਿ ਅਕਾਲ ਪੁਰਖ ਦੀ ਕ੍ਰਿਪਾ ਦੇ ਹੁਣ ਭਾਰੀ ਬਣੇ ਹੋ। ਇਸ ਤਰ੍ਹਾਂ ਦੇ ਅੰਤੀਵ ਭਾਵ ਜੋ ਸਿਖਾਂ ਦੀਆਂ ਰੀਤਾਂ ਵਿਚ ਧਰੇ ਪਏ ਹਨ, ਉਹਨਾਂ ਨੂੰ ਚੰਗੇ ਪੜ੍ਹੇ ਲਿਖੇ ਰ੍ਹੰਥੀਆਂ ਦੇ ਸਿਵਾਏ ਹੋਰ ਕੋਣ ਵੱਸ ਸਕਦਾ ਹੈ? [ਖਾਲਸਾ ਸਮਾਚਾਰ ਮਿਤੀ ੪ ਜੁਲਾਈ ੧੯੮੬ ਈ:

੧੬. ਆਰਤੀ

ਤਿੰਨ ਵਡੀਆਂ ਗੁਰ ਰੀਤੀਆਂ: ਪਾਠ, ਅਰਦਾਸਾ ਤੇ ਕੜਾਹ ਪ੍ਰਸਾਦਿ ਦਾ ਕੁਝ ਕੁਝ ਹਾਲ ਅਸੀਂ ਦੱਸ ਆਏ ਹਾਂ ਕਿ ਇਨ੍ਹਾਂ ਦੀ ਮਰਿਯਾਦਾ ਚੰਗੇ ਰ੍ਹੰਥੀਆਂ ਬਿਨਾਂ ਰਹਿ ਨਹੀਂ ਸਕਦੀ। ਹੁਣ ਇਕ ਹੋਰ ਗੁਰ ਰੀਤੀ ਆਰਤੀ ਬਾਬਤ ਵੀਚਾਰ ਕਰਦੇ ਹਾਂ। ਆਰਤੀ ਜਦ ਸ਼ਬਦ ਦੁਆਰਾ ਮਨ ਨੂੰ ਇਕਾਗ੍ਰ ਕਰਕੇ, ਅਰਥਾਤ ਆਰਤੀ ਦੇ ਸ਼ਬਦਾਂ ਨੂੰ ਮਨ ਵਿਚ ਵੀਚਾਰਕੇ, ਉਹਨਾਂ ਦੇ ਭਾਵ ਨੂੰ ਮਨ ਦੀਆਂ ਅੱਖਾਂ ਅੱਗੇ ਧਰਕੇ ਕੀਤੀ ਜਾਂਦੀ ਹੈ ਤਾਂ ਇਹ ਗੁਰ ਰੀਤੀ ਹੈ, ਪਰ ਸਾਰੇ ਹੀ ਲੋਕ ਵੀਚਾਰਵਾਨ ਨਹੀਂ ਹੁੰਦੇ, ਸਗੋਂ ਗੁਰਦੁਆਰਿਆਂ ਅਤੇ ਧਰਮਸਾਲਾਂ ਵਿਚ ਕਈ ਸੇਵਕ ਮਾਈਆਂ ਬੀਬੀਆਂ ਬਾਲ ਬੱਚੇ ਬੀ ਆਰਤੀ ਵੇਲੇ ਆ ਇਕੱਠੇ ਹੁੰਦੇ ਹਨ ਜੋ ਆਰਤੀ ਦੇ ਅਸਲ ਭਾਵ ਨੂੰ ਸਮਝਦੇ ਨਹੀਂ, ਜਿਸ ਕਰਕੇ ਅਕਸਰ ਖਾਲਸਾ ਭਾਈ ਆਰਤੀ ਦੀ ਰੀਤੀ ਨਾਲ ਆਰਤੀ ਦੀ ਰਸਮ ਸ਼ਾਮਲ ਕਰ ਲੈਂਦੇ ਹਨ। ਅਰਥਾਤ ਸ਼ਬਦ ਤਾਂ ਆਰਤੀ ਦੀ ਰੀਤੀ ਦੇ ਪੜ੍ਹਦੇ ਹਨ ਤੇ ਰਸਮ ਜੋਤਿ ਜਗਾਕੇ ਥਾਲੀ ਦੇ ਫੇਰਨ ਦੀ ਕਰ ਲੈਂਦੇ ਹਨ, ਜਿਸ ਕਰਕੇ ਜੋ ਸਜਣ ਤਾਂ ਆਰਤੀ ਦੇ ਭੇਤ ਤੋਂ ਵਾਕਫ ਹੁੰਦੇ ਹਨ ਸੋ ਜੋਤ ਵਲ ਇਤਨਾ ਧਿਆਨ ਨਹੀਂ ਦਿੰਦੇ, ਸ਼ਬਦਾਂ ਦੇ ਭਾਵ ਵਲ ਹੀ ਧਿਆਨ ਦਿੰਦੇ ਹਨ, ਪਰ ਜੋ ਸਜਣ ਸ਼ਬਦਾਂ ਦੇ ਭਾਵ ਨੂੰ ਚੰਗੀ ਤਰ੍ਹਾਂ ਸਮਝਦੇ ਨਹੀਂ ਸੋ ਆਰਤੀ ਦੀ ਰਸਮ ਵਲ ਬਹੁਤ ਧਿਆਨ ਦੇਂਦੇ ਹਨ। ਜਿਸ ਤਰ੍ਹਾਂ ਉਸਤਾਦ ਮਦਰੱਸੇ ਦੀਆਂ ਕੰਧਾਂ ਉਪਰ ਦੇਸ਼ ਦਾ ਨਕਸ਼ਾ ਟੰਗਕੇ ਛੋਟੇ ਛੋਟੇ ਮੁੰਡਿਆਂ ਨੂੰ ਸਮਝਾਉਂਦਾ ਹੈ ਕਿ ਐਹ ਦੇਸ਼ ਸਤਲੁਜ ਨਦੀ ਇਸ ਜਗਾ ਤੋਂ ਨਿਕਲੀ ਹੈ, ਇਸ ਇਸ

ਸ਼ਹਿਰ ਹੋਠੋਂ ਲੰਘਕੇ ਐਥੇ ਜਾਕੇ ਬਿਆਸਾ ਨਦੀ ਨਾਲ ਮਿਲੀ ਜੇ। ਅਤੇ ਹੁਣ ਬਿਆਸਾ ਅਤੇ ਸਤਲੁਜ ਨਦੀਆਂ ਦੋਨੋਂ ਮਿਲਕੇ ਫਲਾਨੀ ਫਲਾਨੀ ਜਗਾ ਤੋਂ ਲੰਘਕੇ ਸਿੰਧ ਦਰਿਆ ਵਿਚ ਜਾ ਮਿਲੀਆਂ ਜੇ। ਇਸੇ ਤਰ੍ਹਾਂ ਉਹ ਹੋਰਨਾਂ ਦਰਿਆਵਾਂ ਦਾ ਹਾਲ, ਪਹਾੜਾਂ ਦਾ ਹਾਲ, ਸ਼ਹਿਰਾਂ ਦਾ ਹਾਲ ਆਦਿਕ ਦੱਸਦਾ ਹੋਇਆ ਕਾਗਜ਼ ਦੇ ਨਕਸ਼ੇ ਪਰ ਉਂਗਲ ਫੇਰਦਾ ਜਾਂਦਾ ਹੈ ਤੇ ਮੂੰਡੇ ਹੌਲੀ ਹੌਲੀ ਸਮਝਦੇ ਜਾਂਦੇ ਹਨ ਕਿ ਦੇਸ਼ ਵਿਚ ਇਸ ਤਰ੍ਹਾਂ ਦਰਿਆ ਚਲਦੇ ਹਨ; ਐਸੇ ਤਰ੍ਹਾਂ ਨਾਲ ਪਹਾੜ ਖੜੇ ਹਨ ਤੇ ਐਸੇ ਤਰ੍ਹਾਂ ਨਾਲ ਸ਼ਹਿਰ ਆਬਾਦ ਹਨ ਤੇ ਐਸੇ ਤਰ੍ਹਾਂ ਨਾਲ ਸੜਕਾਂ ਰੇਲਾਂ ਆਦਿਕ ਰਸਤੇ ਹਨ; ਪਰ ਨਾ ਉਹਨਾਂ ਨੂੰ ਦਰਿਆ ਦਿੱਸਦੇ ਹਨ, ਨਾ ਰੇਲ ਨਾ ਤਾਰ, ਸੜਕਾਂ ਨਾ ਸ਼ਹਿਰ। ਤੇ ਨਾ ਕੋਈ ਸਮਝਾਂਦਾ ਹੀ ਹੈ, ਸੋ ਆਰਤੀ ਇਕ ਰਸਮ ਹੋ ਗਈ ਹੈ।

ਬੁਤ ਪ੍ਰਸਤ ਕੌਮਾਂ ਵਿਚ ਆਰਤੀ ਦੀ ਮਰਿਯਾਦਾ ਸੀ, ਜਿਸ ਤਰ੍ਹਾਂ ਉਹਨਾਂ ਦਾ ਸਾਰਾ ਹੋਰ ਸਿਲਸਿਲਾ ਹੈ ਉਸੇ ਤਰ੍ਹਾਂ ਇਹ ਬੀ ਸੀ। ਗੁਰੂ ਨਾਨਕ ਦੇਵ ਜੀ ਨੇ ਸ਼ਿਸ਼ਟੀ ਨੂੰ ਉਸ ਅਗਯਾਨਤਾ ਵਿਚੋਂ ਕੱਢਕੇ ਸੱਚੀ ਆਰਤੀ ਵਿਚ ਲਿਆਂਦਾ ਅਰ ਬਜਾਏ ਨਕਲ ਦੇ ਪਰਤੱਖ ਚੀਜ਼ਾਂ ਦਿਖਾ ਦਿਤੀਆਂ। ਜੈਸਾ ਕਿ ਅਸੀਂ ਪਿਛੇ ਦੱਸ ਆਏ ਹਾਂ ਕਿ ਜਿਨ੍ਹਾਂ ਫਿਰਕਿਆਂ ਵਿਚੋਂ ਲੋਕੀ ਸਿਖ ਸਜੇ ਉਹਨਾਂ ਨੇ ਕਈ ਇਕ ਰਸਮਾਂ, ਜੋ ਉਹ ਆਪਣੇ ਮਤ ਵਿਚ ਕਰਦੇ ਹੁੰਦੇ ਸਨ, ਉਹਨਾਂ ਹੁਣ ਸਿਖੀ ਦੇ ਭਾਵਾਂ ਨਾਲ ਮਿਲਾਕੇ ਕਰਨੀਆਂ ਆਰੰਭ ਕਰ ਦਿਤੀਆਂ। ਜੈਸੇ ਬਿਆਸ ਪੂਜਾ ਤੇ ਅੰਬ ਕਿਸੇ ਬ੍ਰਾਹਮਣ ਨੂੰ ਦੇਣ ਦੀ ਥਾਂ ਸ੍ਰੀ ਗੁਰੂ ਜੀ ਦੀ ਭੇਟ ਕਰ ਦਿਤੇ। ਇਸੀ ਤਰ੍ਹਾਂ ਠਾਕਰਾਂ ਦੀ ਆਰਤੀ ਦੀ ਥਾਂ ਵਾਹਿਗੁਰੂ ਦੀ ਆਰਤੀ ਉਸੇ ਤਰ੍ਹਾਂ ਧੂਪ ਦੀਪ ਨਾਲ ਚੁੱਕ ਕੀਤੀ। ਇਹ ਬੀ ਪਤੇ ਮਿਲਦੇ ਹਨ ਕਿ ਇਹ ਰਸਮ ਪਹਿਲਾਂ ਗੁਰਦੁਆਰਿਆਂ ਵਿਚ ਨਹੀਂ ਸੀ ਹੁੰਦੀ। ਕਰੀਬ ਸੱਠ ਸਾਲ ਹੋਏ ਹਨ ਕਿ ਇਹ ਰਸਮ ਵਾੜੀ ਗਈ। ਅਸੀਂ ਸੁਣਦੇ ਹਾਂ ਕਿ ਦਮਦਮੇ ਸਾਹਿਬ ਅਜੇ ਬੀ ਆਰਤੀ ਨਹੀਂ ਹੁੰਦੀ। ਸੋ ਇਹ ਰਸਮ ਜੋ ਹੁਣ ਰੀਤੀ ਦੀ ਥਾਂ ਤੇ ਇਸਥਿਤ ਹੋ ਗਈ ਹੈ, ਇਸ ਦੀ ਸਮਝ ਚੰਗੇ ਗ੍ਰੰਥੀ ਨਾ ਹੋਣ

ਕਾਰਨ ਲੋਪ ਹੋ ਗਈ, ਅਰ ਇਸ ਪਰ ਹਠ ਹੋ ਗਿਆ ਹੈ। ਜੇ ਚੰਗੇ ਗ੍ਰੰਥੀ ਹੁੰਦੇ ਤਾਂ ਦੱਸਦੇ ਕਿ ਰਸਮਾਂ ਰੀਤੀਆਂ ਨਹੀਂ ਹਨ ਅਰ ਰਸਮਾਂ ਜੋ ਗੁਰੂ ਆਸ਼ੇ ਵਿਰੁੱਧ ਹੋਣ ਰਖਣੀਆਂ ਯੋਗ ਨਹੀਂ, ਪਰ ਦੱਸੇ ਕੌਣ ?

ਇਸੇ ਤਰ੍ਹਾਂ ਕਈ ਸਜਣ ਆਖਦੇ ਹਨ ਜੋਤ ਜਗਾਕੇ ਜੋ ਆਰਤੀ ਦੀ ਰਸਮ ਆਰਤੀ ਦੀ ਗੁਰੂ ਰੀਤ ਨਾਲ ਸ਼ਾਮਲ ਕੀਤੀ ਹੋਈ ਹੈ ਸੋ ਦੂਰ ਹੋ ਜਾਣੀ ਚਾਹੀਏ, ਸੋ ਠੀਕ ਹੈ, ਰਸਮਾਂ ਜਿਤਨੀਆਂ ਥੋੜੀਆਂ ਹੋਣ ਉਤਨਾ ਹੀ ਚੰਗਾ ਹੈ, ਕਿਉਂਕਿ ਤਵਾਲਤ (ਵਿਸਥਾਰ) ਅਤੇ ਜਹਾਲਤ (ਅਗਿਆਨਤਾ) ਜਿਤਨੀ ਘੱਟ ਹੋਵੇ ਉਤਨੀ ਚੰਗੀ ਹੈ। ਰਸਮਾਂ ਦੇ ਰੱਖਣ ਨਾ ਰੱਖਣ ਦਾ ਅਖਤਿਆਰ ਖਾਲਸਾ ਪੰਥ ਨੂੰ ਹੈ ਪਰ ਗੁਰੂ ਰੀਤੀਆਂ ਨੂੰ ਦੂਰ ਕਰਨ ਦਾ ਇਖਤਿਆਰ ਪੰਥ ਦਾ ਨਹੀਂ ਹੈ। ਸੋ ਆਰਤੀ ਦੀ ਬਾਣੀ ਤਾਂ ਜ਼ਰੂਰ ਹੀ ਪੜ੍ਹੀ ਜਾਵੇਗੀ, ਕਿਉਂਕਿ ਗੁਰੂ ਰੀਤੀ ਹੈ, ਗੁਰੂ ਨਾਨਕ ਨੇ ਆਪ ਅਕਾਲ ਪੁਰਖ ਦੀ ਇਹ ਆਰਤੀ ਬਿਨਾਂ ਜੋਤਾਂ ਦੇ ਖੁੱਲ੍ਹੇ ਆਕਾਸ਼ ਦੇ ਚੰਦੋਏ ਹੇਠ ਬੈਠਕੇ ਕੀਤੀ ਹੈ, ਬਾਕੀ ਜੋਤ ਵਾਲੀ ਆਰਤੀ ਰਸਮ ਹੈ, ਪਰ ਇਸ ਰਸਮ ਨੂੰ ਹਟਾਉਣ ਲਗਿਆਂ ਇਹ ਸੋਚ ਲਵੋ ਕਿ ਇਸ ਰਸਮ ਦੇ ਹਟਾਉਣ ਪਿਛੋਂ ਆਰਤੀ ਦੇ ਸ਼ਬਦ ਅਰਥ ਚੰਗੀ ਤਰ੍ਹਾਂ ਸਿਖਾਂ ਵਿਚ ਆ ਜਾਣਗੇ ? ਜੇ ਕਹੋ ਕਿ ਬਿਨਾਂ ਦੱਸੇ ਯਾ ਸਿਖਾਏ ਦੇ ਨਹੀਂ ਆਉਣਗੇ ਤਾਂ ਮਲੂਮ ਹੋਇਆ ਕਿ ਜੋਤਾਂ ਵਾਲੀ ਆਰਤੀ ਨੇ ਸਿਖਾਂ ਨੂੰ ਅਗਿਆਨਤਾ ਵਲ ਐਤਨਾਂ ਨਹੀਂ ਖਿੱਚਣਾ ਜਿਤਨਾ ਕਿ ਵਿਚਾਰ ਸ਼ਕਤੀ ਦਾ ਘਾਟਾ ਉਹਨਾਂ ਨੂੰ ਮੂੜਤਾ ਵੱਲ ਖਿੱਚ ਰਿਹਾ ਹੈ, ਜਿਸ ਕਰਕੇ ਕਿਸੇ ਉਪਦੇਸ਼ ਦਾ ਅਸਰ ਨਹੀਂ ਹੁੰਦਾ। ਫੇਰ ਆਪ ਚੰਗੇ ਗ੍ਰੰਥੀ ਪੈਦਾ ਕਰਕੇ ਸਿਖਾਂ ਵਿਚ ਵਿਚਾਰ ਸ਼ਕਤੀ ਨੂੰ ਕਿਉਂ ਨਹੀਂ ਵਧਾਉਂਦੇ, ਜਿਸ ਕਰਕੇ ਸੰਗਤਾਂ ਆਰਤੀ ਦੇ ਸ਼ਬਦਾਂ ਨੂੰ ਖਗੋਲ ਵਿਦਯਾ ਅਨੁਸਾਰ ਸਮਝਣ ਲਗ ਜਾਣ, ਫੇਰ ਕੋਈ ਆਪ ਨੂੰ ਤਕਲੀਫ ਨਾ ਹੋਵੇ। ਬਿਨਾਂ ਵਿਦਯਾ ਬਿਨਾਂ ਅਨੁਭਵ ਦੇ ਐਵੇਂ ਸ਼ਰਧਾਹੀਨ ਆਰਯਾ ਸਮਾਜੀਆਂ ਪਾਸੋਂ ਡਰਕੇ ਯਾ ਈਸਾਈਆਂ ਪਾਸੋਂ ਡਰਕੇ ਆਰਤੀ ਦੀ ਰਸਮ ਨੂੰ ਧੜੇਬੰਦੀ ਤੇ ਹਠਧਰਮੀ ਦਾ ਮੁੱਢ ਨਾ ਬਣਾਓ, ਸਗੋਂ ਚੰਗੇ ਗ੍ਰੰਥੀਆਂ ਦੁਆਰਾ ਗੁਰੂ ਆਸ਼ੇ ਦਾ ਪ੍ਰਚਾਰ ਕਰੋ ਅਰ ਸਿਖਾਂ ਨੂੰ ਸਮਝ ਦੇਕੇ

ਦੁਰੁਸਤ ਕਰੇ । ਖਗੋਲ ਵਿਦਯਾ ਸਿਖਕੇ ਸੰਗਤਾਂ ਨੂੰ ਪਤਾ ਲਗ ਜਾਵੇਗਾ ਕਿ ਜੋਤ ਜਗਾਕੇ ਆਰਤੀ ਦੇ ਸ਼ਬਦ ਪੜ੍ਹਨੇ ਠੀਕ ਨਹੀਂ ਹੈਨ, ਤਾਂ ਖੁਦ ਬਖੁਦ ਜੋਤਾਂ ਜਗਾਉਣੀਆਂ ਅਤੇ ਥਾਲੀਆਂ ਫੇਰਨੀਆਂ ਸਿਖ ਬੰਦ ਕਰ ਦੇਣਗੇ । ਬੜੇ ਦੁਖਦੀ ਬਾਤਇਹ ਹੈ ਜੋ ਹੁਣ ਤਜਰਬੇਤੋਂ ਇਹ ਪਤਾ ਲਗਾ ਹੈ ਕਿ ਜਿਥੇ ਜਿਥੇ ਆਰਤੀ ਦੀ ਰਸਮ ਦੂਰ ਹੋਈ ਹੈ, ਉਹਨਾਂ ਜਗ੍ਹਾ ਵਿਚ ਸਗੋਂ ਇਹ ਰਸਮ 'ਆਰਤੀ ਦੀ ਰੀਤੀ' ਨੂੰ ਬੀ ਲੈ ਭੁਬੀ ਹੈ, ਜੋ ਗੁਰ ਮਰਿਯਾਦਾ ਦਾ ਭੰਗ ਹੋ ਜਾਣਾ ਹੈ । ਕਿਉਂਕਿ ਸਿਖਾਂ ਵਿਚ ਵਿਚਾਰ ਸ਼ਕਤੀ ਦਾ ਵਾਧਾ ਨਹੀਂ ਤੇ ਰਸਮ ਅਗੇ ਹੀ ਬੰਦ ਹੋ ਗਈ ਹੈ । ਸੋ ਮਿਤਰੋ, ਆਰਤੀ ਦੇ ਅਸਲ ਭਾਵ ਨੂੰ ਸਮਝਣ ਸਮਝਾਣ ਲਈ, ਚੰਗੇ ਪੜ੍ਹੇ ਲਿਖੇ ਗ੍ਰੰਥੀ ਪੈਦਾ ਕਰੋ ਜੋ ਖਗੋਲ ਵਿਦਯਾ ਦਾ ਵਾਧਾ ਸਿਖਾਂ ਵਿਚ ਕਰਨ । ਖਾਲਸਾ ਟ੍ਰੈਕਟ ਸੁਜਾਇਟੀ ਨੇ ਤਿੰਨ ਟ੍ਰੈਕਟ ਖਗੋਲ ਵਿਦਯਾ ਪਰ ਕਹਾਣੀ ਦੇ ਤਰੀਕੇ ਪਰ ਰਚੇ ਹਨ, ਪਰ ਜਦ ਤਕ ਉਹਨਾਂ ਨੂੰ ਗ੍ਰੰਥੀ ਪਿੰਡਾਂ ਦੀਆਂ ਸੰਗਤਾਂ ਵਿਚ ਸਮਝਾਕੇ ਆਰਤੀ ਦੇ ਸ਼ਬਦਾਂ ਦਾ ਅੰਤੀਵ ਭਾਵ ਨਹੀਂ ਦੱਸ ਸਕਦੇ ਤਾਂ ਵਾਧਾ ਕਿਸ ਤਰ੍ਹਾਂ ਹੋਵੇ, ਜਿਸ ਕਰਕੇ ਹਾਲੇ ਆਰਤੀ ਦੀ ਰਸਮ ਅਨੇਕ ਥਾਈਂ ਆਪਣੇ ਥਾਂ ਬਿਰਾਜਮਾਨ ਹੈ ਤੇ ਯਤਨ ਕੀਤਿਆਂ ਬੀ ਨਹੀਂ ਹਿੱਲਦੀ । ਚੰਗੇ ਗ੍ਰੰਥੀ ਹੈ ਨਹੀਂ, ਜੋ 'ਰੀਤੀਆਂ' ਤੇ 'ਰਸਮਾਂ' ਦਾ ਫਰਕ ਦੱਸਣ ਤੇ ਗੁਰ ਰੀਤੀ ਨੂੰ ਫੜਨ ਤੇ ਰਸਮਾਂ ਵਿਚ ਫਸਕੇ ਔਖੇ ਨਾ ਹੋਣ ।

[ਖਾਲਸਾ ਸਮਾਚਾਰ ੪ ਜੁਲਾਈ ੧੯੦੬ ਈ:]

੧੭ ਸਿਖਾਂ ਦਾ ਪ੍ਰਸਾਦ

ਖਾਲਸਾ ਸਮਾਚਾਰ ਦੇ ਪਾਠਕ ਜਾਣਦੇ ਹੀ ਹਨ ਕਿ ਗੁਰਮਰਿਯਾਦਾ ਦੀ ਇਕ ਵੱਡੀ ਗੁਰ ਰੀਤੀ 'ਸਿਖਾਂ ਦਾ ਪ੍ਰਸਾਦਿ' ਹੁੰਦਾ ਹੈ, ਪਰ ਇਹ ਰੀਤੀ ਹੁਣ ਬਹੁਤ ਮੱਧਮ ਪੈਂਦੀ ਜਾਂਦੀ ਹੈ । ਸਿਖਾਂ ਦੇ ਘਰਾਂ ਵਿਚ ਜਿੱਥੇ ਆਨੰਦ ਮੰਗਲਾਚਾਰ ਖੁਸ਼ੀਆਂ ਦੇ ਦਿਨਾਂ ਵਿਚ ਸਿਖਾਂ ਦਾ ਪ੍ਰਸਾਦਿ ਹੋਇਆ ਕਰਦਾ ਸੀ ਹੁਣ ਉਹ ਪ੍ਰਸਾਦਿ ਯਾ ਤਾਂ ਜ਼ਿਆਦਤਾਂ ਦੇ ਅਸੂਲ ਪੁਰ ਬਦਲਦਾ ਜਾਂਦਾ ਹੈ ਯਾ ਬ੍ਰਹਮ ਭੋਜਾਂ ਦੇ ਅਸੂਲ ਨੂੰ ਪਕੜ ਰਿਹਾ ਹੈ । ਜੇ ਕੋਈ ਸਿਖ ਦੂਜੇ

ਸਿਖ ਪਾਸ ਬੇਨਤੀ ਕਰਦਾ ਹੈ ਕਿ 'ਭਾਈ ਸਾਹਿਬ ਜੀ ਮੇਰੇ ਘਰ ਅੱਜ ਸਿਖਾਂ ਦਾ ਪ੍ਰਸਾਦਿ ਹੈ, ਆਪ ਨੇ ਕ੍ਰਿਪਾ ਕਰਕੇ ਮੇਰੀ ਕੁਟੀਆ ਵਿਚ ਚਰਨ ਪਾਕੇ ਮੇਰੇ ਗ੍ਰਿਹ ਨੂੰ ਪਵਿਤ੍ਰ ਕਰਨਾ' ਤਾਂ ਅਗੋਂ ਜਵਾਬ ਮਿਲਦਾ ਹੈ: 'ਭਾਈ, ਸਾਡਾ ਆਉਣਾ ਨਹੀਂ ਬਣਦਾ ਕਿਉਂਕਿ ਅਸੀਂ ਬਿਹੰਗਮ ਨਹੀਂ ਹਾਂ।'

ਬਿਹੰਗਮ ਤਾਂ ਸਾਰੇ ਹੀ ਸਿਖ ਹਨ, ਕਿਉਂਕਿ ਹੰਗਤਾ ਦਾ ਅਸੂਲ ਸਿਖੀ ਦੇ ਅਸੂਲਾਂ ਦੇ ਵਿਰੁੱਧ ਹੈ। ਪਰ ਇਨ੍ਹਾਂ ਸਜਣਾਂ (ਬਿਹੰਗਮਾਂ) ਨੇ ਭੰਗੜ ਸੁਸਤ ਕਾਹਲ ਵਜੂਦ ਨਿਕੰਮੇ ਆਦਮੀਆਂ ਦੀ ਇਕ ਜਮਾਤ ਸਿਖਾਂ ਵਿਚ ਪੈਦਾ ਕਰ ਦਿਤੀ ਹੈ ਜੋ ਮੁਫਤਖੋਰੇ ਰਹਿਕੇ, ਸਾਰੀਆਂ ਰਕਮਾਂ ਦਿਆਂ ਕਾਰਾਂ ਕੰਮਾਂ ਨੂੰ ਛੱਡਕੇ, ਸਿਰਫ ਲੋਕਾਂ ਦੇ ਘਰ ਰੋਟੀਆਂ ਖਾਣ ਦਾ ਹੀ ਵੱਲ ਸਿੱਖ ਗਈ ਹੈ। ਸਿਖਾਂ ਦਾ ਪ੍ਰਸਾਦ ਸਿਰਫ ਸਹੋਦਰਤਾ ਦੇ ਅਸੂਲ ਨੂੰ ਵਧਾਉਣ ਦੀ ਖਾਤਰ ਗੁਰੂ ਸਾਹਿਬਾਨ ਨੇ ਜਾਰੀ ਕੀਤਾ ਸੀ, ਨਾ ਕਿ ਮੁਫਤ ਖੋਰੇ ਆਦਮੀਆਂ ਨੂੰ ਨਿਕੰਮਾ ਬਣਾਉਣ ਖਾਤਰ। ਜੇ ਮੁਫਤਖੋਰਿਆਂ ਦੇ ਟੈਲੇ ਪੈਦਾ ਕਰਨ ਦਾ ਸਾਧਨ ਸਿਖਾਂ ਦਾ ਪ੍ਰਸਾਦ ਸੀ ਤਾਂ ਫੇਰ ਬ੍ਰਹਮ ਭੋਜ ਵਿਚ ਕੀ ਨੁਕਸ ਸੀ? ਬ੍ਰਾਹਮਣ ਤਾਂ ਕੁਝ ਨਾ ਕੁਝ ਪੜ੍ਹਦੇ ਵਿਚਾਰਦੇ ਹਨ, ਪਰ ਸਿਖਾਂ ਵਿਚ ਅੱਜ ਕਲ ਬਹੁਤੇ ਲੋਕ, ਜੋ ਬਿਹੰਗਮੀ ਸਦਾਉਣ ਦਾ ਫਖਰ ਕਰਦੇ ਹਨ, ਸੋ ਤਾਂ ਖਾਲੀ ਛਕਣ ਤੇ ਸਉਣ ਵਿਚ ਸਮਾਂ ਲੰਘਾਉਂਦੇ ਹਨ। ਹਾਂ, ਜੇ ਉਸੇ ਪਿਛੇ ਕਹੇ ਮਿੱਤਰ ਨੂੰ ਕਹੀਏ ਕਿ 'ਭਾਈ ਸਾਹਿਬ ਆਜ ਹਮਾਰੇ ਘਰ ਮੈਂ ਆਪ ਕੀ ਜ਼ਿਆਫਤ ਹੈ, ਫੁਲਾਂ ਵਕਤ ਪਰ ਤਸ਼ਰੀਫ ਲਾਈਏ' ਤਾਂ ਬੱਸ ਦਰਖਾਸਤ ਕਬੂਲ ਹੋਣ ਵਿਚ ਕੁਝ ਬੀ ਚਿਰ ਨਹੀਂ ਲਗਦਾ। ਉਸੇ ਵੇਲੇ ਖਿੜੇ ਮੱਥੇ ਜਵਾਬ ਮਿਲਦਾ ਹੈ: 'ਬਹੁਤ ਅੱਛਾ ਸਾਹਿਬ, ਐਨ ਵਕਤ ਪਰ ਜਿਹ ਬੰਦਾ ਹਾਜ਼ਰ ਹੋਗਾ।'

ਹੁਣ ਸੁਣੋ ਸਿਖਾਂ ਦੇ ਪ੍ਰਸਾਦ ਵੇਲੇ ਕੀ ਹੁੰਦਾ ਹੈ ਤੇ ਜ਼ਿਆਫਤ ਵੇਲੇ ਕੀ। ਸਿਖਾਂ ਦੇ ਪ੍ਰਸਾਦਿ ਵੇਲੇ ਘਰ ਆਏ ਹੋਏ ਸਿਖਾਂ ਦੇ, ਘਰ ਵਾਲੇ ਸਜਣ ਭਾਵੇਂ ਮਰਦ ਹੋਣ ਭਾਵੇਂ ਇਸਤ੍ਰੀਆਂ ਚਰਨ ਧੁਆਉਣ, ਹੱਥ ਧੁਆਉਣ ਲਗ ਜਾਂਦੇ ਹਨ। ਸਿਖ ਸ਼ਬਦ ਪੜ੍ਹਦੇ ਹਨ, ਘਰ ਵਾਲੇ ਲੰਗਰ ਵਿਚ ਆਨੰਦ ਸਾਹਿਬ ਦਾ ਪਾਠ ਕਰਕੇ ਅਰਦਾਸਾ ਸੋਧਕੇ ਪ੍ਰਸਾਦ ਪਰੋਸਦੇ ਹਨ

ਜਦ ਪਰੋਸ ਚੁਕਦੇ ਹਨ ਸ਼ਬਦਾਂ ਦਾ ਭੋਗ ਪੈਂਦਾ ਹੈ, ਸਿਖ ਪ੍ਰਸਾਦਿ ਛਕਦੇ ਹਨ। ਜਦ ਛਕ ਚੁਕਦੇ ਹਨ ਤਾਂ ਘਰ ਵਾਲੇ ਚੁਲੇ ਕਰਾਉਣ ਤੇ ਹੱਥ ਧੁਆਉਣ ਦੀ ਸੇਵਾ ਕਰਦੇ ਹਨ। ਉਪਰੰਤ ਜਿਉਂ ਜਿਉਂ ਸਿਖ ਘਰੋਂ ਬਾਹਰ ਜਾਣ ਲਗਦੇ ਹਨ ਘਰ ਵਾਲੇ ਹਰ ਇਕ ਸਿਖ ਅਗੇ ਸੀਸ ਨਿਵਾਕੇ ਫਤਹ ਗਜਾਉਂਦੇ ਹਨ। ਪਰ ਜ਼ਿਆਫਤ ਵੇਲੇ ਨਾ ਤਾਂ ਲੰਗਰ ਵਿਚ ਅਨੰਦ ਸਾਹਿਬ ਦਾ ਪਾਠ ਹੁੰਦਾ ਹੈ, ਨਾ ਅਰਦਾਸਾ, ਮਿਹਮਾਨ ਆਏ, ਮੇਜ਼ ਦੇ ਗਿਰਦੇ ਕੁਰਸੀਆਂ ਪਰ ਬੈਠ ਗਏ ਯਾ ਦਰੀ ਪਰ ਸਜ ਗਏ, ਹਥ ਧੋਤੇ ਯਾ ਨਾ ਧੋਤੇ, ਨੌਕਰ ਪ੍ਰਸਾਦਿ ਪਰੋਸਕੇ ਲਿਆਏ, ਨਾ ਸ਼ਬਦ ਬਾਣੀ, ਨਾ ਕੋਈ ਧਰਮ ਕਾਰਜ, ਸਿਰਫ ਖਾਣਾ ਖਾਇਆ, ਗੱਪਾਂ ਹਾਂਕੀਆਂ ਤੇ ਘਰਾਂ ਨੂੰ ਟੁਰ ਗਏ। ਜੇ ਖਾਣਾ ਚੰਗਾ ਹੋਇਆ ਤਾਂ ਬਨਾਉਣ ਵਾਲਿਆਂ ਦੀ ਤਾਰੀਫ ਹੋ ਗਈ, ਨਹੀਂ ਤਾਂ ਵਿੰਗੇ ਮੂੰਹ ਘਰ ਵਿਚੋਂ ਨਿਕਲਦਿਆਂ ਹੀ ਜ਼ਿਆਫਤ ਦੇਣ ਵਾਲੇ ਉਪਰ 'ਰੀਮਾਰਕ' ਪਾਸ ਕਰਨੇ ਸ਼ੁਰੂ ਕਰ ਦਿਤੇ। ਅਰਥਾਤ ਖਾਣੇ ਦੇ ਨੁਕਸ ਤਾਰੀਫ ਵਾਲੇ ਪਦਾਂ ਵਿਚ ਮਖੌਲ ਦੇ ਤੌਰ ਤੇ ਬੋਲਦੇ ਗਏ।

ਪਹਿਲੇ ਪ੍ਰਸਾਦਿ ਨੇ ਤਾਂ ਸਹੋਦਰਤਾ, ਨਿੰਮ੍ਰਤਾ, ਭਜਨ, ਧਰਮ ਭਾਵ ਸਿਖਾਇਆ ਸੀ, ਪਰ ਦੂਜੇ ਨੇ ਚਾਰਯਾਰੀ, ਹੰਕਾਰ, ਨੁਕਤਾਚੀਨੀ ਅਤੇ ਮਖੌਲ ਦਾ ਸਬਕ ਸਿਖਾਇਆ। ਜੇ ਜ਼ਿਆਫਤ ਨੂੰ ਧਰਮ ਭਾਵਨਾ ਵਿਚ ਉਲਟਣਾ ਹੋਇਆ ਤਾਂ ਇਸ ਦਾ ਨਾਮ ਪ੍ਰੀਤੀ ਭੋਜਨ ਰਖ ਦਿਤਾ, ਪਰ ਖੋਤੇ ਦਾ ਨਾਮ ਘੋੜਾ ਰੱਖਣ ਨਾਲ ਉਹ ਘੋੜਾ ਨਹੀਂ ਹੋ ਜਾਂਦਾ, ਤਿਵੇਂ ਪ੍ਰੀਤੀ ਭੋਜਨ ਰੱਖਣ ਨਾਲ ਜ਼ਿਆਫਤ ਸਿਖਾਂ ਦਾ ਪ੍ਰਸਾਦਿ ਨਹੀਂ ਬਣ ਸਕਦੀ। ਇਸ ਤਰ੍ਹਾਂ ਇਹ ਉੱਤਮ ਗੁਰ ਰੀਤੀ ਹੁਣ ਜ਼ਿਆਫਤ ਯਾ ਨਾਮ ਮਾਤ੍ਰ ਬਿਹੰਗਮ ਭੋਜਨ ਵਿਚ ਤਬਦੀਲੀ ਖਾਂਦੀ ਜਾਂਦੀ ਹੈ।

ਕਾਰਨ ਕੀਹ ਹੈ ? ਇਹ ਕਿ ਚੰਗੇ ਗੁੰਥੀ ਸਿਖਾਂ ਦੇ ਪ੍ਰਸਾਦਿ ਦੇ ਅਸੂਲ ਦੱਸਣ ਵਾਲੇ ਨਹੀਂ ਹਨ। ਜੇ ਕਦੀ ਗੁੰਥੀ ਐਸੇ ਹੁੰਦੇ ਤਾਂ ਉਹ ਸੰਗਤਾਂ ਵਿਚੋਂ ਸਹੋਦਰਤਾ ਦੇ ਅਸੂਲ ਨੂੰ ਸਿਖਾਂ ਦੇ ਪ੍ਰਸਾਦਿ ਦੁਆਰਾ ਘਟਣ ਨਾ ਦਿੰਦੇ। ਨਤੀਜਾ ਇਹ ਹੁੰਦਾ ਕਿ ਸਿਖਾਂ ਦੇ ਪ੍ਰਸਾਦਿ ਵੇਲੇ ਕਿਰਤੀ ਅਥਵਾ ਪੜ੍ਹੇ ਲਿਖੇ ਸਜਣ ਨੌਕ ਨਾ ਵੱਟਦੇ, ਸਗੋਂ ਸਿਖਾਂ ਦੇ ਪ੍ਰਸਾਦਿ ਵਿਚ

ਬੜੀ ਖੁਸ਼ੀ ਨਾਲ ਸ਼ਾਮਲ ਹੁੰਦੇ, ਭਜਨ ਬਾਣੀ ਦਾ ਹਿੱਸਾ ਲੈਂਦੇ ਅਤੇ ਪ੍ਰਸਾਦ
 ਦੇ ਮਗਰੋਂ ਇਕਾਂਤ ਬੈਠਕੇ ਪੰਥ ਉੱਨਤੀ ਅਤੇ ਸਿਖੀ ਦੇ ਵਾਧੇ ਦੇ ਗੁਰਮਤੇ
 ਇਕੱਤ੍ਰ ਹੋਕੇ ਵੀਚਾਰਦੇ, ਜਿਸ ਕਰਕੇ ਸਿਖੀ ਨੂੰ ਲਾਭ ਪਹੁੰਚਦਾ ਤੇ ਖਾਲਸਾ
 ਪੰਥ ਦੇ ਜ਼ਿੰਮੇ ਜੋ ਸੇਵਾ ਹੈ ਉਹ ਸਾਂਝੀ ਵੀਚਾਰ ਨਾਲ ਕਿਸੇ ਨਾ ਕਿਸੇ
 ਤਰੀਕੇ ਮਗਰੋਂ ਹੋ ਸਕਦੀ। ਵੱਡੀ ਬਾਤ ਇਹ ਹੈ ਕਿ ਮੁਫਤਖੋਰੇ ਲੋਕ ਬੀ
 ਪੰਥ ਵਿਚ ਨਾ ਵਧਦੇ। ਉਹ ਕਿਸੇ ਨਾ ਕਿਸੇ ਕਾਰ ਵਿਹਾਰ ਵਿਚ ਲਗਕੇ
 ਆਪਣਾ ਨਿਰਬਾਹ ਬੀ ਕਰਦੇ ਤੇ ਪੰਥ ਦੀ ਸੇਵਾ ਬੀ ਕਰਦੇ। ਅਸਾਂ ਨੇ
 ਇਕ ਵਾਰੀ ਪੰਥ ਦੇ ਹੀਰਿਆਂ ਵਿਦਯਾਵਾਨਾਂ ਦੀ ਸੇਵਾ ਵਿਚ ਸਿਖਾਂ ਦੇ
 ਪ੍ਰਸਾਦਿ ਵਿਚ ਸ਼ਾਮਲ ਹੋਣ ਵਾਸਤੇ ਬੇਨਤੀ ਕੀਤੀ, ਪਰ ਸਾਨੂੰ ਨਿਰਾਸ਼ ਹੀ
 ਰਹਿਣਾ ਪਿਆ, ਉਹ ਸਜਣ ਸ਼ਰੀਕ ਨਾ ਹੋਏ। ਕਾਰਨ ਸਿਰਫ ਇਹ ਕਿ
 'ਸਿਖਾਂ ਦਾ ਪ੍ਰਸਾਦਿ' ਪਦ ਹੁਣ ਕਿਤੇ ਕਿਤੇ ਬਦਨਾਮ ਹੋ ਗਿਆ ਹੈ। ਖਾਲਸਾ
 ਭਾਈ ਜੋ ਵਿਦਯਾਵਾਨ ਯਾ ਸਾਹਿਬੇ ਰੁਤਬਾ ਹਨ, ਉਹ ਆਪਣੀ ਵਿਦਯਾ
 ਯਾ ਰੁਤਬੇ ਦੇ ਮਾਨ ਵਿਚ ਸਿਖਾਂ ਦੇ ਪ੍ਰਸਾਦ ਦੇ ਅਸਲ ਅਸੂਲ ਤੋਂ ਅਗਯਾਤ
 ਹੋਕੇ ਸ਼ਾਮਲ ਹੋਣਾ ਆਪਣੀ ਕਸਰੇ ਸ਼ਾਨ ਸਮਝਦੇ ਹਨ। ਸਮਝਣ ਬੀ
 ਕਿਉਂ ਨਾ? ਜਦ ਪ੍ਰਸਾਦਿ ਕਰਨ ਵਾਲੇ ਉਹਨਾਂ ਨੂੰ ਮੰਗਤਿਆਂ ਦੇ ਨਾਲ
 ਬਿਠਾਉਣਾ ਚਾਹੁਣ ਤਾਂ ਉਹ ਕਿਸ ਤਰ੍ਹਾਂ ਬੈਠਣ? ਪਰ ਅਸਾਂ ਐਸੇ
 ਮੰਗਤਿਆਂ ਨੂੰ ਨਹੀਂ ਸੀ ਸੱਦਿਆ ਪਰ ਫੇਰ ਬੀ 'ਸਿਖਾਂ ਦਾ ਪ੍ਰਸਾਦਿ'
 ਲਿਖਣ ਦੇ ਕਾਰਨ ਸਜਣਾਂ ਨੂੰ ਬੁਲਾਉਣ ਵਿਚ ਅਸੀਂ ਨਾ-ਕਾਮਯਾਬ ਹੀ
 ਰਹੇ ਸਾਂ। ਪਰ ਜੇ ਚੰਗੇ ਗੁੰਥੀ ਦੂਰ ਅੰਦੇਸ਼ ਅਤੇ ਪੜ੍ਹੇ ਲਿਖੇ ਪੰਥ ਵਿਚ
 ਬਹੁਤ ਹੁੰਦੇ ਤਾਂ ਮੰਗਤ ਵਾਧੇ ਨੂੰ ਕਦੀ ਸਿਖਾਂ ਦੇ ਪ੍ਰਸਾਦਿ ਵਿਚ ਸੱਦਣ ਦਾ
 ਉਪਦੇਸ਼ ਨਾ ਦੇਂਦੇ, ਕਿਉਂਕਿ ਮੰਗਕੇ ਖਾਣਾ ਸਿਖਾਂ ਦਾ ਕੰਮ ਨਹੀਂ ਹੈ,
 ਸਿਖਾਂ ਦਾ ਕੰਮ ਕਿਰਤ ਕਰਕੇ ਖਾਣ ਦਾ ਹੈ। ਪਰ ਜੋ ਅਸਲ ਅਨਾਥ
 ਅਪਾਹਜ ਹੋਵੇ ਸੋ ਬੇਸ਼ਕ ਸਿਖਾਂ ਦੀ ਕਮਾਈ ਪਰ ਨਿਬਾਹ ਕਰੇ। ਹਾਂ, ਜੋ
 ਭਜਨ ਬਾਣੀ ਦੇ ਪਿਆਰੇ ਹਨ ਸੋ ਸੱਚੇ ਬਿਹੰਗਮ ਹਨ ਤੇ ਸਤਿਕਾਰ ਯੋਗ
 ਹਨ। ਪਰ ਚੰਗੇ ਰਿਸ਼ਟ ਪੁਸ਼ਟ ਹੱਟੇ ਕੱਟੇ ਮੁਸ਼ਟੰਡੇ ਜੋ ਹਰ ਵੇਲੇ ਦੁਰਬਚਨ
 ਬੋਲਦੇ, ਭੰਗਾਂ ਪੀਕੇ ਸਮਾ ਬਿਅਰਥ ਗੁਅ ਉਂਦੇ ਹਨ ਸੋ ਅਨਾਥ ਨਹੀਂ

ਹਨ । ਗੁਰ ਵਾਕ ਹੈ:—

ਅਭਿਆਗਤ ਏਹ ਨ ਆਖੀਅਹਿ ਜਿਨਕੈ ਮਨ ਮਹਿ ਭਰਮੁ ॥
ਤਿਨਕੈ ਦਿਤੇ ਨਾਨਕਾ ਤੇਹੋ ਜੇਹਾ ਧਰਮੁ ॥ ੧ ॥ ਅਭੈ ਨਿਰੰਜਨ
ਪਰਮ ਪਦੁ ਤਾਕਾ ਭੀਖਕੁ ਹੋਇ.....ਆਦਿ ।

ਸੋ ਸਜਣੋ ਜੇ ਇਸ ਤਰਫ ਦਾ ਵਾਧਾ ਬੀ ਲੋਚਦੇ ਹੋ ਅਤੇ ਸਹੋਦਰਤਾ ਦੇ ਅਸੂਲ ਨੂੰ ਸਿਖੀ ਵਿਚ ਵਧਾਉਣਾ ਚਾਹੁੰਦੇ ਹੋ ਤਾਂ ਸਿਖਾਂ ਵਿਚ ਵਿਚਾਰ ਸ਼ਕਤੀ ਪੈਦਾ ਕਰੋ; ਪਰ ਧਾਰਮਕ ਵਿਚਾਰ ਸ਼ਕਤੀ ਚੰਗੇ ਗੁੰਥੀਆਂ ਦੇ ਬਿਨਾਂ ਹਾਸਲ ਨਹੀਂ ਹੋ ਸਕਦੀ। ਜਿਸ ਕਰਕੇ ਚੰਗੇ ਪੜ੍ਹੇ ਲਿਖੇ ਗੁੰਥੀ ਪੈਦਾ ਕਰੋ ।

[ਖ: ਸ: ੧੮ ਜੁਲਾਈ ੧੯੦੬ ਈ:

੧੮. ਰਸਮਾਂ

ਅਸੀਂ ਪਿਛਲੇ ਲੇਖ ਵਿਚ ਧਰਮ ਦੇ ਇਕ ਅੰਗ ਪ੍ਰਬੰਧ (Regulations) ਜਿਸ ਨੂੰ ਕਈ ਇਕ ਲੇਖਕ Ceremonial Law ਬੀ ਦੱਸਦੇ ਹਨ, ਬਾਰੇ ਲਿਖ ਚੁਕੇ ਹਾਂ। ਉਸ ਵਿਚ ਅਸੀਂ ਇਸ ਪ੍ਰਬੰਧ (Ceremonial Law ਅਥਵਾ Regulations) ਦੇ ਤਿੰਨਾਂ ਅੰਗਾਂ ਦਾ ਮੋਟਾ ਮੋਟਾ ਹਾਲ ਦੱਸ ਚੁਕੇ ਹਾਂ; ਅਰਥਾਤ ਗੁਰਪੁਰਬ, ਸੰਸਕਾਰ ਅਤੇ ਰੀਤਾਂ। ਗੁਰ ਰੀਤਾਂ ਦਾ ਬਾਕੀ ਦਾ, ਦੋ ਵਡਿਆਂ ਭਾਗਾਂ ਰਸਮਾਂ ਅਤੇ ਯਾਤ੍ਰਾ ਦਾ ਅਤੇ ਕਈ ਇਕ ਛੋਟੇ ਛੋਟੇ ਭਾਗਾਂ ਦਾ ਮੋਟਾ ਮੋਟਾ ਹਾਲ ਦੱਸਣਾ ਅਜੇ ਬਾਕੀ ਹੈ। ਸੋ ਯਾਤ੍ਰਾ ਦਾ ਕੁਝ ਹਾਲ ਦੱਸ ਚੁਕੇ ਹਾਂ, ਤੇ ਜਦ ਅਸੀਂ ਰਸਮਾਂ ਦਾ ਹਾਲ ਲਿਖ ਚੁਕਾਂਗੇ ਤਾਂ ਸਿਰਫ ਪ੍ਰਬੰਧ ਮੁੱਕੇਗਾ। ਅੱਗੇ ਜੋ ਗੁੰਥੀਆਂ ਦਾ ਸਨਬੰਧ ਸਿਖ ਧਰਮ ਦੀ ਜਥੇਬੰਦੀ (Organisation) ਨਾਲ ਅਤੇ ਉਸ ਦੇ ਸਿੱਧਾਂਤਾਂ ਅਥਵਾ ਗੁਰ ਸਿਖਿਆ Fixed Doctrines) ਨਾਲ ਹੈ, ਅਜੇ ਉਸ ਦਾ ਹਾਲ ਮੋਟਾ ਮੋਟਾ ਅਸਾਂ ਛੇੜਿਆ ਨਹੀਂ ਹੈ। ਸੋ ਹੁਣ ਅਸੀਂ ਰਸਮਾਂ ਦਾ ਹਾਲ ਕੁਝ ਲਿਖਦੇ ਹਾਂ।

ਅਸੀਂ ਪਹਿਲੇ ਦੱਸ ਆਏ ਹਾਂ ਕਿ ਕਈ ਫਜ਼ੂਲ ਰਸਮਾਂ ਉਹਨਾਂ ਪੁਰਾਣੇ ਮਤਾਂ ਦੀਆਂ, ਕਿ ਜਿਨ੍ਹਾਂ ਵਿਚੋਂ ਸਿਖ ਨਿਕਲਕੇ ਆਏ ਹਨ ਸਿਖੀ

ਵਿਚ ਰਿਵਾਜ ਪਾ ਗਈਆਂ ਹਨ । ਜੇ ਕੁੱਝੀ ਚੰਗੀ ਵਿਦਯਾਵਾਨ ਨਾ ਹੋਣਗੇ ਤਾਂ ਇਨ੍ਹਾਂ ਰਸਮਾਂ ਨੂੰ ਲਾਲਚ ਵਿਚ ਆਕੇ ਸਿਖ ਧਰਮ ਦਾ ਇਕ ਅੰਗ ਬਣਾ ਲੈਣਗੇ । ਸੋ ਅਸੀਂ ਹੁਣ ਦੱਸਣਾ ਚਾਹੁੰਦੇ ਹਾਂ ਕਿ 'ਰਸਮ' ਕੀ ਵਸਤੂ ਹੈ ਅਤੇ ਉਸ ਦਾ ਸਿਖੀ ਵਿਚ ਰਹਿਣਾ ਠੀਕ ਹੈ ਜਾਂ ਨਹੀਂ ?

ਜਦ ਅਸੀਂ ਦੁਨੀਆਂ ਭਰ ਦੇ ਮਤ ਮਤਾਂਤਰਾਂ ਵੱਲ ਨਜ਼ਰ ਮਾਰਦੇ ਹਾਂ ਤਾਂ ਸਾਨੂੰ ਕੋਈ ਮਤ ਐਸਾ ਨਜ਼ਰ ਨਹੀਂ ਪੈਂਦਾ ਕਿ ਜਿਸ ਵਿਚ ਕੋਈ ਨ ਕੋਈ ਰਸਮ ਨਾ ਹੋਵੇ । ਸਾਰੇ ਮਤ ਰਸਮਾਂ ਨਾਲ ਭਰੇ ਪਏ ਹਨ, ਸਗੋਂ ਰਸਮਾਂ ਐਸੀਆਂ ਮਜ਼ਬੂਤ ਹੁੰਦੀਆਂ ਹਨ ਕਿ ਇਨਸਾਨ ਭਾਵੇਂ ਕਿਸੇ ਹੀ ਮਤ ਵਿਚ ਆਪਣਾ ਪੁਰਾਣਾ ਮਤ ਤਿਆਗ ਕੇ ਚਲਾ ਜਾਵੇ, ਏਹ ਕੁਝ ਨਾ ਕੁਝ ਉਸ ਦੇ ਨਾਲ ਜ਼ਰੂਰ ਜਾਂਦੀਆਂ ਹਨ । ਇਸੇ ਤਰ੍ਹਾਂ ਆਦਮੀ ਭਾਵੇਂ ਆਪਣੇ ਦੇਸ਼ ਨੂੰ ਛੱਡ ਕੇ ਕਿਸੇ ਦੂਜੇ ਦੇਸ਼ ਵਿਚ ਚਲਾ ਜਾਵੇ, ਇਹ ਕੁਝ ਨਾ ਕੁਝ ਉਸ ਨਾਲ ਉਸ ਜਗਾ ਵਿਚ ਬੀ ਜਾ ਪਹੁੰਚਦੀਆਂ ਹਨ । ਇਸੇ ਤਰ੍ਹਾਂ ਆਦਮੀ ਆਪਣੀ ਪੁਰਾਣੀ ਬਰਾਦਰੀ ਨੂੰ ਛੱਡਕੇ ਭਾਵੇਂ ਕਿਸੇ ਨਵੀਨ ਬਰਾਦਰੀ ਵਿਚ ਕਿਉਂ ਨਾ ਚਲਾ ਜਾਵੇ, ਰਸਮਾਂ ਉਸ ਨਵੀਂ ਬਰਾਦਰੀ ਵਿਚ ਬੀ ਕੁਝ ਨਾ ਕੁਝ ਚਲੀਆਂ ਜਾਂਦੀਆਂ ਹਨ । ਸਗੋਂ ਕਈ ਰਸਮਾਂ ਅਨਯ ਮਤਾਂ ਜਾਂ ਅਨਯ ਦੇਸ਼ਾਂ ਜਾਂ ਅਨਯ ਦੇਸ਼ਾਂ ਦੀ ਵਿਦਯਾ ਪਾਉਣ ਕਰਕੇ ਆਪਣੇ ਵਿਚ ਆ ਵੜਦੀਆਂ ਹਨ । ਮਤਲਬ ਇਹ ਕਿ ਰਸਮਾਂ ਇਨਸਾਨ ਦੀ ਆਦਤ ਦਾ ਇਕ ਬੇਮਲੂਮ ਹਿੱਸਾ ਬਣ ਜਾਂਦੀਆਂ ਹਨ, ਜਿਨ੍ਹਾਂ ਦਾ ਤੋੜਨਾ ਅਤਿ ਕਠਨ ਹੁੰਦਾ ਹੈ । ਏਹ ਇਨਸਾਨ ਪਰ ਇਤਨਾ ਗਲਬਾ ਰਖਦੀਆਂ ਹਨ ਕਿ ਕਾਨੂੰਨਦਾਨਾਂ ਨੇ ਰਸਮਾਂ ਨੂੰ ਰਿਵਾਜ ਦੇ ਨਾਮ ਹੇਠਾਂ ਧਰਮ ਸ਼ਾਸਤ੍ਰ ਦੀ ਤਰ੍ਹਾਂ ਅਦਾਲਤਾਂ ਲਈ ਸਰਕਾਰੀ ਕਾਨੂੰਨ ਦੀ ਪਦਵੀ ਦੇ ਦਿਤੀ ਹੈ । ਹਰ ਇਕ ਬਾਦਸ਼ਾਹ ਰਸਮ ਨੂੰ ਕੁਝ ਨਾ ਕੁਝ ਕਾਨੂੰਨ ਮੰਨਦਾ ਹੈ, ਸਗੋਂ ਜਿਨ੍ਹਾਂ ਰਸਮਾਂ ਨੂੰ ਬਾਦਸ਼ਾਹ ਆਪਣੇ ਜ਼ੋਰ ਨਾਲ ਬੰਦ ਕਰਨਾ ਚਾਹੁੰਦੇ ਹਨ, ਉਨ੍ਹਾਂ ਦੇ ਬੰਦ ਕਰਨ ਵਾਸਤੇ ਖਾਸ ਕਾਨੂੰਨ ਉਹ ਜਾਰੀ ਕਰਦੇ ਹਨ ਅਤੇ ਉਹਨਾਂ ਕਾਨੂੰਨਾਂ ਦੁਆਰਾ ਮਤਰੂਕ (ਤਿਆਗਣੇ ਯੋਗ) ਰਸਮਾਂ ਦੇ ਹਟਾਉਣ ਵਾਸਤੇ ਬੜੇ ਬੜੇ ਜ਼ੋਰ ਲਗਾਉਂਦੇ

ਹਨ। ਮਤਲਬ ਇਹ ਹੈ ਕਿ ਭਾਵੇਂ ਆਦਮੀ ਆਪਣਾ ਧਰਮ ਤਿਆਗਕੇ ਦੂਸਰਾ ਧਰਮ ਥੋੜੇ ਸਮੇਂ ਵਿਚ ਹੀ ਇਖਤਜਾਰ ਕਿਉਂ ਨਾ ਕਰ ਲਵੇ, ਪਰ ਉਸ ਨੂੰ ਆਪਣੀ ਪੁਰਾਣੀ ਰਸਮ ਛੱਡਣੀ ਬਹੁਤ ਮੁਸ਼ਕਲ ਹੋ ਜਾਂਦੀ ਹੈ। ਰਸਮ ਨੂੰ ਕਈ ਨਾਮਾਂ ਨਾਲ ਲੋਕ ਬੋਲਦੇ ਹਨ: Custom, Ceremony, Practice, Usage, ਆਦਿ ਜੋ ਪਦ ਅਜ ਕਲ ਅੰਗ੍ਰੇਜ਼ੀ ਵਿਚ ਵਰਤੇ ਜਾਂਦੇ ਹਨ ਸੋ ਰਸਮ ਨਾਲ ਹੀ ਸੰਬੰਧਤ ਹਨ। ਸਗੋਂ ਰਸਮਾਂ ਨੇ ਹੀ ਧਰਮ ਦੇ ਪ੍ਰਬੰਧ ਵਿਚ Ceremonial Law ਅਰਥਾਤ ਧਰਮ ਸ਼ਾਸਤ੍ਰ, ਸ਼ਰਯ ਅਥਵਾ ਗੁਰ ਮਰਿਯਾਦਾ ਆਦਿਕਾਂ ਨੂੰ ਪੈਦਾ ਕੀਤਾ ਹੈ। ਸਗੋਂ Ecclesiastical Law ਅਰਥਾਤ ਧਾਰਮਕ ਸੇਵਕਾਂ ਦੀ ਜਥੇਬੰਦੀ ਨੂੰ ਵੀ ਪੈਦਾ ਕੀਤਾ ਹੈ। ਜਦ ਆਪ ਹਰ ਇਕ ਮਤ ਦੀ ਉਸ ਮਰਿਯਾਦਾ ਦੀ ਖੋਜ ਨੂੰ, ਕਿ ਜਿਸ ਨੂੰ ਉਸ ਮਤ ਨੇ ਆਪਣਾ ਅੰਗ ਆਪਣੇ ਧਾਰਮਕ ਅਸੂਲਾਂ ਨਾਲ ਕਬੂਲ ਕਰ ਲਿਆ ਹੋਵੇ ਲੱਭੋਗੇ ਤਾਂ ਆਪ ਨੂੰ ਪਤਾ ਲਗੇਗਾ ਕਿ ਉਹ ਮਰਿਯਾਦਾ ਕਵਲ ਉਹਨਾਂ ਰਸਮਾਂ ਦਾ ਸਮੁਦਾਇ ਹੀ ਹੈ, ਜਿਨ੍ਹਾਂ ਨੂੰ ਉਸ ਮਤ ਦੇ ਕਾਰਕ ਨੇ ਪੁਰਾਣੇ ਮਤਾਂ ਵਿਚੋਂ ਲੈਕੇ ਕਬੂਲ ਕਰ ਲਿਆ ਹੈ। ਮਿਸਾਲ ਦੇ ਤੌਰ ਤੇ ਅਸੀਂ ਦੱਸਦੇ ਹਾਂ ਕਿ ਮੁਸਲਮਾਨਾਂ ਵਿਚ ਜੋ ਰਿਵਾਜ ਖੁਤਨੇ ਦਾ ਧਰਮ ਅੰਗ ਬਣੀ ਬੈਠਾ ਹੈ, ਉਸ ਨੂੰ ਹਜ਼ਰਤ ਮੁਹੰਮਦ ਸਾਹਿਬ ਨੇ ਨਹੀਂ ਚਲਾਇਆ, ਸਗੋਂ ਇਹ ਰਿਵਾਜ ਯਹੂਦੀਆਂ ਵਿਚ ਪਹਿਲੇ ਤੋਂ ਚਲਿਆ ਆ ਰਿਹਾ ਸੀ ਤੇ ਹੁਣ ਤਕ ਹੈ। ਸਗੋਂ ਇਸ ਨੂੰ ਮਿਸਰੀ, ਫੁਨੀਸ਼ੀਅਨ, ਬੈਬਲੋਨੀਅਨ, ਆਈ-ਸੀਰੀਅਨ ਕੌਮਾਂ ਵੀ ਕੀਤਾ ਕਰਦੀਆਂ ਸਨ। ਇਸੇ ਤਰ੍ਹਾਂ ਜੋ ਰਿਵਾਜ ਮੁਸਲਮਾਨਾਂ ਵਿਚ ਕਾਅਬੇ ਵੱਲ ਮੂੰਹ ਕਰਕੇ ਨਮਾਜ਼ ਪੜ੍ਹਨ ਦਾ ਹੈ ਸੋ ਭੀ ਯਹੂਦੀਆਂ ਦੀ ਨਕਲ ਹੈ। ਏਹ ਲੋਕ ਵੀ 'ਯੇਰੋਸ਼ਲਮ' ਦੇ ਮੰਦਰ ਵਲ ਮੂੰਹ ਕਰਕੇ ਆਪਣੀ ਦੁਆ ਮੰਗਿਆ ਕਰਦੇ ਸਨ। ਇਸੀ ਤਰ੍ਹਾਂ ਜਦ ਅਸੀਂ ਖੋਜ ਕਰਦੇ ਹਾਂ ਤਦ ਪਤਾ ਲਗਦਾ ਹੈ ਕਿ ਪੁਰਾਣੀਆਂ ਰਸਮਾਂ ਨਵੀਂ ਨਵੀਂ ਸ਼ਕਲ ਵਿਚ ਪੈਕੇ, ਪੁਰਾਣੇ ਮਤਾਂ ਵਿਚੋਂ ਨਿਕਲਕੇ ਨਵੀਨ ਮਤਾਂ ਵਿਚ ਆ ਜਾਂਦੀਆਂ ਹਨ ਅਤੇ ਕਈ ਤਾਂ ਖਾਸ ਮਤਾਂ ਦੇ ਕਾਰਕਾਂ

ਦੇ ਵੇਲੇ ਹੀ ਨਵੀਨ ਮਤਾਂ ਦੇ ਧਰਮ ਦਾ ਅੰਗ ਬਣ ਜਾਂਦੀਆਂ ਹਨ ਤੇ ਕੁਝ ਪਿਛੋਂ ਬੀ ਹੋਲੀ ਹੋਲੀ ਬਣ ਜਾਂਦੀਆਂ ਹਨ । ਜੇ ਨਵੀਨ ਮਤਾਂ ਦੇ ਆਦਮੀ ਆਪਣੇ ਨਿਸ਼ਚੇ ਦੇ ਪੱਕੇ ਹੁੰਦੇ ਹਨ ਤਾਂ ਪੁਰਾਣੀਆਂ ਰਸਮਾਂ ਵਿਚੋਂ ਭੈੜੀਆਂ ਭੈੜੀਆਂ ਕੱਢ ਦੇਂਦੇ ਹਨ, ਅਥਵਾ ਜੋ ਰਸਮਾਂ ਉਹਨਾਂ ਦੇ ਧਾਰਮਕ ਅਸੂਲਾਂ ਦੇ ਬਰਖ਼ਿਲਾਫ਼ ਹੁੰਦੀਆਂ ਹਨ, ਉਹਨਾਂ ਨੂੰ ਤਿਆਗ ਦੇਂਦੇ ਹਨ, ਪਰ ਜੋ ਕਮਜ਼ੋਰ ਹੁੰਦੇ ਹਨ ਉਹਨਾਂ ਪਰ ਪੁਰਾਣੀਆਂ ਭੈੜੀਆਂ ਰਸਮਾਂ ਐਤਨਾ ਜ਼ੋਰ ਪਾ ਜਾਂਦੀਆਂ ਹਨ ਕਿ ਨਵੀਨ ਮਤਾਂ ਦੇ ਅਸੂਲਾਂ ਨੂੰ ਹੀ ਹੋਲੀ ਹੋਲੀ ਲੁਕਾ ਕੇ ਉਹਨਾਂ ਮਤਾਂ ਦਾ ਨਸ਼ਟ ਕਰ ਦੇਂਦੀਆਂ ਹਨ ।

ਸੋ ਮਿਤਰੋ ! ਪੁਰਾਣੇ ਮਤਾਂ ਦੀਆਂ ਰਸਮਾਂ ਨੂੰ ਵਿਚਾਰਨਾਂ ਅਤੇ ਭੈੜੀਆਂ ਨੂੰ ਛੱਡਣਾ ਅਤੇ ਜੋ ਧਰਮ ਅਨੁਕੂਲ ਹੋਣ ਉਹਨਾਂ ਨੂੰ ਮਨਜ਼ੂਰ ਕਰਨਾ ਵਡੀ ਭਾਰੀ ਵੀਚਾਰ ਸ਼ਕਤੀ ਦਾ ਕੰਮ ਹੈ ਜੋ ਅਵਿਦਯਾਵਾਨ ਗੁੰਝੀਆਂ ਪਾਸੋਂ ਹੋਣਾ ਕਠਨ ਹੈ । ਅਸੀਂ ਇਸ ਨੂੰ ਖੋਲ੍ਹਕੇ ਦੱਸਣ ਦੀ ਖਾਤਰ ਕੁਝ ਕੁਝ ਦੂਜੇ ਮਤਾਂ ਦੀਆਂ ਮਿਸਾਲਾਂ ਦੱਸਾਂਗੇ, ਤਾਕਿ ਸਾਡੇ ਮਿਤਰਾਂ ਨੂੰ ਪਤਾ ਲਗ ਜਾਵੇ ਕਿ ਦੂਜੇ ਮਤਾਂ ਵਿਚ ਇਨ੍ਹਾਂ ਰਸਮਾਂ ਨੂੰ ਕਾਬੂ ਰੱਖਣ ਯਾ ਉਡਾਉਣ ਵਿਚ ਲੋਕ ਕੀ ਕੀ ਕੋਸ਼ਿਸ਼ਾਂ ਕਰਦੇ ਰਹੇ ਹਨ । ਜਦ ਉਹਨਾਂ ਗਲਾਂ ਨੂੰ ਸਾਡੇ ਮਿੱਤ੍ਰ ਪੜ੍ਹ ਲੈਣਗੇ ਤਾਂ ਉਹ ਖੁਦ ਹੀ ਸਮਝ ਲੈਣਗੇ ਕਿ ਸਿਖਾਂ ਵਿਚ ਜੋ ਰਸਮਾਂ ਸਿਖ ਧਰਮ ਦੇ ਉਲਟ ਹਨ ਉਹਨਾਂ ਨੂੰ ਦੂਰ ਕਰਨਾ ਜ਼ਰੂਰੀ ਹੈ ਯਾ ਨਹੀਂ । ਇਸੇ ਤਰ੍ਹਾਂ ਜੋ ਰਸਮਾਂ ਧਰਮ ਦੇ ਅਨੁਕੂਲ ਹਨ ਉਹਨਾਂ ਦੇ ਉਡਾਉਣ ਲਈ ਜੋ ਅਸੀਂ ਜ਼ੋਰ ਲਾਉਂਦੇ ਹਾਂ ਕੀ ਉਹ ਸਾਡੀ ਸੀਨਾਜ਼ੋਰੀ ਬੇਫਾਇਦਾ ਹੈ ਯਾ ਨਹੀਂ । ਇਸੇ ਤਰ੍ਹਾਂ ਉਹਨਾਂ ਨੂੰ ਪਤਾ ਲਗ ਜਾਵੇਗਾ ਕਿ ਜਦ ਵਡੀਆਂ ਵਡੀਆਂ ਬਲਵਾਨ ਕੌਮਾਂ ਪੁਰਾਣੀਆਂ ਰਸਮਾਂ ਨੂੰ ਇਕ ਦਮ ਨਹੀਂ ਛੱਡ ਸਕੀਆਂ ਤਾਂ ਕੀ ਅਸੀਂ, ਜੋ ਅਜੇ ਤਕ ਇਤਨੀ ਹਿੰਮਤ ਨਹੀਂ ਰਖਦੇ, ਇਕ ਦਮ ਉਡਾ ਸਕਦੇ ਹਾਂ ਯਾ ਨਹੀਂ ? ਜੇ ਨਹੀਂ ਉਡਾ ਸਕਦੇ ਤਾਂ ਜਿਸ ਤਰ੍ਹਾਂ ਨਾਲ ਹੋਰਨਾਂ ਬਲਵਾਨ ਕੌਮਾਂ ਦੇ ਧਾਰਮਕ ਸੇਵਕਾਂ ਨੇ ਹੋਲੀ ਹੋਲੀ ਉਹਨਾਂ ਰਸਮਾਂ ਵਿਚੋਂ ਚੰਗੀਆਂ ਰੱਖਕੇ ਭੈੜੀਆਂ ਉਡਾਈਆਂ ਹਨ ਸੋ ਹੀ ਤਰੀਕਾ ਸਾਨੂੰ ਇਖਤਿਆਰ ਕਰਨਾ ਚਾਹੀਏ ਯਾ ਨਹੀਂ ? ਜੇ ਉਹੀ

ਤਰੀਕਾ ਅਸਾਂ ਇਖਤਿਆਰ ਕਰਨਾ ਹੈ ਤਾਂ ਯਾਦ ਰਖਣਾ ਚਾਹੀਏ ਕਿ ਉਹਨਾਂ ਬਲਵਾਨ ਕੌਮਾਂ ਦੇ ਧਾਰਮਕ ਸੇਵਕ, ਵਡੇ ਵਡੇ ਵਿਦਵਾਨ ਅਤੇ ਨਿਸਚੇ ਦੇ ਐਸੇ ਪੱਕੇ ਸਨ ਕਿ ਉਹ ਆਪਣੇ ਮਨਤੱਵਜ ਨੂੰ ਪੂਰਨ ਕਰਨ ਦੀ ਖਾਤਰ ਆਪਣਾ ਸਰਬੰਸ ਕੁਰਬਾਨ ਕਰਨੇਂ ਬੀ ਪਿਛੇ ਨਹੀਂ ਸਨ ਹਟਦੇ। ਕੀ ਸਾਡੇ ਬੀ ਐਸੇ ਹੀ ਗ੍ਰੰਥੀ ਹਨ, ਜੋ ਧਰਮ ਦੇ ਅਸੂਲਾਂ ਵਾਸਤੇ ਆਪਣਾ ਨੁਕਸਾਨ ਪਸੰਦ ਕਰਦੇ ਹਨ ਯਾ ਨਹੀਂ? ਜੇ ਨਹੀਂ ਕਰਦੇ ਤਾਂ ਕੀ ਐਸੇ ਅਵਿਦਵਾਨ ਗ੍ਰੰਥੀਆਂ ਪਾਸੋਂ ਸਾਡਾ ਕੰਮ ਸੌਰ ਸਕੇਗਾ? ਜੇ ਨਹੀਂ ਸੌਰ ਸਕੇਗਾ ਤਾਂ ਕੀ ਇਹ ਸਾਡਾ ਫਰਜ਼ ਨਹੀਂ ਹੈ ਕਿ ਅਸੀਂ ਵਿਦਵਾਨ ਤੇ ਨਿਸਚੇ ਦੇ ਪੱਕੇ ਗ੍ਰੰਥੀ ਪੈਦਾ ਕਰੀਏ? ਜੇ ਵਿਦਵਾਨ ਅਤੇ ਨਿਸਚੇ ਦੇ ਪੱਕੇ ਗ੍ਰੰਥੀ ਹਨ ਉਹਨਾਂ ਦੀ ਪੂਰੀ ਪੂਰੀ ਕਦਰ ਕਰੀਏ ਅਤੇ ਜੇ ਅਵਿਦਵਾਨ ਤੇ ਨਿਸਚੇ ਦੇ ਐਸੇ ਕੱਚੇ ਹਨ ਕਿ ਪੇਸਿਆਂ ਦੀ ਖਾਤਰ ਧਰਮ ਦੇ ਅਸੂਲਾਂ ਨੂੰ ਪਿਛੇ ਸੁੱਟ ਦੇਂਦੇ ਹਨ ਅਤੇ ਭੈੜੀਆਂ ਰਸਮਾਂ ਦੇ ਗੁਲਾਮ ਹੋਕੇ ਗੁਰਮਤ ਦੇ ਦੁਸ਼ਮਨ ਬਣ ਜਾਂਦੇ ਹਨ, ਉਹਨਾਂ ਦੇ ਸੁਧਾਰ ਦਾ ਜਤਨ ਕਰੀਏ। ਜਤਨ ਇਸ ਬਾਤ ਦਾ ਨਾਮ ਨਹੀਂ ਕਿ ਅਸੀਂ ਉਹਨਾਂ ਨਾਲ ਲੜਦੇ ਫਿਰੀਏ, ਸਗੋਂ ਜਤਨ ਇਹ ਹੈ ਕਿ ਅਗੋਂ ਵਾਸਤੇ ਚੰਗੇ ਗ੍ਰੰਥੀ ਪੈਦਾ ਕਰੀਏ ਤੇ ਅਵਿਦਵਾਨਾਂ ਨੂੰ ਵਿਦਵਾਨ ਬਣਾਈਏ।

[ਖਾਲਸਾ ਸਮਾਚਾਰ ਮਿਤੀ ੨ ਜਨਵਰੀ ੧੯੦੭ ਈ:]

੧੯. ਯਹੂਦੀਆਂ ਦਾ ਤੇ ਸਿੱਖਾਂ ਦਾ ਖ਼ੁਦਾ

ਅਸੀਂ ਪਿਛਲੇ ਅੰਕ ਵਿਚ ਜ਼ਿਕਰ ਕਰ ਆਏ ਹਾਂ ਕਿ ਅਸੀਂ ਕੁਝ ਕੁਝ ਹਾਲ ਅਨਮਤਾਂ ਦਾ ਦੱਸਾਂਗੇ ਕਿ ਉਹਨਾਂ ਵਿਚ ਉਹਨਾਂ ਦੇ ਧਾਰਮਕ ਸੇਵਕਾਂ ਨੇ ਅਨਮਤਾਂ ਵਲੋਂ ਆਈਆਂ ਹੋਈਆਂ ਰਸਮਾਂ ਨੂੰ ਕਾਬੂ ਕਰਨ ਵਿਚ ਯਾ ਉਡਾਉਣ ਵਿਚ ਕੀ ਕੀ ਕੰਮ ਕੀਤੇ ਸਨ। ਸਭ ਤੋਂ ਪਹਿਲੇ ਅਸੀਂ ਯਹੂਦੀਆਂ ਦੇ ਮਤ ਵਲ ਨਜ਼ਰ ਮਾਰਦੇ ਹਾਂ। ਜਿਨ੍ਹਾਂ ਸਜਣਾਂ ਨੇ ਤੌਰੇਤ Old Testament ਪੜ੍ਹੀ ਹੈ, ਉਹਨਾਂ ਨੂੰ ਯਹੂਦੀਆਂ ਦੇ ਮਤ ਅਤੇ ਉਹਨਾਂ ਦੇ ਇਤਿਹਾਸ ਦੀ ਖਬਰ ਹੈ, ਜਿਸ ਕਰਕੇ ਸਾਨੂੰ

ਯਹੂਦੀਆਂ ਦਾ ਹਾਲ ਲਿਖਣ ਦੀ ਲੋੜ ਨਹੀਂ, ਅਸੀਂ ਸਿਰਫ ਇਤਨਾ ਹੀ ਦੱਸਦੇ ਹਾਂ ਕਿ ਜਿਨ੍ਹਾਂ ਕਿਤਾਬਾਂ ਨੂੰ ਹਜ਼ਰਤ ਮੂਸਾ ਦੀਆਂ ਲਿਖੀਆਂ ਹੋਈਆਂ ਮੰਨਿਆਂ ਜਾਂਦਾ ਹੈ, ਅਜ ਕਲ ਦੇ ਦਨਾਵਾਂ ਨੇ ਸਾਬਤ ਕੀਤਾ ਹੈ ਕਿ ਉਹਨਾਂ ਨੂੰ ਹਜ਼ਰਤ ਮੂਸਾ ਨੇ ਨਹੀਂ ਲਿਖਿਆ, ਸਗੋਂ ਇਹ ਕਿਤਾਬਾਂ ਹਜ਼ਰਤ ਮੂਸਾ ਦੀ ਮੌਤ ਤੋਂ ਬਹੁਤ ਸਮਾਂ ਪਿਛੋਂ ਲਿਖੀਆਂ ਗਈਆਂ ਹਨ। ਪਰ ਨਾਲ ਹੀ ਇਹ ਬਾਤ ਬੀ ਹੈ ਕਿ ਇਨ੍ਹਾਂ ਕਿਤਾਬਾਂ ਦੇ ਮੁਸੰਨਫ ਯਾ ਮੁਸੰਨਫਾਂ ਨੂੰ ਪੁਰਾਣੇ ਦੋ ਮਤਾਂ ਦੀਆਂ ਕਿਤਾਬਾਂ ਮਿਲ ਗਈਆਂ ਸਨ, ਜਿਨ੍ਹਾਂ ਵਿਚੋਂ ਇਕ ਵਿਚ ਤਾਂ ਖੁਦਾ ਦਾ ਨਾਮ Elohim ਅਰਥਾਤ ਸ਼ਕਤੀ-ਮਾਨ ਅਥਵਾ Mighty ਸੀ ਅਤੇ ਦੂਜੇ ਵਿਚ ਉਸ ਦਾ ਨਾਮ Jehova ਅਥਵਾ Yahoah ਅਰਥਾਤ Lord ਅਥਵਾ ਸੁਆਮੀ ਸੀ। ਇਨ੍ਹਾਂ ਦੋਹਾਂ ਮਤਾਂ ਅਰਥਾਤ Elohistic ਅਤੇ Jehovistic ਮਤਾਂ ਦੇ ਸਿਵਾਏ ਇਕ ਹੋਰ ਮਿਲਗੋਭਾ ਮਤ ਦੀਆਂ ਕਿਤਾਬਾਂ ਬੀ ਮਿਲ ਗਈਆਂ ਸਨ ਕਿ ਜਿਨ੍ਹਾਂ ਵਿਚ ਹਰ ਦੋ ਨਾਮ ਖੁਦਾ ਦੇ ਇਕੋ ਜਗਾ ਲਏ ਜਾਂਦੇ ਸਨ। ਸੋ ਇਨ੍ਹਾਂ ਕਿਤਾਬਾਂ ਨੂੰ ਅੱਗੇ ਰਖਕੇ ਹਜ਼ਰਤ ਮੂਸਾ ਦੇ ਨਾਮ ਪਰ ਮਸ਼ਹੂਰ ਹੋਈਆਂ ਕਿਤਾਬਾਂ ਦੇ ਮੁਸੰਨਫ ਯਾ ਮੁਸੰਨਫਾਂ ਨੇ ਇਨ੍ਹਾਂ ਨੂੰ ਤਿਆਰ ਕੀਤਾ ਸੀ। ਇਸ ਤੋਂ ਪਾਠਕ ਜਾਣ ਸਕਦੇ ਹਨ ਕਿ ਯਹੂਦੀਆਂ ਨੇ ਪਰਮਾਤਮਾਂ ਦੀਆਂ ਸਿਫਤਾਂ ਵਿਚੋਂ ਮੁਕੱਦਮ ਸਿਫਤਾਂ ਦੇ ਮੰਨੀਆਂ ਹਨ। ਅਰਥਾਤ ਉਹਨਾਂ ਦਾ ਖੁਦਾ ਉਹਨਾਂ ਦਾ ਸੁਆਮੀ ਸੀ ਅਤੇ ਸ਼ਕਤੀਮਾਨ ਸੀ। ਯਾ ਐਉਂ ਕਹੋ ਕਿ ਯਹੂਦੀਆਂ ਦਾ ਖੁਦਾ 'ਸ਼ਕਤੀਮਾਨ ਸੁਆਮੀ' ਸੀ, ਪਰ ਇਸ ਤੋਂ ਇਹ ਨਹੀਂ ਮੰਨਣਾ ਚਾਹੀਏ ਕਿ ਯਹੂਦੀ ਅਕਾਲ ਪੁਰਖ ਦੀ ਏਕਤਾ ਦੇ ਕਾਇਲ ਸਨ, ਕਿਉਂਕਿ ਓਹ ਮੰਨਦੇ ਸਨ ਕਿ ਯਹੂਦੀਆਂ ਤੋਂ ਛੁਟ ਹੋਰ ਹੋਰ ਕੌਮਾਂ ਦੇ ਖੁਦਾ ਉਹਨਾਂ ਦੇ ਖੁਦਾ ਪਾਸੋਂ ਅੱਡ ਅੱਡ ਸਨ। ਪਰ ਓਹ ਆਪਣੇ ਖੁਦਾ ਪਰ ਐਸਾ ਪੱਕਾ ਭਰੋਸਾ ਰਖਦੇ ਸਨ ਕਿ ਦੂਜੀਆਂ ਕੌਮਾਂ ਦੇ ਅੱਡ ਅੱਡ ਖੁਦਾ ਮੰਨਦੇ ਹੋਏ ਬੀ ਓਹ ਆਪਣੇ ਖੁਦਾ ਨੂੰ ਹੋਰਨਾਂ ਕੌਮਾਂ ਦੇ ਖੁਦਾਵਾਂ ਨਾਲੋਂ ਬਲਵਾਨ ਸਮਝਣ ਲਗ ਗਏ ਸਨ। ਅਰਥਾਤ Mighty (ਸ਼ਕਤੀਮਾਨ) ਤੋਂ Almighty (ਸਰਬ ਸ਼ਕਤੀ-

ਮਾਨ) ਦੀ ਸਿਫਤ ਦੇ ਗਿਆਤਾ ਹੋ ਗਏ ਸਨ। ਜਿਸ ਕਰਕੇ ਕਈ ਲੋਕ
 ਹੁਣ ਇਹ ਆਖਣ ਲਗ ਪਏ ਹਨ ਕਿ ਯਹੂਦੀਆਂ, ਈਸਾਈਆਂ ਅਤੇ
 ਮੁਸਲਮਾਨਾਂ ਦੇ ਮਤਾਂ ਵਿਚ ਅਕਾਲਪੁਰਖ ਦੀ ਏਕਤਾ ਦਾ ਗਿਆਨ ਹਜ਼ਰਤ
 ਇਬ੍ਰਾਹੀਮ ਤੋਂ ਚਲਿਆ ਹੈ। ਇਸ ਲੇਖ ਵਿਚ ਸਾਡਾ ਇਹ ਮਤਲਬ ਨਹੀਂ
 ਕਿ ਅਸੀਂ ਇਸ ਬਾਤ ਦੀ ਖੋਜ ਕਰੀਏ ਕਿ ਇਹ ਦਾਵਾ ਕਿਥੋਂ
 ਤਕ ਠੀਕ ਹੈ, ਪਰ ਅਸੀਂ ਜਦ ਇਸ 'ਸ਼ਕਤੀਮਾਨ ਸੁਆਮੀ' ਦੀ
 ਸਿਫਤ ਨੂੰ "ੴ ਸਤਿਨਾਮ ਕਰਤਾ ਪੁਰਖੁ ਨਿਰਭਉ ਨਿਰਵੈਰੁ ਅਕਾਲ
 ਮੂਰਤਿ ਅਜੂਨੀ ਸੈਭੰ ਗੁਰਪ੍ਰਸਾਦਿ" ਗੁਰ ਮੰਤ੍ਰ ਦੀ ਇਕ 'ਪੁਰਖੁ' ਪਦ
 ਵਾਲੀ ਸਿਫਤ ਨਾਲ ਮੁਕਾਬਲਾ ਕਰਦੇ ਹਾਂ ਤਾਂ ਜੋ ਗਿਆਨ ਕਿ ਅਕਾਲ
 ਪੁਰਖ ਦਾ ਯਹੂਦੀਆਂ ਨੂੰ ਸੀ ਉਸ ਗਿਆਨ ਤੋਂ, ਜੋ ਗਿਆਨ ਅਕਾਲ
 ਪੁਰਖ ਦਾ ਸਿਖਾਂ ਨੂੰ ਹੈ, ਵਧੀਕ ਪਾਉਂਦੇ ਹਾਂ, ਕਿਉਂਕਿ ਪੁਰਖ ਦੇ ਅਰਥ
 ਬੀ (Almighty Lord) ਸਰਬ ਸ਼ਕਤੀਮਾਨ ਸੁਆਮੀ ਹੈ, ਪਰ ਇਸ
 'ਪੁਰਖੁ' ਪਦ ਵਿਚ ਕਈ ਹੋਰ ਗੁਣ ਬੀ ਹਨ ਜੋ ਸਰਬ ਸ਼ਕਤੀਮਾਨ
 ਸੁਆਮੀ ਵਿਚ ਨਹੀਂ ਹੋ ਸਕਦੇ। ਅਰਥਾਤ 'ਪੁਰਖੁ' ਭਾਵੇਂ ਆਪਣੀ ਨਾਰ
 ਦਾ ਸੁਆਮੀ ਬੀ ਹੈ ਪਰ ਉਹ ਆਪਣੀ ਨਾਰ ਨਾਲ ਪਿਆਰ ਕਰਨ ਵਾਲਾ
 ਬੀ ਹੁੰਦਾ ਹੈ, ਜਿਸ ਕਰਕੇ, ਜਿਸ ਤਰ੍ਹਾਂ ਪਰ ਯਹੂਦੀ ਕੌਮ ਨੂੰ ਉਹਨਾਂ ਦਾ
 ਖੁਦਾ ਹਰ ਵੇਲੇ ਡਰਾਉਂਦਾ ਰਹਿੰਦਾ ਸੀ ਕਿ ਦੇਖੋ ਮੇਰੇ ਬੰਦਿਓ ਜੇ ਤੁਸਾਂ
 ਮੇਰਾ ਹੁਕਮ ਨਾ ਮੰਨਿਆਂ ਤਾਂ ਮੈਂ ਤੁਹਾਨੂੰ ਐਹ ਸਜ਼ਾ ਦੇਵਾਂਗਾ ਐਹ ਦੰਡ
 ਦੇਵਾਂਗਾ; ਬਲਕਿ ਯਹੂਦੀਆਂ ਦਾ ਖੁਦਾ ਉਹਨਾਂ ਪਰ ਐਨਾ ਗੁੱਸੇ ਹੋ
 ਜਾਇਆ ਕਰਦਾ ਸੀ ਕਿ ਆਪਣੇ ਜਾਮੇ ਵਿਚ ਨਹੀਂ ਸੀ ਸਮਾਉਂਦਾ।
 ਪਰ ਸਿਖਾਂ ਵਿਚ ਵਾਹਿਗੁਰੂ ਅਕਾਲ ਪੁਰਖ ਬਾਰੇ ਕਦੀ ਇਸ ਤਰ੍ਹਾਂ ਦਾ
 ਖਿਆਲ ਪੈਦਾ ਹੀ ਨਹੀਂ ਹੋ ਸਕਦਾ, ਕਿਉਂਕਿ 'ਪੁਰਖੁ' ਪਦ ਦੀ ਸਿਫਤ
 ਵਿਚ ਜੋ 'ਪਿਆਰ' ਦਾ ਹੋਣਾ ਜ਼ਰੂਰੀ ਹੈ, ਉਹ ਕਦੀ ਸਿਖਾਂ ਨੂੰ ਡਰਾਉਣ
 ਵਾਲਾ ਖੁਦਾ ਅਕਾਲ ਪੁਰਖ ਨੂੰ ਨਹੀਂ ਬਣਾ ਸਕਦਾ, ਸਗੋਂ ਜਿਸ ਤਰ੍ਹਾਂ
 ਪਿਆਰ ਕਰਨ ਵਾਲਾ ਖਾਂਦੰਦ ਆਪਣੀ ਭੁੱਲੀ ਹੋਈ ਨਾਰ ਨੂੰ ਇਹ ਕਿਹਾ
 ਕਰਦਾ ਹੈ ਕਿ ਮੈਂ ਤੇਰੇ ਵਾਸਤੇ ਸਭ ਤਰ੍ਹਾਂ ਦੇ ਸੁਖ ਦੇਣ ਨੂੰ ਤਿਆਰ ਹਾਂ

ਪਰ ਤੇਰੀਆਂ ਭੁੱਲਾਂ (ਕੁਕਰਮ) ਤੈਨੂੰ ਦੁੱਖਾਂ ਵਲ ਲੈ ਜਾਣਗੀਆਂ। ਅਰਥਾਤ ਮੈਥੋਂ ਤੈਨੂੰ ਜਦ ਆਨੰਦ ਦੀ ਪ੍ਰਾਪਤੀ ਨਾ ਹੋਵੇਗੀ ਤਾਂ ਤੈਨੂੰ ਇਸ ਥੋੜ ਦਾ ਦੁਖ ਸੁਤੇ ਹੀ ਮਿਲੇਗਾ, ਇਸ ਵਾਸਤੇ ਹੇ ਪਤਨੀ ਤੂੰ ਸੁਪਤਨੀ ਹੋਕੇ ਰਹੁ ਆਪਣੀਆਂ ਭੁੱਲਾਂ ਨਾਲ ਕੁਪਤਨੀ ਨਾ ਬਣ। ਉਸੇ ਤਰ੍ਹਾਂ ਅਕਾਲ ਪੁਰਖ ਸਾਨੂੰ ਹਰ ਵੇਲੇ ਸੁਖ ਦੇਣ ਨੂੰ ਤਿਆਰ ਹੈ। ਯਹੂਦੀਆਂ ਵਿਚ ਤਾਂ ਖੁਦਾ ਦੀ ਮਰਜ਼ੀ ਪਰ ਨਾ ਚੱਲਣ ਦੇ ਕਾਰਨ ਖੁਦਾ ਨੂੰ ਯਹੂਦੀਆਂ ਨੂੰ ਸਜ਼ਾ ਦੇਣੀ ਪੈਂਦੀ ਸੀ, ਪਰ ਸਿਖਾਂ ਵਿਚ ਭੁੱਲਾਂ ਯਾ ਕਰਮਾਂ ਦੇ ਕਾਰਨ ਅਕਾਲ ਪੁਰਖ ਨੂੰ ਸਾਨੂੰ ਸਜ਼ਾ ਦੇਣੀ ਨਹੀਂ ਪੈਂਦੀ, ਸਗੋਂ ਅਕਾਲ ਪੁਰਖ ਦੇ ਪ੍ਰੇਮ ਅਥਵਾ ਆਨੰਦ ਦਾ ਵਿਛੋੜਾ ਹੀ ਖੁਦੀ ਬਖ਼ੁਦ ਮਿਲ ਜਾਂਦਾ ਹੈ, ਜਿਸ ਕਰਕੇ ਦੁੱਖ ਮਿਲਦੇ ਹਨ। ਐਸੀ ਹਾਲਤ ਵਿਚ ਸਿਖਾਂ ਵਿਚ ਖੁਦਾ ਨੂੰ ਆਪਣਾ ਕਹਿਰ ਦੱਸਣਾ ਨਹੀਂ ਪੈਂਦਾ। ਸਾਡੇ ਭੈੜੇ ਕਰਮ ਹੀ ਉਸ ਦੀ ਕਿਰਪਾ ਨੂੰ ਸਾਥੋਂ ਜੁਦਾ ਰਖਦੇ ਹਨ ਜਿਸ ਵਿਚ ਆਪਣੇ ਦੁੱਖਾਂ ਦਾ ਕਾਰਨ ਅਸੀਂ ਆਪ ਹੁੰਦੇ ਹਾਂ। ਇਨ੍ਹਾਂ ਬਰੀਕੀਆਂ ਨੂੰ ਜਦ ਵਿਚਾਰਿਆ ਜਾਵੇ ਤਾਂ ਯਹੂਦੀਆਂ ਨੂੰ ਤਾਂ ਆਪਣੇ ਖੁਦਾ ਤੋਂ ਡਰਦੇ ਹੋਏ ਕੁਰਬਾਨੀਆਂ ਦੇਣੀਆਂ ਪੈਂਦੀਆਂ ਸਨ ਪਰ ਸਾਨੂੰ ਐਸਾ ਨਹੀਂ ਕਰਨਾ ਪੈਂਦਾ, ਜਿਸ ਕਰਕੇ ਯਹੂਦੀਆਂ ਨੂੰ ਤਾਂ ਕੁਰਬਾਨੀ ਦੀ ਰਸਮ, ਜੋ ਪੁਰਾਣੇ ਸਮੇਂ ਵਿਚ ਸਾਰੀ ਦੁਨੀਆਂ ਵਿਚ ਮੁਰੰਮਤ ਸੀ ਅੱਜ ਤਕ ਬਹਾਲ ਰਖਣੀ ਪਈ ਹੈ, ਪਰ ਸਿਖ ਇਸ ਰਸਮ ਨੂੰ ਛੱਡ ਬੈਠੇ ਹਨ।

੨੦. ਰਸਮ, ਕੁਰਬਾਨੀ

ਹੁਣ ਜੇ ਕੋਈ ਇਹ ਕਹੇ ਕਿ ਦੁਸਹਿਰੇ ਦੇ ਦਿਨ ਅਕਾਲ ਬੁੰਗੇ ਅੱਗੇ ਬਕਰੇ ਜੋ ਬਟਕਾਏ ਜਾਂਦੇ ਹਨ* ਜੋ ਸਿਖਾਂ ਵਿਚ ਪੁਰਾਣੇ ਸਮੇਂ ਦੀ ਕੁਰਬਾਨੀ ਦੀ ਰਸਮ ਦੀ ਇੱਜ਼ਤ ਹੈ, ਜੋ ਸਿਖ ਧਰਮ ਦਾ ਇਕ ਅੰਗ ਹੈ, ਤਾਂ ਅਸੀਂ ਕਦੀ ਮੰਨਣ ਨੂੰ ਤਿਆਰ ਨਹੀਂ ਹਾਂ। ਇਹ ਅਕਾਲ ਬੁੰਗੇ ਵਾਲੀ

*ਜਿਨ੍ਹਾਂ ਦਿਨਾਂ ਦਾ ਇਹ ਲੇਖ ਲਿਖਤ ਹੈ ਪਤਾ ਲਗਾ ਹੈ ਕਿ ਤਦੋਂ ਇਹੋ ਵਾਟਤਾ ਵਰਤਦੀ ਸੀ। [ਸੰਪਾਦਕ

ਰਸਮ ਸਾਡੇ ਧਰਮ ਦਾ ਅੰਗ ਕਦੀ ਨਹੀਂ ਬਣ ਸਕਦੀ, ਕਿਉਂਕਿ ਸਾਡੇ ਮੂਲ ਮੰਤ੍ਰ ਵਿਚ 'ਪ੍ਰਸਾਦਿ' ਪਦ ਜੋ ਆ ਚੁਕਾ ਹੈ, ਜੋ ਇਸ ਰਸਮ ਨੂੰ ਕਦੀ ਕਾਇਮ ਨਹੀਂ ਰਖ ਸਕਦਾ। ਜਦ ਅਕਾਲ ਪੁਰਖ ਆਪ ਪ੍ਰਸਾਦਿ (ਕ੍ਰਿਪਾ) ਰੂਪ ਹੈ, ਅਥਵਾ ਇਹ ਕਹੋ ਕਿ ਓਹ ਕਿਰਪਾ (Grace) ਰੂਪ ਹੈ, ਤਾਂ ਕੀ ਓਹ ਸਾਡੇ ਪਾਪਾਂ ਦੇ ਬੱਦਲੇ ਬਕਰੇ ਲੈਕੇ ਪਾਪ ਬਖਸ਼ਣ ਵਾਲਾ ਹੋ ਸਕਦਾ ਹੈ? (ਸੈਮੇਟਿਕ ਕੁਰਬਾਨੀ ਦੇ ਇਹੀ ਅਰਥ ਹਨ ਕਿ ਆਪਣੇ ਪਾਪਾਂ ਵਾਸਤੇ ਆਪਣੇ ਮਾਲ ਪਸ਼ੂ ਆਦਿਕ ਨੂੰ ਖੁਦਾ ਦੀ ਭੇਟ ਕਰ ਦੇਣਾ ਅਥਵਾ ਆਪਣੀ ਜਾਨ ਬਚਾਉਣ ਦੀ ਖਾਤਰ ਆਪਣੇ ਜਾਨਵਰ ਦੀ ਜਾਨ ਦੇ ਦੇਣੀ)।

ਹੁਣ ਇਸ ਜਗਾ ਹੋਰ ਸਵਾਲ ਉਠੇਗਾ ਕਿ ਜੇ ਕੁਰਬਾਨੀ ਦੇਣੀ ਮਨ੍ਹਾਂ ਹੈ ਤਾਂ ਝਟਕਾ ਕਿਉਂ ਹੁੰਦਾ ਹੈ? ਇਸ ਦਾ ਅਸੀਂ ਸਿਰਫ ਇਤਨਾ ਹੀ ਜਵਾਬ ਦਿਆਂਗੇ ਕਿ ਝਟਕਾ ਕੁਰਬਾਨੀ ਨਹੀਂ ਹੈ। ਇਹ 'ਜ਼ਿਬਹ ਕਰਨ' ਦੇ ਮੁਕਾਬਲੇ ਤੇ ਜਾਨਵਰ ਨੂੰ ਘੱਟ ਦੁਖ ਦੇਕੇ ਮਾਰਨ ਦਾ ਤਰੀਕਾ ਹੈ ਅਤੇ ਇਸ ਵਿਚ ਬੀ ਇਹ ਹੁਕਮ ਰਹਿਤ ਨਾਮਿਆਂ ਵਿਚ ਨਹੀਂ ਹੈ ਕਿ ਸਿਖ ਜ਼ਰੂਰ ਹੀ ਮਾਸ ਖਾਣ ਦੀ ਖਾਤਰ ਜਾਨਵਰਾਂ ਨੂੰ ਮਾਰਦੇ ਫਿਰਨ ਪਰ ਜੰਗਲੂ ਕੌਮਾਂ ਨੂੰ ਕਦੀ ਨਾ ਕਦੀ ਜਾਨਵਰਾਂ ਦੇ ਮਾਸ ਪਰ ਗੁਜ਼ਾਰਾ ਕਰਨਾ ਹੀ ਪੈਂਦਾ ਹੈ। ਜਿਸ ਕਰਕੇ ਰਹਿਤ ਨਾਮਿਆਂ ਵਿਚ ਇਸ ਦੇ ਖਾਣ ਨੂੰ (Tolerate) ਕੁਝ ਖੁੱਲ੍ਹਾ ਕਰਨਾ ਪਿਆ ਹੈ, ਤਾਕਿ ਸਿਖ 'ਸ਼ਮਸ਼ੇਰ ਜ਼ਨੀ' ਦੇ ਇਲਮ ਵਿਚ ਵਧੇ ਰਹਿਣ ਅਤੇ ਜੈਨੀਆਂ ਬੋਧੀਆਂ ਦੀ ਤਰ੍ਹਾਂ ਦੇਸ਼ਾਂ ਦੇ ਬਚਾਉ ਦੀ ਖਾਤਰ ਜੂੰ ਮਾਰਨ ਤੇ ਬੀ ਫਰਨ ਨਾਂ ਲਗ ਜਾਣ, ਵਰਨਾ ਝਟਕਾ ਕੋਈ ਕੁਰਬਾਨੀ ਨਹੀਂ ਹੈ ਤੇ ਸਿਖ ਆਪਣੇ ਪਾਪਾਂ ਦੀ ਖਾਤਰ ਪਸ਼ੂਆਂ ਦੇ ਮਾਰਨ ਦੇ ਸਿੱਧਾਂਤ ਨੂੰ ਮੰਨਣ ਲਈ ਤਿਆਰ ਨਹੀਂ ਹਨ।

ਜੇ ਇਹ ਕਹੋ ਕਿ ਕੁਰਬਾਨੀ ਦੀ ਥਾਂ ਸਿਖ ਕੜਾਹ ਪ੍ਰਸਾਦਿ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੇ ਹਜ਼ੂਰ ਅਤੇ ਸਾਧ ਸੰਗਤ ਵਿਚ ਪੇਸ਼ ਕਰਦੇ ਹਨ। ਜੋ ਕੜਾਹ ਪ੍ਰਸਾਦਿ ਬੀ ਕੁਰਬਾਨੀ ਨਹੀਂ ਹੈ। ਉਹ ਸਿਰਫ ਆਪਣੀ ਨਿੰਮ੍ਰਤਾ ਦਿਖਾਉਣ ਵਾਸਤੇ, ਜਾਤ ਪਾਤ ਦਾ ਘੁਮੰਡ ਸੰਗਤ ਵਿਚੋਂ ਤੇੜਨ ਵਾਸਤੇ ਅਤੇ ਤਸਲੀਸ (ਤ੍ਰਿਕੁਟੀ) ਨੂੰ ਉਡਾਕੇ ਪਰਮਾਤਮਾਂ ਦੀ 'ਏਕਤਾ' ਦੇ

ਦਿਖਾਉਣ ਦੀ ਗੁਰ ਰੀਤੀ ਹੈ, ਜਿਸ ਦਾ ਹਾਲ ਅਸੀਂ ਪਹਿਲੇ ਲਿਖ ਆਏ
 ਹਾਂ। ਇਸ ਵਿਚਾਰ ਤੋਂ ਸਜਣ ਜਨ ਸਮਝ ਸਕਦੇ ਹਨ ਕਿ ਯਹੂਦੀਆਂ ਦੀ
 ਰਸਮ 'ਕੁਰਬਾਨੀ' ਦੀ ਜੋ ਅਕਾਲ ਪੁਰਖ ਨੂੰ ਸਿਰਫ ਸ਼ਕਤੀਮਾਨ ਯਾ ਸਰਵ
 ਸ਼ਕਤੀਮਾਨ ਸੁਆਮੀ ਦੱਸਕੇ ਅਤੇ ਖੁਦ ਨੂੰ ਡਰਾਉਣਾ ਹਉਆ ਬਣਾਕੇ
 ਭੇਟ ਲੈਣ ਦੀ ਪੈ ਗਈ ਹੈ, ਜੋ ਸਿਖਾਂ ਵਿਚ 'ਪੁਰਖ' ਪਦ ਮੂਲ ਮੰਤ੍ਰ ਵਾਲਾ
 ਕਦੀ ਇਸ ਰਸਮ ਨੂੰ ਵੜਨ ਨਹੀਂ ਦਿੰਦਾ ਅਤੇ ਨਾਂ ਕਦੀ ਉਹਨਾਂ
 ਕਹਾਣੀਆਂ ਪਰ, ਜੋ ਤੋਰੇਤ ਵਿਚ ਖੁਦ ਨੂੰ ਯਹੂਦੀਆਂ ਦੀ ਮਦਦ ਦੇਣ
 ਵਾਲਾ ਤੇ ਯਹੂਦੀਆਂ ਪਾਸੋਂ ਹਜ਼ਾਰਾਂ ਜਾਨਵਰਾਂ ਦੀਆਂ ਕੁਰਬਾਨੀਆਂ ਲੈਣ
 ਵਾਲਾ ਅਤੇ ਯਹੂਦੀਆਂ ਦੀ ਖਾਤਰ ਦੂਜੀਆਂ ਕੌਮਾਂ ਨੂੰ ਨਸ਼ਟ ਕਰਨ ਵਾਲਾ
 ਦੱਸਿਆ ਗਿਆ ਹੈ, ਸਿਖਾਂ ਨੂੰ ਵਿਸ਼ਵਾਸ ਕਰਾ ਸਕਦਾ ਹੈ। ਹੁਣ ਫਰਜ਼
 ਕਰੋ ਕਿ ਸਿਖ ਮਤ ਯਹੂਦੀਆਂ ਵਿਚ ਫੈਲੇ ਯਾ ਇਹ ਕਹੋ ਕਿ ਈਸਾਈਆਂ
 ਯਾ ਮੁਹੰਮਦੀਆਂ ਵਿਚ ਫੈਲੇ ਕਿ ਜਿਨ੍ਹਾਂ ਨੇ ਯਹੂਦੀ ਮਤ ਦੇ ਬਹੁਤ ਸਾਰੇ
 ਸਿੱਧਾਂਤ ਅਤੇ ਰਸਮਾਂ ਆਪਣੇ ਵਿਚ ਲਈਆਂ ਹੋਈਆਂ ਹਨ ਤਾਂ ਸਾਡੇ
 ਗ੍ਰੰਥੀ ਜੋ ਆਪਣੇ ਘਰ ਦੇ ਚੰਗੇ ਵਾਕਫ ਅਤੇ ਆਪਣੇ ਧਰਮ ਦੇ ਪੱਕੇ
 ਨਿਸ਼ਚੇਵਾਨ ਨਾਂ ਹੋਣਗੇ ਤਾਂ ਕਿਸ ਤਰ੍ਹਾਂ ਨਾਲ ਉਹਨਾਂ ਮਤਾਂ ਵਿਚੋਂ ਆਏ
 ਸਿਖਾਂ ਦੇ ਮਨਾਂ ਵਿਚੋਂ ਹੌਲੀ ਹੌਲੀ ਕੁਰਬਾਨੀ ਦਾ ਖਿਆਲ ਉਡਾਉਣਗੇ ?

ਭਲਾ ਆਪ ਯਹੂਦੀਆਂ, ਈਸਾਈਆਂ ਯਾ ਮੁਹੰਮਦੀਆਂ ਵਲ
 ਕਿਉਂ ਜਾਂਦੇ ਹੋ, ਕੀ ਵੇਦਾਂ ਦੇ ਸਮੇਂ ਹਿੰਦੂਆਂ ਵਿਚ ਘੱਟ ਕੁਰਬਾਨੀਆਂ
 ਹੁੰਦੀਆਂ ਸਨ ? ਇਸ ਰਸਮ ਨੂੰ ਭਾਵੇਂ ਗੌਤਮ ਜੀ ਨੇ ਤੋੜਿਆ ਹੈ, ਪਰ
 ਅਜੇ ਬੀ ਸਾਡੇ ਹਿੰਦੂ ਭਾਈ ਨਰੇਲ ਆਦਿਕ ਦੇਵੀਆਂ ਅੱਗੇ ਭੰਨਣੋਂ ਤੇ
 ਕੁਰਬਾਨੀਆਂ ਦੇਣੋਂ ਨਹੀਂ ਟਲੇ। ਸਗੋਂ ਆਪਣੇ ਘਰ ਵਿਚ ਅਰਥਾਤ
 ਗ੍ਰੰਥੀ ਝਟਕੇ ਨੂੰ ਬੀ ਕੁਰਬਾਨੀ ਸਮਝਕੇ ਅਨਮਤਾਂ ਦੀ ਕੁਰਬਾਨੀ ਦੀ
 ਰਸਮ ਨੂੰ ਸਿਖੀ ਦਾ ਅੰਗ ਬਣਾਕੇ ਅਕਾਲ ਪੁਰਖ ਨੂੰ ਪਸ਼ੂਆਂ ਦੇ ਖਾਣ
 ਵਾਲਾ ਤੇ ਜਾਨਵਰਾਂ ਦੇ ਲਹੂ ਪੀਣ ਵਾਲਾ, ਬਦਲੇ ਲੈਣ ਵਾਲਾ ਤੇ
 ਡਰਾਉਣਾ ਹਉਆ ਮੰਨਣ ਲਗ ਪੈਣਗੇ, ਜੋ ਸਿਖੀ ਦੇ ਅਸੂਲ ਤੋਂ ਬਿਲਕੁਲ
 ਉਲਟਾ ਕੰਮ ਹੈ। ਸਿਖੀ ਵਿਚ ਅਕਾਲ ਪੁਰਖ ਸਰਬ ਸ਼ਕਤੀਮਾਨ ਸੁਆਮੀ

ਮੰਨਿਆ ਜਾਕੇ ਬੀ ਪ੍ਰਸ਼ਾਦਿ ਅਰਥਾਤ ਕਿਰਪਾ ਦਾ ਰੂਪ ਮੰਨਿਆ ਗਿਆ ਹੈ। ਉਹ ਕਦੀ ਕਿਸੇ ਨੂੰ ਦੁਖ ਨਹੀਂ ਦੇਂਦਾ, ਸਾਰਾ ਦੁਖ ਸਾਡੇ ਅਗਿਆਨ ਅਤੇ ਕੁਰਮਾਂ ਦਾ ਫਲ ਹੈ; ਨਹੀਂ ਤਾਂ ਅਕਾਲ ਪੁਰਖ ਸਾਡਾ ਹਰ ਵੇਲੇ ਮਿੱਤ੍ਰ ਹੈ। ਅਗੇ ਚੱਲਕੇ ਅਸੀਂ ਯਹੂਦੀਆਂ ਦੀਆਂ ਹੋਰ ਰਸਮਾਂ ਪਰ ਵੀਚਾਰ ਕਰਾਂਗੇ। ਸੋ ਸੱਜਣੋ ਜੇ ਚਾਹੁੰਦੇ ਹੋ ਕਿ ਸਿਖੀ ਧਰਮ ਦੇ ਅਸੂਲਾਂ ਨੂੰ ਪੂਰੀ ਪਵਿਤ੍ਰਤਾ ਵਿਚ ਰਖੋ ਤੇ ਅਨਮਤਾਂ ਦੀਆਂ ਰਸਮਾਂ ਦੇ ਹੇਠ ਲੁਕਣ ਨਾ ਦਿਓ ਤਾਂ ਚੰਗੇ ਵਿਦਵਾਨ ਤੇ ਨਿਸਚੇ ਦੇ ਪੱਕੇ ਗ੍ਰੰਥੀ ਪੈਦਾ ਕਰੋ; ਜੋ ਸਿਖ ਧਰਮ ਦੇ ਹਰ ਪਹਿਲੂ ਤੋਂ ਵਾਕਫ ਹੋਕੇ ਧਰਮਸਾਲਾਂ ਅਤੇ ਗੁਰ-ਦੁਆਰਿਆਂ ਦੀਆਂ ਸੰਗਤਾਂ ਵਿਚ ਅਨਮਤਾਂ ਅਤੇ ਅਨ ਦੇਸਾਂ ਦੀਆਂ ਪ੍ਰਚਲਤ ਰਸਮਾਂ ਨੂੰ ਸਿਖਾਂ ਵਿਚ ਵੜਨ ਨਾ ਦੇਣ।

[ਖਾਲਸਾ ਸਮਾਚਾਰ, ਮਿਤੀ ੧੨ ਦਸੰਬਰ ੧੯੦੬ ਈ:

ਅਸੀਂ ਦੱਸ ਆਏ ਹਾਂ ਕਿ ਯਹੂਦੀਆਂ (ਅਤੇ ਵੇਦਕਾਂ) ਦੀ ਚਲਾਈ ਹੋਈ ਰਸਮ ਕੁਰਬਾਨੀ ਸਿਖ ਸਿੱਧਾਂਤ ਦੇ ਅਨੁਕੂਲ ਨਹੀਂ ਹੈ। ਗ੍ਰੰਥੀ ਜੋ ਅਵਿਦਯਾਵਾਨ ਰਹਿਣਗੇ ਤਾਂ ਇਸ ਰਸਮ ਨੂੰ ਸਿਖੀ ਵਿਚ ਝਟਕੇ ਅਥਵਾ ਕੜਾਹ ਪ੍ਰਸ਼ਾਦ ਨੂੰ ਅਗੇ ਰੱਖਕੇ ਵਾੜ ਦੇਣਗੇ। ਸ਼ਾਇਦ ਇਸ ਪਰ ਕਈ ਸੱਜਣ ਕਹਿਣਗੇ ਕਿ ਇਹ ਸਾਡਾ ਵੀਚਾਰ ਠੀਕ ਨਹੀਂ ਹੈ। ਜਿਸ ਤਰ੍ਹਾਂ ਸਾਡੇ ਵਿਚ ਕੜਾਹ ਪ੍ਰਸ਼ਾਦ ਅਥਵਾ ਝਟਕਾ ਕੁਰਬਾਨੀ ਨਹੀਂ, ਇਸੇ ਤਰ੍ਹਾਂ ਯਹੂਦੀਆਂ ਵਿਚ ਬੀ ਪਸ਼ੂ ਕੁਰਬਾਨੀ ਦੀ ਖ਼ਾਤਰ ਨਹੀਂ ਮਾਰੇ ਜਾਂਦੇ ਸਨ, ਸਗੋਂ ਵੇਦਾਂ ਦੇ ਸਮੇਂ ਵਿਚ ਬੀ ਵੇਦਕ ਇਨ੍ਹਾਂ ਨੂੰ ਆਪਣੀ ਖੁਰਾਕ ਵਾਸਤੇ ਹੀ ਮਾਰਦੇ ਸਨ, ਕੁਰਬਾਨੀ ਵਾਸਤੇ ਨਹੀਂ ਮਾਰਦੇ ਸਨ। ਵੇਦਾਂ ਦਾ ਹਾਲ ਤਾਂ ਅਸੀਂ ਸਮੇਂ ਸਿਰ ਕਦੀਫੇਰ ਲਿਖਾਂਗੇ, ਹਾਲਾਂ ਯਹੂਦੀਆਂ ਦੀ ਕੁਰਬਾਨੀ ਦਾ ਜੋ ਅਸਲ ਮਤਲਬ ਸੀ, ਸੋ ਇਕ ਅੰਗ੍ਰੇਜ਼ ਦੀ ਕਲਮ ਦਾ ਲੇਖ ਇਥੇ ਹਵਾਲੇ ਦੇ ਤੌਰ ਤੇ ਦੇਕੇ ਲਿਖਦੇ ਹਾਂ:—

“The origion of sacrifice is given as a means by which God was propitiated after the fall of man, and the symbol of the redemption of mankind by the promised

Messiah. This was further symbolised by the elaborate system of ritual in the later Mosaic period, each detail of which was carried out with every circumstance of precise and ceremonial observance."

ਭਾਵ-ਕੁਰਬਾਨੀ ਦੀ ਅਸਲੀਅਤ ਇਹ ਹੈ ਕਿ ਇਸ ਨਾਲ ਪਰਮੇਸ਼ੁਰ ਮਨੁਖ ਦੇ ਗਿਰਾਉ ਦੇ ਮਗਰੋਂ ਮਨਾਇਆ ਗਿਆ ਹੈ। ਅਰ ਮਨੁਖ ਜਾਤੀ ਦੇ ਮਸੀਹ ਤੋਂ ਛੁਟਕਾਰੇ ਪਾਉਣ ਦੀ ਪੱਕੀ ਨਿਸ਼ਾਨੀ ਪ੍ਰਗਟ ਹੋਵੇ। ਜੋ ਤਰੀਕਾ ਖਾਸ ਰੀਤਾਂ ਤੇ ਰਸਮਾਂ ਨਾਲ ਮੂਸਾ ਦੇ ਮਗਰਲੇ ਸਮੇਂ ਵਿਚ ਪੱਕੀ ਮਰਿਯਾਦਾ ਮੂਜਬ ਹੁੰਦਾ ਸੀ ਉਹ ਇਸ ਭਾਵ ਨੂੰ ਹੋਰ ਬੀ ਪੱਕਾ ਕਰਦਾ ਹੈ, ਆਦਿ।

ਇਸ ਤੋਂ ਸਾਫ ਸਾਬਤ ਹੈ ਕਿ ਯਹੂਦੀਆਂ ਦੀਆਂ ਕੁਰਬਾਨੀਆਂ ਪਸ਼ੂਆਂ ਦੇ ਮਾਰਨ ਦੀਆਂ ਕੇਵਲ ਪਾਪਾਂ ਦਾ ਕੁਫਾਰਾ ਅਰਥਾਤ ਬਦਲਾ ਹੁੰਦਾ ਸੀ, ਹੋਰ ਕਿਸੇ ਮਤਲਬ ਵਾਸਤੇ ਨਹੀਂ ਸੀ। ਇਸ ਇਬਾਰਤ ਵਿਚ ਜੋ ਪਦ 'ਮਸੀਹ' ਆਇਆ ਹੈ ਉਸ ਤੋਂ ਮੁਰਾਦ ਹਜ਼ਰਤ ਈਸਾ ਤੋਂ ਯਹੂਦੀਆਂ ਦੀ ਨਹੀਂ ਹੈ, ਕਿਉਂਕਿ ਯਹੂਦੀ ਈਸਾ ਨੂੰ 'ਮਸੀਹ' ਨਹੀਂ ਮੰਨਦੇ। ਉਹਨਾਂ ਦਾ ਵਿਸ਼ਵਾਸ ਹੈ ਕਿ ਅਜੇ ਤਕ ਮਸੀਹ ਦੁਨੀਆਂ ਵਿਚ ਪੈਦਾ ਹੀ ਨਹੀਂ ਹੋਇਆ। ਈਸਾਈਆਂ ਨੇ ਲੋਕਾਂ ਦਾ, ਖਾਸ ਕਰਕੇ ਯਹੂਦੀਆਂ ਦਾ, ਧਿਆਨ ਹਜ਼ਰਤ ਈਸਾ ਵਲ ਦੁਆਉਣ ਦੀ ਖਾਤਰ ਹਜ਼ਰਤ ਦਾ ਨਾਮ ਮਸੀਹ ਰਖ ਦਿਤਾ ਹੈ।

ਦੂਜੀ ਗਲ ਯਾਦ ਰਖਣ ਵਾਲੀ ਇਹ ਹੈ ਕਿ ਜੋ ਰਸਮ ਕੁਰਬਾਨੀ ਦੀ ਯਹੂਦੀਆਂ ਵਿਚ ਸੀ ਸੋ ਸਾਰੇ ਸੰਸਾਰ ਵਿਚ ਫੈਲੀ ਹੋਈ ਸੀ, ਕਈ ਵਿਦਵਾਨ ਸਜਣਾਂ ਨੂੰ ਪਤਾ ਹੋਵੇਗਾ ਕਿ ਪੀਰੂ, ਮੈਕਸੀਕੋ, ਟਿਊਟਨ, ਸਲੈਵ ਆਦਿਕ ਕਈ ਕੌਮਾਂ ਦੇ ਪ੍ਰਾਚੀਨ ਮਤ ਜੋ ਹੁਣ ਲੋਪ ਹੋ ਚੁਕੇ ਹਨ, ਉਹਨਾਂ ਵਿਚ ਬੀ ਕੁਰਬਾਨੀਆਂ ਹੁੰਦੀਆਂ ਸਨ। ਵੇਦਾਂ ਦੇ ਸਮੇਂ ਬੀ ਭਾਰਤ ਵਿਚ ਇਨ੍ਹਾਂ ਦਾ ਜ਼ੋਰ ਘੱਟ ਨਹੀਂ ਸੀ। ਸੋ ਇਹ ਰਿਵਾਜ ਬਹੁਤ ਪੁਰਾਣਾ ਹੈ। ਇਸ ਰਿਵਾਜ ਦੇ ਉਡਾਉਣ ਦੀ ਵਡੀ ਕੋਸ਼ਿਸ਼ ਬੁਧ ਮਤ ਵਲੋਂ ਹੁੰਦੀ

ਰਹੀ ਹੈ, ਜੈਸਾ ਕਿ ਅਸ਼ੋਕ ਆਦਿਕ ਮਹਾਂਰਾਜਿਆਂ ਦੀਆਂ ਲਿਖਤਾਂ ਤੋਂ
 ਸਾਬਤ ਹੁੰਦਾ ਹੈ। ਪਰ ਮੁਹੰਮਦੀ ਮਤ ਨੇ ਅਜੇ ਬੀ ਇਸ ਰਸਮ ਨੂੰ ਦੂਰ
 ਨਹੀਂ ਹੋਣ ਦਿਤਾ, ਜਿਸ ਕਰਕੇ ਧਰਮ ਦੀ ਚੰਦਰ ਹੇਠ ਹਿੰਸਾ ਪਾਪਾਂ ਦਾ
 ਕੁਫਾਰਾ ਬਣਕੇ ਅਜੇ ਤਕ ਦੁਨੀਆਂ ਵਿਚ ਚੱਲ ਰਹੀ ਹੈ। ਮੁਹੰਮਦੀ ਮਤ
 ਦੁਨੀਆਂ ਦੇ ਸਾਰੇ ਹਿੱਸਿਆਂ ਵਿਚ ਕੁਝ ਨਾਂ ਕੁਝ ਪ੍ਰਚਲਤ ਹੋ ਰਿਹਾ ਹੈ। ਜੋ
 ਜੇ ਸਿਖੀ ਨੇ ਵਾਧਾ ਕਰਨਾ ਹੈ ਤਾਂ ਇਹ ਕੁਰਬਾਨੀ ਦਾ ਮਸਲਾ ਨਾ ਸਿਰਫ
 ਮੁਹੰਮਦੀਆਂ ਵਲੋਂ ਹੀ ਸਿਖੀ ਦੀ ਮੁਖਾਲਫਤ ਉਤੇ ਉਠੇਗਾ, ਜੋ ਇਹ ਕਹਿ ਦੇ
 ਹਨ ਕਿ ਇਸੀ ਕੁਰਬਾਨੀ ਦੇ ਅਸੂਲ ਦੀ ਇੱਜ਼ਤ ਵਿਚ ਹਜ਼ਰਤ ਮਸੀਹ ਨੇ
 ਆਪਣੇ ਆਪ ਨੂੰ ਕੁਰਬਾਨ ਕਰ ਦਿਤਾ, ਇਸ ਤਰ੍ਹਾਂ ਹੋਰਨਾਂ ਮਤਾਂ ਵਲੋਂ
 ਬੀ ਇਹ ਸੁਆਲ ਉਠਿਆ ਕਰਨਗੇ। ਇਸ ਵੇਲੇ ਸਾਡੇ ਆਰੀਆ ਭਾਈ
 ਸੰਸਕ੍ਰਿਤ ਦੀ ਪੜ੍ਹਾਈ ਵਲ ਜ਼ੋਰ ਬਹੁਤ ਦੇ ਰਹੇ ਹਨ। ਜਦ ਸੰਸਕ੍ਰਿਤ ਜ਼ੋਰ
 ਫੜੇਗੀ ਤਾਂ ਵੇਦਾਂ ਵਿਚ ਜੋ ਨਰਮੇਧ ਗੋਮੇਧ ਆਦਿਕ ਕੁਰਬਾਨੀਆਂ ਦਾ
 ਜ਼ਿਕਰ ਹੈ ਸੋ ਜ਼ਰੂਰ ਕਿਸੇ ਨਾਂ ਕਿਸੇ ਦਿਨ ਪੈਦਾ ਹੋਵੇਗਾ, ਕਿਉਂਕਿ
 ਹਿੰਦੁਸਤਾਨ ਵਿਚ ਬ੍ਰਹਮੋ, ਸਨਾਤਨੀ, ਮੁਸਲਮਾਨ, ਈਸਾਈ, ਜੈਨੀ
 ਆਦਿਕ ਹੋਰ ਕਈ ਮਤਾਂ ਵਾਲੇ ਬੀ ਵੱਸਦੇ ਹਨ ਜੋ ਵੇਦਾਂ ਦੇ ਮੰਤ੍ਰਾਂ ਦਾ
 ਯਥਾਰਥ ਅਰਥ ਜ਼ਰੂਰ ਕਰਨਗੇ। ਹਰ ਮਤ ਦੇ ਆਦਮੀ ਸਾਧੂ ਦਯਾ ਨੰਦ
 ਜੀ ਦੇ ਅਰਥਾਂ ਨੂੰ, ਜੈਸਾ ਕਿ ਓਹ ਹੁਣੇ ਆਖ ਰਹੇ ਹਨ ਕਿ ਠੀਕ ਨਹੀਂ
 ਹਨ, ਅਗੋਂ ਬੀ ਅਸੁੱਧ ਕਹਿਣਗੇ, ਕਿਉਂਕਿ ਉਹਨਾਂ ਨੂੰ ਅਰਥਾਂ ਦੇ
 ਉਲਟ ਪੁਲਟ ਕਰਨ ਨਾਲ ਕੁਝ ਲਾਭ ਨਹੀਂ ਹੋਵੇਗਾ।

ਗੌਤਮ ਜੀ ਦੇ ਸਮੇਂ ਤੋਂ ਪਹਿਲੇ ਹਿੰਦ ਵਿਚ ਜੋ ਕੁਰਬਾਨੀਆਂ
 ਹੁੰਦੀਆਂ ਸਨ ਅਤੇ ਜਿਨ੍ਹਾਂ ਕੁਰਬਾਨੀਆਂ ਨੂੰ ਅੱਗੇ ਰੱਖਕੇ ਅਜੇ ਤਕ
 ਹਿੰਦੂਆਂ ਦੇ ਕਈ ਫਿਰਕੇ ਆਪਣੇ ਆਪਣੇ ਇਸ਼ਟ ਦੇਵਤਾ ਦੇ ਸਥਾਨਾਂ ਪਰ
 ਜਾਕੇ ਨਰੇਲ, ਤਰਬੂਜ ਆਦਿਕ ਫਲ, ਅਤੇ ਬੱਕਰੇ, ਸੰਢੇ ਆਦਿਕ ਪਸ਼ੂ
 ਹੁਣ ਤਕ ਚੜ੍ਹਾਉਂਦੇ ਹਨ, ਸਗੋਂ ਨਰਮੇਧ ਆਦਿਕ ਗੀਤਾਂ ਦੀ ਜਗ੍ਹਾ
 ਆਪਣੇ ਸਿਰਾਂ ਦੇ ਵਾਲ ਮੁਨਾਉਂਦੇ ਹਨ, ਇਹ ਕੁਰੀਤੀ ਅਜੇ ਤਕ ਐਥੋਂ
 ਤਕ ਜਾਰੀ ਹੈ ਕਿ ਕਿਤੇ ਕਿਤੇ ਸਾਡੇ ਸਿੰਧੀ ਭਾਈ ਪੰਜ ਆਨੇ ਅਰਦਾਸ

ਦੇਕੇ ਆਪਣੀ ਝੰਡ ਖਾਸ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਹਜ਼ੂਰ ਧਰਮਸਾਲਾ ਵਿਚ ਜਾਕੇ ਮੁੰਡਵਾਉਂਦੇ ਹਨ। ਸੋ ਜਦ ਸੰਸਕ੍ਰਿਤ ਤਰੱਕੀ ਪਾ ਜਾਵੇਗੀ ਤਾਂ ਇਸ ਕੁਰੀਤੀ ਨੂੰ ਕਾਇਮ ਰਖਣ ਵਾਸਤੇ ਏਹ ਲੋਕ ਵੇਦ ਮੰਤ੍ਰ ਪੇਸ਼ ਕੀਤਾ ਕਰਨਗੇ। ਸੋ ਕੁਰਬਾਨੀ ਦੀ ਰਸਮ ਸਿਖੀ ਦੇ ਮੁਕਾਬਲੇ ਉਪਰ ਬਹੁਤ ਜ਼ੋਰ ਸ਼ੋਰ ਨਾਲ ਖੜੀ ਹੋਵੇਗੀ, ਜਿਸ ਕਰਕੇ ਸਾਡੇ ਗਿਆਨੀਆਂ ਅਤੇ ਵਿਦਿਆ-ਵਾਨਾਂ ਨੂੰ ਇਸ ਕੁਰੀਤੀ ਦੇ ਦੂਰ ਕਰਨ ਵਾਸਤੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਸ਼ਬਦ ਅਤੇ ਸਿਖ ਮਤ ਦੀਆਂ ਜ਼ਬਰਦਸਤ ਦਲੀਲਾਂ ਵੱਲ ਪੂਰਾ ਧਿਆਨ ਦੇਣ ਦੀ ਲੋੜ ਹੈ, ਤਾਕਿ ਸਾਡੇ ਗ੍ਰੰਥੀ ਇਸ ਸਿੱਧਾਂਤ ਤੋਂ ਚੰਗੀ ਤਰ੍ਹਾਂ ਵਾਕਫ ਹੋਕੇ ਇਸ ਕੁਰੀਤੀ ਨੂੰ ਸਿੱਖਾਂ ਵਿਚ ਨਾ ਵੜਨ ਦੇਣ, ਪਰ ਇਹ ਸਾਰਾ ਕੰਮ ਛੋਟਾ ਜਿਹਾ ਨਹੀਂ ਹੈ। ਜਿਸ ਤਰ੍ਹਾਂ ਇਸ ਵਿਸ਼ੇ ਨੂੰ ਚੰਗੀ ਤਰ੍ਹਾਂ ਚੋਲ੍ਹਕੇ ਲਿਖਣ ਦਾ ਕੰਮ ਸਿਖ ਵਿਦਯਾਵਾਨਾਂ ਦਾ ਹੈ ਇਸੇ ਤਰ੍ਹਾਂ ਇਸ ਤੋਂ ਚੰਗੀ ਤਰ੍ਹਾਂ ਖ਼ਬਰਦਾਰ ਰਹਿਣ ਦਾ ਚੰਗੇ ਗ੍ਰੰਥੀਆਂ ਦਾ ਹੈ, ਨਹੀਂ ਤਾਂ ਕਈ ਕੁਰੀਤੀਆਂ ਸਿਖਾਂ ਵਿਚ 'ਕੁਰਬਾਨੀ' ਦੇ ਬਹਾਨੇ ਵੜ ਜਾਣਗੀਆਂ, ਜੈਸਾ ਕਿ ਹੁਣੇ ਹੀ ਕਈ ਜਗ੍ਹਾ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਅੱਗੇ ਘਿਉ ਸਾੜਨ ਦਾ ਕੰਮ ਜਾਰੀ ਹੋ ਗਿਆ ਹੈ, ਜਿਸ ਨੂੰ ਲੋਕ ਹਵਨ ਆਖਦੇ ਹਨ ਅਤੇ ਸਾਡੇ ਅਵਿਦਯਾਵਾਨ ਗ੍ਰੰਥੀ ਅਵਿਦਯਾ ਦੇ ਕਾਰਨ ਯਾ ਲਾਲਚ ਵਿਚ ਫਸਕੇ ਇਸ ਕੰਮ ਨੂੰ ਰੋਕਣ ਦੀ ਥਾਂ ਸਗੋਂ ਇਸ ਕੰਮ ਵਿਚ ਹਿੱਸਾ ਲੈਣ ਲਗ ਪਏ ਹਨ। ਜਿਸ ਕਰਕੇ, ਮਿਤ੍ਰੋ ! ਇਸ ਕੁਰੀਤੀ ਨੂੰ ਦੁਨੀਆਂ ਭਰ ਵਿਚੋਂ ਦੂਰ ਕਰਨ ਦੀ ਖਾਤਰ ਚੰਗੇ ਗ੍ਰੰਥੀ ਪੈਦਾ ਕਰੋ।

[ਖਾਲਸਾ ਸਮਾਚਾਰ ਮਿਤੀ ੫ ੧੨-੧੯੦੬ ਈ.]

੨੧. ਮੱਥਾ ਟੇਕਣਾ ਰਸਮ

ਕੁਰਬਾਨੀ ਦੀ ਰਸਮ ਦਾ ਜੋ ਅਸਰ ਯਹੂਦੀਆਂ ਵਲੋਂ ਸ਼ੁਰੂ ਹੋਕੇ ਈਸਾਈ ਮਤ ਤੇ ਮੁਹੰਮਦੀ ਮਤ ਤੋਂ ਦੁਨੀਆਂ ਪਰ ਪੈ ਰਿਹਾ ਹੈ ਅਤੇ ਜੋ ਅਸਰ ਵੇਦਾਂ ਵਲੋਂ ਹਿੰਦ ਆਦਿਕ ਦੇਸ਼ਾਂ ਪਰ ਗੌਤਮ ਜੀ ਦੇ ਸਮੇਂ ਤੋਂ ਪਹਿਲਾਂ ਪੈ ਰਿਹਾ ਸੀ, ਉਸ ਦਾ ਹਾਲ ਪਿਛਲੇ ਅੰਕਾਂ ਵਿਚ ਲਿਖ ਚੁਕੇ

ਹਾਂ ਕਿ ਉਹ ਅਸਰ ਚੰਗੀ ਤਰ੍ਹਾਂ ਫੇਰ ਜਾਰੀ ਹੋਣ ਵਾਲਾ ਹੈ। ਹੁਣ ਅਸੀਂ
 ਯਹੂਦੀਆਂ ਦੀ ਇਕ ਹੋਰ ਰਸਮ ਦਾ ਹਾਲ ਦੱਸਦੇ ਹਾਂ। ਜਿਨ੍ਹਾਂ ਸਜਣਾਂ
 ਨੇ ਤੌਰੇਤ ਪੜ੍ਹੀ ਹੈ, ਉਹਨਾਂ ਨੂੰ ਪਤਾ ਹੈ ਕਿ ਜਿਸ ਤਰ੍ਹਾਂ ਨਾਲ ਸਿਖਾਂ ਵਿਚ
 ਕੋਈ ਬ੍ਰਾਹਮਣ ਕਲਾਸ ਇਸ ਵੇਲੇ ਨਹੀਂ ਹੈ, ਗ੍ਰੰਥੀ ਗਿਆਨੀ ਉਪਦੇਸ਼ਕ
 ਰਾਗੀ ਆਦਿਕ ਸਿਰਫ ਸੇਵਕੀ ਦੇ ਕੰਮ ਹਨ, ਖਾਸ ਬ੍ਰਾਹਮਣਾਂ ਵਰਗੀ
 ਜਾਤ ਨਹੀਂ ਹੈ। ਉਸੇ ਤਰ੍ਹਾਂ ਪਹਿਲੇ ਯਹੂਦੀਆਂ ਵਿਚ ਬੀ ਇਸ ਤਰ੍ਹਾਂ ਦੀ
 ਕੋਈ ਕੌਮ ਨਹੀਂ ਸੀ; ਹਰ ਇਕ ਖਾਨਦਾਨ ਵਿਚ ਵਡੇ ਵਡੇਰੇ ਹੀ ਧਾਰਮਕ
 ਕੰਮ ਕੀਤਾ ਕਰਦੇ ਸਨ, ਪਰ ਜਿਸ ਵੇਲੇ ਹਜ਼ਰਤ ਮੂਸਾ ਨੇ ਦਸ ਹੁਕਮ
 ਪਹਾੜ ਸੀਨਾਂ ਉਪਰੋਂ ਲਿਆਕੇ ਯਹੂਦੀਆਂ ਵਿਚ ਪੇਸ਼ ਕੀਤੇ ਸਨ ਅਤੇ
 ਦੱਸਿਆ ਸੀ ਕਿ ਏਹ ਖੁਦਾ ਨੇ ਦਿਤੇ ਹਨ ਅਤੇ ਜੇ ਅੱਜ ਤੱਕ ਯਹੂਦੀਆਂ
 ਅਤੇ ਈਸਾਈਆਂ ਵਿਚ ਖੁਦਾ ਦਾ ਕਲਾਮ ਮੰਨੇ ਜਾਂਦੇ ਹਨ, ਉਸ ਸਮੇਂ
 ਤੋਂ ਅੱਜ ਤੱਕ ਲਾਇਕ ਯਹੂਦੀਆਂ ਨੇ ਇਨ੍ਹਾਂ ਹੁਕਮਾਂ ਦੇ ਅਨੁਸਾਰ ਆਪਣੇ
 ਧਾਰਮਕ ਸੇਵਕਾਂ ਦੇ ਪ੍ਰਬੰਧ ਦਾ ਕਾਨੂੰਨ ਅਤੇ ਆਪਣੀਆਂ ਰਸਮਾਂ ਅਤੇ
 ਸਦਾਚਾਰ ਦੀ ਸ਼ਰਅ ਨੂੰ ਪੈਦਾ ਕਰ ਲਿਆ ਹੈ; ਸਗੋਂ ਆਪਣੇ ਦੁਨੀਆਂ-
 ਦਾਰੀ ਦੇ ਕਾਨੂੰਨ: ਦੀਵਾਨੀ, ਫੌਜਦਾਰੀ, ਮੁਨਸਫੀ ਅਤੇ ਕੌਮੀ ਵਿਧਾਨ
 (Constitution) ਆਦਿਕ ਸਭ ਬਣਾ ਲਏ ਹਨ ਅਤੇ ਉਹਨਾਂ ਪਰ
 ਏਹ ਲੋਕ ਅਜ ਤਕ ਅਮਲ ਕਰਨ ਕਰਾਉਣ ਵਿਚ ਤਤਪਰ ਰਹਿੰਦੇ ਹਨ।
 ਐਥੋਂ ਤਕ ਕਿ ਭਾਵੇਂ ਇਸ ਕੌਮ ਦਾ ਕਿਤੇ ਬੀ ਰਾਜ ਨਹੀਂ ਹੈ, ਪਰ ਫੇਰ
 ਬੀ ਇਸ ਦਸ਼ਾ ਵਿਚ ਇਹ ਕੌਮ ਇਕ ਅੱਡਰੀ ਕੌਮ ਸਦਾਉਂਦੀ ਹੈ ਅਤੇ
 ਦੁਨੀਆਂ ਭਰ ਵਿਚ ਵਿਚਰਕੇ ਬੀ ਇਹ ਆਪਣੇ ਪ੍ਰਬੰਧਕ ਕਾਨੂੰਨਾਂ ਦੇ
 ਸਹਾਰੇ ਅਜੇ ਤਕ ਜੀਉਂਦੀ ਜਾਗਦੀ ਹੈ। ਭਾਵੇਂ ਇਸ ਦੇ ਮੁਕਾਬਲੇ ਕਈ
 ਵਾਰੀ ਹੋਏ ਹਨ, ਇਸ ਨੂੰ ਕਈ ਵਾਰੀ ਸਤਾਇਆ ਗਿਆ ਹੈ, ਸਗੋਂ
 ਇਸ ਕੌਮ ਵਿਚੋਂ ਇਕ ਪੁਤਰ 'ਹਜ਼ਰਤ ਮਸੀਹ' ਪੈਦਾ ਹੋਇਆ, ਪਰ
 ਉਸ ਦੇ ਚੇਲੇ ਚਾਟੜਿਆਂ ਨੇ ਬੀ ਯਹੂਦੀਆਂ ਨੂੰ ਦੂਰ ਕਰਨ ਵਿਚ ਕੁਝ
 ਘੱਟ ਨਹੀਂ ਗੁਜ਼ਾਰੀ। ਫੇਰ ਬੀ ਇਹ ਕੌਮ ਆਪਣੇ ਨਿਸਚੇ ਵਿਚ ਪੱਕੀ,
 ਆਪਣੇ ਪ੍ਰਬੰਧਕ ਕਾਨੂੰਨਾਂ ਦੇ ਸਹਾਰੇ ਰਹਿਣ ਵਾਲੀ ਐਸੀ ਹੈ ਕਿ ਦੁਨੀਆਂ

ਦੀ ਕੋਈ ਕੌਮ ਇਸ ਨੂੰ ਦੂਰ ਨਹੀਂ ਕਰ ਸਕੀ । ਇਨ੍ਹਾਂ ਦੇ ਆਪਣੇ ਆਸ਼ਮ, ਮਦਰੱਸੇ, ਯਤੀਮਖਾਨੇ, ਰਬੀ ਅਤੇ ਚੀਫ ਰਬੀ (ਗੁੰਥੀ) ਆਦਿਕ ਮੌਜੂਦ ਹਨ, ਜਿਨ੍ਹਾਂ ਦਾ ਪ੍ਰਬੰਧ ਇਨ੍ਹਾਂ ਦੀਆਂ ਸੈਂਟਰਲ ਕਮੇਟੀਆਂ ਦੇ ਹੱਥ ਹੈ । ਸਗੋਂ ਇਨ੍ਹਾਂ ਦਾ ਪ੍ਰਬੰਧ ਐਸਾ ਤਕੜਾ ਹੈ ਕਿ ਇਨ੍ਹਾਂ ਦੇ ਖੁਦਾ ਦੀ ਕਲਾਮ ਦਸ ਹੁਕਮਾਂ ਦਾ ਅਸਰ ਈਸਾਈ ਮਤ ਦੇ ਆਦਮੀਆਂ ਵਲੋਂ ਉਹਨਾਂ ਜਗ੍ਹਾਂ ਵਿਚ, ਜਿਥੇ ਈਸਾਈਆਂ ਦਾ ਰਾਜ ਹੈ, ਖਾਸ ਕਰਕੇ ਅਤੇ ਜਿਥੇ ਈਸਾਈਆਂ ਦਾ ਰਾਜ ਨਹੀਂ ਹੈ ਉਹਨਾਂ ਜਗ੍ਹਾਂ ਪਰ ਆਮ ਕਰਕੇ ਐਤਨਾ ਪੈ ਰਿਹਾ ਹੈ ਕਿ ਇਨ੍ਹਾਂ ਮੁਲਕਾਂ ਦੇ ਫੌਜਦਾਰੀ ਅਤੇ ਸਦਾਚਾਰ ਦੇ ਕਾਨੂੰਨਾਂ ਦੀਆਂ ਜੜ੍ਹਾਂ ਵਿਚ ਏਹ ਦਸ ਹੁਕਮ ਬਹੁਤ ਕਰਕੇ ਜਗਾ ਮੱਲ ਰਹੇ ਹਨ ।

ਸ਼ੈਰ ਇਸ ਗਲ ਨੂੰ ਬਹੁਤਾ ਖੋਲ੍ਹਕੇ ਇਸ ਲੇਖ ਵਿਚ ਦੱਸਣ ਦੀ ਲੋੜ ਨਹੀਂ ਹੈ, ਪਰ ਇਨ੍ਹਾਂ ਵਿਚ ਇਕ ਹੁਕਮ ਇਹ ਹੈ ਕਿ ਯਹੂਦੀਆਂ ਨੂੰ ਸਿਵਾਏ ਆਪਣੇ ਖੁਦਾ ਦੇ ਹੋਰ ਕਿਸੇ ਦੇ ਅੱਗੇ ਮੱਥਾ ਨਹੀਂ ਟੇਕਣਾ ਚਾਹੀਏ । ਇਸ ਹੁਕਮ ਦੇ ਪਾਬੰਦ ਯਹੂਦੀ ਐਸੇ ਰਹੇ ਹਨ ਕਿ ਇਨ੍ਹਾਂ ਪਾਸੋਂ ਈਸਾਈਆਂ ਨੇ ਬੀ ਤੇ ਮੁਸਲਮਾਨਾਂ ਨੇ ਬੀ ਇਹੀ ਸਬਕ ਸਿੱਖ ਲਿਆ ਹੈ । ਭਾਵੇਂ ਅਕਬਰ ਜੈਸ ਬਾਦਸ਼ਾਹ ਹਿੰਦ ਵਿਚ ਦੇਵੀ ਦੀ ਯਾਤ੍ਰਾ ਕਰਨ ਲਗ ਪਏ ਸਨ ਪਰ ਛੋਟੇ ਤੋਂ ਛੋਟਾ ਈਸਾਈ, ਸ਼ਰਈ ਮੁਸਲਮਾਨ ਬੀ ਆਪਣੇ ਖੁਦਾ ਤੋਂ ਛੁਟ ਕਿਸੇ ਅਨੁਸਾਰ ਇਬਾਦਤ ਦਾ ਤਰੀਕਾ ਇਖਤਿਆਰ ਨਹੀਂ ਕਰਦਾ । ਹਿੰਦੂ ਭਗਵਾਂ ਦੀ ਤਾਂ ਕੁਛ ਪੁੱਛੇ ਹੀ ਨਾਂ, ਇਨ੍ਹਾਂ ਨੇ ਤਾਂ ਹਰ ਮਤ ਦੇ ਤਰੀਕੇ ਨੂੰ ਇਖਤਿਆਰ ਕਰਨ ਵਿਚ ਕੋਈ ਬਾਤ ਪਿੱਛੇ ਨਹੀਂ ਛੱਡੀ ਹੋਈ ਤੇ ਸਿਖ ਬੀ ਇਨ੍ਹਾਂ ਦੀ ਸੰਗਤ ਵਿਚ ਪੈਕੇ ਇਨ੍ਹਾਂ ਜਿਹੇ ਹੀ ਰਕਾਬੀ ਮਜ਼ਹਬ ਬਣਦੇ ਜਾਂਦੇ ਹਨ । ਜਿਸ ਕਰਕੇ ਕਈ ਅਸਰਧਕ ਹਿੰਦੂ ਅਤੇ ਕੁਝ ਕੁਝ ਵਿਗੜੇ ਤਿਗੜੇ ਸਿਖ ਸੇਵਕ ਮਿਸ਼ਨ ਸਕੂਲਾਂ ਦੀ ਤਾਲੀਮ ਪਾਕੇ ਅਥਵਾ ਆਰਯਾ ਬ੍ਰਹਮ ਆਦਿਕਾਂ ਦੀ ਸੋਹਬਤ ਕਰਕੇ (ਕਿ ਜਿਨ੍ਹਾਂ ਨੇ ਈਸਾਈ ਲਿਟਰੇਚਰ ਨੂੰ ਹੀ ਚੰਗੀ ਤਰ੍ਹਾਂ ਦੇਖਿਆ ਹੈ ਅਤੇ ਈਸਾਈਆਂ ਦੀਆਂ ਕਈ ਇਕ ਰਸਮਾਂ ਦੇ ਆਂ ਨਕਲਾਂ ਕਰਨੀਆਂ ਆਪਣੇ ਬਜ਼ੁਰਗਾਂ ਦੇ ਤਰੀਕਿਆਂ

ਨਾਲੋਂ indirectly ਚੰਗੀਆਂ ਸਮਝਾਂਆਂ ਹੋਈਆਂ ਹਨ, ਭਾਵੇਂ ਉਪਰੋਂ
 ਆਪਣੇ ਬਜ਼ੁਰਗਾਂ ਦੇ ਤ੍ਰੀਕਿਆਂ ਦੀ ਕਦਰ ਕਰਨ ਦੇ ਵਡੇ ਵਡੇ ਮੂੰਹ ਪਾੜ
 ਲੈਕਰ ਦੇਂਦੇ ਹਨ) ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਅੱਗੇ ਮੱਥਾ ਟੇਕਣਾ ਜਾ
 ਆਪਣੇ ਬਜ਼ੁਰਗਾਂ ਅਗੇ ਸਿਰ ਨਿਵਾਉਣਾ, ਅਥਵਾ ਇਕ ਦੂਜੇ ਨੂੰ ਨਿੰਮ੍ਰਤਾ
 ਨਾਲ ਆਪੋ ਵਿਚ ਮਿਲਣਾ ਬੁਰਾ ਸਮਝਦੇ ਹਨ। ਭਾਵੇਂ ਕਈ ਤਰ੍ਹਾਂ ਦੀਆਂ
 ਦਲੀਲਾਂ ਏਹ ਲੋਕ ਦਿਆ ਕਰਦੇ ਹਨ ਕਿ ਮੱਥਾ ਟੇਕਣਾ ਠੀਕ ਨਹੀਂ,
 ਪਰ ਮੱਥਾ ਟੇਕਣਾ ਜਾ ਸਿਰ ਨਿਵਾਉਣ ਦੀ ਰਸਮ ਜੋ ਹਿੰਦ ਵਿਚ ਬਹੁਤ
 ਪ੍ਰਾਚੀਨ ਸਮੇਂ ਤੋਂ ਚਲੀ ਆਉਂਦੀ ਹੈ, ਉਸ ਦੇ ਅਸੂਲ ਨੂੰ ਉਡਾਉਣ ਦੀ
 ਕੋਈ ਬੀ ਪੱਕੀ ਦਲੀਲ ਪੇਸ਼ ਨਹੀਂ ਕਰਦੇ। ਅਸੂਲ ਤਾਂ ਇਹ ਹੈ ਕਿ ਹੰਕਾਰ
 ਇਨਸਾਨ ਵਿਚ ਸਾਰਿਆਂ ਵਿਸ਼ਿਆਂ ਤੋਂ ਬੁਰਾ ਵਿਸ਼ਾ ਹੈ। ਸਾਰੀਆਂ
 ਕੁਰੀਤੀਆਂ ਦੀ ਜੜ੍ਹ ਹੰਕਾਰ ਹੈ, ਇਸ ਹੰਕਾਰ ਨੂੰ ਦੂਰ ਕਰਨ ਦੀ ਖ਼ਾਤਰ
 ਹੀ ਸਿਰ ਨਿਵਾਉਣ ਅਥਵਾ ਮੱਥਾ ਟੇਕਣ ਦੀ ਰਸਮ ਜਾਰੀ ਹੋਈ ਜਾਪਦੀ
 ਹੈ। ਸਿਖਾਂ ਵਿਚ ਇਹ ਰਸਮ ਕਿਸੇ ਦੂਸਰੇ ਖ਼ੁਦਾ ਦੇ ਮੰਨਣ ਦੀ ਨਹੀਂ ਹੈ
 ਪਰ ਕੇਵਲ ਨਿੰਮ੍ਰਤਾ ਸਿੱਖਣ ਤੇ ਆਪਣੇ ਤੋਂ ਵੱਡੇ ਨੂੰ ਯਥਾ ਸ਼ਕਤ ਅਦਬ
 ਦੱਸਣ ਦੀ ਨਿਸ਼ਾਨੀ ਹੈ। ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਨੂੰ, ਕਿ ਜਿਸ ਨੂੰ ਗੁਰੂ
 ਸਾਹਿਬਾਨ ਬੀ ਅਦਬ ਦੇਂਦੇ ਰਹੇ ਹਨ ਅਤੇ ਦਸਮ ਗੁਰੂ ਜੀ ਤਾਂ ਹੁਕਮ ਹੀ
 ਦੇ ਗਏ ਹਨ ਕਿ ਸਿਖਾਂ ਦਾ ਗੁਰੂ ਉਹਨਾਂ ਦੇ ਪਿਛੋਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ
 ਜੀ ਹੀ ਹੈ, ਮੱਥਾ ਟੇਕਣਾ ਕਿਸੇ ਦੂਸਰੇ ਖ਼ੁਦਾ ਦੇ ਮੰਨਣ ਦੀ ਨਿਸ਼ਾਨੀ ਨਹੀਂ
 ਹੈ। ਇਸੇ ਤਰ੍ਹਾਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਤੋਂ ਹੇਠ ਸਾਧ ਸੰਗਤ ਦਾ ਮਰਤਬਾ
 ਹੈ ਅਤੇ ਫੇਰ ਆਪਣੇ ਸਿਖ ਭਰਾਵਾਂ-ਯਾ ਵਡੇ ਵਡੇਰਿਆਂ ਦਾ ਮਰਤਬਾ ਹੈ,
 ਫੇਰ ਉਹਨਾਂ ਨੂੰ ਕਿਉਂ ਅਦਬ ਨਾ ਦਿਤਾ ਜਾਵੇ ? ਕੀ ਅਸੀਂ ਯਹੂਦੀ ਹਾਂ ?
 ਕਿ ਈਸਾਈ ਹਾਂ ? ਕਿ ਉਹਨਾਂ ਦੇ ਧਾਰਮਕ ਅਸੂਲਾਂ ਪਿਛੇ, ਜੋ ਰਸਮ ਸਾਡੇ
 ਧਰਮ ਦੇ ਵਿਰੁੱਧ ਨਹੀਂ ਹੈ, ਸਗੋਂ ਸਾਡੇ ਧਰਮ ਅਨੁਸਾਰੀ ਹੈ, ਉਸ ਨੂੰ ਬੁਰਾ
 ਸਮਝਣ ਲਗ ਪਈਏ।

ਈਸਾਈਆਂ ਵਿਚ ਤਾਂ ਬੋਸਾ ਦੇਣਾ ਜਾ ਲੈਣਾ ਕਿਸੇ ਕਿਸੇ ਸੂਰਤ
 ਵਿਚ ਚੰਗਾ ਸਮਝਿਆ ਜਾਂਦਾ ਹੈ। ਕੀ ਉਹਨਾਂ ਸ਼ਰਤਾਂ ਵਿਚ ਅਸੀਂ ਬੀ

ਇਸ ਰਸਮ ਨੂੰ ਜਾਰੀ ਕਰਨ ਲਈ ਤਿਆਰ ਹਾਂ ? ਈਸਾਈਆਂ ਵਿਚ ਜਵਾਨ ਬੇਟੀ ਦਾ ਬੋਸਾ ਪਿਤਾ ਪਿਆਰ ਦੀ ਖਾਤਰ ਲੈ ਸਕਦਾ ਹੈ, ਕੀ ਇਸ ਰਸਮ ਨੂੰ ਅਸੀਂ ਪਸੰਦ ਕਰਦੇ ਹਾਂ ? ਜਾ ਸਾਡੇ ਆਰਯਾ ਭਾਈ, ਜੋ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਨੂੰ ਮੱਥਾ ਟੇਕਣ ਲਈ ਜਾ ਸਤਿਸੰਗਤ ਵਿਚ ਸਿਰ ਨਿਵਾਕੇ ਫਤਹ ਗਜਾਉਣ ਲਈ ਸਾਨੂੰ ਅਕਸਰ ਕਰਕੇ ਗੁਮਰਾਹ ਕਰਨ ਹਿਤ ਤਿਆਰ ਰਹਿੰਦੇ ਹਨ, ਇਸ ਬੇਸ਼ੇਗੀਰੀ ਲਈ ਤਿਆਰ ਹਨ ? ਜੇ ਓਹ ਇਸ ਰਸਮ ਲਈ ਤਿਆਰ ਨਹੀਂ ਹਨ ਤਾਂ ਉਸ ਰਸਮ ਨੂੰ, ਕਿ ਜਿਸ ਨਾਲ ਇਨਸਾਨ ਦੇ ਮਨ ਵਿਚ ਨਿੰਮ੍ਰਤਾ ਦਾ ਸੁਭਾਵ ਪੈਦਾ ਹੁੰਦਾ ਹੈ, ਕਿਉਂ ਛੁਡਾਉਣ ਲਈ ਕੋਸ਼ਿਸ਼ ਕਰ ਰਹੇ ਹਨ ? ਜੇ ਯਹੂਦੀਆਂ ਦੇ ਮਤ ਨਾਲ ਉਹਨਾਂ ਨੂੰ ਪਿਆਰ ਹੈ ਤਾਂ ਯਹੂਦੀ ਸੁੰਨਤ ਬੀ ਕਰਦੇ ਹਨ, ਕੀ ਓਹ ਬੀ ਸੁੰਨਤ ਦੀ ਰਸਮ ਹਿੰਦੂਆਂ ਅਤੇ ਸਿਖਾਂ ਵਿਚ ਪ੍ਰਚਲਤ ਕਰਨ ਨੂੰ ਤਿਆਰ ਹਨ ?

ਇਸ ਤਰ੍ਹਾਂ ਯਹੂਦੀਆਂ ਦੀ ਰਸਮ ਜੋ ਈਸਾਈਆਂ ਦੀ ਮਾਰਫਤ ਆਕੇ ਹੁਣ ਆਰੀਆ ਆਦਿਕਾਂ ਵਲੋਂ ਸਿਖਾਂ ਵਿਚ ਘੁਸਣਾ ਚਾਹੁੰਦੀ ਹੈ, ਉਸ ਦੀ ਰੋਕ ਦਾ ਯਤਨ ਸਿਵਾਏ ਚੰਗੇ ਗ੍ਰੰਥੀਆਂ ਦੇ ਆਪਣੀ ਆਪਣੀ ਧਰਮਸਾਲਾ ਵਿਚ ਹੋਰ ਕੌਣ ਕਰ ਸਕਦਾ ਹੈ। ਸੋ ਮਿੱਤਰੋ ! ਚੰਗੇ ਗ੍ਰੰਥੀ ਪੈਦਾ ਕਰੋ।

[ਖਾਲਸਾ ਸਮਾਚਾਰ, ਮਿਤੀ ੧੬-੧-੧੯੦੭ ਈ:]

੩. ਕਥੋਨੀ ਕੀਰਤਨ

ਇਕ ਪੁਰਾਣਾ ਮੁਸਲਮਾਨ ਮੁਅੱਰਖ ਸਿਖਾਂ ਦੇ ਹਾਲਾਤ ਲਿਖਦਾ ਹੋਇਆ ਕਹਿੰਦਾ ਹੈ ਕਿ ਸਿਖ ਲੋਕ ਵਾਹਿਗੁਰੂ ਦੇ ਭਜਨ ਐਸੇ ਦਿਲਕਸ਼ ਰਾਗ ਵਿਚ ਗਾਉਂਦੇ ਹਨ ਕਿ ਚਲਦਾ ਪਾਣੀ ਖੜੋ ਜਾਂਦਾ ਹੈ, ਉਡਦੇ ਪੰਛੀ ਰੁਕ ਜਾਂਦੇ ਹਨ। ਜਿਸ ਕੌਮ ਦੇ ਕੀਰਤਨ ਦੀ ਇਹ ਤਾਰੀਫ਼ ਹੋਵੇ, ਅਜ ਉਸ ਕੌਮ ਦੇ ਕੀਰਤਨ ਦਾ ਕੀ ਹਾਲ ਹੋ ਰਿਹਾ ਹੈ ? ਸੱਚ ਪੁੱਛੋ ਤਾਂ ਕੀਰਤਨ ਹੁਣ ਬਹੁਤ ਘੱਟ ਰਹਿ ਗਿਆ ਹੈ।

ਸਾਡੇ ਹੋਰ ਆਸ਼ਰਮ ਜਿਥੇ ਵੈਰਾਨ ਹੋਏ ਸਨ ਉਥੇ ਸਾਡੇ ਵਿਚੋਂ ਢਾਡੀਆਂ ਦਾ ਹਿੱਸਾ ਮੂਲੋਂ ਉਡ ਗਿਆ ਹੈ। ਇਨ੍ਹਾਂ ਦੇ ਉਡ ਜਾਣ ਨੇ ਸਾਡੇ ਕੀਰਤਨ ਨੂੰ ਤਰਸੇਵੇਂ ਨਾਲ ਮਿਲਣ ਵਾਲੀ ਸ਼ੈ ਕਰ ਦਿਤਾ ਹੈ। ਹੁਣ ਕੀਰਤਨ ਤੇ ਢਾਡੀਆਂ ਦੇ ਵਿਚਕਾਰ ਇਕ ਤੀਸਰੀ ਚੀਜ਼ ਪੈਦਾ ਹੋਈ ਹੈ, ਜਿਸ ਨੂੰ ਨਾ ਕੀਰਤਨ ਕਹਿ ਸਕਦੇ ਹਾਂ ਨਾ ਢਾਡੀਆਂ ਦੀ ਢਡ ਕਹਿ ਸਕਦੇ ਹਾਂ। ਇਸ ਨੂੰ ਕੁਝ ਹੁਣ ਨਵਾਂ ਨਾਮ ਦੇਣਾ ਚਾਹੀਦਾ ਹੈ, ਅਤੇ ਕੀਰਤਨ ਦੇ ਆਸ਼ਰਮ ਨੂੰ ਆਪਣੀ ਨਿਰੋਲਤਾ ਵਿਚ ਕਾਇਮ ਰਖਣਾ ਚਾਹੀਦਾ ਹੈ। ਇਸ ਨਵੇਂ ਪੈਦਾ ਹੋਏ ਸਿਲਸਿਲੇ ਨੂੰ ਜੇ 'ਕਥੋਨੀ ਕੀਰਤਨ' ਕਿਹਾ ਜਾਵੇ, ਤਦ ਸ਼ਾਇਦ ਕੁਝ ਡਰ ਨਾ ਹੋਵੇ। ਇਸ ਵਿਚ ਰਾਗੀ ਸਿੰਘ ਕੁਝ ਸ਼ਬਦ ਗਾਉਂਦੇ ਹਨ ਤੇ ਫੇਰ ਕੁਝ ਕਥਾ ਵਖਜਾਨ ਕਰਦੇ ਹਨ। ਨਾਲ ਨਾਲ ਸਾਜ਼ ਛਿੜੇ ਰਹਿੰਦੇ ਹਨ ਤੇ ਨਾਲ ਕਥਨ ਹੁੰਦੇ ਰਹਿੰਦੇ ਹਨ। ਇਸ ਸਿਲਸਿਲੇ ਦਾ ਮੁੱਢ ਭਾਈ ਗੁਰਦਿੱਤੇ ਰਬਾਬੀ ਤੋਂ ਹੋਇਆ ਸੀ, ਜੋ ਪਿਛੋਂ ਕੂਕੇ ਹੋ ਕੇ ਗੁਰਦਿੱਤ ਸਿੰਘ ਬਣ ਗਏ ਸੇ।

ਅਸੀਂ ਨਹੀਂ ਕਹਿੰਦੇ ਕਿ ਕਥਾ ਕੀਰਤਨ ਦਾ ਇਹ ਨਵਾਂ ਤਰੀਕਾ ਨਿਕੰਮਾ ਹੈ, ਤਿਉਂਕਿ ਜੇ ਰਾਗੀ ਗਵੱਯਾ ਅਰ ਕਥੱਯਾ ਦੋਹਾਂ ਗੱਲਾਂ ਵਿਚ ਸਿਆਣਾ ਹੋਵੇ ਤਦ ਸ਼੍ਰੋਤਾ ਗਣਾਂ ਤੇ ਅਸਰ ਬੀ ਬੜਾ ਪੈਂਦਾ ਹੈ, ਅਰ

ਨੇਕ ਨਿਯਤ ਪ੍ਰਚਾਰ ਕਰਨ ਵਾਲੇ ਰਾਗੀ ਇਸ ਜ਼ਰੀਏ ਨਾਲ ਪ੍ਰਚਾਰ ਦਾ
 ਕੰਮ ਬਹੁਤ ਚੰਗਾ ਕਰ ਸਕਦੇ ਹਨ। ਪਰ ਇਸ ਨਵੇਂ ਕਥੋਨੀ ਕੀਰਤਨ
 ਦੇ ਸਿਲਸਿਲੇ ਨੇ ਨਿਰੋਲ ਕੀਰਤਨ ਦੀ ਸਨਾਤਨ ਮਰਿਯਾਦਾ ਨੂੰ ਨੁਕਸਾਨ
 ਪਹੁੰਚਾਇਆ ਹੈ। ਹੁਣ ਕੀਰਤਨ ਕਰਨ ਵਾਲੇ ਰਾਗੀ ਘੱਟ ਲੱਭਦੇ ਹਨ,
 ਕੀਹ ਸਿਆਣ ਤੇ ਕੀਹ ਨਵੇਂ ਸਭ ਇਸੇ ਢੰਗ ਵਿਚ ਪਈ ਜਾਂਦੇ ਹਨ,
 ਸਗੋਂ ਕਈ ਇਕ ਵਿਗੜੇ ਤਿਗੜੇ ਰਬਾਬੀ ਅਰ ਕਈ ਲੁਟੋਰ ਮੁੰਡੇ ਇਸ
 ਤਰੀਕੇ ਨਾਲ ਖੂਬ ਗੱਫੇ ਖੱਟਦੇ ਹਨ। ਇਹ ਕੀਹ ਕਹਿੰਦੇ ਹਨ ? ਕੋਈ
 ਦੇਖਕੇ ਪੜਤਾਲ ਕਰਨ ਵਾਲਾ ਨਹੀਂ, ਗੁਰਮਤਿ ਦੇ ਉਲਟ ਚਲਦੇ ਹਨ
 ਕਿ ਨਾਲ, ਕੋਈ ਪਰਖਕੇ ਹੋੜਨ ਵਾਲਾ ਨਹੀਂ, ਇਸ ਲਈ ਇਹ ਐਸਾ
 ਵਤੀਰਾ ਹੋ ਗਿਆ ਹੈ ਕਿ ਜਿਸ ਨਾਲ ਭਾਰੀ ਹਾਨੀ ਦਾ ਭੈ ਹੈ। ਉਧਰ
 ਇਸ ਵਤੀਰੇ ਨੇ ਇਕ ਹੋਰ ਖੋਫਨਾਕ ਨਤੀਜਾ ਕਢਿਆ ਹੈ, ਕਿ ਜਿਸ ਤੋਂ
 ਮਾਲੂਮ ਹੁੰਦਾ ਹੈ ਕਿ ਹੁਣ ਸਿਖ ਕੌਮ ਦਾ ਟੇਸਟ (ਰਸ) ਕਿਥੇ ਟਿਕ ਰਿਹਾ
 ਹੈ, ਅਰ ਕੌਮ ਦੀ ਆਤਮਕ ਜ਼ਿੰਦਗੀ ਕਿਥੇ ਹੈ। ਨਿਰੋ ਕੀਰਤਨੀਏ ਦੀ
 ਹੁਣ ਕਦਰ ਨਹੀਂ ਹੁੰਦੀ। ਜਿਸ ਦੇ ਅਰਥ ਇਹ ਹਨ ਕਿ ਕੇਵਲ
 ਕੀਰਤਨ ਤੋਂ ਜੋ ਆਤਮਕ ਅਸਰ ਪੈਦਾ ਹੁੰਦਾ ਹੈ ਉਸ ਸੂਖਮ ਪਰ
 ਉੱਚੇ ਭਾਵ ਨਾਲ ਮੁਅੱਸਰ ਹੋਕੇ ਲਿਵਲੀਨ ਹੋਣ ਦੀ ਅਵਸਥਾ ਵਿਚੋਂ
 ਸਿਖਾਂ ਦਾ ਵੇਰ ਸਾਰਾ ਹਿਸਾ ਹੇਠਾਂ ਲਹਿ ਗਿਆ ਹੈ, ਕਿਉਂਕਿ ਬਿਨਾਂ
 ਕਥਨ ਦੇ ਉਹਨਾਂ ਨੂੰ ਕੀਰਤਨ ਦਾ ਰਸ ਨਹੀਂ ਆਉਂਦਾ। ਭਾਵ ਇਹ ਕਿ
 ਕੌਮ ਦੀ ਪਰਮਾਰਥਕ ਸਮਝ ਅਰ ਰੂਹਾਨੀ ਅਹਿਸਾਸ ਬਹੁਤ ਮੋਟੇ ਹੋ ਗਏ
 ਹਨ। ਇਸ ਕਥੋਨੀ ਕੀਰਤਨ ਨੇ ਘੜੀ ਵਾਂਙੂ ਸਨੂੰ ਸਿਖਾਂ ਦੀ ਗੁਰਬਾਣੀ
 ਨਾਲ ਵਾਕਫੀਅਤ ਦੇ ਡੂੰਘੇ ਪਿਆਰ ਦਾ ਦਰਜਾ ਦੱਸ ਦਿਤਾ ਕਿ ਅਗੇ ਕਿੱਥੇ
 ਸੀ ਤੇ ਹੁਣ ਕਿੱਥੇ ਹੈ। ਇਹ ਸਾਡਾ ਅਸਲ ਵਿਚ ਗਿਰਾਉ ਹੈ। ਅਸੀਂ ਜੋ
 ਕੀਰਤਨ ਨਾਲ ਵਗਦੇ ਪਾਣੀ ਤੇ ਉਡਦੇ ਪੰਛੀ ਰੋਕਦੇ ਸਾਂ, ਅਰਥਾਤ ਜਿਨ੍ਹਾਂ
 ਦੇ ਰਾਗ ਦੀ ਤਾਸੀਰ ਆਦਮੀਆਂ ਪਰ ਤਾਂ ਕਿਆ ਪੰਛੀਆਂ ਤੇ ਜੜ੍ਹ ਵਸਤਾਂ
 ਪਰ ਬੀ ਹੁੰਦੀ ਸੀ, ਅਰ ਮੁਸਲਮਾਨਾਂ ਤਕ ਗੁਆਹੀ ਦੇਂਦੇ ਹਨ, ਉਹ ਲੋਪ
 ਹੋ ਰਹੀ ਹੈ। ਅੱਜ ਸਾਡੀ ਆਪਣੀ ਆਤਮਕ ਜ਼ਿੰਦਗੀ ਇਤਨੀ ਸਬੂਲ ਅਰ

ਮੋਟੀ ਹੋ ਗਈ ਹੈ ਕਿ ਸਾਨੂੰ ਬਾਝ ਕਥਨ ਦੇ ਕੀਰਤਨ ਦਾ ਰਸ ਹੀ ਨਹੀਂ ਆਉਂਦਾ। ਕੀ ਗਾਈ ਜਾਣ ਵਾਲੀ ਬਾਣੀ ਵਿਚ ਕਾਫੀ ਕਥਨ ਮਹਾਰਾਜ ਜੀ ਨ ਨਹੀਂ ਕੀਤਾ ਹੋਇਆ? ਯਾ ਕੀ ਰਾਗ ਵਿਚ ਵਾਹਿਗੁਰੂ ਦੇ ਯਸ ਨਾਲ ਮਿਲਕੇ ਵੇਰਾਗ ਤੇ ਇਕਾਗ੍ਰਤਾ ਪੈਦਾ ਕਰਨ ਦੀ ਸ਼ਕਤੀ ਨਹੀਂ ਰਹੀ? ਨਹੀਂ, ਨਹੀਂ, ਅਸੀਂ ਹੀ ਠੁੱਲੀ ਸਮਝ ਵਾਲੇ ਹੋ ਗਏ ਹਾਂ।

ਕੀ ਇਹ ਕਥੋਨੀ ਕੀਰਤਨ ਦਾ ਪੈਦਾ ਹੋਣਾ ਕੁਦਰਤੀ ਬਾਤ ਨਹੀਂ ਸੀ? ਯਾ ਕਿਆ ਇਹ ਰੁਕ ਸਕਦਾ ਹੈ? ਇਨ੍ਹਾਂ ਪ੍ਰਸ਼ਨਾਂ ਦੇ ਉੱਤਰ ਵਿਚ ਸਾਨੂੰ ਕਹਿਣਾ ਪਏਗਾ ਕਿ ਇਸ ਢਬ ਦਾ ਪੈਦਾ ਹੋ ਜਾਣਾ ਕੁਦਰਤੀ ਬਾਤ ਸੀ ਅਰ ਇਸ ਦਾ ਰੁਕਣਾ ਕਠਨ ਹੈ, ਕਿਉਂਕਿ ਮਨੁੱਖ ਦਾ ਮਨ ਕੁਦਰਤੀ ਤੌਰ ਤੇ ਕਥਨ ਅਰ ਕੀਰਤਨ ਵੱਲ ਖਿੱਚਿਆ ਜਾਂਦਾ ਹੈ। ਇਸ ਕਰਕੇ ਪਿਛਲੇ ਦਾਨਾਵਾਂ ਨੇ ਤਿੰਨ ਵੱਖੋ ਵੱਖਰੇ ਕੰਮ ਵੱਖੋ ਵੱਖਰੇ ਸੇਵਕਾਂ ਦੇ ਸਪੁਰਦ ਕਰ ਦਿਤੇ ਸਨ। ਪਹਿਲੇ ਕੀਰਤਨ ਜੋ ਰਾਗੀਆਂ ਦੇ ਸਪੁਰਦ ਸੀ, ਦੂਜੇ ਕਥਾ ਜੋ ਗਿਆਨੀਆਂ ਦੇ ਤੇ ਤੀਜੇ ਢਾਡ ਜੋ ਢਾਡੀਆਂ ਦੇ ਸਪੁਰਦ ਸੀ, ਜਿਸ ਵਿਚ ਗਾਇਨ ਅਰ ਕਥਨ ਦੋਵੇਂ ਮਿਲੇ ਹੋਏ ਹੁੰਦੇ ਸਨ। ਪੰਜਾਬ ਜੈਸੇ ਬਹਾਦਰ ਦੇਸ਼ ਤੇ ਖਾਸ ਕਰ ਸੂਰਬੀਰ ਖਾਲਸਾ ਕੌਮ ਵਿਚੋਂ ਢਾਡੀਆਂ ਦਾ ਇਕ ਦਮ ਗੁੰਮ ਹੋ ਜਾਣਾ ਬੜੇ ਭਾਰੀ ਨੁਕਸਾਨ ਦੀ ਬਾਤ ਸੀ। ਢਾਡੀਆਂ ਦਾ ਗੁੰਮ ਹੋਣਾ ਐਸਾ ਅਜੀਬ ਹੋਇਆ ਕਿ ਅਜ ਕਲ ਸਿਖ ਭਰਾਵਾਂ ਵਾਸਤੇ ਢਾਡੀਆਂ ਦਾ ਨਾਮ ਕੁਝ ਬੁਝਾਰਤ ਪ੍ਰਤੀਤ ਦੇਂਦਾ ਹੈ। ਇਸ ਕੌਮ ਦਾ ਗਿਰਾਉ ਦੇਖੋ ਕਿ ਇਸ ਦੇ ਆਸ਼ੁਮ ਇਸ ਤਰ੍ਹਾਂ ਗੁੰਮ ਹੁੰਦੇ ਜਾਣ ਕਿ ਇਨ੍ਹਾਂ ਨੂੰ ਉਹਨਾਂ ਦੇ ਨਾਮ ਬੀ ਪਏ ਓਪਰੇ ਲੱਗਣ। ਢਾਡੀਆਂ ਦੇ ਗੁੰਮ ਹੋ ਜਾਣ ਕਰਕੇ ਇਕ ਭਾਰੀ ਲੋੜ ਪੈਦਾ ਹੋ ਗਈ, ਜਿਸ ਨੂੰ ਨਾ ਰਾਗੀ, ਨਾ ਗਿਆਨੀ ਪੂਰਾ ਕਰ ਸਕਦੇ ਸੇ। ਇਸ ਦੇਸ਼ ਅਰ ਖਸੂਸਨ ਸਿਖਾਂ ਦੀ ਫਿਤਰਤ, ਜੋ ਤਿੰਨਾਂ ਸ਼ੈਲੀਆਂ ਦੀ ਆਦਤਗੀਰ ਸੀ, ਇਸ ਲੋੜ ਨੂੰ ਕਿੱਕੁਰ ਟਿਕਿਆਂ ਰਹਿਣ ਦੇ ਸਕਦੀ ਸੀ। ਸਮੇਂ ਬਦਲ ਗਏ ਹਨ, ਖਿਆਲ ਹੋਰਵੇਂ ਹੋ ਗਏ ਹਨ, ਇਸ ਕਰਕੇ ਢਾਡੀਆਂ ਦੀ ਸੰਪ੍ਰਦਾ ਤਾਂ ਸੁਰਜੀਤ ਨਾ ਹੋ ਸਕੀ, ਪਰ ਉਸ ਪ੍ਰਕਾਰ ਦੀ ਇਕ ਹੋਰ ਸ਼ੈ, ਜਿਸ ਵਿਚ ਰਾਗ ਤੇ ਕਥਾ ਮਿਲੇ ਹੋਣ, ਸਮੇਂ ਦੀ ਲੋੜ ਨੇ

ਪੈਦਾ ਕਰ ਲਏ ਅਰ ਇਸ ਕਬੌਨੀ ਕੀਰਤਨ ਦਾ ਨਵਾਂ ਰੰਗ ਢਾਲਦਿਤਾ*।
 ਹੁਣ ਵੀਰਾਰ ਦੀ ਬਾਤ ਇਹ ਹੈ ਕਿ ਇਸ ਨਵੇਂ ਰੰਗ ਨੇ ਕੇਵਲ
 ਢਾਡੀਆਂ ਦੀ ਥਾਂ ਮੱਲੀ ਹੈ, ਭਾਵੇਂ ਕੰਮ ਠੀਕ ਉਹ ਨਹੀਂ ਹੈ, ਪਰ ਉਸ
 ਦੇ ਵਾਂਙੂ ਹੈ। ਕਈ ਲੋਕ ਅਨਜਾਣਪੁਣੇ ਕਰਕੇ ਸ਼ਾਇਦ ਢਾਡੀ ਲਫਜ਼ ਨੂੰ
 ਕੁਝ ਨੀਵਾਂ ਸਮਝਦੇ ਹੋਣ, ਪਰ ਇਤਿਹਾਸ ਵੇਤਾ ਜਾਣਦੇ ਹਨ ਕਿ ਸਿਖਾਂ
 ਦੇ ਵੇਲੇ ਢਾਡੀ ਬੜੀ ਇੱਜ਼ਤ ਰਖਦੇ ਸਨ, ਅਰ ਉਨ੍ਹਾਂ ਦੀ ਬੜੀ ਪਤ ਕੀਤੀ
 ਜਾਂਦੀ ਸੀ। ਕਈ ਬਿਰਧ ਅਜੇ ਜੀਉਂਦੇ ਹੋਣਗੇ, ਜੋ 'ਜਸ' ਢਾਡੀ ਦੇ
 ਅਲੌਕਕ ਕਥਨਾਂ ਦੀ ਸਾਖੀ ਭਰ ਸਕਦੇ ਹਨ। ਖਾਸ ਤਖਤ ਸਾਹਿਬ ਦੇ
 ਅਗੇ ਦੀਵਾਨ ਵਿਚ ਇਨ੍ਹਾਂ ਨੂੰ ਆਪਣੇ ਕਥਨ ਕਰਨ ਦੇ ਅਖਤਿਆਰ
 ਸਨ। ਇਨ੍ਹਾਂ ਦੇ ਗੁੰਮ ਹੋਣ ਨਾਲ ਸਾਡੇ ਇਤਿਹਾਸ ਦਾ ਅਰ ਪੰਜਾਬੀ
 ਸਾਹਿਤਜ ਦਾ ਬੀਰ ਰਸ ਵਾਲਾ ਬਹੁਤ ਸਾਰਾ ਹਿੱਸਾ ਤਬਾਹ ਹੋ ਗਿਆ
 ਹੈ। ਖੈਰ ਇਸ ਨਵੇਂ ਰੰਗ ਨੇ ਕੀਰਤਨ ਤੇ ਰਾਗੀ ਦੇ ਮਿਲਾਪ ਨੇ
 ਢਾਡੀਆਂ ਵਾਲੀ ਥਾਂ ਭਾਵੇਂ ਪੂਰੀ ਨਹੀਂ ਕੀਤੀ, ਪਰ ਮੱਲ ਤਾਂ ਲੀਤੀ ਹੈ।
 ਪਰ ਜਿੱਕੁਰ ਢਾਡੀਆਂ ਪਾਸੋਂ ਕਥਾ ਤੇ ਕੀਰਤਨ ਦੁਹਾਂ ਨੂੰ ਹਾਨੀ ਨਹੀਂ
 ਸੀ ਪਹੁੰਚਦੀ ਉਸ ਤਰ੍ਹਾਂ ਇਸ ਕਬੌਨੀ ਕੀਰਤਨ ਪਾਸੋਂ ਦੁਹਾਂ ਦਾ ਬਚਾਉ
 ਨਹੀਂ ਹੋ ਰਿਹਾ, ਬਲਕਿ ਕੀਰਤਨ ਤੇ ਕਥਾ ਦੁਹਾਂ ਵਿਚ ਕਮੀ ਹੋਣ ਲਗ
 ਗਈ ਹੈ। ਜੇਕਰ ਇਹ ਨਵਾਂ ਤਰੀਕਾ ਸਾਡੇ ਵਿਚੋਂ ਰਾਗੀ (ਨਿਰੋਲ
 ਕੀਰਤਨੀਏ) ਮਿਤ੍ਰ ਗੁੰਮ ਕਰ ਦੇਣ ਅਰ ਗਿਆਨੀ ਕਥਾ ਕਰਨ ਵਾਲਿਆਂ
 ਦੀ ਪਰਵਿਰਤੀ ਘਟਾ ਦੇਣ, ਤਦ ਇਸ ਨਵੇਂ ਤਰੀਕੇ ਦਾ ਪੈਦਾ ਹੋਣਾ
 ਸਾਡੇ ਲਈ ਅਮਰ ਵੇਲ ਤੋਂ ਘੱਟ ਨਹੀਂ ਹੋਵੇਗਾ ਅਰ ਸਾਡੀ ਉਸ
 ਆਤਮਕ ਬਜ਼ੁਰਗੀ ਨੂੰ, ਕਿ ਸਾਡੇ ਕੀਰਤਨ ਨਾਲ ਵਗਦੇ ਰੋਅ ਖੜੋ
 ਜਾਂਦੇ ਸਨ ਸਖਤ ਵੱਟਾ ਲਗਦਾ ਹੈ, ਤੇ ਜੇ ਇਹ ਨਵਾਂ ਸਿਲਸਿਲਾ ਢਾਡੀਆਂ

*ਜਿਸ ਵੇਲੇ ਇਹ ਲੇਖ ਲਿਖਿਆ ਗਿਆ ਸੀ ਉਸ ਵੇਲੇ ਢਾਡੀ
 ਇਕ ਤਰ੍ਹਾਂ ਨਾਲ ਗੁੰਮ ਹੀ ਹੋ ਗਏ ਸਨ, ਪਰ ਸ਼ੁਕਰ ਹੈ ਕਿ ਹੁਣ ਇਸ
 ਵੇਲੇ ਪੰਥ ਵਿਚ ਅਨੇਕਾਂ ਢਾਡੀ ਜਥੇ ਪ੍ਰਚਾਰ ਕਰ ਰਹੇ ਹਨ ਤੇ ਸ਼ਾਇਦ
 ਇਸੇ ਲੇਖ ਦੀ ਪ੍ਰੇਰਨਾ ਕਾਰਨ ਬਣੀ ਹੈ, ਜੋ ਇਹ ਪ੍ਰਚਾਰ ਦਾ ਪੱਖ ਸੁਰਜੀਤ
 ਹੋ ਚੁਕਾ ਹੈ। [ਸੰਪਾਦਕ

ਦੀ ਤਰ੍ਹਾਂ ਆਪਣਾ ਨਵਾਂ ਨਾਮ ਤੇ ਨਵਾਂ ਕੰਮ ਲੈਕੇ ਵੱਖਰਾ ਟੁਰੀ ਚਲੇ ਤੇ ਦੂਸਰੇ ਦੋਵੇਂ ਆਸ਼ੁਮ ਬਚੇ ਰਹਿਣ, ਤਦ ਸਾਨੂੰ ਇਸ ਦੀ ਹਾਨੀ ਨਹੀਂ, ਲਾਭ ਹੈ। ਪਰ ਇੰਨੀ ਜ਼ਰੂਰਤ ਫੇਰ ਬੀ ਹੈ ਕਿ ਜੇ ਹਮਾਂ ਤੁਮਾਂ ਇਸ ਕੰਮ ਨੂੰ ਉਠ ਪਈ ਹੈ, ਉਸ ਦਾ ਕੁਝ ਪ੍ਰਬੰਧ ਕੀਤਾ ਜਾਣਾ ਚਾਹੀਏ। ਕੇਵਲ ਉਹਨਾਂ ਦਾ ਹੀ ਕਦਰ ਵਧਾਇਆ ਜਾਏ ਜੋ ਲਾਇਕ ਹਨ ਅਰ ਗੁਰਮਤਿ ਅਨੁਕੂਲ ਵਜਾਖਜਾਨ ਦੇ ਸਕਦੇ ਹਨ।

ਸ੍ਰੀ ਦਰਬਾਰ ਸਾਹਿਬ ਵਿਚ ਕੇਵਲ ਕੀਰਤਨ ਦੀ ਆਗਿਆ ਹੈ, ਕੋਈ ਰਾਗੀ ਕਥਨ ਨਹੀਂ ਕਰ ਸਕਦਾ ਅਰ ਕਥਨ ਲਈ ਗਿਆਨੀਆਂ ਦਾ ਵੱਖਰਾ ਪ੍ਰਬੰਧ ਸੀ ਜੋ ਕਦੇ ਅੰਦਰ ਕੇਵਲ ਕਥਾ ਕਰਦੇ ਹੁੰਦੇ ਸਨ। ਭਾਵੇਂ ਹੁਣ ਉਹ ਕਥਾ ਨਹੀਂ ਹੁੰਦੀ, ਪਰ ਤਾਂ ਭੀ ਰਾਗੀਆਂ ਨੂੰ ਕਥਨ ਦੇ ਇਖਤਿਆਰ ਨਹੀਂ ਦਿਤੇ ਗਏ ਤੇ ਢਾਡੀਆਂ ਦੇ ਕਥਨ ਤਖਤ ਸਾਹਿਬ ਅਗੇ ਦੀਵਾਨ ਵਿਚ ਹੋਇਆ ਕਰਦੇ ਸਨ। ਕਿਆ ਪੰਥ ਦੇ ਪਿਆਰੇ ਗੁਣੀ ਗਿਆਨੀ, ਰਾਗੀ, ਰਬਾਬੀ ਇਸ ਮਾਮਲੇ ਪਰ ਦੀਰਘ ਵੀਚਾਰ ਕਰਕੇ ਕੋਈ ਲਾਭਦਾਇਕ ਰਸਤਾ ਤਿੰਨਾਂ ਆਸ਼ੁਮਾਂ ਦੇ ਕਾਇਮ ਰੱਖਣ ਦਾ ਕੱਢਣਗੇ ?

[ਖਾਲਸਾ ਸਮਾਚਾਰ, ੯ ਅਗਸਤ ੧੯੦੫ ਈ:

---:੦:---

ਉਮਰ ਖਿਆਮ ਦੀ ਨਸੀਹਤ

ਦਿਆਂ ਨਸੀਹਤ ਇੱਕ ਮੈਂ ਸੁਣੋਂ ਜਿ ਮਨ ਚਿਤ ਲਾਇ,
 ਰਬ ਲਈ ਤੂੰ ਕਪਟ ਦਾ ਜਾਮਾਂ ਗਲ ਨਾਂ ਪਾਇ।
 'ਸਦਾ' ਲਈ ਪਰਲੋਕ ਹੈ, ਇਹ ਦੁਨੀਆਂ 'ਇਕ ਦੰਮ',
 'ਦੰਮ' ਲਈ ਤੂੰ 'ਸਦਾ ਦਾ ਦੇਸ਼' ਨ ਵੇਚ ਗੁਆਇ।

ਰਸਤੇ ਵਿਚ ਐਦਾਂ ਤੁਰੀਂ ਕਰੋ ਨ ਕੋ ਪਰਣਾਮ,
 ਲੋਕਾਂ ਵਿਚ ਐਦਾਂ ਰਹੀਂ ਉਧਮ ਨਾਂਹਿ ਮਚਾਣ।
 ਜੇ ਮੰਦਰ ਨੂੰ ਜਾਹਿ ਤੂੰ ਐਦਾਂ ਜਾਵੀਂ ਨੀਉਂ
 ਅੱਗੇ ਸੱਦ ਬਿਠਾਣ ਨਾਂ, ਚੌਧਰ ਗਲੇ ਨ ਪਾਣ।

[੧੬-੧-੧੯੦੭]

੪. ਜਥੇਬੰਦੀ

੧. ਸਾਡੀ ਅਵਿਦਯਾ ਤੇ ਭੁੱਲ

ਛਾਬੇ ਵਿਚ ਪਏ ਫੁੱਲ ਕਈ ਵੇਰ ਵੇਖੇ ਹੋਣਗੇ। ਉਹਨਾਂ ਫੁੱਲਾਂ ਨੂੰ ਕਿਸੇ ਵੇਲੇ ਲੋਕੀਂ ਮਾਲਾਂ ਤੇ ਸਿਹਰੇ ਕਹਿਣ ਲਗ ਜਾਂਦੇ ਹਨ। ਫੁੱਲ ਉਹੋ ਹੁੰਦੇ ਹਨ, ਪਰ ਨਾਮ ਬਦਲ ਜਾਂਦਾ ਹੈ, ਸਮਰਥਾ ਪਲਟ ਜਾਂਦੀ ਹੈ। ਫੁੱਲ ਛਾਬੇ ਵਿਚ ਵਿਕੋਲਿੱਤਰੇ ਪਏ ਰਹਿੰਦੇ ਹਨ, ਪਰ ਸਿਹਰੇ ਤੇ ਮਾਲਾਂ ਪੂਜਨੀਕ ਵਜਕਤੀਆਂ ਨੂੰ ਅਰਪਨ ਹੁੰਦੇ, ਮਾਨੁਖ ਜੈਸੇ ਸਿਸ਼ਟੀ ਦੇ ਸਰਦਾਰ ਦੇ ਗਲੇ ਵਿਚ ਪੈਕੇ ਤੇ ਮੱਥੇ ਤੇ ਲਟਕਕੇ ਕ੍ਰਿਤਾਰਥ ਹੁੰਦੇ ਹਨ। ਫਰਕ ਕੀ ਪੈਂਦਾ ਹੈ ? ਕਿ ਉਹੋ ਫੁੱਲ ਇਕ ਸੂਤ ਵਿਚ ਪਰੋਏ ਜਾਂਦੇ ਹਨ। ਇਸੇ ਤਰ੍ਹਾਂ ਮਨੁਖਾਂ ਦੇ ਝੁੰਡ ਤੇ ਭੀੜਾਂ ਦੇਸਾਂ ਵਿਚ ਵਸਦੇ ਹਨ, ਅਰ ਚੰਗੇਰ ਦੇ ਫੁੱਲਾਂ ਦੀ ਤਰ੍ਹਾਂ ਵਿਕੋਲਿੱਤਰੇ ਪਏ ਜੀਵਨ ਕੱਟਦੇ ਤੇ ਮਰ ਜਾਂਦੇ ਹਨ। ਜਦ ਇਨ੍ਹਾਂ ਵਿਚ ਇਕ ਖਾਸ ਝੰਗ ਦੇ ਮਿਲਾਪ ਦਾ ਰੰਗ ਬੱਝ ਜਾਏ ਤਦ ਕਹਿੰਦੇ ਹਨ ਕਿ ਇਹ ਕੌਮ ਹੈ, ਅਰ ਜਦ ਖਾਸ ਪ੍ਰਬੰਧ ਨਾਲ ਉਸ ਵਿਚ ਜੁਗਤ ਦੇ ਬਾਨੂਣੂ ਬੱਝਕੇ ਇਕ ਇਰਾਦਾ ਹੋ ਕੇ 'ਇਕੋ ਸੂਤਿ ਪਰੋਏ ਮਣੀਏ' ਵਾਲੀ ਸੂਰਤ ਹੋ ਜਾਏ, ਤਦ ਉਸ ਨੂੰ ਜਥੇਬੰਦੀ ਵਾਲੀ ਕੌਮ ਕਹਿੰਦੇ ਹਨ। ਜਥੇਬੰਦੀ ਕੇਵਲ ਫੌਜੀ ਪਦ ਨਹੀਂ, ਨਾ ਇਸ ਦਾ ਅਰਥ ਅੱਡ ਅਡ ਟੋਲੇ ਬੰਨ੍ਹਣੇ ਹਨ, ਪਰ ਇਸ ਦਾ ਭਾਵ ਇਹ ਹੈ ਕਿ ਕਿਸੇ ਕੌਮ ਦੇ ਕੰਮ ਕਿਸੇ ਖਾਸ ਪ੍ਰਬੰਧ ਨਾਲ ਹੋਣ ਅਰ ਕੌਮ ਆਪ ਆਪਣੇ ਅਸੂਲਾਂ ਦੇ ਪ੍ਰਬੰਧ ਵਿਚ ਚੱਲੇ, ਉਸ ਦਾ ਹਰੇਕ ਮੈਂਬਰ (ਸਹਾਇਕ) ਆਪਣੇ ਧਰਮ ਅਰ ਫਰਜ਼ ਪਰ ਦ੍ਰਿੜ੍ਹ ਹੋਵੇ। ਜਿਸ ਤਰ੍ਹਾਂ ਇਕ ਮਸ਼ੀਨ ਹੁੰਦੀ ਹੈ, ਉਸ ਦੇ ਅੱਡ ਅੱਡ ਪੁਰਜੇ ਆਪਣੇ ਥਾਂ ਸਿਰ ਆਪਣੇ ਆਪਣੇ ਕੰਮ ਨੂੰ ਕਰਦੇ ਹਨ ਤੇ ਮਸ਼ੀਨ ਆਪਣੇ ਕਾਰਜ ਨੂੰ ਕਰ ਵਾਂਦੀ ਹੈ। ਪਰ ਮਨੁਖਾਂ ਦੀ ਜਥੇਬੰਦੀ ਫੁੱਲਾਂ ਵਾਂਗ ਸੁਰਜੀਤਾਂ ਦੇ ਹਥ

ਯਾ ਪੁਰਜ਼ਿਆਂ ਵਾਂਗ ਹੱਥੀ ਫੇਰਨ ਵਾਲਿਆਂ ਸੁਰਜੀਤ ਆਦਮੀਆਂ ਦੇ ਵੱਸ
 ਨਹੀਂ, ਕਿਉਂਕਿ ਆਦਮੀ ਜੜ ਨਹੀਂ, ਚੇਤਨ ਹੈ। ਚੇਤਨ ਆਪਣੇ ਸਾਰੇ
 ਕਾਰਜ ਆਪ ਕਰਨ ਨੂੰ ਸਮਰੱਥ ਹੈ, ਪਰ ਇਸ ਦੀ ਚੇਤਨਤਾ ਤੋਂ ਇਹ
 ਸਿੱਧ ਨਹੀਂ ਹੁੰਦਾ ਕਿ ਐਵੇਂ ਆਦਮੀ ਕਰ ਲੈਂਦੇ ਹਨ, ਕਿਉਂਕਿ ਐਵੇਂ
 ਹੀ ਜੇ ਇਹ ਹੋ ਸਕੇ ਤਦ ਵਹਿਸ਼ੀ ਕੌਮਾਂ ਵਿਚ ਜਥੇਬੰਦੀ ਕਿਉਂ ਨਾ ਹੋਵੇ ?
 ਇਹ ਬੀ ਨਹੀਂ ਕਿਹਾ ਜਾ ਸਕਦਾ ਕਿ ਵਹਿਸ਼ੀ ਕੌਮਾਂ ਜਥੇਬੰਦੀ ਤੋਂ ਸੁੰਵੀਆਂ
 ਹਨ। ਉਹਨਾਂ ਵਿਚ ਬੀ ਜਥੇਬੰਦੀ ਦੀ ਲਾਗ ਹੁੰਦੀ ਹੈ, ਪਰ ਨਾ ਹੋਈ
 ਵਰਗੀ। ਇਸ ਦਾ ਭੇਤ ਇਹ ਹੈ ਕਿ ਜਥੇਬੰਦੀ ਵਿਦਿਆ ਪਰ ਨਿਰਭਰ
 ਰਖਦੀ ਹੈ। ਜਿਤਨੀ ਜਿੱਥੇ ਅਵਿਦਿਆ ਹੈ ਉਤਨੀ ਉਥੇ ਜੜਤਾ ਵੱਧ ਹੈ।
 ਜੜਤਾ ਜਥੇਬੰਦੀ ਲਈ ਅਸਮਰੱਥ ਹੋਣ ਕਰਕੇ ਉੱਨੀ ਹੀ ਉਥੇ ਜਥੇਬੰਦੀ ਦੀ
 ਉੱਠ ਹੈ। ਵਿਦਿਆ ਬੁੱਧੀ ਨੂੰ ਉੱਜਲ ਕਰਦੀ ਤੇ ਜੜਤਾ ਨੂੰ ਦਬਾਕੇ ਬੁੱਧੀ
 ਦੀ ਚੇਸਟਾ ਨੂੰ ਐਸਾ ਪ੍ਰਬਲ ਕਰ ਦੇਂਦੀ ਹੈ ਕਿ ਮਾਨੁਖ ਮਹਾਨ ਕਾਰਜਾਂ ਦੇ
 ਕਰਨ ਜੋਗ ਹੋ ਜਾਵੇ। ਵਿਦਿਆ ਤੋਂ ਭਾਵ ਕੋਈ ਏਲੀ ਸਿੱਖਣੀ ਜਾਂ ਕਿਸੇ
 ਭਾਸ਼ਾ ਦਾ ਜਾਣਨਾ ਨਹੀਂ ਹੈ। ਵਿਦਿਆ ਦਾ ਭਾਵ ਹੈ ਕਿ ਮਾਨੁਖ ਦਾ ਮਨ
 ਮੰਝ ਜਾਵੇ। ਜਿਸ ਤਰ੍ਹਾਂ ਖਾਣ ਤੋਂ ਨਿਕਲਿਆ ਹੀਰਾ ਵਿੰਗਾ ਚਿੱਬਾ
 ਮਾਮੂਲੀ ਮੁੱਲ ਪਾਉਂਦਾ ਹੈ, ਪਰ ਜਦ ਪੱਥਰ ਖਰਾਦੀਆ ਉਸ ਦੀ ਖਾਸ
 ਸ਼ਕਲ ਕੱਢਕੇ ਉਸ ਪਰ ਅਨੇਕਾਂ ਪਹਿਲ ਪਾ ਦੇਂਦਾ ਹੈ, ਤਦ ਉਸ ਦੀ
 ਚਮਕ ਭੜਕ ਉਠਦੀ ਹੈ, ਅਰ ਉਸ ਦਾ ਮੁੱਲ ਵਧ ਜਾਂਦਾ ਹੈ। ਇਸੀ ਤਰ੍ਹਾਂ
 ਜਿਨ੍ਹਾਂ ਮਨੁੱਖਾਂ ਦੇ ਦਿਮਾਗ ਮੰਝ ਗਏ ਹਨ, ਚਾਹੇ ਪੁਸਤਕਾਂ ਪੜ੍ਹਕੇ, ਚਾਹੇ
 ਸੁਹਬਤ ਕਰਕੇ, ਚਾਹੇ ਕਥਾ ਵਾਰਤਾ ਸੁਣਕੇ, ਚਾਹੇ ਦੇਖਣ ਤੇ ਵਿਚਾਰ
 ਕਰਨ ਕਰਕੇ, ਉਹ ਵਿਦਵਾਨ ਕਹੇ ਜਾਂਦੇ ਹਨ। ਭਾਵੇਂ ਇਨ੍ਹਾਂ ਵਿਚ ਕੁਝ
 ਫਰਕ ਹੁੰਦੇ ਹਨ, ਪਰ ਸਮੁੱਚੇ ਤੌਰ ਤੇ ਇਨ੍ਹਾਂ ਨੂੰ ਵਿਦਵਾਨ ਕਹਿ ਸਕੀਦਾ
 ਹੈ। ਕੇਵਲ ਪੜ੍ਹਨਾ ਵਿਦਵਾਨ ਹੋਣਾ ਨਹੀਂ ਹੈ। ਤੌਤਾ ਤੇ ਮੈਨਾਂ, ਟੁਣੀਏ
 ਤੇ ਰਾਇ ਸਭ ਪੜ੍ਹਦੇ ਹਨ। ਅਨੇਕਾਂ ਪੜ੍ਹੇ ਹੋਏ ਆਦਮੀ ਬੀ ਵਹੂਸ਼ ਰਹਿੰਦੇ
 ਹਨ। ਉਹ ਵਿਦਵਾਨ ਨਹੀਂ ਕਹੀਦੇ।

ਤੌਤਾ ਪੰਛੀ ਹੀ ਰਿਹਾ, ਪੜ੍ਹ ਪੜ੍ਹ ਵਿਦਵਾ ਢੇਰ।

ਪੜ੍ਹਨ ਗੁੜ੍ਹਨ ਵਿਚ ਭੇਦ ਹੈ, ਸਮਝੇ ਬਿਨਾਂ ਕੁਫੇਰ ।
 ਸਾਡੇ ਵਡਿਆਂ ਵਿਚ ਪੜ੍ਹਨਾ ਘੱਟ ਸੀ, ਪਰ ਉਹ ਮੰਝੇ ਦਿਮਾਗਾਂ
 ਵਾਲੇ ਬਹੁਤ ਹੁੰਦੇ ਸੇ । ਉਨ੍ਹਾਂ ਦੀ ਜਥੇਬੰਦੀ ਐਸੀ ਪੂਰੀ ਸੀ ਕਿ ਜਿਸ
 ਦਾ ਫਲ ਉਨ੍ਹਾਂ ਦੀ ਕਾਮਯਾਬੀ ਸੀ । ਗੁਰਮਤੇ ਦਾ ਆਸ਼ੁਮ, ਜੋ ਇਤਿਹਾਸ-
 ਕਾਰਾਂ ਨੇ ਲਿਖਿਆ ਹੈ, ਐਸਾ ਮੁਕੰਮਲ ਸੀ ਕਿ ਜਿਸ ਦੇ ਕਾਰਣ ਸਖਤ
 ਕਲੇਸ਼ਾਂ ਵੇਲੇ ਬੀ ਕੌਮ ਕਾਇਮ ਰਹੀ । ਹੁਣ ਅਸੀਂ ਪੜ੍ਹ ਗਏ ਹਾਂ, ਪਰ
 ਫੀ ਸਦੀ ਇਕ ਸਿਖ ਨੂੰ ਬੀ ਪਤਾ ਨਹੀਂ ਹੋਣਾ ਕਿ ਸਾਡੇ ਵਡੇ 'ਗੁਰਮਤਾ'
 ਕਿਸ ਨੂੰ ਆਖਦੇ ਹੁੰਦੇ ਸਨ । ਇਹ ਉਨ੍ਹਾਂ ਸਮਿਆਂ ਵਿਚ ਸੀ ਕਿ ਜਦ
 ਅੱਸੀ ਰੁਪਏ ਨੂੰ ਸਿਖ ਦਾ ਸਿਰ ਵਿਕਦਾ ਸੀ, ਜਦ ਬੀਜ ਨਾਸ਼ ਹੋਣ ਦੇ
 ਪਾਤਸ਼ਾਹਾਂ ਵਲੋਂ ਬੀੜੇ ਚੁਕੇ ਜਾਂਦੇ ਸੇ, ਜਦੋਂ ਰਪੋਰਟਾਂ ਗੁਜਰ ਜਾਂਦੀਆਂ
 ਸਨ ਕਿ ਸਿਖ ਮੁੱਕ ਗਏ ਹਨ, ਤਦੋਂ ਇਹ ਜਥੇਬੰਦੀ ਦੀ ਬਰਕਤ ਕੌਮ ਨੂੰ
 ਕਾਇਮ ਰਖਦੀ ਸੀ । ਪਰ ਜਦੋਂ ਹੁਣ ਅਮਨ ਦਾ ਰਾਜ ਹੈ, ਰਾਜਸੀ
 ਕੋਈ ਖਟਕਾ ਨਹੀਂ, ਧਾਰਮਕ ਤੇ ਭਾਈਚਾਰਕ ਉੱਨਤੀ ਦੇ ਮੈਦਾਨ ਖੁੱਲ੍ਹੇ
 ਤੇ ਪਿੜ ਮੋਕਲੇ ਪਏ ਹਨ, ਜਦੋਂ ਪ੍ਰਤਾਪਸ਼ੀਲ ਤੇ ਧਰਮਸ਼ੀਲ ਹੋਣ ਲਈ
 ਸੁਤੰਤ੍ਰਤਾ ਹੈ, ਕੇਵਲ ਇਹ ਹੀ ਨਹੀਂ ਜਦੋਂ ਅਸੀਂ ਪੜ੍ਹ ਗਏ ਹਾਂ, ਜਦੋਂ
 ਅਸੀਂ ਦੇਸ਼ ਬਦੇਸ਼ ਦੇ ਸਮਾਚਾਰ ਪੜ੍ਹਦੇ ਹਾਂ, ਜਦੋਂ ਵਿਦਿਆ ਛਬੀਲਾਂ
 ਦੀ ਤਰ੍ਹਾਂ ਚੱਪੇ ਚੱਪੇ ਤੇ ਵੰਡੀਜ ਰਹੀ ਹੈ, ਤਦੋਂ ਅਸੀਂ ਘਟਦੇ ਜਾ ਰਹੇ
 ਹਾਂ, ਤਦੋਂ ਅਸੀਂ ਆਸ਼ੁਮ ਬੰਨ੍ਹਦੇ ਹੋਏ ਲੜਦੇ ਹਾਂ, ਤਦੋਂ ਅਸੀਂ ਕੌਮ
 ਕੌਮ ਕਰਕੇ ਤਿਲਕਦੇ ਹਾਂ, ਉੱਨਤੀ ਕਰਦੇ ਤੇ ਕਹਿੰਦੇ ਹਾਂ, ਪਰ ਲੇਟ ਲੇਟ
 ਜਾਂਦੇ ਹਾਂ, ਜਾਗਦੇ ਹਾਂ, ਪਰ ਨੀਂਦਰ ਨਹੀਂ ਖੁੱਲ੍ਹਦੀ; ਕਹਿੰਦੇ ਅਰ
 ਸੁਣਦੇ ਹਾਂ, ਪਰ ਸਮਝਦੇ ਕੁਝ ਨਹੀਂ; ਮਿਲ ਬੈਠਦੇ ਹਾਂ, ਪਰ ਅੰਦਰੋਂ ਮਿਲਦੇ
 ਨਹੀਂ; ਰਲ ਤੁਰਦੇ ਹਾਂ, ਪਰ ਰਲਦੇ ਨਹੀਂ; ਇਕ ਬਣਦੇ ਹਾਂ, ਪਰ ਇਕ
 ਹੁੰਦੇ ਨਹੀਂ; ਇਕ ਨਿਸ਼ਾਨੇ ਪਰ ਚਾਂਦਮਾਰੀ ਕਰਦੇ ਹਾਂ, ਪਰ ਹਰ ਨਿਸ਼ਾਨੇ
 ਤੇ ਉੱਕਦੇ ਹਾਂ । ਸਾਡੀ ਇਹ ਸਰੋਵਰ ਪਰ ਬੈਠਕੇ, ਚਸਮਿਆਂ ਤੇ
 ਬਰਫਾਂ ਨਾਲ ਘਿਰਿਆਂ ਹੋਕੇ, ਜੋ ਤ੍ਰੇਹ ਦੀ ਦਸ਼ਾ ਅਬੁਝਵੀਂ ਹੋ ਰਹੀ ਹੈ,
 ਅਹੋ ! ਕੀਹ ਕਾਰਨ ਇਸ ਦੀ ਤਹਿ ਵਿਚ ਹੈ ? ਉਹੋ, ਜਥੇਬੰਦੀ ਦਾ ਲੋਪ

ਹੋ ਜਾਣਾ। ਅਸੀਂ ਉਹ ਕੌਮ ਨਹੀਂ ਹਾਂ ਕਿ ਜਿਨ੍ਹਾਂ ਨੇ ਜਥੇਬੰਦੀ ਮੁੱਢੋਂ ਸਿੱਖਣੀ ਹੈ, ਅਸੀਂ ਉਹ ਹਾਂ ਜਿਨ੍ਹਾਂ ਨੇ ਭੁੱਲੀ ਸ਼ੈ ਚੇਤੇ ਕਰਨੀ ਹੈ, ਪਰ ਵਰਤਣ ਵਿਚ ਫਰਕ ਹੈ।

ਦਸਾਂ ਸਤਿਗੁਰਾਂ ਦਾ ਮਨਤੱਵ ਸੰਸਾਰ ਵਿਚੋਂ ਈਰਖਾ, ਦੁੱਖ, ਤਅੱਸਬ, ਵੈਰ ਨੂੰ ਦੂਰ ਕਰਕੇ ਪ੍ਰੇਮ ਫੈਲਾਉਣ ਦਾ ਸੀ। ਕੌਮ ਕੌਮ ਨਾਲ ਤੇ ਮਤ ਮਤ ਨਾਲ ਤਲਵਾਰਾਂ ਧੂਈ ਪਿਆ ਹੈ। ਸਤਿਗੁਰਾਂ ਦਾ ਇਹ ਆਸ਼ਾ ਸੀ ਕਿ ਸਭ ਵਿਚ ਮੈਤ੍ਰੀ ਹੋ ਜਾਏ। ਉਨ੍ਹਾਂ ਨੇ ਸਿਖ ਕੌਮ ਹੋਰਨਾਂ ਵਾਂਗੂ ਸਭ ਨਾਲ ਈਰਖਾ ਕਰਨ ਵਾਲੀ ਅਰ ਤਅੱਸਬ ਪਰ ਪੈਕੇ ਜਲਨ ਵਾਲੀ ਭੀੜ ਕੱਠੀ ਨਹੀਂ ਸੀ ਕੀਤੀ। ਉਹ ਸੰਸਾਰ ਵਿਚ ਪ੍ਰੇਮ ਦਾ ਢੰਡੋਰਾ ਦੇਣਾ ਚਾਹੁੰਦੇ ਸੇ। ਇਕ ਆਦਮੀ ਇਹ ਕਾਰਜ ਨਹੀਂ ਕਰ ਸਕਦਾ, ਦੋ ਨਹੀਂ ਕਰ ਸਕਦੇ, ਦਸ ਨਹੀਂ ਕਰ ਸਕਦੇ, ਇਹ ਬਹੁਤਿਆਂ ਦਾ ਕੰਮ ਹੈ। ਇਸ ਲਈ ਸਤਿਗੁਰਾਂ ਨੇ ਆਪਣੇ ਆਤਮ ਉਦਯੋਗ ਨਾਲ ਬੇਗਿਣਤ ਬਹੁਤੇ ਐਸੇ ਪੈਦਾ ਕੀਤੇ ਜੋ ਇਸ ਢੰਡੋਰੇ ਨੂੰ ਫੇਰਨ ਦੇ ਲਾਇਕ ਬਣ ਗਏ, ਜਿਨ੍ਹਾਂ ਨੂੰ ਪ੍ਰੇਮ ਦੀ ਸਿਖਿਆ ਨੇ ਸਿਖਜਤ ਕਰ ਦਿੱਤਾ, ਅਰ ਜਿਨ੍ਹਾਂ ਸਿਖੇ ਹੋਇਆਂ ਨੂੰ ਮਹਾਰਾਜ ਨੇ 'ਸਿੱਖ' ਨਾਮ ਦਿਤਾ। ਸਿਖ ਦਾ ਅਰਥ ਇਹ ਨਹੀਂ ਕਿ ਉਹ ਸਭ ਤੋਂ ਅੱਡ, ਮਾਨੁਖ ਮਾਤ੍ਰ ਤੋਂ ਨਫਰਤ (ਸੂਗ) ਕਰਨ ਵਾਲਾ ਜਾ ਸਭ ਨੂੰ ਚੁਤਣ ਵਾਲੀ ਬਿੱਛੂ ਬੂਟੀ ਹੈ। ਉਹ ਸਭ ਨਾਲ ਪਿਆਰ ਕਰਨ ਵਾਲਾ, ਸਭ ਨੂੰ ਪ੍ਰੇਮ ਦਾ ਉਪਦੇਸ਼ ਦੇਣ ਵਾਲਾ, ਅਰ ਸਭ ਨੂੰ ਪ੍ਰੇਮ ਦੀ ਵਰਤੋਂ ਵਰਤਾਕੇ ਦਿਖਾਉਣ ਵਾਲਾ, ਪ੍ਰੇਮ ਦੀ ਪਾਠਸ਼ਾਲਾ ਦਾ ਸਿਖਜਤ ਸਿੱਖ ਹੈ। ਜਦ ਬਹੁਤੇ ਸਿਖ ਹੋ ਗਏ ਤਦ ਹੁਣ ਉਨ੍ਹਾਂ ਵਿਚ ਜਥੇਬੰਦੀ ਦਾ ਹੋਣਾ ਕੁਦਰਤੀ ਲੋੜ ਹੋ ਗਈ। ਜੇ ਇਹ ਜਥੇਬੰਦੀ ਨਾ ਹੋਵੇ ਤਦ ਉਹ ਮਹਾਨ ਕੰਮ ਪ੍ਰੇਮ ਢੰਡੋਰੇ ਦਾ ਸਿਰੇ ਕਿਸ ਤਰ੍ਹਾਂ ਚੜ੍ਹੇ ?

ਜਿਸ ਤਰ੍ਹਾਂ ਦੇਹ ਦੇ ਅੰਗ ਸੁਤੇ ਹੀ ਇਕ ਤਰ੍ਹਾਂ ਦੀ ਜਥੇਬੰਦੀ ਦੇ ਅਸੂਲ ਵਿਚ ਚਲਦੇ ਹਨ ਤਦ ਦੇਹ ਆਪਣੇ ਕਾਰਜ ਕਰਨ ਨੂੰ ਸਮਰੱਥ ਰਹਿੰਦੀ ਹੈ, ਪਰ ਜਦ ਉਹਨਾਂ ਨਿਯਮਾਂ ਵਿਚ ਕਿਤੇ ਉਕਾਈ ਹੋ ਜਾਵੇ ਤਦ

ਰੋਗੀ ਹੋ ਜਾਂਦੀ ਹੈ। ਇਸੇ ਪ੍ਰਕਾਰ ਜੇ ਉਹਨਾਂ ਬਹੁਤੇ ਸਿਖਾਂ ਵਿਚ ਕਿਸੇ ਪ੍ਰਕਾਰ ਦੀ ਜਥੇਬੰਦੀ ਨਾ ਹੋਵੇ ਤਦ ਉਹ ਕਿਕੁਰ ਕਾਮਯਾਬ ਰਹਿ ਸਕਦੇ ਹਨ? ਜਦ ਉਹਨਾਂ ਦੇ ਕਾਯਮ ਰਹਿਣ ਦਾ ਹੀ ਸੰਸਾਰ ਪੈ ਜਾਵੇ ਤਦ ਕਿਸ ਤਰ੍ਹਾਂ ਨਿਸਚਾ ਹੋ ਜਾਏ ਕਿ ਜੋ ਮਹਾਨ ਪਵਿਤ੍ਰ ਕਾਰਜ ਗੁਰੂ ਜੀ ਨੇ ਕਰਨਾ ਸੀ ਅਰ ਜਿਸ ਨੂੰ ਸਦਾ ਲਈ ਜਾਰੀ ਛੱਡ ਜਾਣਾ ਸੀ, ਸਿਰੇ ਚੜ੍ਹੇਗਾ? ਇਸ ਲਈ ਜਿਸ ਤਰ੍ਹਾਂ ਸਤਿਗੁਰਾਂ ਦਾ ਸੰਸਾਰ ਵਿਚ ਆਉਣਾ ਅਵੱਸ਼ ਲੋੜੀਂਦਾ ਸੀ, ਜਿਸ ਤਰ੍ਹਾਂ ਸਿਖ ਤਿਆਰ ਕਰਨੇ ਅਵੱਸ਼ ਲੋੜੀਂਦੇ ਸਨ, ਉਸੀ ਤਰ੍ਹਾਂ ਉਹਨਾਂ ਵਿਚ ਜਥੇਬੰਦੀ ਕਾਇਮ ਕਰਨੀ ਅਵੱਸ਼ ਲੋੜੀਂਦੀ ਸੀ। 'ਪ੍ਰੇਮ ਢੰਡੋਰਾ' ਸੰਸਾਰ ਵਿਚ ਨਹੀਂ ਫੈਲ ਸਕਦਾ ਜਦ ਤਕ ਕਿ ਇਕ ਜਥੇਬੰਦ ਕੌਮ ਕਾਇਮ ਨਾ ਹੋਵੇ, ਜਿਸ ਦਾ ਪ੍ਰਯੋਜਨ ਇਸ ਪਰਮ ਪਵਿਤ੍ਰ ਮਿਸ਼ਨ ਨੂੰ ਪੂਰਾ ਕਰਨਾ ਹੋਵੇ। ਜੈਸੇ ਕਿਸੇ ਪਰਉਪਕਾਰੀ ਸਰੀਰ ਦਾ ਪਰਉਪਕਾਰ ਦੀ ਖ਼ਾਤਰ ਆਪਣੀ ਦੇਹ ਨੂੰ ਕਾਇਮ ਰੱਖਣਾ ਜ਼ਰੂਰੀ ਹੈ, ਵੈਸੇ ਹੀ ਇਕ ਪਰਉਪਕਾਰੀ ਕੌਮ ਦਾ ਪਰਉਪਕਾਰ ਦੀ ਖ਼ਾਤਰ ਆਪਣੇ ਜੀਵਨ ਨੂੰ ਕਾਇਮ ਰੱਖਣਾ ਜ਼ਰੂਰੀ ਹੈ। ਉਸ ਜੀਵਨ ਲਈ ਜਥੇਬੰਦੀ ਹੀ ਰੂਹ ਹੈ। ਲੋਕੀ ਇਤਰਾਜ਼ ਕਰਦੇ ਹਨ ਕਿ ਸਿਖ ਇਕ Sect (ਮਤ ਪੱਖੀ ਲੋਕ) ਹਨ। ਪਰ ਅਸੀਂ ਕਹਿੰਦੇ ਹਾਂ ਕਿ ਅਸੀਂ ਕਦੀ ਐਸੇ ਨਹੀਂ ਹਾਂ। ਸਾਡੀ ਕੌਮ ਦਾ ਹੋਣਾ, ਕੌਮ ਦਾ ਹੋਰਨਾਂ ਤੋਂ ਅੱਡ ਜਾਂ ਨਿਆਰੇ ਨਜ਼ਰ ਆਉਣਾ, ਅਰ ਸਾਡਾ ਇਸ ਨੂੰ ਐਸੇ ਕਾਇਮ ਰੱਖਣਾ Sectarian view (ਮਤ ਪੱਖੀ ਮਨਤੱਵ) ਦੇ ਕਾਰਣ ਨਹੀਂ ਹੈ, ਬਲਕਿ ਇਸ ਲਈ ਹੈ ਕਿ ਸਿੱਖ ਕੌਮ ਸੰਸਾਰ ਸੇਵਕ ਤੇ ਜਗਤ-ਪਰਉਪਕਾਰੀ ਪ੍ਰੇਮ ਦਾ ਸੰਦੇਸ਼ ਦੇਣ ਵਾਲੇ ਸੱਜਣਾਂ ਦਾ ਇਕੱਠ ਹੈ, ਇਨ੍ਹਾਂ ਦੇ ਇਕੱਠ ਲਈ ਜਥੇਬੰਦੀ ਦੀ ਲੋੜ ਹੈ, ਇਸ ਲਈ ਅਸੀਂ ਅੱਡ ਅਰ ਵੱਖਰੇ ਨਜ਼ਰ ਪੈਂਦੇ ਹਾਂ। ਤਅੱਸਬ ਯਾ ਈਰਖਾ ਕਰਕੇ ਅਸੀਂ ਇਕ Sect ਯਾ ਫਿਰਕਾ ਨਹੀਂ ਹਾਂ। ਜਿਸ ਤਰ੍ਹਾਂ ਇਕ ਉਦਾਹਰਨ ਨੂੰ ਦੇਖੋ:—ਇਕ ਆਦਮੀ ਭੋਜਨ ਦੇ ਪਦਾਰਥ ਇਸ ਲਈ ਖਾਂਦਾ ਹੈ ਕਿ ਉਸ ਨੂੰ ਖਾਣ ਦਾ ਚਸਕਾ ਹੈ। ਦੂਜਾ ਇਸ ਲਈ ਖਾਂਦਾ ਹੈ ਕਿ ਉਸ ਨੇ ਦੁਸ਼ਮਨ ਨੂੰ ਮਾਰਨਾ ਹੈ, ਜਿਸ ਲਈ ਬਲ ਚਾਹੀਦਾ ਹੈ। ਡੀਜ਼ਾ

ਇਸ ਲਈ ਖਾਂਦਾ ਹੈ ਕਿ ਵਿਹਾਰ ਕਾਰ ਕਿਰਤ ਨੌਕਰੀ ਕਰਕੇ ਪਦਾਰਥ ਕੱਠਾ ਕਰੇ, ਅਰ ਅਮੀਰ ਸਦਾਵੇ । ਚੌਥਾ ਇਸ ਲਈ ਖਾਂਦਾ ਹੈ ਕਿ ਨਿਰਬਾਹ ਤੁਰਦਾ ਜਾਏ । ਪੰਜਵਾਂ ਇਸ ਲਈ ਖਾਂਦਾ ਹੈ ਕਿ ਉਸ ਦਾ ਸਰੀਰ ਪਰਉਪਕਾਰ ਤੇ ਸੇਵਾ ਲਈ, ਭਲਾ ਕਰਨ ਤੇ ਪ੍ਰੇਮ ਸਿਖਾਉਣ ਲਈ ਤਕੜਾ ਰਹੇ, ਕਿਉਂਕਿ ਨਿਰਬਲ ਤੇ ਰੋਗੀ ਸਰੀਰ ਇਹ ਨੇਕ ਕੰਮ ਨਹੀਂ ਕਰ ਸਕਦਾ । ਭੁੱਖਾ ਆਪ ਭਜਨ ਨਹੀਂ ਕਰ ਸਕਦਾ, ਦੂਜੇ ਤੋਂ ਕਰਾ ਨਹੀਂ ਸਕਦਾ। ਤਾਂ ਤੇ ਜਿਸਨੇ ਨਾਮ ਜਪਣਾ ਅਰ ਜਪਾਉਣਾ ਹੈ, ਉਹ ਜਪਾਉਣ ਦੀ ਖ਼ਾਤਰ, ਪਰਾਏ ਦਾ ਸੁਆਰਨ ਦੀ ਖ਼ਾਤਰ, ਅਪਣਾ ਹੋਰ ਸਭ ਕਿਛੁ ਬਿਗਾੜਕੇ ਬੀ ਬਿਗਾਨਾ ਸੁਆਰਨ ਦੀ ਖ਼ਾਤਰ ਭੋਜਨ ਖਾਂਦਾ ਹੈ । ਹੁਣ ਭੋਜਨ ਖਾਣਾ ਤਾਂ ਇਕ ਹੈ ਪਰ ਫਰਕ ਕਿੰਨਾ ਹੈ । ਇਸੇ ਤਰ੍ਹਾਂ ਹੋਰਨਾਂ ਮਤਾਂ ਤੋਂ ਅੱਡ ਹੋਣਾ ਤਾਂ ਸਾਡਾ ਇਕ ਹੈ, ਪਰ ਸਿੱਖਾਂ ਦੇ ਅੱਡ ਨਜ਼ਰ ਪੈਣ ਵਿਚ ਭਾਰੀ ਫਰਕ ਹੈ । ਇਸ ਲਈ ਸਾਡੀ ਜਥੇਬੰਦੀ Sectarian (ਮਤ ਦ੍ਰੇਖ) ਦੇ ਕਾਰਨ ਨਹੀਂ ਹੈ, ਪ੍ਰੇਮ ਸਿੱਖਿਆ ਦੇ ਸਿਖਤ ਸਿਖਾਂ ਦੇ ਸੰਸਾਰ ਨੂੰ ਪ੍ਰੇਮ ਸੰਬਯਾ ਸਿਖਾਉਣ ਲਈ ਕਾਯਮ ਰਹਿਣ ਲਈ ਲੋੜੀਂਦੀ ਹੈ । ਲੋੜੀਂਦੀ ਹੀ ਨਹੀਂ, ਇਹ ਐਸੀ ਹੀ ਜ਼ਰੂਰੀ ਹੈ ਜੈਸਾ ਕਿ ਸਿੱਖਾਂ ਦਾ ਹੋਣਾ ਜ਼ਰੂਰੀ ਹੈ । ਮਸ਼ੀਨ ਦੇ ਇਕ ਪੁਰਜ਼ੇ ਦੀ ਜਿੰਨੀ ਲੋੜ ਹੈ ਉੱਨੀ ਹੀ ਉਸ ਮਸ਼ੀਨ ਦੇ ਪ੍ਰਬੰਧ ਦੀ ਲੋੜ ਹੈ, ਜਿਸ ਵਿਚ ਕਿ ਉਸ ਪੁਰਜ਼ੇ ਨੇ ਕੰਮ ਕਰਨਾ ਹੈ ।

ਖਾਲਸਾ ਜੀ ! ਆਪ ਇਸੇ ਤੋਂ ਸਮਝ ਲਵੋ ਕਿ ਸੰਸਾਰ ਵਿਚ ਉਹ ਉੱਤਮ ਗਿਆਨ, ਉਹ ਪ੍ਰੇਮ ਦਾ ਸੰਦੇਸ਼ ਅਜੇ ਤਕ ਆਪ ਨੇ ਨਹੀਂ ਪਹੁੰਚਾਇਆ, ਜਿਸ ਦਾ ਹੁਕਮ ਸਤਿਗੁਰਾਂ ਨੇ ਤੁਸਾਂ ਨੂੰ ਦਿੱਤਾ ਸੀ । ਤੁਸੀਂ ਅਜੇ ਆਪਣਾ ਫਰਜ਼ ਹਿੰਦੁਸਤਾਨ ਵਿਚ ਅਦਾ ਨਹੀਂ ਕੀਤਾ ਤਾਂ ਸੰਸਾਰ ਵਿਚ ਕਿੱਥੇ ? ਸੋਚੋ ਕਿਉਂ ਇਹ ਪਵਿਤ੍ਰ ਆਗਿਆ ਪੂਰਨ ਕਰਨੋਂ ਅਸਮਰਥ ਹੋ ਰਹੇ ਹੋ ? ਇਹੋ ਕਾਰਨ ਹੈ ਕਿ ਜਥੇਬੰਦੀ ਵਿਚ ਆਪ ਨਿੱਘਰ ਗਏ ਹੋ । ਗੁਰੂ ਸਾਹਿਬ ਤਾਂ ਆਪ ਨੂੰ ਚਾਰ ਕੁੰਟ ਵਿਚ ਪ੍ਰੇਮ ਸੰਦੇਸ਼ ਪਹੁੰਚਾਉਣ ਦਾ ਹੁਕਮ ਦੇ ਗਏ ਹਨ, ਆਪ ਪੰਜਾਬ ਵਿਚ ਹੀ ਰੁਕੇ ਪਏ ਹੋ, ਰੁਕੇ ਪਏ ਕੀ ਅਪਣੀ ਜਿੰਦ ਦੇ ਹੀ ਲਾਲੇ ਪਾਈ ਬੈਠੇ ਹੋ । ਦੱਸੋ ਉਸ ਆਗਿਆ ਨੂੰ ਕੌਣ ਪੂਰਾ

ਕਰੇਗਾ ? ਕਿਆ ਸਾਡੇ ਹੱਥ ਵਿਚ ਸੰਸਾਰ ਦੇ ਮਹਾਨ ਪਵਿਤ੍ਰ ਪ੍ਰੇਮ ਪੂਰਤ ਉਤਕ੍ਰਿਸ਼ਟ ਧਰਮ ਦੇ ਹੁੰਦਿਆਂ ਸਾਡਾ ਉਸ ਨੂੰ ਸੰਸਾਰ ਵਿਚ ਫੈਲਾਣੇ ਅਸ-
 ਮਰਥ ਹੋਣਾ ਪ੍ਰਗਟ ਨਹੀਂ ਕਰਦਾ ਕਿ ਸਾਨੂੰ ਜਥੇਬੰਦੀ ਦੀ ਕਿੰਨੀ ਲੋੜ ਹੈ ।
 ਕੀਹ ਇਸ ਘਾਟੇ ਨੇ ਸਾਨੂੰ ਆਪਣਾ ਉਦੇਸ਼ ਪੂਰਾ ਕਰਨੇਂ ਰੋਕ ਨਹੀਂ
 ਰੱਖਿਆ ਹੋਇਆ ? ਕਿਆ ਇਸੇ ਘਾਟੇ ਨੇ ਸਿਖ ਦੇ ਉਸ ਧਰਮ ਤੋਂ, ਜੋ
 ਗੁਰੂ ਆਗਿਆ ਪਾਲਣ ਵਿਚ ਹੁੰਦਾ ਹੈ ਬੇਮੁਖ ਨਹੀਂ ਕਰ ਦਿੱਤਾ ਕਿ
 ਚਾਰੇ ਕੁੰਟਾਂ ਉਸ ਪਵਿਤ੍ਰ ਗਿਆਨ ਅਰ ਪ੍ਰੇਮ ਸੁਨੇਹੜੇ ਤੋਂ ਖਾਲੀ
 ਪਈਆਂ ਹਨ ?

ਪਰ ਹੁਣ ਵਿਚਾਰ ਇਹ ਪੈਦਾ ਹੁੰਦੀ ਹੈ ਕਿ ਅਸੀਂ ਕਿਉਂ ਜਥੇਬੰਦੀ
 ਵਿਚ ਗਿਰ ਗਏ ਹਾਂ । ਸਾਡੇ ਵਿਚ ਨਾਂ ਤਾਂ ਉਹ ਵਿਦਿਆ ਰਹੀ ਜੋ ਸਾਡੇ
 ਵੱਡਿਆਂ ਵਿਚ ਆਮਲਾ ਦਰਜੇ ਦੇ ਧਰਮ ਪੁਰ ਤੁਰਨ ਅਤੇ ਪਰਸਪਰ
 ਸਤਿਸੰਗ ਤੋਂ ਪੈਦਾ ਹੋਈ ਸੀ । ਨਾ ਅਸੀਂ ਨਵੀਨ ਵਿਦਿਆ ਦੇ ਮਗਜ਼ ਨੂੰ
 ਪਛਾਣਿਆਂ ਹੈ । ਦੁਵੱਲੀ ਹੱਡੀਆਂ ਨੂੰ ਹੱਥ ਪਾਈ ਬੈਠੇ ਹਾਂ । ਇਸ ਵੇਲੇ ਜੋ
 ਅਸੀਂ ਨਜ਼ਰ ਭਰਕੇ ਦੇਖੀਏ ਕਿ ਸਾਡੀ ਜਥੇਬੰਦੀ ਦੀ ਤਾਰ ਨੂੰ ਅਵਿਦਿਆ
 ਦੇ ਲੇਹੇ ਨੇ ਕਿੱਥੇ ਕਿੱਥੇ ਟੁੱਕ ਲਾਏ ਹਨ ਤਾਂ ਹਰ ਪਾਸਾ ਡੰਗਿਆ ਦੀਹਦਾ
 ਹੈ । ਉਸ ਦੀ ਮੁਰੰਮਤ ਲਈ ਹਰ ਪਾਸੇ ਦੀ ਪੜਤਾਲ ਕਰਨੀ ਯੋਗ ਹੋਊ ।
 ਇਸ ਪੜਤਾਲ ਦੇ ਬਾਅਦ ਹਰੇਕ ਸਿੱਖ ਦੇ ਪ੍ਰਯਤਨ ਨਾਲ ਅਸੀਂ ਫੇਰ
 'ਸਿਖੀ ਸਿਖਿਆ ਗੁਰ ਵੀਚਾਰਿ' ਅਨੁਸਾਰ ਸਿੱਖ ਹੋਕੇ, ਜਥੇਬੰਦ ਸਿੱਖ ਕੌਮ,
 ਸਿੱਖ ਧਰਮ ਨੂੰ ਸੰਸਾਰ ਵਿਚ ਫੈਲਾਉਣ ਵਾਲੇ ਹੋ ਸਕਦੇ ਹਾਂ ।

੨. ਪੰਥ ਸੇਵਕਾਂ ਦੀ ਪੜਤਾਲ

(੧) ਪਹਿਲੀ ਲੋੜ ਜਥੇਬੰਦੀ ਲਈ ਕੁਰਬਾਨੀ ਦੀ ਹੁੰਦੀ ਹੈ ।
 ਅਰਥਾਤ ਹਰੇਕ ਆਦਮੀ ਕੌਮ ਲਈ ਆਪਣਾ ਤੇ ਆਪਾ ਦੋਵੇਂ ਅਰਪਣ
 ਕਰਨ ਨੂੰ ਤਿਆਰ ਹੋਵੇ । 'ਕੌਮ ਲਈ' ਅਸੀਂ ਕਿਹਾ ਹੈ। ਪਰ ਸਾਡੇ ਸਤਿਗੁਰਾਂ
 ਜਦ ਆਦਮੀਨੂੰ ਸਿਖ ਕੀਤਾ ਤਦ ਉਸਨੂੰ ਇਸਤੋਂ ਬੀ ਮਹਾਂਬਲੀ (ਕੁਰਬਾਨੀ)
 ਦਾ ਸਬਕ ਦਿੱਤਾ ਸੀ, ਅਰਥਾਤ ਸਿਖ ਤੋਂ ਉਸ ਦੀ 'ਮੈਂ' 'ਮੇਰੀ' ਵਾਹਿਗੁਰੂ

ਦੇ ਹੁੰਮ ਦੇ ਹਵਨ ਕੁੰਡ ਵਿਚ ਹਵਨ ਕਰਵਾ ਦਿਤੀ ਸੀ। ਨਾਮ ਦੀਆਂ
 ਅਹੁਤੀਆਂ ਨਾਲ ਇਹ ਹਉਮੈ ਸਭ ਜਲ ਗਈ ਸੀ। ਜਦ ਐਸੇ ਸਿਖਾਂ ਦੇ
 ਇਕੱਠ ਵਿਚ ਸਤਿਗੁਰਾਂ ਨੇ ਜਥੇਬੰਦੀ ਪਾਈ ਤਦ ਪਹਿਲੀ ਔਕੜ ਨਾ ਪਈ,
 ਕਿਉਂਕਿ ਉਹ ਤਾਂ ਮਹਾਂ ਬਲੀ (ਕੁਰਬਾਨੀ) ਦਾ ਵੱਲ ਸਿੱਖ ਚੁਕੇ ਸੇ, ਕੌਮ
 ਲਈ ਕੁਰਬਾਨੀ ਕਰਨੀ ਤਾਂ ਉਹਨਾਂ ਲਈ ਨਿੱਕੀ ਜਿਹੀ ਗਲ ਸੀ। ਹੁਣ
 ਅਸੀਂ ਸੋਚੀਏ ਕਿ ਅਸੀਂ ਕਿੱਥੇ ਹਾਂ ? ਕੁਰਬਾਨੀ ਦੇ ਮਾਦੇ ਦਾ ਪਾਠ
 ਕਿੰਨੇ ਦਰਜੇ ਨੀਵਾਂ ਹੋ ਗਿਆ ਹੈ ? ਕਿੰਨੇ ਛੀ ਸਦੀ ਸਿਖ ਨਿਕਲਣਗੇ ਜੋ
 ਕੌਮ ਦੇ ਲਾਭ ਲਈ ਕੁਝ ਕੁਰਬਾਨ ਕਰਨ ਨੂੰ ਤਿਆਰ ਹੋਣ ? ਅਸੀਂ ਨਹੀਂ
 ਕਹਿੰਦੇ ਕਿ ਨਾਫਤ (ਬੀਜ ਨਾਸ) ਹੈ। ਪਰ ਕਿੰਨੇ ਕੁ ਹਨ ? ਸ਼ਾਇਦ ਆਪ
 ਉਂਗਲਾਂ ਤੇ ਗਿਣ ਸਕੋ। ਵਧੀਕ ਬੀ ਹਨ ਪਰ ਕਿਆ ਓਹ ਕੁਰਬਾਨੀ
 ਵਾਲੇ ਹਨ ? ਜਦ ਪੜਤਾਲ ਕਰੋ ਤਦ ਬਹੁਤ ਕਰਕੇ ਕੁਰਬਾਨੀ ਦਾ ਪੋਚਾ
 ਨਿਕਲਦਾ ਹੈ। ਇਹ ਇਕ ਉਮੈਦ ਵਾਲੀ ਬਾਤ ਹੈ ਕਿ ਇਹ ਮਾਦਾ ਹੁਣ
 ਕੁਝ ਉੱਨਤੀ ਵੱਲ ਦਿੱਸਦਾ ਹੈ ਪਰ ਆਮ ਤੌਰ ਤੇ ਕੌਮੀ ਕੰਮ ਦਾ ਕਰਨਾ
 ਯਾ ਪਦਾਰਥ ਯਾ ਪਤ ਦੀ ਖ਼ਾਤਰ ਹੀ ਨਿਕਲਦਾ ਹੈ। ਇਸ ਦਾ ਦਾਰੂ
 ਇਹੋ ਹੈ ਕਿ ਹਰ ਕੰਮ ਕਰਨ ਵਾਲਾ ਆਪਾ ਚੀਨਣ ਦੀ ਵਾਦੀ ਪਾਵੇ,
 ਅਰਥਾਤ ਆਪਣੇ ਆਪ ਨੂੰ ਦੇਖੇ, ਆਪਣੇ ਔਗੁਣਾਂ ਨੂੰ ਆਪ ਸਮਝਣੇ
 ਸ਼ਰਮ ਨਾ ਕਰੇ, ਜਦ ਸਮਝੇ ਤਦ ਕੱਢੇ। ਇਸ ਤਰ੍ਹਾਂ ਇਹ ਔਗੁਣ ਬੀ
 ਦਿੱਸ ਪਊ ਕਿ ਕੌਮੀ ਸੇਵਾ ਕਿਸ ਆਸਰੇ ਕਰ ਰਿਹਾ ਹਾਂ, ਕਿਆ ਪੰਥ ਦੀ
 ਸੇਵਾ ਖ਼ਾਤਰ ਯਾ ਕਿਸੇ ਨਿਜ ਦੇ ਭਾਵ ਹੇਠ ਨਿਜ ਦੀ ਖ਼ਾਤਰ ? ਇਹ
 ਵਿਚਾਰ ਕੰਮ ਕਰਨ ਵਾਲਿਆਂ ਵਾਸਤੇ ਹੈ। ਕੁਝ ਨਾ ਕਰਕੇ ਨਿੰਦਾ ਕਰਨ
 ਵਾਲਿਆਂ ਨੂੰ ਇਹ ਬਾਤ ਸਿੱਖ ਕੇ ਨਿੰਦਕ ਬਣ ਜਾਣਾ ਬਹੁਤ ਮਾੜਾ ਹੈ।
 ਉਹਨਾਂ ਨੂੰ ਬੀ ਆਪਾ ਚੀਨਣਾ ਚਾਹੀਦਾ ਹੈ। ਜਦ ਕੌਮ ਦੇ ਕੰਮ ਕਰਨ
 ਵਾਲੇ ਕੌਮ ਦੀ ਖ਼ਾਤਰ ਕੰਮ ਕਰਦੇ ਹੋਏ ਕੱਠੇ ਹੋਣਗੇ, ਤਦ ਜਥੇਬੰਦੀ ਨੂੰ
 ਭਾਰਾ ਸਹਾਰਾ ਮਿਲੇਗਾ।

(੨) ਜੋ ਲੋਗ ਸੇਵਾ ਲਈ ਨਿਤਰਨ ਉਹਨਾਂ ਦੇ ਨਾਲ ਸਹਾਇਕ
 ਸੇਵਕਾਂ ਦਾ ਕੀ ਸਲੂਕ ਹੋਣਾ ਚਾਹੀਦਾ ਹੈ ? ਮਿਥ ਲਓ ਕਿ ਵਿਧਵਾ

ਇਸਤ੍ਰੀਆਂ ਦੇ ਦੁਖ ਹਰਨ ਲਈ ਇਕ ਸਭਾ ਬਣੀ। ਵਧੀਕ ਕੁਰਬਾਨੀ ਕਰਨ ਵਾਲੇ ਤੇ ਵਧੀਕ ਸੇਵਾ ਵਿਚ ਲਗਣ ਵਾਲੇ ਤਾਂ ਕਾਰਜ ਕਰਨਗੇ ਤੇ ਜੇ ਨਾਲ ਸਭਾਸਦ ਬਣਕੇ ਰਲੇ ਸੇ, ਉਹ ਸਹਜੇ ਸਹਜੇ ਘੱਟ ਰਸ ਲੈਣ ਲਗ ਜਾਣਗੇ, ਫੇਰ ਉਪ੍ਰਾਮ ਹੋ ਜਾਣਗੇ ਤੇ ਫੇਰ ਕੰਮ ਨੂੰ ਔਖਾ ਜਾਣਨ ਲਗ ਜਾਣਗੇ, ਮਾਨੋ ਇਹ ਸਮਝਣ ਲਗ ਪੈਣਗੇ ਕਿ ਵਧੀਕ ਕੰਮ ਕਰਨ ਵਾਲੇ ਦਾ ਮਾਨੋ ਘਰ ਦਾ ਕੰਮ ਹੈ, ਅਰ ਉਹ ਜੇ ਕਮੇਟੀ ਲਈ ਵੀ ਸੱਦੇ ਤਾਂ ਐਉਂ ਜਾਣਾ ਕਿ ਜਾਣੇ ਉਸ ਦੇ ਪੁੱਤ ਦੀ ਕੁੜਮਾਈ ਤੇ ਜਾਣਾ ਹੈ, ਉਸ ਦੇ ਸਿਰ ਤੇ ਖਾਸ ਅਹਿਸਾਨ ਕਰਨਾ ਹੈ। ਹੋਣਾਂ ਤਾਂ ਇਹ ਚਾਹੀਦਾ ਸੀ ਕਿ ਵਧੀਕ ਕੰਮ ਕਰਨ ਵਾਲੇ ਦੀ ਪਤ ਉਹਨਾਂ ਦੇ ਦਿਲਾਂ ਵਿਚ ਵਧਦੀ ਅਰ ਉਸ ਦੀ ਮਦਦ ਤੇ ਸੇਵਾ ਲਈ ਅਰ ਭੁੱਲੋਂ ਬਚਾਉਣ ਖਾਤਰ ਆਪਣੇ ਬਲ ਬੁਧਿ ਨਾਲ ਹੋਰ ਤੋਂ ਹੋਰ ਉਸ ਦੀ ਸਹਾਇਤਾ ਕਰਦੇ, ਪਰ ਕਰਦੇ ਇਹ ਹਨ ਕਿ ਆਪਣੀ ਉਪ੍ਰਾਮਤਾ ਅਰ ਏ-ਪਰਵਾਹੀ ਨਾਲ ਉਸ ਦੇ ਚਿਤ ਨੂੰ ਬੀ ਉਦਾਸ ਕਰ ਦੇਂਦੇ ਹਨ। ਉਹ ਬ ਫੇਰ ਆਪਣੇ ਆਪ ਨੂੰ ਫਾਥਾ ਹੋਇਆ ਸਮਝਣ ਲਗ ਜਾਂਦਾ ਹੈ, ਅਰ ਉਦਾਸੀਨ ਬ੍ਰਿਤਿ ਰਹਿਣ ਦੇ ਕਾਰਨ ਕੰਮ ਵਿਚ ਕਸਰ ਪੈਣ ਲਗ ਜਾਂਦੀ ਹੈ। ਜਦ ਤਕ ਸਿਖਾਂ ਦੀਆਂ ਸਭਾ ਤੇ ਕਮੇਟੀਆਂ ਵਿਚ ਮੈਂਬਰ ਲੋਕ ਅਪਣਾ ਇਹ ਵਤੀਰਾ ਰੱਖਣਗੇ ਤਦ ਤਕ ਕਦੇ ਬੀ ਜਥੇਬੰਦੀ ਨਹੀਂ ਹੋ ਸਕੇਗੀ।

(੩) ਤੀਸਰੇ ਉਹ ਲੋਕ ਹੁੰਦੇ ਹਨ ਜੋ ਕਿਸੇ ਸਭਾ ਜਾ ਕਮੇਟੀ ਦੇ ਮੈਂਬਰ ਤਾਂ ਨਹੀਂ ਹੁੰਦੇ, ਪਰ ਹਮਦਰਦ ਹੁੰਦੇ ਹਨ। ਉਹ ਦੂਰ ਜਾਂ ਨੇੜੇ ਬੈਠੇ ਕੰਮ ਨਾਲ ਅਰ ਕੰਮ ਦੀ ਖਾਤਰ ਕੰਮ ਕਰਨ ਵਾਲਿਆਂ ਨਾਲ ਹਮਦਰਦੀ ਰਖਦੇ ਹਨ, ਅਰ ਜਥਾ ਸ਼ਕਤ ਤਨ ਮਨ ਤੇ ਧਨ ਨਾਲ ਸਹਾਇਤਾ ਬੀ ਕਰਦੇ ਹਨ। ਸਿਖਾਂ ਵਿਚ ਐਸੇ ਹਮਦਰਦਾਂ ਦੀ ਗਿਣਤੀ ਬਹੁਤ ਘੱਟ ਹੈ। ਜੇ ਹੈ ਤਾਂ ਉਹ ਆਪਣੇ ਖਿਆਲ ਨੂੰ ਪੰਥ ਦਾ ਮਾਪਣ ਵਾਲਾ ਸੰਦ ਸਮਝਦੇ ਹਨ। ਮਤਲਬ ਕੀ ਕਿ ਜਿਥੋਂ ਤਕ ਉਨ੍ਹਾਂ ਦਾ ਮਨ ਕੰਮ ਕਰਦਾ ਹੈ ਜਾਂ ਜਿਥੋਂ ਤਕ ਉਹ ਚਾਹੁੰਦੇ ਹਨ, ਉਥੋਂ ਤਕ ਅਰ ਉਨ੍ਹਾਂ ਦੇ ਅਨੁਕੂਲ ਜੇ ਤਾਂ ਕਾਰਜ ਹੁੰਦਾ ਰਹੇ ਤਦ ਤਾਂ ਹਮਦਰਦ, ਨਹੀਂ ਤਾਂ ਬੇ-ਦਰਦ। ਉਨ੍ਹਾਂ

ਦੀ ਹਮਦਰਦੀ ਬਨੇਰੇ ਦਾ ਕਾਂ ਹੈ, ਜੋ ਵਿਹੜੇ ਵਿਚ ਸਿਰ ਭੁਆ ਭੁਆ ਕੇ ਦੇਖਦਾ ਰਹਿੰਦਾ ਹੈ, ਜਦ ਤਕ ਆਪਣੇ ਅਨੁਕੂਲ ਖੁਸ਼ਬੂ ਆਈ ਤਾਂ ਘੁੰਦੇ ਰਹੇ, ਜਦ ਨਾ ਆਈ ਉਡੰਤ। ਐਸੇ ਹਮਦਰਦ ਜਦ ਸਹਾਇਤਾ ਕਰਦੇ ਰਹਿੰਦੇ ਹਨ; ਤਦ ਜ਼ਾਤੀ ਅਹਿਸਾਨ ਕਰਦੇ ਹਨ, ਕੌਮੀ ਸੇਵਾ ਦਾ ਉੱਚ ਭਾਵ ਦਿਲ ਵਿਚ ਨਹੀਂ ਰਖਦੇ, ਨਾਲ ਇਹ ਸਮਝਦੇ ਹਨ ਕਿ ਜਿਨ੍ਹਾਂ ਕੰਮ ਕਰਨ ਵਾਲਿਆਂ ਨਾਲ ਅਸੀਂ ਹਮਦਰਦੀ ਪ੍ਰਗਟ ਕੀਤੀ ਹੈ, ਇਹ ਮਾਨੋਂ ਸਾਡੇ ਅਰਥੀ ਹਨ, ਚਾਹੀਏ ਕਿ ਇਹ ਹਰ ਵਕਤ ਸਾਡੀ ਖੁਸ਼ਾਮਦ ਕਰਨ ਅਰ ਸਾਨੂੰ ਖੁਸ਼ ਕਰਨ ਦਾ ਫਿਕਰ ਰੱਖਣ। ਹੁਣ ਕੰਮ ਕਰਨ ਵਾਲੇ ਜਾਂ ਕੰਮ ਕਰਨ ਤੇ ਜਾਂ ਹਮਦਰਦਾਂ ਦੇ ਖੁਸ਼ ਰੱਖਣ ਦੇ ਉਪਰਾਲੇ ਕਰਨ? ਹਮਦਰਦਾਂ ਦਾ ਫਰਜ਼ ਤਾਂ ਇਹ ਸੀ ਕਿ ਉਹ ਕਿਸੇ ਕਾਰਨ ਆਪ ਸੇਵਾ ਨਹੀਂ ਕਰ ਸਕੇ, ਇਸ ਲਈ ਉਸ ਆਪਣੀ ਕਮੀ ਨੂੰ ਸੇਵਕਾਂ ਦੀ ਹਰ ਤਰ੍ਹਾਂ (ਪੰਥਕ ਕੰਮਾਂ ਵਿਚ, ਜ਼ਾਤੀ ਲੋੜਾਂ ਲਈ ਨਹੀਂ) ਸਹਾਇਤਾ ਕਰਕੇ ਕੌਮੀ ਕਾਰਜ ਨੂੰ ਪ੍ਰਫੁੱਲਤ ਕਰਨ ਵਿਚ ਹਿੱਸਾ ਲੈਣ। ਉਲਟਾ ਸਗੋਂ ਉਹ ਸੇਵਕਾਂ ਪਰ ਭਾਰੂ ਆ ਪੈਂਦੇ ਹਨ, ਅਰ ਉਨ੍ਹਾਂ ਦੇ ਕੌਮੀ ਸੇਵਾ ਦੇ ਕੰਮਾਂ ਵਿਚ ਹਰਜ ਕਰਦੇ ਹਨ ਤੇ ਜੇ ਕੌਮੀ ਸੇਵਕ ਅੱਕ ਕੇ ਉਨ੍ਹਾਂ ਦੀ ਪਰਵਾਹ ਛੱਡ ਦੇਣ, ਤਦ ਕਈ ਲੋਕ ਏਥੋਂ ਤੱਕ ਭਛੁੰਨੇ ਹੋ ਜਾਂਦੇ ਹਨ ਕਿ ਉਨ੍ਹਾਂ ਨੂੰ ਨੁਕਸਾਨ ਪਹੁੰਚਾਉਣ ਦਾ ਫਿਕਰ ਕਰਦੇ ਹਨ ਅਰ ਕਈ ਤਾਂ ਕੰਮਾਂ ਦੇ ਹੀ ਵੈਰੀ ਹੋ ਢੁੱਕਦੇ ਹਨ। ਹਾਂ, ਇਸ ਵਿਚ ਸ਼ੱਕ ਨਹੀਂ ਕਿ ਹਮਦਰਦ ਲੋਕ ਜਦ ਸੇਵਕਾਂ ਵਿਚ ਫੁੱਲ ਦੇਖਣ ਤਦ ਪਿਆਰ ਨਾਲ ਦੱਸਕੇ ਸਹਾਇਤਾ ਕਰਨ, ਪਰ ਇਹ ਕਿਵੇਂ ਬੀ ਯੋਗ ਨਹੀਂ ਕਿ ਹਮਦਰਦੀ ਨੂੰ ਅਹਿਸਾਨ, ਸਹਾਇਤਾ ਨੂੰ ਖਾਸ ਨੁਣਾਂ, ਅਰ ਮਦਦ ਨੂੰ ਲਿਹਾਜ਼ ਦਾ ਦਾਨ ਸਮਝ ਲੈਣ।

(੪) ਪੰਥ ਸੇਵਕਾਂ ਨੂੰ ਪੰਥ ਸੇਵਾ ਲਈ ਤਨਖਾਹਦਾਰ ਸਹਾਇਕਾਂ ਦੀ ਬੀ ਲੋੜ ਹੁੰਦੀ ਹੈ ਜੋ ਆਪਣੀ ਉਪਜੀਵਕਾ ਲੈਕੇ ਆਪਣੀ ਦਿਲੀ ਪੀਤ ਨਾਲ ਸਾਰੀ ਮਿਹਨਤ ਪੰਥ ਅਰਪਣ ਕਰ ਦੇਂਦੇ ਹਨ। ਐਸੇ ਸੱਜਣਾਂ ਬਿਨਾਂ ਜਥੇਬੰਦੀ ਪੂਰੀ ਨਹੀਂ ਹੁੰਦੀ। ਸਾਡੇ ਵਿਚ ਹੁਣ ਸ਼ੁਕਰ ਹੈ ਕਿ ਐਸੇ ਐਸੇ ਸੱਜਣ ਦਿਸ਼ਟੀ ਪੈਣ ਲਗ ਪਏ ਹਨ। ਪਰ ਅਕਸਰ ਐਸੇ

ਦੇਖੋ ਹਨ ਜੋ ਇਹ ਕਹਿੰਦੇ ਹਨ ਕਿ ਲਓ ਜੀ ਅਸੀਂ ਪੰਜਾਹ ਛੱਡਕੇ ਪੰਥ ਲਈ ਸੋ ਪਰ ਆਉਂਦੇ ਹਾਂ, ਕੰਮ ਮਨ ਮੰਨਿਆ ਕਰਾਂਗੇ, ਜੋ ਕਰਾਂਗੇ, ਅਹਿਸਾਨ ਤੇ ਕੁਰਬਾਨੀ ਗਿਣਿਆ ਜਾਵੇਗਾ। ਜੋ ਸਾਡੇ ਪਰ ਅਫਸਰ ਹੋਵੇਗਾ ਉਸ ਦੀ ਤਾਬੇਦਾਰੀ ਨਹੀਂ ਕਰਾਂਗੇ, ਕਿਉਂਕਿ ਪੰਥਕ ਸੇਵਾ ਹੈ, ਜੇ ਗੁੱਸੇ ਹੋਵੇਗੇ ਬਦਨਾਮ ਕਰਾਂਗੇ। ਕੰਮ ਕਰਾਂਗੇ ਖੁਸ਼ੀ ਨਾਲ। ਸਾਥੋਂ ਡਰਦੇ ਰਹਿਣਾ ਕਿਉਂਕਿ ਜਦ ਅਸੀਂ ਨੌਕਰੀ ਛੱਡ ਗਏ ਲੋਕ ਕੁਦਰਤਨ ਸਾਡੇ ਤੇ ਇਤਬਾਰ ਕਰਨਗੇ, ਕਿ ਇਹ ਭੇਤੀ ਹੈ, ਜੋ ਅਸੀਂ ਕਰਾਂਗੇ ਸੋ ਮੰਨਿਆ ਜਾਏਗਾ। ਐਸੇ ਨੌਕਰਾਂ ਨੂੰ ਰਖਕੇ ਸੇਵਕ ਬੜੇ ਦੁਖੀ ਹੋ ਜਾਂਦੇ ਹਨ।

ਜਾਪਾਨ ਵਿਚ ਜਥੇਬੰਦੀ ਪੂਰਨ ਹੈ। ਸਭ ਲੋਕ ਦੇਸ ਦੇ ਪਿਆਰ ਨਾਲ ਭਰੇ ਪਏ ਹਨ ਅਰ ਦੇਸ ਦੇ ਪਿਆਰ ਲਈ ਮਰਦੇ ਹਨ, ਪਰ ਨੌਕਰੀ ਕਰਕੇ ਆਪਣੇ ਅਫਸਰਾਂ ਦੀ ਐਸੀ ਤਾਬੇਦਾਰੀ ਕਰਦੇ ਹਨ, ਐਸੇ ਹੁਕਮ ਵਿਚ ਤੁਰਦੇ ਹਨ ਕਿ ਹੋਰ ਦੇਸਾਂ ਵਿਚ ਨਹੀਂ ਮਿਲਣਗੇ; ਅਫਸਰ ਦੇ ਗੁੱਸੇ ਤੋਂ ਤੰਗ ਨਹੀਂ ਹੁੰਦੇ, ਨੌਕਰੀ ਨੂੰ ਅਹਿਸਾਨ ਨਹੀਂ ਸਮਝਦੇ, ਹਰ ਹੁਕਮ ਤੇ ਕਾਇਦੇ ਪਰ ਤੁਰਦੇ ਹਨ। ਪਰ ਫੇਰ ਕੌਮੀ ਖਿਆਲ ਨਾਲ ਭਰੇ ਪਏ ਹਨ। ਇਥੇ ਕੌਮੀ ਕੰਮ ਵੇਲੇ ਮੰਨੋ ਪੈਂਦੀ ਹੈ। ਦੂਜੇ ਦੀ ਨੌਕਰੀ ਵੇਲੇ ਸੂਤ, ਪੰਥ ਦੀ ਨੌਕਰੀ ਵੇਲੇ ਵਿੰਗੇ, ਚਾਹੁੰਦੇ ਹਨ ਕਿ ਸਾਡੇ ਵਡੇ ਸਾਡੀਆਂ ਮਿੰਨਤਾਂ ਕਰਨ। ਇਸ ਵਿਚ ਸ਼ੱਕ ਨਹੀਂ ਹੈ ਕਿ ਪੰਥ ਸੇਵਕਾਂ ਨੂੰ ਉਨ੍ਹਾਂ ਨਾਲ ਪਿਆਰ ਚਾਹੀਦਾ ਹੈ; ਪਰ ਇਹ ਪਿਆਰ ਤਾਂ ਸੇਵਾ ਤੋਂ ਉਤਪੰਨ ਹੋਣਾ ਹੈ। ਜਦ ਸੇਵਾ ਹੋਊ ਆਪੇ ਪਤ ਤੇ ਪਿਆਰ ਹੋ ਜਾਊ। ਸੇਵਾ ਵਿਚ ਆਲਸ ਤੇ ਕੰਮ ਵਿਚ ਹਨੇਰੇ ਕਿਸ ਤਰ੍ਹਾਂ ਪਤ ਤੇ ਪਿਆਰ ਪੈਦਾ ਕਰ ਸਕਦੇ ਹਨ? ਸੇਵਾ ਲੈਣ ਵਾਲਿਆਂ ਨੂੰ ਪਿਆਰ ਤੇ ਕਿਰਪਾ ਕਰਨ ਵਾਲਿਆਂ ਨੂੰ ਤਾਬੇਦਾਰੀ ਦੀ ਕੁਰਬਾਨੀ ਦੀ ਲੋੜ ਹੈ। ਕੌਮ ਵਿਚ ਕੰਮ ਪਰਧਾਨ ਹੁੰਦਾ ਹੈ। ਕੰਮ ਵਿਚ ਲਿਹਾਜ਼ ਤੇ ਰਿਆਇਤ ਕੰਮ ਨੂੰ ਚੋੜ ਕਰਦੀ ਹੈ। ਜੇ ਕਦੇ ਸਭੇ ਸਚੇ ਕੌਮੀ ਪਿਆਰ ਨਾਲ ਭਰੇ ਪਏ ਹੋਣ ਤਦ ਐਸੇ ਰੋਗ ਪੈਦਾ ਹੀ ਨਹੀਂ ਹੁੰਦੇ। ਗਲ ਕੀ, ਪੰਥਕ ਨੌਕਰੀ ਵੈਸੀ ਹੀ ਕਾਇਦਿਆਂ ਵਿਚ ਪੱਕੀ ਹੋਣੀ ਚਾਹੀਦੀ ਹੈ, ਜੈਸੀ ਕਿ ਹੋਰ, ਬਲਕਿ ਫਧਕੇ, ਕਿਉਂਕਿ ਪਿਆਰ

ਦੀ ਸੇਵਾ ਹੈ। ਪਿਆਰ ਦੀ ਸੇਵਾ ਮੌਜ ਦ ਸੇਵਾ ਨਹੀਂ ਹੁੰਦੀ, ਪਰ ਪਿਆਰ ਦੀ ਸੇਵਾ ਕੰਮ ਬਹੁਤ ਕਰਦੀ ਹੈ। ਇਸ ਕਰਕੇ ਪੰਥਕ ਸੇਵਕਾਂ ਦੇ ਐਸੇ ਸਹਾਇਕਾਂ ਤੇ ਐਸੇ ਸਹਾਇਕਾਂ ਦੀ ਸੇਵਾ (ਡਿਸਿਪਲਿਨ) ਪ੍ਰਬੰਧ ਦੇ ਕਾਇਮੀਆਂ ਦੇ ਅਨੁਕੂਲ ਹੀ ਯੋਗ ਹੈ। ਅਰ ਬਜਾਏ ਮਦਦ ਕਰਨ ਦੇ ਗੁਰੂ ਬਣ ਜਾਣਾ ਅਤਿ ਅਯੋਗ ਹੈ। ਦਾਰੂ ਇਸਦਾ ਉਹੋ ਹੈ ਕਿ ਓਹ ਆਪਾ ਚੀਨਣ ਅਰ ਮੁੱਖ ਪ੍ਰਯੋਜਨ ਪੰਥ ਸੇਵਾ ਰੱਖਣ ਤੇ ਮੈਂ ਮੇਰੀ ਦੀ ਪਾਹ ਤੋਂ ਪਰੇਡੇ ਰਹਿਣ।

(੫) ਆਮ ਪੰਥ ਦੇ ਸੱਜਣ ਜੋ ਖਾਸ ਤਰ੍ਹਾਂ ਨਾਲ ਕੰਮਾਂ ਵਿਚ ਰਸ ਨਾ ਵਖਰੇ ਹੋਣ ਪਰ ਪੰਥ ਉੱਨਤੀ ਵੇਖਣੀ ਚਾਹੁੰਦੇ ਹੋਣ। ਇਹ ਉਹ ਲੋਕ ਹਨ ਜੋ ਹਮਦਰਦੀ ਦੇ ਪਹਿਲੇ ਡੰਡ ਪੁਰ ਹੁੰਦੇ ਹਨ; ਅਰਥਾਤ ਸਿਖ ਹੋਣ ਕਰਕੇ ਸਿਖੀ ਦੇ ਵਾਧੇ ਦੇ ਕੰਮ ਉਹਨਾਂ ਨੂੰ ਚੰਗੇ ਲਗਦੇ ਹਨ। ਉਹ ਆਪ ਨਹੀਂ ਕਰਦੇ, ਸਹਾਇਤਾ ਨਹੀਂ ਦੇਂਦੇ, ਹਮਦਰਦੀ ਤੋਂ ਬੀ ਜ਼ਰਾ ਵਿੱਥ ਤੇ ਰਹਿੰਦੇ ਹਨ, ਪਰ ਇਕ ਮਤ ਹੋਣ ਕਰਕੇ ਵਾਧਾ ਵੇਖਕੇ ਪ੍ਰਸੰਨ ਹੁੰਦੇ ਹਨ। ਸਾਡੀ ਕੌਮ ਵਿਚ ਜੋ ਇਸ ਦਰਜੇ ਤੇ ਲੋਕ ਹਨ ਉਹ ਹੋਰਨਾਂ ਕੌਮਾਂ ਨਾਲੋਂ ਜ਼ਰਾ ਵੱਖਰੇ ਹਨ। ਬਹੁਤ ਸਾਰਾ ਹਿੰਸਾ ਤਾਂ ਅਜਾਣ ਹੈ, ਜਿਨ੍ਹਾਂ ਨੂੰ ਖਬਰ ਹੀ ਨਹੀਂ, ਉਹਨਾਂ ਨੂੰ ਕੀ ਕਹੋ। ਅਰ ਇਨ੍ਹਾਂ ਅਜਾਣਾਂ ਨੂੰ ਅਪਣੇ ਧਰਮ ਤੇ ਤਿਆਰ ਬਰਤਿਆਰ ਕਰਨੇ ਲਈ ਹੀ ਤਾਂ ਸਾਰੇ ਉੱਦਮ ਹਨ ਕਿ ਇਹ ਜਾਣਨ ਅਰ ਸੰਸਾਰ ਸੇਵਾ ਲਈ ਨਿਤਰਨ। ਜੋ ਲੋਕ ਜਾਣਦੇ ਹਨ ਉਹਨਾਂ ਵਿਚੋਂ ਬਾਹਲੇ ਉਪ੍ਰਾਮ ਹਨ, ਬਾਹਲੇ ਜ਼ਾਤੀ ਗਰਜ਼ਾਂ ਦੇ ਅਗੇ ਕੌਮ ਉੱਨਤੀ ਨੂੰ ਆਉਂਦਾ ਵੇਖਕੇ ਘਰ ਦੇ ਦੋਖੀ ਬਣ ਜਾਂਦੇ ਹਨ। ਬਹੁਤੇ ਬੇ-ਪਰਵਾਹ ਰਹਿੰਦੇ ਹਨ, ਜਾਣਦੇ ਹਨ ਪਰ ਬੇ-ਗਮ ਰਹਿਕੇ ਕਹਿੰਦੇ ਹਨ: ਸਾਨੂੰ ਕੀਹ। ਇਨ੍ਹਾਂ ਨੂੰ ਇਹ ਚੋਭ ਨਹੀਂ ਹੁੰਦੀ ਕਿ 'ਸਾਡਾ ਕੰਮ ਤੇ ਸਾਨੂੰ ਕੀਹ?' ਵਹੁਤੇ ਐਸੇ ਹਨ ਜੋ ਇਹ ਲੋਚਦੇ ਹਨ ਕਿ ਕੋਈ ਸਾਨੂੰ ਪਰੇਰੇ, ਕੋਈ ਖੁਸ਼ਾਮਦ ਕਰੇ, ਤਦ ਅਸੀਂ ਬੀ ਪ੍ਰਗਟ ਕਰੀਏ ਕਿ ਅਸੀਂ ਹਮਦਰਦ ਹਾਂ, ਅਰ ਅਹਿਸਾਨ ਕਰੀਏ ਕਿ ਅਸੀਂ ਕਹਿੰਦੇ ਹਾਂ ਕਿ ਤੁਸੀਂ ਕੰਮ ਕਰਦੇ ਹੋ। ਐਸੀਆਂ ਹਾਲਤਾਂ ਵਿਚ ਵਿਚਾਰ ਦੀ ਲੋੜ ਹੈ ਕਿ ਕੌਮ ਕਿੱਕਰ ਉੱਨਤ ਹੋਵੇ?

(੬) ਛੇਵੇਂ ਹਨ ਖਾਹ ਮਖਾਹ ਦੇ ਚੌਧਰੀ। ਏਹ ਓਹ ਲੋਕ ਹਨ ਜੋ ਕਿਸੇ ਨਾ ਕਿਸੇ ਤਰ੍ਹਾਂ ਦੀ ਆਤਮ ਧੁਆਂਸ ਖਾਕੇ ਕੋਰੜ ਹੋ ਗਏ ਹਨ। ਇਹ ਕੇਵਲ ਨੁਕਤਾਚੀਨੀ ਕਰਦੇ ਹਨ, ਇਸ ਨਿਯਤ ਨਾਲ ਨਹੀਂ ਕਿ ਕੌਮ ਉੱਨਤ ਹੋਵੇ ਪਰ ਇਸ ਲਈ ਕਿ ਕੰਮ ਗਿਰਨ ਤੇ ਕੰਮ ਕਰਨ ਵਾਲੇ ਹਟ ਜਾਣ। ਇਨ੍ਹਾਂ ਲਈ ਕਬੀਰ ਜੀ ਨੇ ਕਿਹਾ ਹੈ:—

ਆਪਿ ਨ ਦੇਹਿ ਚੁਰੂ ਭਰਿ ਪਾਨੀ ॥

ਤਿਹ ਨਿੰਦਹਿ ਜਿਹ ਗੀਗਾ ਆਨੀ ॥

[ਗਉੜੀ ਚੇਤੀ ਕਬੀਰ ਜੀ

ਇਨ੍ਹਾਂ ਪਾਸ ਜਾਓ, ਕਿਸੇ ਕੰਮ, ਕਿਸੇ ਸੱਜਣ ਦਾ ਜ਼ਿਕਰ ਕਰੋ, ਨਿੰਦਾ ਦੇ ਭੰਡਾਰ ਖੋਲ੍ਹ ਦੇਣਗੇ। ਇਹ ਅਪਣੀ ਟਕਸਾਲ ਵਿਚ ਉਜਾਂ ਹੀ ਘੜਦੇ ਰਹਿੰਦੇ ਹਨ। ਆਪ ਕਰਨਗੇ ਨਹੀਂ, ਕਰਨ ਦੇਣਗੇ ਬੀ ਨਹੀਂ। ਨਾ ਖੇਡਣਾ ਨਾ ਖੇਡਣ ਦੇਣਾ। ਪਰਮੇਸੁਰ ਦਾ ਡਰ, ਮੌਤ ਦਾ ਖੌਫ, 'ਲੇਖਾ ਰਬ ਮੰਗੇਸੀਆ' ਦਾ ਸਹਿਮ, ਅਪਣੀ ਆਦਮੀਯਤ ਦੀ ਲਜ਼ਾ, ਕੋਈ ਸ਼ੈ ਨਹੀਂ ਜੋ ਇਨ੍ਹਾਂ ਨੂੰ ਇਸ ਨਿੰਦਤ ਕਾਰਜ ਤੋਂ ਰੋਕੇ। ਇਨ੍ਹਾਂ ਦੇ ਮੰਤ੍ਰ ਗੁਪਤ ਅਰ ਬਿੱਛੂ ਡੰਗੇ ਹੁੰਦੇ ਹਨ। ਇਨ੍ਹਾਂ ਦੀ ਬਾਤ ਚੰਤ ਬੜੀ ਪੁਰ ਦਲੀਲ ਜਾਪਣ ਵਾਲੀ ਅਰ ਸਚ ਪਰ ਟਿਕੀ ਹੋਈ ਜਾਪਦੀ ਹੈ, ਪਰ ਹੁੰਦਾ ਨਿਰਾ ਲੂਣ ਦਾ ਖਾਵਾ ਹੈ। ਜੇ ਇਹ ਲੋਕ ਕੇਵਲ ਉਪ੍ਰਾਮ ਹੀ ਹੋ ਜਾਣ ਤਦ ਭੀ ਕੌਮੀ ਕਾਰਜ ਹੁੰਦੇ ਜਾਣ। ਪਰ ਏਹ ਸੇਵਕਾਂ ਨੂੰ ਅਕਾਉਂਦੇ ਹਨ, ਕਲੇਸ਼ ਦਿੰਦੇ ਹਨ ਕਿ ਕਿਵੇਂ ਦੁਖੀ ਹੋ ਕੇ ਹਟ ਜਾਣ। ਪਰ ਇਨ੍ਹਾਂ ਵਿਚ ਇਹ ਮਾਦਾ ਨਹੀਂ ਹੁੰਦਾ ਕਿ ਜੇ ਏਹ ਕਾਰਜ ਇਨ੍ਹਾਂ ਦੇ ਸਪੁਰਦ ਕਰ ਦਿਤੇ ਜਾਣ ਤਾਂ ਨਿਬਾਹ ਸਕਣ।

“ਜੈਸੇ ਕਾਗਦ ਕੋ ਭਾਰ ਮੂਸਾ ਟੁਕਿ ਗਵਾਵਤ ਕਾਮਿ
ਨਹੀ ਗਾਵਾਰੀ”

[ਧਨਾਸਰੀ ਮ: ੫ ੪੨

ਐਸੇ ਹੀ ਇਨ੍ਹਾਂ ਦੇ ਕਾਰਜ ਹੁੰਦੇ ਹਨ। ਇਲਾਜ ਇਨ੍ਹਾਂ ਦਾ ਵਾਹਿਗੁਰੂ ਦੇ ਹੱਥ ਹੈ। ਪਰ ਪੰਥ ਸੇਵਕਾਂ, ਸਹਾਇਕਾਂ, ਹਮਦਰਦਾਂ, ਸੱਜਣਾਂ ਤੇ ਟਹਿਲ ਵਾਲਿਆਂ ਨੂੰ ਇਨ੍ਹਾਂ ਤੋਂ ਬਚਣਾ ਚਾਹੀਦਾ ਹੈ, ਕਿਉਂਕਿ

ਇਨ੍ਹਾਂ ਦੀ ਚਾਲ ਇਹ ਹੁੰਦੀ ਹੈ ਕਿ ਕੰਮ ਕਰਨ ਵਾਲਿਆਂ ਦਾ ਸਹਾਇਕ ਹਮਦਰਦ ਕੋਈ ਨਾ ਰਹੇ ਅਰ ਪਬਲਿਕ ਵਿਚ ਬਦਨਾਮੀ ਹੋ ਜਾਏ। ਇਸ ਲਈ ਪਬਲਿਕ ਨੂੰ, ਹਮਦਰਦਾਂ ਤੇ ਸਹਾਇਕਾਂ ਨੂੰ ਸਮਝ ਲੈਣਾ ਚਾਹੀਦਾ ਹੈ ਕਿ ਜਥੇਬੰਦੀ ਨੂੰ ਕੱਟਣ ਵਾਲੇ ਕੀ ਉਪਰਾਲੇ ਹੋ ਰਹੇ ਹਨ। ਪਹਿਲੇ ਜੋ ਆਦਮੀ ਨਿੰਦਾ ਕਰਦੇ ਹਨ ਉਹ ਕੌਣ ਹਨ? ਇਨ੍ਹਾਂ ਦੀ ਨੀਯਤ ਕੀਹ ਹੈ? ਅਰ ਇਨ੍ਹਾਂ ਦਾ ਚਲਨ ਫੈਸਾ ਹੈ? ਆਪ ਇਨ੍ਹਾਂ ਨੇ ਕੀਹ ਕੀਹ ਸੇਵਾ ਕੀਤੀ ਹੈ? ਹਰ ਪੰਜੇ ਜੁਲਾਹੇ ਦੀ ਗਲ ਮੰਨ ਲੈਣੀ ਜਥੇਬੰਦੀ ਲਈ ਬੜੀ ਹਾਨੀਕਾਰਕ ਹੈ।

੩. ਨਿੰਦਾ ਤੇ ਨੁਕਤਾਚੀਨੀ

ਹੁਣ ਦੇਖੀਏ ਸਾਡਾ ਕੀ ਹਾਲ ਹੈ? ਸਾਡੇ ਵਿਚ ਅਵਿਦਿਆ ਦੇ ਕਾਰਣ ਅਰ ਅਵਿਦਿਆ ਤੋਂ ਜੰਮੀ ਖ਼ੁਦਗ਼ਰਜ਼ੀ ਦੇ ਕਾਰਣ ਵਿਘਨ ਕਾਰਕ ਮਿੱਤ੍ਰਾਂ ਦਾ ਘਾਟਾ ਨਹੀਂ ਹੈ। ਉਧਰ ਸਿਖ ਪਬਲਿਕ, ਹਮਦਰਦ ਤੇ ਸਹਾਇਕਾਂ ਦੇ ਨਿਸਚੇ ਬੀ ਡੋਲਵੀਂ ਬੋੜੀ ਹੀ ਚੜ੍ਹੇ ਰਹਿੰਦੇ ਹਨ। ਉਨ੍ਹਾਂ ਦੇ ਦਿਲ ਮੰਨਦੇ ਹਨ ਕਿ ਵਲਾਣਾ ਕੰਮ ਚੰਗਾ ਹੋ ਰਿਹਾ ਹੈ, ਪਰ ਕੰਨ ਹਰ ਵਕਤ ਨਿੰਦਾ ਦੀ ਉਡੀਕ ਵਿਚ ਕਮਰ ਕੱਸਾ ਕਰੀ ਰਖਦੇ ਹਨ। ਐਧਰੋਂ ਕਿਸੇ ਨੇ ਕਿਹਾ 'ਵੇਖੋ ਜੀ, ਵਲਾਣੇ ਭਲੇ ਪੁਰਖ ਨੇ ਕਿੱਡਾ ਉੱਪਦ੍ਰਵ ਕੀਤਾ ਹੈ'; ਆਪ ਤੁੱਬਕ ਉਠੇ: 'ਉਹ ਹੋ, ਚੁ ਚੁ, ਕੀ ਕਰੀਏ, ਸਾਡੇ ਮੰਦੇ ਭਾਗ', ਬਸ ਇਹ ਕਿਹਾ ਅਰ ਆਪ ਉਠ ਬੈਠੇ, ਹੱਟੀ ਹੱਟੀ ਫਿਰ ਨਿਕਲੇ: 'ਲਓ ਮਹਾਰਾਜ, ਵੇਖੋ ਕੀ ਹੋਇਆ'। ਇਉਂ ਕਹੀ ਗਏ, ਤਪੀ ਗਏ ਅਰ ਤਪਾਈ ਗਏ। ਆਪ ਖੋਟੇ ਨਹੀਂ, ਪਰ ਖੋਟਿਆਂ ਦੇ ਹਲਕਾਰੇ ਬਣ ਗਏ। ਉਨ੍ਹਾਂ ਨੇ ਇਨ੍ਹਾਂ ਭਲਿਆਂ ਪੁਰਸ਼ਾਂ ਨੂੰ ਅਪਣੇ ਹਥਿਆਰ ਬਣਾਕੇ ਵਰਤ ਲਿਆ। ਸੋਚੋ: ਸਤਿਗੁਰੂ ਸਾਥੋਂ ਕੀ ਚਾਹੁੰਦੇ ਹਨ ਅਰ ਅਸੀਂ ਕਿਥੇ ਪਹੁੰਚੇ ਹਾਂ, ਕਿਥੇ ਸਾਡੀ ਮੰਜ਼ਲ ਹੈ, ਅਰ ਇਹ ਸਾਡੀ ਕੀ ਦਸ਼ਾ ਹੈ? ਜਦ ਐਸੇ ਆਦਮੀ ਨੂੰ ਪਤਾ ਮਿਲ ਜਾਏ ਕਿ ਉਹ ਬਾਤ ਝੂਠ ਸੀ, ਫੇਰ ਪਛੁਤਾਉਂਦੇ ਹਨ, ਭੁਲੇਖਾ ਦੇਣ ਵਾਲੇ ਨੂੰ ਗਲਾਂ ਦੇਂਦੇ ਹਨ, ਪਰ ਦੂਜੀ ਵੇਰ ਭੁਲੇਖਾ ਖਾਣ ਲਈ ਫੇਰ

ਤਿਆਰ ਰਹਿੰਦੇ ਹਨ। ਜਿੰਨੀ ਵੇਰ ਭੁਲੇਖਾ ਖਾਣ ਉੰਨੀ ਵੇਰ ਫੇਰ ਤਿਆਰ। ਜਿਸ ਕੌਮ ਦੀ ਪਬਲਿਕ ਤੇ ਹਮਦਰਦੀ ਐਸੀ ਹੋਵੇ, ਉਸਦੀ ਕੀ ਉਮੈਦ ? ਚਾਹੀਦਾ ਇਹ ਸੀ ਕਿ ਅਪਣੇ ਕੰਮ ਕਰਨ ਵਾਲਿਆਂ ਵਿਚ ਭਰੋਸਾ ਹੁੰਦਾ, ਜੇ ਇਹ ਬੁਰੇ ਸਨ ਤਾਂ ਪਹਿਲਾਂ ਹੀ ਕੱਢੇ ਜਾਂਦੇ; ਜਾਂ ਜੇ ਹੁਣ ਪਤਾ ਲਗਾ ਹੈ ਤਾਂ ਹੁਣ ਕੱਢ ਦਿਓ। ਇਹ ਨਹੀਂ ਚਾਹੀਦਾ ਕਿ ਬੰਡੇ ਦੇ ਫਰੈਰੇ ਵਾਂਗ ਅਪਣੇ ਆਪ ਨੂੰ ਸਦਾ ਉਲਝਣ ਵਿਚ ਪਾ ਛੱਡਿਆ। ਪਬਲਿਕ ਤੇ ਸੇਵਕਾਂ ਵਿਚ ਇਤਬਾਰ ਚਾਹੀਦਾ ਹੈ। ਆਪਣੇ ਕੌਮੀ ਸੇਵਕਾਂ ਦਾ ਹਰੇਕ ਕੌਮ ਦੇ ਸੱਜਣ ਜੀ ਵਿਚ ਫਖਰ ਹੋਣਾ ਚਾਹੀਦਾ ਹੈ, ਅਰ ਐਸਾ ਯਕੀਨ ਉਨ੍ਹਾਂ ਦੀ ਸੇਵਾ ਪਰ ਹੋਣਾ ਚਾਹੀਦਾ ਹੈ ਕਿ ਨਿੰਦਕ ਦੀ ਬਾਣੀ ਤੇ ਚੁਗਲਬੋਰ ਦੀ ਵਿਸ ਉਥੇ ਅਸਰ ਨਾ ਕਰ ਸਕੇ, ਉਲਟੀ ਝਾੜ ਖਾਏ। ਜੇ ਨਿੰਦਕਾਂ ਨੂੰ ਪਬਲਿਕ ਵਲੋਂ ਇਹ ਝਾੜ ਫਿਰਦੇ ਰਹਿਣ ਤਦ ਅਕਾਰਣ ਦੋਹੀਆਂ ਦੀ ਗਿਣਤੀ ਘਟ ਸਕਦੀ ਹੈ, ਅਰ ਜਥੇਬੰਦੀ ਦਾ ਕਾਰਜ ਸਿਰੇ ਚੜ੍ਹ ਸਕਦਾ ਹੈ। ਪਬਲਿਕ ਦਾ ਤੇ ਸੇਵਕਾਂ ਦਾ ਸਾਕ ਸਦਾ ਇਤਬਾਰ ਦਾ ਲੋੜੀਂਦਾ ਹੈ, ਜਿਥੇ ਦੋਹੀ ਦੇ ਵਾਕ ਆਪੇ ਯਗਧ ਹੋ ਜਾਣ। ਹੇ ਮਿਤ੍ਰੋ ਜੇ ਜਥੇਬੰਦੀ ਲੋਚਦੇ ਹੋ ਤਦ ਅਪਣੇ ਜਾਤੀ ਤਜਰਬੇ ਪਰ ਭਰੋਸਾ ਕਰੋ, ਸੁਣ ਸੁਣਾਉਣਾਂ ਦੇ ਮਗਰ ਨਾ ਲਗੋ।

ਸਾਨੂੰ ਇਹ ਦੇਖਣੇ ਬੜਾ ਅਚਰਜ ਆਉਂਦਾ ਹੈ ਕਿ ਸਿੱਖਾਂ ਵਿਚ ਅਪਣੇ ਪੰਥ ਸੇਵਕਾਂ ਦੇ ਕੰਮਾਂ ਪਰ ਨਿੰਦਾ ਕਰਨ ਵੇਲੇ ਜ਼ਰਾ ਸੋਚ ਨਹੀਂ ਪੈਂਦੀ ਕਿ ਜਿਨ੍ਹਾਂ ਦੇ ਸਪੁਰਦ ਕੰਮ ਹੈ ਉਹ ਕੌਮ ਦੇ ਪਿਆਰੇ ਹਨ, ਕੁਰਬਾਨੀ ਕਰਕੇ ਕੰਮ ਕਰਦੇ ਹਨ। ਫੇਰ ਬਹੁਤੇ ਉਹ ਹਨ ਜੋ ਵਿਚਾਰ ਕੇ ਤੁਰਦੇ ਹਨ, ਸਾਡੀ ਸ਼ਖਸੀ ਰਾਇ, ਜੋ ਕਿਸੇ ਪੱਕੀ ਜਾਣਕਾਰੀ ਵਾਕਫੀਅਤ ਪਰ ਨਿਰਭਰ ਨਹੀਂ ਰਖਦੀ, ਕਿਸ ਤਰ੍ਹਾਂ ਵਡੀ ਹੋ ਸਕਦੀ ਹੈ। ਹਾਂ, ਇਹ ਹੋ ਸਕਦਾ ਹੈ ਕਿ ਸੇਵਕ ਗਲਤੀ ਖਾ ਜਾਣ, ਪਰ ਜਿਨ੍ਹਾਂ ਨੂੰ ਅਸੀਂ ਪੰਥ ਸੇਵਕ ਜਾਣ ਲਿਆ ਹੈ ਉਹ ਕਿਸਤਰ੍ਹਾਂ ਜਾਣਬੁੱਝਕੇ ਮਾੜਾ ਕੰਮ ਕਰਸਕਦੇ ਹਨ। ਇਸਤਰ੍ਹਾਂ ਦੇ ਇਤਬਾਰ ਦਾ ਨਾ ਹੋਣਾ ਜਥੇਬੰਦੀ ਲਈ ਬੜਾ ਹਾਨੀਕਾਰਕ ਹੈ। ਨੁਕਤਾਚੀਨੀ ਮਾੜੀ ਬਾਤ ਨਹੀਂ ਪਰ ਅਸੀਂ ਲੋਕ ਨਿੰਦਾ ਤੇ ਨੁਕਤਾਚੀਨੀ ਦਾ ਫਰਕ

ਨਹੀਂ ਜਾਣਦੇ । ਨੁਕਤਾਚੀਨ ਕੰਮ ਦੀ ਦਰੁਸਤੀ ਲੋਚਦਾ ਹੈ ਅਰ ਹਮਦਰਦੀ ਤੋਂ ਕਦੀ ਨਹੀਂ ਟੁਟਦਾ । ਨਿੰਦਕ ਕੰਮ ਦੀ ਹਾਨੀ ਲੋਚਦਾ ਹੈ ਤੇ ਬੇਦਰਦੀ ਕਰਦਾ ਹੈ । ਨੁਕਤਾਚੀਨ ਆਪਣੀ ਭੁੱਲ ਮੰਨਣ ਨੂੰ ਤਿਆਰ ਰਹਿੰਦਾ ਹੈ ਅਰ ਵੋਲਾ ਨਹੀਂ ਪਾਉਂਦਾ, ਨਿੰਦਕ ਅੜਮੰਨ ਅਰ ਬਦੀ ਦਾ ਢੰਡੋਰਚੀ ਹੁੰਦਾ ਹੈ । ਨੁਕਤਾਚੀਨੀ ਲਈ ਲਿਆਕਤ ਤੇ ਸਮਝ ਦੀ ਲੋੜ ਹੈ, ਨਿੰਦਾ ਲਈ ਹਿਰਦੇ ਦੀ ਕੁਟਿਲਤਾ ਹੀ ਕਾਫੀ ਹੈ । ਸਤਿਗੁਰਾਂ ਨੇ ਏਸੇ ਕਰਕੇ ਸਾਰੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਵਿਚ ਨਿੰਦਾ ਤੇ ਨਿੰਦਕ ਦਾ ਤ੍ਰਿਸਕਾਰ ਲਿਖਿਆ ਹੈ:—

ਨਿੰਦਾ ਭਲੀ ਕਿਸੈ ਕੀ ਨਾਹੀ ਮਨਮੁਖ ਮੁਗਧ ਕਰੰਨਿ ॥

ਮੁਹ ਕਾਲੇ ਤਿਨ ਨਿੰਦਕਾ ਨਰਕੇ ਘੋਰਿ ਪਵੰਨਿ ॥੬॥ [ਸੁਹੀ ਮਹਲਾ ੩

ਨਿੰਦਾ ਕਹਿੰਦੇ ਕਿਸ ਨੂੰ ਹਨ ? ਜਿਸ ਬਾਤ ਨੂੰ ਅਸੀਂ ਐਸ ਤਰ੍ਹਾਂ ਪਰਤੱਖ ਨਾ ਜਾਣਦੇ ਹੋਈਏ ਜਿਸ ਤਰ੍ਹਾਂ ਅਸੀਂ ਜਾਣਦੇ ਹਾਂ ਕਿ ਇਕ ਤੇ ਇਕ ਦੋ ਹੁੰਦੇ ਹਨ, ਉਹ ਬਾਤ ਕਿਸੇ ਆਦਮੀ ਜਾ ਕਿਸੇ ਆਸ਼ਰਮ ਦੀ ਬਾਬਤ ਬੁਰਾ ਅਸਰ ਪਾਵੇ, ਨਿੰਦਾ ਹੈ । ਜੇ ਬਾਤ ਨਹੀਂ ਹੈ ਅਰ ਜਿਸ ਦਾ ਵੈਸਾ ਹੋਣਾ ਅਸੀਂ ਪੂਰੀ ਤਰ੍ਹਾਂ ਸਾਬਤ ਨਹੀਂ ਕਰ ਲਿਆ ਅਰ ਉਹ ਦੂਜੇ ਦੀ ਬੁਰਾਈ ਦੀ ਹੈ, ਉਸ ਦਾ ਕਹਿਣਾ ਨਿੰਦਾ ਹੈ । ਪਰ ਜੇ ਪੱਕ ਜਾਣਕੇ ਉਸ ਦੇ ਸੁਧਾਰ ਨਮਿਤ ਸੁਧਾਰ ਦੇ ਸਾਧਨ ਵਿਚ ਕਹੀ ਜਾਏ ਕਿ ਜਿਥੋਂ ਸੁਧਾਰ ਦਾ ਵਸਲਾ ਹੈ, ਉਹ ਨੁਕਤਾਚੀਨੀ ਹੈ ।

ਤਾਂ ਤੇ ਸਭ ਤੋਂ ਵਡਾ ਰੋਗ ਸਾਡੀ ਜਥੇਬੰਦੀ ਨੂੰ ਇਹ ਹੈ । ਸੇਵਕ ਸੋਧ ਕੇ ਬਣਾਓ । ਪਰ ਸੋਧ ਕੇ ਬਣਿਆਂ ਪਰ ਇਤਬਾਰ ਕਰੋ ਤੇ ਉਨ੍ਹਾਂ ਦੀ ਫੇਵਾ ਦਾ ਫ਼ਖ਼ਰ ਕਰੋ ਅਰ ਉਨ੍ਹਾਂ ਦੀ ਨਿੰਦਾ ਪਟੱਖ ਕੇ ਮਾਰੋ । ਜੇ ਕੋਈ ਭੁੱਲ ਦੇਖੇ ਤਦ ਪਿਆਰ ਨਾਲ ਦਰੁਸਤੀ ਦਾ ਉਪਰਾਲਾ ਕਰੋ, ਤੇ ਆਪਣੇ ਆਪ ਨੂੰ ਕਦੇ ਅਭੁੱਲ, ਹਠੀਆ, ਜ਼ਿੰਦੀ ਤੇ ਮਨਮਤੀਆ ਨਾ ਬਣਾਓ ।

ਇਹ ਤਾਂ ਰੋਗ ਹਨ ਜੋ ਸਾਡੇ ਵਿਚ ਜਥੇਬੰਦੀ ਹੋਣ ਨਹੀਂ ਦੇਂਦੇ । ਇਨ੍ਹਾਂ ਦੇ ਇਲਾਜ ਹਰੇਕ ਸਿਖ ਨੂੰ ਕਰਨੇ ਉਚਿਤ ਹਨ ।

ਉਹ ਸੂਤ ਕਿਹੜਾ ਹੈ ਜੋ ਕੌਮੀ ਫਰਦਾ ਨੂੰ ਇਕ ਇਕ ਨੂੰ ਪਰੋ ਕੇ

ਜਥੇਬੰਦੀ ਦੀ ਮਾਲਾ ਬਣਾ ਦੇਂਦਾ ਹੈ। ਸੋ ਹੈ ਕੌਮੀ ਪਿਆਰ ਦੇ ਸੂਤ ਵਿਚ ਪ੍ਰੋਤੇ ਜਾ ਕੇ ਉਪਰ ਕਹੇ ਰੋਗਾਂ ਦਾ ਦਾਰੂ ਕਰਨਾ।

[ਖਾਲਸਾ ਸਮਾਚਾਰ ਮਿਤੀ - ੨ ਜੁਲਾਈ ੧੯੦੫ ਈ:]

੪. ਹੋਰ ਅਹੁਰਾਂ ਤੇ ਇਲਾਜ

ਅਸੀਂ ਜਥੇਬੰਦੀ ਦੇ ਕੁਛ ਰੋਗ ਬਿਆਨ ਕਰ ਆਏ ਹਾਂ। ਹੁਣ ਕੁਝ ਹੋਰ ਅਹੁਰਾਂ ਦਾ ਹਾਲ ਦੱਸਦੇ ਹਾਂ।

(੧) ਪਿੱਛੇ ਅਸੀਂ ਦੱਸ ਆਏ ਹਾਂ ਕਿ ਪਿਛਲਾ ਤਰੀਕਾ ਤਾਂ ਅਸੀਂ ਭੁੱਲ ਗਏ ਹਾਂ, ਨਵਾਂ ਤਰੀਕਾ ਨਵੀਂ ਰੋਸ਼ਨੀ ਤੋਂ ਸਿੱਖਦੇ ਹਾਂ, ਉਸ ਵਿਚ ਬੜੇ ਬੜੇ ਠੋਡੇ ਖਾਂਦੇ ਹਾਂ। ਦ੍ਰਿਸ਼ਟਾਂਤ ਲਈ ਲਓ 'ਸਕੱਤ੍ਰੀ'। ਅਨੇਕਾਂ ਲੋਕ ਨਹੀਂ ਜਾਣਦੇ ਕਿ ਇਹ ਕੀ ਹੈ। 'ਸਕੱਤ੍ਰੀ' ਮੁਨਸ਼ੀ ਯਾ ਸੇਵਕ ਨੂੰ ਕਹਿੰਦੇ ਹਨ, ਜੋ ਕਿਸੇ ਵੱਡੇ ਆਦਮੀ ਜਾਂ ਜਥੇ ਦੀ ਲਿਖਤ ਪੜ੍ਹਤ ਦੀ ਸੇਵਾ ਕਰੇ। ਸਾਡੇ ਖਾਲਸਾ ਜੀ ਸਕੱਤ੍ਰੀ ਨੂੰ ਹੁੰਦਾ ਸਮਝਦੇ ਹਨ। ਜੇ ਪਿੱਛੇ ਨਜ਼ਰ ਮਾਰੋ ਤਦ ਸਾਡੇ ਜਥੇਦਾਰ ਪੰਥ ਝੱਲਦੇ ਹੁੰਦੇ ਸਨ ਤੇ ਕਹਿੰਦੇ ਹੁੰਦੇ ਸਨ ਕਿ ਅਸੀਂ ਤਾਂ 'ਸੇਵਕ' ਹਾਂ। ਪੰਥ ਉਹਨਾਂ ਨੂੰ ਸਿਰ ਦੇ ਛਤਰ ਕਹਿੰਦਾ ਸੀ, ਪਰ ਉਹ ਪੰਥ ਦੇ ਦਾਸ ਬਣਦੇ ਸੀ। ਇਹ ਜਥੇਦਾਰਾਂ ਦਾ ਹਾਲ ਸੀ ਜਿਨ੍ਹਾਂ ਨੂੰ ਅਜ ਕੱਲ ਦੀ ਬੋਲੀ ਵਿਚ ਪਰਧਾਨ ਜਾਂ ਪ੍ਰੋਜੈਕਟ ਕਹਿਣਾ ਚਾਹੀਦਾ ਹੈ। ਤੇ ਸਕੱਤ੍ਰੀ ਜੋ ਤਦੋਂ ਸੇਵਕ ਹੀ ਕਹਾਉਂਦੇ ਸੇ, ਉਹ ਭਲਾ ਹੁੰਦੇਦਾਰ ਕਿਥਾਂ ਬਣਦੇ ਸੀ। ਗੱਲ ਇਹ ਸੀ ਕਿ ਉਹ ਸੇਵਕ ਭਾ ਨਾਲ ਸੇਵਾ ਕਰਦੇ ਸੀ, ਪੰਥ ਉਹਨਾਂ ਨਾਲ ਪਿਆਰ ਕਰਦਾ ਤੇ ਉਹਨਾਂ ਨੂੰ ਆਪਣਾ ਫਖਰ ਜਾਣਦਾ ਸੀ। ਹੁਣ ਸਾਡੇ ਅਨੇਕਾਂ ਜਥੇ ਸਕੱਤ੍ਰੀ ਦੇ ਬਗ਼ੈਰ ਤੇ ਯੀ ਟੁੱਟ ਜਾਂਦੇ ਹਨ, ਅਰ ਜਿਸ ਸਕੱਤ੍ਰੀ ਨੂੰ ਅੱਜ ਹਟਾਓ, ਉਹ ਕੌਮ ਦਾ ਵੈਰੀ, ਤੇ ਉਹੋ ਉਸ ਕੌਮ ਦਾ ਸਤਯਾਨਾਸ ਕਰੇਗਾ। ਇਹ ਦੱਸਦਾ ਹੈ ਕਿ ਸਾਡੀ ਜਥੇਬੰਦੀ ਅਜੇ ਬੜੀ ਹੀ ਗ਼ਲਤ ਨੀਂਹਾਂ ਪਰ ਬਿਰਾਜਮਾਨ ਹੈ, ਅਰ ਇਸ ਬਾਤ ਦੀ ਬੜੀ ਹੀ ਲੋੜ ਹੈ ਕਿ ਸਾਡੇ ਵਿਚ ਪੰਥਕ ਸੇਵਾ ਦਾ ਮਾਦਾ ਤਰੱਕੀ ਕਰੇ ਅਰ ਜ਼ਾਤੀ ਲਾਭ ਤੇ ਪਤ ਦੀ ਲੋੜ ਘਟੇ।

(੨) ਜਥੇਬੰਦੀ ਵਿਚ ਖਾਸ ਖਾਸ ਕੰਮਾਂ ਲਈ ਛੋਟੇ ਜਥੇ ਬੰਨ੍ਹੀਦੇ

ਹਨ, ਅਰਥਾਤ ਕੰਮ ਇਕ ਵਡਾ ਜਥਾ ਬਣਾਕੇ ਉਸ ਦੇ ਕੰਮਾਂ ਦੀ ਵੰਡ ਲਈ ਅਨੇਕਾਂ ਨਿੱਕੇ ਜਥੇ ਬਣਾਉਂਦੀ ਹੈ। ਕੰਮ ਦੀ ਵੰਡ ਕੀਤੀਆਂ ਕੰਮ ਚੰਗੇ ਚਲਦੇ ਹਨ। ਜਾਂ ਇਉਂ ਹੁੰਦਾ ਹੈ ਕਿ ਬਾਓਂ ਬਾਈਂ ਕੰਮ ਕਰਨ ਵਾਲੇ ਅੱਡ ਅੱਡ ਜਥੇ ਬਣਾਏ ਜਾਂਦੇ ਹਨ। ਜਥੇ ਆਪਣੇ ਆਪਣੇ ਕੰਮ ਕਰਦੇ ਰਹਿੰਦੇ ਹਨ, ਪਰ ਇਨ੍ਹਾਂ ਨੂੰ ਅਨੇਕਾਂ ਅੜਚਨਾਂ ਪੈਣ ਨਾਲ ਪਤਾ ਲਗ ਜਾਂਦਾ ਹੈ ਕਿ ਇਕ ਸ਼ਿਰੋਮਣੀ ਜਥਾ ਬੀ ਲੋੜੀਂਦਾ ਹੈ, ਜੋ ਸਭ ਜਥਿਆਂ ਦਾ ਮੁਕੱਟ ਮਣੀ ਹੋਵੇ। ਸਾਰੇ ਉਸ ਨੂੰ ਬਣਾਉਣ, ਕਾਇਮ ਰੱਖਣ ਤੇ ਸਾਰੇ ਉਸ ਦੀ ਆਗਿਆ ਵਿਚ ਤੁਰਨ। ਬਿਨਾ ਇਸ ਦੇ ਜਥੇਬੰਦੀ ਮੁਕੰਮਲ ਨਹੀਂ। ਹੁਣ ਅਸੀਂ ਇਸ ਬਾਰੇ ਦੋ ਤਿੰਨ ਵੇਰ ਠੋਕਰਾਂ ਖਾ ਚੁਕੇ ਹਾਂ, ਅਰ ਜਾਣ ਗਏ ਹਾਂ ਕਿ ਇਸ ਬਿਨਾ ਅਸੀਂ ਕਦੀ ਬੀ ਉੱਨਤ ਨਹੀਂ ਹੋ ਸਕਦੇ। ਪਰ ਅਜੇ ਬੀ ਅਸੀਂ ਪੈਰਾਂ ਪਰ ਨਹੀਂ ਆਉਂਦੇ। ਛੋਟੇ ਜਥੇ ਆਪੋ ਵਿਚ ਪਿਆਰ ਨਹੀਂ ਕਰਦੇ। ਛੋਟੇ ਜਥੇ ਜਾਂ ਜਗਾਂ ਅੱਡ ਅੱਡ ਹੋਣ ਕਰਕੇ ਜਾਂ ਕੰਮ ਅੱਡ ਅੱਡ ਹੋਣ ਕਰਕੇ ਬਣਾਈਦੇ ਹਨ। ਉਹਨਾਂ ਦੇ ਇੰਦੀਏ ਅਰ ਮਨਤੱਵ ਅੱਡ ਨਹੀਂ ਹੁੰਦੇ, ਇਸ ਕਰਕੇ ਉਹਨਾਂ ਵਿਚ ਪਿਆਰ ਚਾਹੀਦਾ ਹੈ, ਵੈਰ ਨਹੀਂ। ਪਰ ਸਾਡੇ ਵਿਚ ਦੋ ਪਕੜਾਂ ਪੈ ਜਾਂਦੀਆਂ ਹਨ, ਇਕ ਤਾਂ ਇਹ ਕਿ ਨਾਮਣਾ ਹੋਵੇ: ਸਾਡੇ ਸ਼ਹਿਰ ਵਿਚ ਬੜੇ ਕੰਮ ਹੋ ਰਹੇ ਹਨ, ਦੂਜਾ ਇਹ ਹੋਵੇ ਕਿ ਫਲਾਣਾ ਬੜਾ ਕੰਮ ਕਰ ਰਿਹਾ ਹੈ, ਤੀਜਾ ਇਹ ਕਿ ਹੋਰ ਤਰੱਕੀ ਨਾ ਕਰਨ ਤਦੇ ਸਾਡਾ ਉਜਾਲਾ ਰਹੇਗਾ ਨਾ, ਅਪਣੇ ਨਮੂਜ ਵਾਸਤੇ ਹੋਰਨਾਂ ਦੀ ਹਾਨੀ ਲੋਚਦੇ ਰਹਿਣੀ। ਇੱਕੁਰ ਜਦ ਸਾਰੇ ਇਕ ਦੂਜੇ ਦੀ ਹਾਨੀ ਲੋਚਣ ਤਦ ਵਾਧਾ ਕੀ ਹੋਵੇ? ਵਾਧਾ ਤਾਂ ਹੋਵੇ ਕਿ ਸਾਰੇ ਇਕ ਦੂਜੇ ਦਾ ਵਾਧਾ ਲੋਚਣ, ਕਰਨ ਸੇਵਾ ਪਰ ਨਮੂਜ ਨਾ ਲੋਚਣ। ਜਦ ਤਕ ਜਥਿਆਂ ਦੀ ਪਰਸਪਰ ਪ੍ਰੇਮ ਭਰੀ ਦਸ਼ਾ ਨਾ ਬਣੇ ਤਦ ਤਕ ਬੜੀ ਹਾਨੀ ਹੈ। ਜਦ ਇਹ ਗੱਲ ਹੋ ਜਾਵੇ ਤਦ ਚਾਹੀਦਾ ਹੈ ਕਿ ਵਡੇ ਜਥੇ ਦੇ ਸਭ ਆਗਿਆਵਰਤੀ ਹੋਣ, ਫੇਰ ਇਹ ਰੋਗ ਨਾ ਚੰਬੜ ਜਾਏ, ਕਿ ਕਰੀਏ ਅਸੀਂ ਤੇ ਨਾਮਣਾ ਹੋਵੇ ਵੱਡੇ ਦਾ? ਜਦ ਤਕ ਵੱਡੇ ਨੂੰ ਆਪਣਾ ਜਾਣਕੇ ਪਿਆਰ ਨਾ ਕੀਤਾ ਜਾਵੇ ਤਦ ਤਕ ਜਥੇਬੰਦੀ ਦੀ ਗੱਡੀ ਤੁਰ ਨਹੀਂ ਸਕਦੀ।

ਹੁਣ ਪੰਥ ਦੇ ਪਿਆਰੇ ਇਸ ਪਰ ਵਿਚਾਰਕੇ ਕੰਮ ਕਰਕੇ ਦੇਖਣ
 ਕਿ ਅਸੀਂ ਸਾਰੇ ਸੰਸਾਰ ਵਿਚ ਪ੍ਰੇਮ ਦਾ ਢੰਡੇਰਾ ਦੇਣ ਦੇ ਕਾਬਲ ਹੁੰਦੇ
 ਹਾਂ ਕਿ ਨਹੀਂ ? [ਖਾਲਸਾ ਸਮਾਚਾਰ, ੧੯ ਜੁਲਾਈ ੧੯੦੫ ਈ:

ਅਪਣੇ ਦੇਸ਼ ਨਾਲ ਪ੍ਰੇਮ

[ਵਾਲਟਰ ਸਕਾਟ ਦੀ ਇਕ ਕਵਿਤਾ ਦਾ ਪੰਜਾਬੀ ਅਨੁਵਾਦ]
 ਹੈ ਐਸਾ ਨਿਰਜੀਵ ਪੁਰਸ਼ ਕੋਈ ਜਗ ਅੰਦਰ
 ਜਿਸ ਦੇ ਮੂੰਹ ਤੋਂ ਕਦੇ ਬਚਨ ਇਹ ਨਿਕਲਿਆ ਸੁੰਦਰ:
 'ਜਨਮ ਭੂਮਿ ਸੁੰਦਰੀ ਇਹੋ ਹੈ ਮੇਰੀ ਪਜਾਰੀ,
 'ਵਾਰਾਂ ਜਿਸ ਤੋਂ ਤਿੰਨ ਲੋਕ ਦੀ ਸੰਪਤਿ ਸਾਰੀ।'
 ਸੱਤ ਸੁੰਦਰ ਪਾਰ ਬਿਦੇਸ਼ੀ ਗਰਕੇ ਵਿਚਰਨ,
 ਹੋਯਾ ਨ ਘਰ ਚਲਣ ਸਮੇਂ ਪਰਸੰਨ ਜਿਦਾ ਮਨ;
 ਜੇ ਐਸਾ ਕੁਈ ਹੋਇ ਤੁਰਤ ਹੀ ਉਸ ਨੂੰ ਦੇਖੋ,
 ਭਲੀ ਭਾਂਤਿ ਏ ਨਾਲ ਓਸ ਦੇ ਲੱਛਣ ਵੇਖੋ।
 ਭਾਵੇਂ ਪਦਵੀ ਓਸਦੀ ਹੁਇ ਬਹੁਤੀ ਭਾਰੀ,
 ਵੱਡਾ ਉਸ ਦਾ ਨਾਮ ਕਹੇ ਹੈ ਦੁਨੀਆਂ ਸਾਰੀ,
 ਇੱਛਾ ਦੇ ਅਨੁਸਾਰ ਹੋਇ ਉਸ ਪਾਸ ਬਹੁਤ ਧਨ;
 ਕਵਿਤਾ ਤਦ ਬੀ ਓਸ ਲਈ ਨਹਿ ਕਰਹੈਂ ਕਵਿਗਨ।
 ਨਿਰਾ ਸੁਆਰਥ ਪਨੇ ਵਿੱਚ ਉਸ ਸਮਾ ਗੁਵਾਯਾ,
 ਭਲੇ ਹੇਤ ਨਿਜ ਦੇਸ਼ ਦੇ ਨਹੀਂ ਵਕਤ ਲਗਾਯਾ।
 ਧਰਜਾ ਰਹੂ ਸਭ ਧਨ, ਬਲ, ਪਦਵੀ ਇਕ ਕਿਨਾਰੇ,
 ਸਿਰ ਤੇ ਜਮ ਦੇ ਆਇ ਵਜਣਗੇ ਜਦੋਂ ਨਗਾਰੇ।
 ਸੁਣ ਸੁੰਦਰ ਸੁਖਜਾਤ ਨਹੀਂ ਜੀਵਨ ਵਿਚ ਪਾਵੇਂ,
 ਜਿਸ ਮਿੱਟੀ ਤੋਂ ਬਣਜੈਂ ਫੇਰ ਉਸ ਵਿਚ ਮਿਲ ਜਾਵੇਂ।
 ਯਾਦ ਸ਼ੋਕ ਸੰਗੀਤ ਮਰੇ ਤੇ ਕੋਈ ਨ ਕਰਸੀ,
 ਕਰਮ ਹ ਨ ਹਤ ਭਾਗ ਮੌਤ ਦੁਹਰੀ ਉਹ ਮਰਸੀ।

[ਮਿਤੀ ੧੬ ਅਗਸਤ ੧੯੦੫ ਈ:

੫. ਇਤਫ਼ਾਕ

ਯੁਨਾਨ ਦੇਸ਼ ਵਿਚ ਇਕ ਵੇਰੀ ਲੋਕਾਂ ਵਿਚ ਨਿਫਾਕ ਦੀ ਅੱਗ ਐਤਨੀ ਫੈਲੀ ਕਿ ਦੇਸ਼ ਦੇ ਆਪੋ ਵਿਚ ਕੱਟ ਵੱਢਕੇ ਤਬਾਹ ਹੋ ਜਾਣ ਦਾ ਭੈ ਹੋ ਗਿਆ। ਇਕ ਦਾਨੇ ਹਕੀਮ ਨੇ ਅਪਣੀ ਕੌਮ ਦੀ ਇਹ ਦੁਰਗਤੀ ਦੇਖਕੇ ਬੜਾ ਭੈ ਖਾਧਾ। ਆਪੋ ਵਿਚ ਫੁੱਟ, ਧੜੇ ਬਾਜ਼ੀ ਤੇ ਖ਼ੁਦਗਰਜ਼ੀਆਂ ਦੀ ਗਰਮ ਬਾਜ਼ਾਰੀ ਨੇ ਉਸ ਕੌਮੀ ਤਰੱਕੀ ਦੀ ਸਿੱਕ ਵਾਲੇ ਸਿਆਣੇ ਦਾ ਦਿਲ ਤੌੜ ਦਿਤਾ। ਅਨੇਕ ਉਪਾਵ ਕੀਤੇ ਪਰ ਕੁਝ ਨਾਂ ਪੇਸ਼ ਗਈ। ਇਕ ਦਿਨ ਉਸ ਨੂੰ ਇਕ ਦ੍ਰਿਸ਼ਟਾਂਤ ਫੁਰਿਆ ਜੋ ਉਸ ਨੇ ਦੂਸਰੇ ਦਿਨ ਸਭ ਨੂੰ ਸੁਣਾਇਆ। ਇਸ ਦ੍ਰਿਸ਼ਟਾਂਤ ਨੇ ਨਿਫਾਕ ਦੀਆਂ ਛੁਰੀਆਂ ਨਾਲ ਘਾਇਲ ਹਿਰਦਿਆਂ ਉਤੇ ਮਲੂਮ ਦਾ ਅਸਰ ਕੀਤਾ, ਵੈਰ ਤੇ ਈਰਖਾ ਦੀ ਅੱਗ ਬੁਝ ਗਈ ਅਰ ਕੌਮੀ ਸੀਤਲਤਾ ਵਰਤ ਗਈ। ਉਹ ਦ੍ਰਿਸ਼ਟਾਂਤ, ਜਿਸ ਨੇ ਇਕ ਕੌਮ ਨੂੰ ਨਿਫਾਕ ਤੋਂ ਬਚਾਇਆ, ਚਾਹੀਦਾ ਹੈ, ਕਿ ਇਸ ਲੇ ਨਿਫਾਕ ਦੇ ਰੋਗ ਨਾਲ ਪੀੜਤ ਖਾਲਸਾ ਕੌਮ ਨੂੰ ਮੈਤ੍ਰੀ ਦੀ ਤੰਦਰੁਸਤੀ ਪ੍ਰਦਾਨ ਕਰੇ। ਦ੍ਰਿਸ਼ਟਾਂਤ ਇਹ ਸੀ ਕਿ ਇਕ ਦਿਨ ਹੱਥ, ਪੈਰ, ਨੱਕ, ਮੂੰਹ, ਅੱਖਾਂ, ਕੰਨਾਂ ਨੇ ਕਿਹਾ ਕਿ ਅਸੀਂ ਸਾਰੇ ਕੰਮ ਕਰਦੇ ਹਾਂ ਪਰ ਢਿੱਡ ਕੁਝ ਨਹੀਂ ਕਰਦਾ, ਇਹ ਵਿਹਲਾ ਬੈਠਾ ਚੌਧਰੀ ਸਾਡੀ ਸਾਰੀ ਕਮਾਈ ਖਾ ਜਾਂਦਾ ਹੈ, ਆਓ ਇਸ ਘਰ ਬੈਠੇ ਨਾਲ ਰੁੱਸ ਪਵੇ। ਸਾਰੇ ਸਰੀਰ ਦੇ ਅੰਗ ਆਪੋ ਵਿਚ ਰੁੱਸ ਬੈਠੇ, ਢਿੱਡ ਵਿਚਾਰਾ ਬੀ ਸਬਰ ਕਰ ਰਿਹਾ। ਪਰ ਦੇਖੋ ਸਹਿਜੇ ਸਹਿਜੇ ਕੀ ਅਸਰ ਹੋਇਆ? ਕਿ ਸਾਰੇ ਅੰਗ ਨਿਤਾਣੇ ਹੋਣ ਲੱਗ ਗਏ, ਨਾਂ ਪੈਰਾਂ ਵਿਚ ਤੁਰਨ ਦੀ ਸੱਤਾ, ਨਾਂ ਹੱਥਾਂ ਵਿਚ ਕੰਮ ਕਰਨ ਦੀ ਤਾਕਤ, ਨਾਂ ਕੰਨਾਂ ਵਿਚ ਸੁਣਨ ਦਾ ਜ਼ੋਰ, ਨਾਂ ਅੱਖਾਂ ਵਿਚ ਦੇਖਣ ਦਾ ਬਲ ਰਹਿ ਗਿਆ। ਇਸ ਤਰ੍ਹਾਂ ਜਦ ਸਾਰੇ ਦੁਰਗਤੀ ਨੂੰ ਪਹੁੰਚ ਗਏ ਤਾਂ ਕਿਸੇ ਸਿਆਣੇ ਨੇ ਸਮਝਾਇਆ ਕਿ ਮੂਰਖੋ ਤੁਹਾਡਾ ਸਭ ਦਾ ਜੀਵਨ ਤਾਂ ਪਰਸਪਰ ਸਹਾਯਤਾ ਅਰ ਮੈਤ੍ਰੀ ਉਤੇ ਹੈ, ਤੁਸੀਂ ਇਸ ਤਰ੍ਹਾਂ ਰੁੱਸਕੇ ਸਾਰੇ ਹੀ ਮਰ ਜਾਓਗੇ। ਜਿਸ ਨੂੰ ਤੁਸਾਂ ਵਿਹਲਾ ਜਾਣਕੇ

ਰੁਸੇਵਾਂ ਕੀਤਾ ਹੈ, ਉਹ ਤੁਹਾਡੇ ਸਭਨਾਂ ਦੀ ਕਮਾਈ ਤੁਹਾਨੂੰ ਹੀ ਪਹੁੰਚਾ
 ਦੇਂਦਾ ਹੈ, ਉਹ ਵਿਹਲਾ ਨਹੀਂ, ਤੁਹਾਡਾ ਬਲ ਤੇ ਸਾਰੀ ਸੱਤਾ ਉਸੇ ਦੀ
 ਦਿਤੀ ਹੋਈ ਹੈ। ਇਹ ਬਾਤ ਸਮਝਕੇ ਸਾਰੇ ਅੰਗਾਂ ਨੇ ਨਿਫਾਕ ਛੱਡ ਦਿਤਾ
 ਅਰ ਪਿਆਰ ਨਾਲ ਕੰਮ ਕਰਨ ਲਗ ਗਏ, ਸਰੀਰ ਤਕੜਾ ਹੋ ਗਿਆ।
 ਸਰੀਰ ਦੀ ਤਰ੍ਹਾਂ ਹੀ ਕੌਮ ਹੈ, ਜਿਸ ਵਿਚ ਹਰੇਕ ਅੰਗ ਕੰਮ ਕਰਦਾ ਹੈ,
 ਅਰ ਹਰੇਕ ਪਰਸਪਰ ਸਹਾਯਤਾ ਕਰਕੇ ਸਾਰੀ ਕੌਮ ਨੂੰ ਜੀਉਂਦਿਆਂ
 ਰਖਦਾ ਹੈ। ਜਦ ਇਕ ਇਕ ਅੰਗ ਨਿਫਾਕ ਦੇ ਅੱਖਰ ਪੜ੍ਹਕੇ ਅੱਡ ਅੱਡ
 ਹੋ ਜਾਵੇ ਤਦ ਉਹ ਕੌਮ ਕਦੇ ਨਹੀਂ ਜੀਉ ਸਕਦੀ। ਸੋ ਹੇ ਮਿੱਤ੍ਰ ਜਨੋ !
 ਕੌਮ ਖਾਲਸਾ ਦੇ ਅੱਗੇ ! ਆਪੋ ਵਿਚ ਮੈਤ੍ਰੀ ਕਰੋ, ਇਤਫਾਕ ਕਰੋ, ਏਕਾ
 ਕਰੋ। ਨਿਫਾਕ ਤੇ ਫੁੱਟ ਨੂੰ ਕੱਢ ਦਿਓ।

ਇਕ ਵਿਚਾਰ ਵਾਲੀ ਬਾਤ ਇਹ ਹੈ ਕਿ ਕਿਆ ਅਸਾਂ ਹੁਣ ਕੁਝ
 ਧੜੇਬਾਜ਼ੀ ਨਾਲ ਨਾਤਾ ਤੋੜਨ ਦਾ ਯਤਨ ਕੀਤਾ ਹੈ ? ਜਦ ਗੌਰ ਕਰੀਏ
 ਤਦ ਪਤਾ ਲਗਦਾ ਹੈ ਕਿ ਕੌਮ ਵਿਚ ਇਸ ਬਾਤ ਦੀ ਵਿਚਾਰ ਕਾਇਮ
 ਜ਼ਰੂਰ ਹੈ, ਅਰ ਕੌਮ ਦੇ ਸੱਚੇ ਸੁਭਚਿੰਤਕ ਇਸ ਬਾਤ ਪਰ ਅਮਲ ਬੀ
 ਕਰਨੇ ਦਾ ਜਤਨ ਕਰਦੇ ਹਨ, ਪਰ ਫੁੱਟ ਦੀ ਅੱਗ ਅਜੇ ਸੁਲਗਦੀ ਹੈ।
 ਇਹ ਅੱਗ ਕੌਮ ਦੀ ਕੱਢੀ ਨਿਕਲ ਸਕਦੀ ਹੈ, ਕਿਉਂਕਿ ਕੌਮ ਆਪ ਇਸ
 ਨੂੰ ਹੁਣ ਬਾਲ ਨਹੀਂ ਰਹੀ। ਜਿਨ੍ਹਾਂ ਲੋਕਾਂ ਨੂੰ ਲਾਭ ਹੀ ਨਿਫਾਕ ਨਾਲ
 ਪਹੁੰਚਦਾ ਹੈ, ਉਹ ਲੋਕ ਇਤਫਾਕ ਨੂੰ ਦੂਰ ਕਰਨ ਦੇ ਹੀ ਉਪਰਾਲੇ ਸੋਚਦੇ
 ਰਹਿੰਦੇ ਹਨ। ਇਕ ਕਵੀ ਨੇ ਕਿਹਾ ਹੈ, 'ਚੋਰਹਿ ਚਾਂਦਨਿ ਰਾਤ ਨ ਭਾਵਾ'
 ਕਿ ਚੋਰ ਨੂੰ ਚਾਨਣੀ ਰਾਤ ਨਹੀਂ ਭਾਉਂਦੀ। ਇਸੀ ਤਰ੍ਹਾਂ ਜਿਨ੍ਹਾਂ ਪਿਆ-
 ਰਿਆਂ ਨੂੰ ਫੁੱਟ ਵਿਚ ਹੀ ਲਾਭ ਪਹੁੰਚਦਾ ਹੈ, ਉਹ ਸੁਤੇ ਹੀ ਕੌਮੀ ਲਹਿ-
 ਲਹਾਉਂਦੇ ਬਰੀਓ ਵਿਚ ਫੁੱਟ ਦੀ ਬਿੱਛੂ ਬੂਟੀ ਬੇਜਦੇ ਰਹਿੰਦੇ ਹਨ। ਕੌਮ ਨੂੰ
 ਚਾਹੀਦਾ ਹੈ ਕਿ ਸੁਚੇਤ ਹੋਵੇ ਅਰ ਸਮਝ ਲਵੇ ਕਿ ਜੋ ਫੁੱਟ ਦਾ ਨਮੂਨਾ ਖੜਾ
 ਕਰਦਾ ਹੈ ਉਹ ਕੌਮ ਦਾ ਅਸਲ ਘਾਤਕ ਹੈ। ਕਿੰਨਾ ਜ਼ਰੂਰੀ ਹੈ ਸਾਡੇ ਵਾਸਤੇ
 ਕਿ ਅਸੀਂ ਮੈਤ੍ਰੀ ਤੇ ਪਿਆਰ ਵਿਚ ਉੱਨਤੀ ਕਰੀਏ ? ਭਰਾਵਾਂ ਨਾਲ ਖਿਮਾ
 ਤੇ ਸਹਾਰੇ ਦੀ ਵਰਤਣ ਵਰਤੀਏ, ਅਪਣੱਤ ਤੇ ਖੁਦਗਾਰਜ਼ੀ ਨੂੰ ਛੱਡਕੇ ਕੌਮੀ

ਕਿਉਂ ਨਤੀ ਲਈ ਕੌਮੀ ਪਿਆਰ ਦੇ ਮੰਡਲ ਵਿਚ ਖੜਕੇ ਪਰਸਪਰ ਸਹਾਯਤਾ ਕਰੀਏ, ਅਰ ਨਿਫਾਕ ਪਾਉਣ ਵਾਲਿਆਂ ਤੋਂ ਹਰ ਦਮ ਚੌਕਸ ਰਹੀਏ।

ਆਪ ਵਿਚੋਂ ਕਿਸ ਨੂੰ ਪਤਾ ਨਹੀਂ ਕਿ ਜਾਪਾਨ ਨੇ ਕਿੰਨੀ ਉੱਨਤੀ ਕੀਤੀ ਹੈ ? ਆਪ ਸੁਣਕੇ ਹੈਰਾਨ ਹੋਵੋਗੇ ਕਿ ਐਤਨੇ ਕਰੋੜ ਜਪਾਨੀਆਂ ਵਿਚੋਂ ਇਤਨੇ ਭਾਰੇ ਸੰਗ੍ਰਹਮ ਵਿਚ ਅਰ ਇਸ ਭਾਰੀ ਕੌਮੀ ਔਕੁੜ ਦੇ ਵੇਲੇ ਕਿਸੇ ਇਕ ਜਪਾਨੀ ਨੇ ਦੇਸ ਨਾਲ ਦ੍ਰੋਹ ਨਹੀਂ ਕੀਤਾ, ਕਿਸੇ ਨੇ ਫੁੱਟ ਨਹੀਂ ਵਧਾਈ*, ਕਿਸੇ ਨੇ ਆਪਣੇ ਲੋਭ ਲਾਲਚ ਬਦਲੇ ਕੌਮ ਨਾਲ ਕੋਈ ਦਗਾ ਨਹੀਂ ਕੀਤਾ। ਪਰ ਹੁਣ ਥੋੜੇ ਦਿਨ ਹੋਏ ਤਦ ਉਸ ਭਾਰੀ ਭਰੇ ਦੇਸ ਵਿਚ ਇਕ ਪਾਮਰ ਨਿਕਲਿਆ ਜਿਸ ਨੇ ਅੱਠ ਹਜ਼ਾਰ ਪੈਂਡ ਲੈਕੇ ਜੰਗ ਦਾ ਇਕ ਨਕਸ਼ਾ ਵੈਰੀਆਂ ਨੂੰ ਦੇ ਦਿਤਾ। ਪਾਪ ਗੁੱਝਾ ਨਹੀਂ ਰਹਿੰਦਾ, ਪ੍ਰਗਟ ਹੋ ਗਿਆ। ਇਸ ਕੌਮ ਘਾਤੀ ਦਾ ਇਸਦੇ ਪਿਤਾ, ਮਾਂ, ਵਹੁਟੀ, ਪੁਤ ਮਿੱਤਰ, ਸਾਕ ਅੰਗ ਸਾਰਿਆਂ ਨੇ ਤ੍ਰਿਸਕਾਰ ਕਰ ਦਿਤਾ, ਅਰ ਉਹ ਜੀਉਂਦਾ ਹੀ ਮਾਨੋ ਮਰ ਗਿਆ।

ਇਸ ਵਾਕਿਆ ਤੋਂ ਸਿੱਧਾਂਤ ਇਹ ਨਿਕਲਦਾ ਹੈ ਕਿ ਜਾਪਾਨ ਵਿਚ ਕੌਮੀ ਪਿਆਰ ਇਤਨਾ ਹੈ ਕਿ ਉਸ ਵਿਚ ਕੇਵਲ ਇਕ ਦੇਸ ਦ੍ਰੋਹੀ ਨਿਕਲਿਆ, ਜਿਸ ਨੂੰ ਕੌਮੀ ਪਿਆਰ ਦੀ ਖਾਤਰ ਆਪਣਿਆਂ ਨੇ ਬੀ ਤ੍ਰਿਸਕਾਰ ਕੀਤਾ, ਇਸੇ ਕੌਮੀ ਪਿਆਰ ਨੇ ਉਨ੍ਹਾਂ ਨੂੰ ਬਜ਼ੁਰਗ ਕਰ ਦਿੱਤਾ ਹੈ। ਐਸ ਨੀਚ ਨੇ, ਜਿਸਨੇ ਦੇਸ ਤੇ ਕੌਮ ਨਾਲ ਘਾਤ ਕੀਤਾ, ਅਪਣੇ ਦੇਸ ਦੇ ਕਾਨੂੰਨ ਮੂਜਬ ਸਜ਼ਾ ਪਾਉਣੀ ਹੀ ਸੀ, ਪਰ ਤੁਸੀਂ ਕੌਮੀ ਪਿਆਰ ਵੱਲ ਦੇਖੋ ਕਿ ਸੱਕੇ ਸਾਕਾਂ ਤੇ ਪਿਆਰੇ ਮਿਤ੍ਰਾਂ ਨੇ ਬੀ ਉਸ ਨੂੰ ਵਬਾ ਦੀ ਬੀਮਾਰੀ ਜਾਣਕੇ ਆਪਣੇ ਤੋਂ ਦੂਰ ਕੀਤਾ।

ਸਿੱਖਣ-ਵਿੱਢ ਲਵੋ ਖਾਲਸਾ ਜੀ ! ਅਰ ਫੁੱਟ ਦੇ ਦੂਤਾਂ ਨਾਲ ਪਿਆਰ ਨਾ ਕਰੋ। ਅਪਣਾ ਇਤਿਹਾਸ ਕੱਢ ਕੇ ਵੇਖੋ, ਤੁਹਾਨੂੰ ਸਦਾ ਫੁੱਟ ਨੇ ਡੋਬਿਆ ਹੈ। ਦਿੱਲੀ ਦੇ ਤਖਤ ਉਤੇ ਇਕ ਵੇਲੇ ਤੁਸਾਂ ਨੇ ਕਬਜ਼ਾ ਕਰ ਲਿਆ ਸੀ ਅਰ ਸਰਦਾਰ ਜੱਸਾ ਸਿੰਘ ਨੂੰ ਮੁਗਲੀਆ ਤਖਤ ਤੇ ਤੇਲ

*ਜਿਨ੍ਹਾਂ ਦਿਨਾਂ ਦਾ ਇਹ ਲੇਖ ਲਿਖਤ ਹੈ ਉਨ੍ਹਾਂ ਦਿਨਾਂ ਵਿਚ
ਜਾਪਾਨ ਤੇ ਰੂਸ ਦੀ ਜੰਗ ਛਿੜ ਰਹੀ ਸੀ। [ਸੰਪਾਦਕ।

ਚੜ੍ਹਾਕੇ ਸ਼ਹਨਸ਼ਾਹ ਥਾਪ ਦਿੱਤਾ ਸੀ, ਉਸ ਵੇਲੇ ਤੁਹਾਨੂੰ ਕੌਣ ਦਿੱਲੀ ਦੇ ਤਖਤ ਤੋਂ ਉਤਾਰਨ ਵਾਲਾ ਸੀ ? ਨਾ ਨਵਾਬ, ਨਾ ਸਮਰੋ ਬੇਗਮ, ਨਾ ਮਰਹਟੇ, ਨਾ ਪਠਾਣ, ਨਾ ਰਾਜਪੂਤ; ਪਰ ਤੁਹਾਡੀ ਆਪਣੀ ਫੁੱਟ, ਤੁਹਾਡਾ ਅਪਣਾ ਨਿਫਾਕ, ਤੁਹਾਡਾ ਨਿਜ ਨੂੰ ਕੌਮ ਨਾਲੋਂ ਵਧੀਕ ਪਿਆਰ ਕਰਨ ਦਾ ਐਬ, ਤੁਹਾਡੀ “ਹਾਇ ਮੈਂ ਹੋਵਾਂ” ਦੀ ਕਾਣ। ਇਸ ਵੇਲੇ ਫੁੱਟ ਨੇ ਨਾਂ ਤੁਹਾਨੂੰ ਤਖਤ ਤੋਂ ਹੀ ਵਾਂਵਿਆ ਪਰ ਪਰਦੇਸ ਵਿਚ, ਵੈਰੀਆਂ ਦੇ ਘੁਰੇ ਵਿਚ ਤੁਹਾਡੇ ਇਕ ਦਮ ਤਬਾਹ ਹੋ ਜਾਣ ਦੀ ਨੌਬਤ ਪਹੁੰਚ ਗਈ ਸੀ। ਜੇ ਕਦੀ ਸਰਦਾਰ ਬਘੇਲ ਸਿੰਘ ਉਸ ਵੇਲੇ ਅਪਣੀ ਅਕਲ ਨਾਲ ਸਮੇਂ ਨੂੰ ਨਾ ਨਜਿੱਠਦੇ ਤਦ ਦੂਲੇ ਸਿੰਘ ਮਲਵਈ ਤੇ ਮਝੇਲ ਕਦੇ ਘਰੀਂ ਨਾ ਮੁੜਦੇ। ਮਿਸਲਾਂ ਦੀ ਬੇੜੀ ਗਰਕ ਫੁੱਟ ਨੇ ਕੀਤੀ। ਮਹਾਰਾਜਾ ਰਣਜੀਤ ਸਿੰਘ ਦੇ ਸੂਰਬੀਰ ਦਰਬਾਰ ਦਾ ਤਿਣਕਾ ਤਿਣਕਾ ਨਿਫਾਕ ਨੇ ਉਡਾ ਦਿੱਤਾ। ਕੀ ਬਾਕੀ ਹੈ ਜੋ ਨਿਫਾਕ ਨੇ ਤੁਹਾਡੇ ਨਹੀਂ ਕੀਤਾ, ਪਰ ਫੇਰ ਅਜੇ ਨਿਫਾਕ ਨੂੰ ਆਪ ਨਹੀਂ ਛੱਡਦੇ। ਹੁਣ ਤਾਂ ਹੋਰ ਕੁਝ ਨਹੀਂ ਇਕ ਕੌਮੀ ਜੀਵਨ ਹੈ ਸੋ ਬੀ ਅਣੀ ਤੇ ਖੜਾ ਹੈ; ਨਿਫਾਕ ਦੀ ਇਕ ਚਪੇੜ ਨੂੰ ਉਡੀਕਦਾ ਹੈ। ਦੇਖਣਾ ਹੁਣ ਇਸ ਪਾਪੀ ਦਾ ਦਾਉ ਨਾ ਖਾਣਾ ! ਤੁਸਾਂ ਕਦੇ ਕ੍ਰਿਕਟ ਖੇਡਦੇ ਮੂੰਡੇ ਵੇਖੇ ਹਨ ? ਇਕ ਖੇਡਣ ਵਾਲਾ ਹੁੰਦਾ ਹੈ, ਅਰ ਯਾਰਾਂ ਉਸਦੇ ਉਦਾਲੇ ਉਸਨੂੰ ਮਾਰਨ ਵਾਲੇ ਹੁੰਦੇ ਹਨ। ਉਹ ਅਪਣੀ ਰਖਯਾ ਕੇਵਲ ਇਕ ਫੁੱਟੀ ਨਾਲ ਕਰਦਾ ਹੈ। ਇਸੀ ਪ੍ਰਕਾਰ ਆਪ ਬੀ ਮਾਰਨ ਵਾਲਿਆਂ ਨਾਲ ਘੇਰੇ ਪਏ ਹੋ। ਕੌਮੀ ਪਿਆਰ ਦੀ ਫੁੱਟੀ ਆਪ ਨੂੰ ਬਚਾ ਸਕਦੀ ਹੈ। ਜੇ ਇਹ ਬੀ ਆਪ ਨੇ ਹੱਥੋਂ ਸਿੱਟ ਦਿੱਤੀ, ਤਦ ਆਪੇ ਹੀ ਜਾਣੋ ਕਿ ਬਚਾਉ ਕਿਸ ਪ੍ਰਕਾਰ ਹੋਵੇਗਾ ?

ਆਓ ! ਮੈਤੀ ਕਰੋ, ਆਓ ਕੌਮੀ ਲਾਭ ਨੂੰ ਨਿਜ ਦੇ ਲਾਭ ਤੋਂ ਜ਼ਰੂਰੀ ਸਮਝੋ। ਆਓ ਭਰਾਵਾਂ ਦਾ ਸਹਾਰਾ ਸਿੱਖੋ ਅਰ ਮਿਲਕੇ ਕੰਮ ਕਰੋ। ਆਓ ਫੁੱਟ ਨੂੰ ਦੂਰ ਕਰੋ, ਨਿਫਾਕ ਦੇ ਅਸਰ ਹੇਠ ਨਾ ਆਓ। ਪਾਟੋਧਾੜ ਦੀਆਂ ਲਹਿਰਾਂ ਦੇ ਸਾਮਣੇ ਪੱਥਰ ਬਣਕੇ ਦੱਸੋ ਅਰ ਨਿਫਾਕ ਦੇ ਦੂਤਾਂ ਦਾ ਵਿਸਾਹ ਨਾ ਕਰੋ। [ਖਾਲਸਾ ਸਮਾਚਾਰ ਮਿਤੀ ੪ ਅਪ੍ਰੈਲ ੧੯੦੫ਈ:

੬. ਖਾਲਸਾ ਧਰਮ ਤੇ ਇਤਿਹਾਸ

ਧਰਮ ਉਹ ਵਸਤੂ ਹੈ, ਜੋ ਆਤਮਾਂ ਨੂੰ ਸਹਜ ਅਵਸਥਾ ਵਿਚ ਪਹੁੰਚਾਉਂਦੀ ਹੈ, ਅਰਥਾਤ ਜਿਸ ਕਰਕੇ ਜੀਵ ਭ੍ਰਾਂਤੀ ਤੋਂ ਨਿਕਲਕੇ ਆਪਣੇ ਅਸਲ ਸਰੂਪ ਨੂੰ ਪਛਾਣਦਾ ਹੈ, ਫੇਰ ਆਪਣੇ ਸਿਰਜਣਹਾਰ ਨੂੰ ਪਛਾਣਦਾ ਹੈ, ਅਰ ਉਸ ਵਿਚ ਪ੍ਰੇਮ ਦੁਆਰਾ ਲਿਵਲੀਨ ਹੋਕੇ ਪਰਮਾਨੰਦ ਅਵਸਥਾ, ਜਿਸ ਨੂੰ ਸਾਡੇ ਵਿਚ ਸਹਜ ਪਦ ਕਹਿੰਦੇ ਹਨ, ਮਾਣਦਾ ਹੈ। ਇਸ ਦਸ਼ਾ ਤਕ ਅਪੜਾਉਣ ਵਾਲੇ ਦਾ ਨਾਮ 'ਧਰਮ' ਹੈ। ਇਹ ਧਰਮ ਅਕਾਲ ਪੁਰਖ ਹਰੇਕ ਪ੍ਰਾਣੀ ਮਾਤ੍ਰ ਦੇ ਹਿਰਦੇ ਤੇ ਆਪ ਪ੍ਰਕਾਸ਼ ਕਰਦਾ ਹੈ, ਪਰ ਹਿਰਦੇ ਮੈਲੇ ਹੋਣ ਕਰਕੇ ਇਸ ਪ੍ਰਕਾਸ਼ ਦਾ ਉਜਾਲਾ ਕੁਝ ਦਿਖਾਲਦਾ ਨਹੀਂ। ਜਿਸ ਤਰ੍ਹਾਂ ਕਾਲੀ ਹਨੇਰੀ ਕੰਧ ਉੱਤੇ ਚਾਨਣਾ ਪਿਆ ਹੋਇਆ ਦੁਸਾਰ ਪਾਰ ਨਹੀਂ ਜਾਂਦਾ, ਸ਼ੀਸ਼ੇ, ਜਲ ਅਤੇ ਹੋਰ ਪਾਰਦਰਸ਼ਕ ਵਸਤਾਂ ਤੇ ਪੈਕੇ ਦੁਸਾਰ ਪਾਰ ਦਿਖਾਲਦਾ ਹੈ। ਇਸੇ ਤਰ੍ਹਾਂ ਵਾਹਿਗੁਰੂ ਜੀ ਦਾ ਇਹ ਗਿਆਨ ਸਭ ਪਰ ਰੋਸ਼ਨ ਹੁੰਦਾ ਹੈ, ਪਰ ਹਿਰਦੇ ਦੀ ਮੈਲ ਉਸ ਨੂੰ ਹੋਇਆ ਅਣਹੋਇਆ ਇਕੋ ਜਿਹਾ ਰਖਦੀ ਹੈ। ਜੇ ਹਿਰਦੇ ਸਤਿਸੰਗ ਨਾਲ ਕੁਝ ਸਾਫ ਹੋ ਜਾਂਦੇ ਹਨ, ਉਹ ਆਪਣੀ ਸਫਾਈ ਦੇ ਦਰਜੇ ਮੂਜਬ ਉਸ ਗਿਆਨ ਨੂੰ ਸਾਫ ਜਾਂ ਹੁੰਦਲਾ ਵੇਖਦੇ ਹਨ। ਪਾਪੀਆਂ ਨਾਲੋਂ ਨੇਕ ਲੋਕ, ਨੇਕਾਂ ਨਾਲੋਂ ਵਧੀਕ ਭਗਤੀ ਤੇ ਨੇਕੀ ਵਾਲੇ, ਇਨ੍ਹਾਂ ਤੋਂ ਵਧੀਕ ਪਰਮੇਸੁਰ ਦੇ ਹੋਰ ਪਿਆਰੇ, ਉਨ੍ਹਾਂ ਤੋਂ ਵਧਕੇ ਅਰ ਸਭ ਤੋਂ ਵਧਕੇ ਸ੍ਰੀ ਗੁਰੂ ਨਾਨਕ ਦੇਵ ਜੀ ਨੇ ਉਸ ਨੂੰ ਸਾਂਗੋ ਪਾਂਗ ਅਨੁਭਵ ਕੀਤਾ ਹੈ। ਬੜੇ ਬੜੇ ਰਿਖੀ ਮੁਨੀ, ਪੀਰ, ਹਜ਼ਰਤ, ਅਵਤਾਰ ਮਨ ਨੂੰ ਸਫਾ ਕਰਦੇ ਕਰਦੇ ਅੰਤ ਮੁਖਮ ਪਾਰਦਰਸ਼ਕ ਹਉਮੈ ਵਿਚ ਥੋੜਾ ਬਹੁਤ ਅਟਕਾ ਖਾ ਗਏ ਹਨ ਅਰ ਸੰਸਾਰ ਦਾ ਉਧਾਰ ਕਰਦੇ ਕਰਦੇ ਵਿਚ ਆਪਣੀ ਮੈਂ ਦੀ ਲੇਸ਼ਾਵਿਦਯਾ ਜ਼ਰੂਰ ਰਲਾ ਬੈਠੇ

ਹਨ। ਪਰ ਗੁਰੂ ਨਾਨਕ ਦੇਵ ਜੀ ਮਾਯਾ ਦੇ ਇਸ ਸਾਏ ਤੋਂ ਕਿਨਾਰੇ ਸੇ, ਇਸ ਕਰਕੇ ਤਤ ਗਿਆਨ ਨੂੰ ਉਨ੍ਹਾਂ ਜੈਸਾ ਤਤ ਕਿਸੇ ਨਹੀਂ ਸਮਝਿਆ, 'ਸੋ ਸਮਦਰਸੀ ਤਤ ਕਾ ਬੇਤਾ' ਆਪ ਦੀ ਹੀ ਮਹਿਮਾਂ ਹੈ।

ਇਨ੍ਹਾਂ ਨੇ ਵਾਹਿਗੁਰੂ ਜੀ ਦੇ ਨਿਰੋਲ ਗਿਆਨ ਨੂੰ ਸੰਸਾਰ ਪਰ ਪ੍ਰਚੁਰ ਕੀਤਾ, ਅਰ ਐਸ ਸੌਖ ਤ੍ਰੀਕਿਆਂ ਅਰ ਸਾਡੀ ਸਮਝ ਦੇ ਮੁਤਾਬਕ ਢੰਗਾਂ ਨਾਲ ਉਸ ਦੈਵੀ ਭੇਤ ਨੂੰ ਖੋਲ੍ਹ ਖੋਲ੍ਹਕੇ ਆਖਿਆ ਕਿ ਪਾਪੀ ਅਰ ਕਾਲੇ ਹਿਰਦੇ ਬੀ ਖਿੱਚੇ ਜਾਕੇ ਨਿਰਮਲ ਹੋਣ ਲਗੇ ਅਰ ਅਨੰਦ ਪ੍ਰਾਪਤ ਕਰਨ ਲਗੇ। ਉਨ੍ਹਾਂ ਦਾ ਅਰ ਉਨ੍ਹਾਂ ਦੇ ਜਾਨਸ਼ੀਨ ਬਾਕੀ ਸਤਿਗੁਰਾਂ ਦੇ ਤਤ ਗਿਆਨ ਦਾ ਪੂਰਾ ਤਤ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਸਿਖਾਲਦੇ ਹਨ। ਵਾਹਿਗੁਰੂ, ਸ੍ਰੀ ਗੁਰੂ ਗ੍ਰੰਥ ਸਾਹਿਬ, ਤੇ ਸਿਖ। ਇਹ ਸਿਖੀ ਧਰਮ ਹੈ। ਭਾਵੇਂ ਕਿ ਸਿਖ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਦੱਸੇ ਹੋਏ ਧਰਮ ਦੀ ਪਾਲਨਾ ਕਰਨ ਨਾਲ ਅਕਾਲ ਪੁਰਖ ਨੂੰ ਪ੍ਰਾਪਤ ਹੁੰਦੇ ਹਨ। ਸਿਖਾਂ ਦਾ ਧਰਮ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀ ਤਾਲੀਮ ਹੈ। ਜਾ ਇਉਂ ਕਹੋ ਕਿ ਦਸਾਂ ਗੁਰੂ ਸਾਹਿਬਾਂ ਦਾ ਤਤ ਗਿਆਨ ਦਾ ਗਿਆਨ ਅਨੁਭਵ ਸਾਡਾ ਧਰਮ ਹੈ, ਜਾ ਇਉਂ ਕਹੋ ਕਿ ਵਾਹਿਗੁਰੂ ਦਾ ਤਤ ਗਿਆਨ ਜੋ ਉਸ ਨੇ ਸ੍ਰੀ ਗੁਰੂ ਨਾਨਕ ਦੇਵ ਜੀ ਨੂੰ ਦਿੱਤਾ ਉਹ ਸਾਡਾ ਧਰਮ ਹੈ। ਮੁਕਦੀ ਗੱਲ ਇਹ ਕਿ ਵਾਹਿਗੁਰੂ ਦਾ ਨਿਰੋਲ ਗਿਆਨ ਹੀ ਸਾਡਾ ਧਰਮ ਹੈ, ਉਸ ਅਨੁਸਾਰ ਜੀਵਨ ਬਿਤੀਤ ਕਰਨਾ 'ਸਿਖ' ਹੋਣਾ ਹੈ। ਉਹ ਗਿਆਨ ਆਪਣੀ ਪੂਰਨ ਨਿਰੋਲਤਾ ਵਿਚ ਸ੍ਰੀ ਗੁਰੂ ਨਾਨਕ ਦੇਵ ਜੀ ਨੂੰ ਪ੍ਰਾਪਤ ਹੋਇਆ, ਉਨ੍ਹਾਂ ਨੇ ਉਸ ਨੂੰ ਪੂਰਨ ਨਿਰੋਲਤਾ ਵਿਚ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਵਿਚ ਪ੍ਰਕਾਸ਼ਤ ਕੀਤਾ, ਉਹ ਸਾਡੇ ਪਾਸ ਆਪਣੀ ਪੂਰਨ ਨਿਰੋਲਤਾ ਵਿਚ ਮੌਜੂਦ ਹੈ, ਇਹ ਸਾਡਾ ਧਰਮ ਹੈ, ਇਸ ਪਰ ਸਾਡਾ ਨਿਰਭਾਰ ਹੈ।

ਇਤਿਹਾਸ ਸਾਡਾ ਧਰਮ ਨਹੀਂ ਤੇ ਨਾਂ ਸਾਡੇ ਧਰਮ ਦਾ ਨਿਰਭਾਰ ਇਤਿਹਾਸ ਪਰ ਹੈ, ਗੁਰੂ ਸਾਹਿਬਾਂ ਦੇ ਜੀਵਨਾਂ ਦੇ ਇਤਿਹਾਸ ਧਾਰਮਕ ਜ਼ਿੰਦਗੀ ਦੇ ਸਹਾਈ ਹਨ, ਪਰ ਈਸਾਈ ਮਤ ਵਾਂਗੂੰ ਅਸੀਂ ਐਉਂ ਨਹੀਂ

ਕਹਿ ਸਕਦੇ ਕਿ ਜੇ ਕਦੇ ਗੁਰੂ ਨਾਨਕ ਦੇਵ ਜੀ ਦੀ ਦੇਹੀ ਸਚ ਖੰਡ
 ਪਿਆਨ ਦੇ ਮਗਰੋਂ ਚਾਦਰੇ ਹੇਠਾਂ ਗੁੰਮ ਨਹੀਂ ਸੀ ਹੋ ਗਈ ਤਦ ਸਿਖੀ
 ਧਰਮ ਅਕਾਰਥ ਹੈ, ਸਾਡਾ ਧਰਮ ਗਿਆ ਆਇਆ। ਜੇ ਸਿਧ ਹੋ
 ਜਾਵੇ ਕਿ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਨੇ ਸਚਖੰਡ ਪਧਾਰਨ ਬਾਦ ਪਠਾਣ
 ਕੈਦੀ ਨੂੰ ਕੱਢਿਆ ਸੀ, ਤਦ ਬੀ ਸਿਖੀ ਧਰਮ ਅਡੋਲ ਖੜਾ ਹੈ, ਜੇ
 ਸਿਧ ਹੋ ਜਾਵੇ ਕਿ ਇਹ ਬਾਤ ਤਵਾਰੀਖੀ ਵਾਕਿਆ ਨਹੀਂ ਤਦ ਬੀ ਸਿਖੀ
 ਧਰਮ ਨੂੰ ਕੋਈ ਠੋਕਰ ਨਹੀਂ ਵੱਜਦੀ। ਗੁਰੂ ਸਾਹਿਬਾਂ ਦੇ ਜੀਵਨ ਪਰਮ
 ਪਵਿਤ੍ਰ ਸੇ, ਇਹ ਗਲ ਅਪਣੇ ਆਪ ਸਿੱਧ ਹੈ। ਉਹਨਾਂ ਦੀ ਬਾਣੀ ਅਰ
 ਉਹਨਾਂ ਦੇ ਓਹ ਇਤਿਹਾਸ ਜੋ ਅੰਨ੍ਹੇ ਕੌਮਾਂ ਨੇ ਉਸ ਵਕਤ ਲਿਖੇ ਹਨ,
 ਉਹਨਾਂ ਦੀ ਪਵਿਤ੍ਰਤਾ ਸਬਤ ਕਰਦੇ ਹਨ। ਬੱਸ ਸਾਡੇ ਲਈ ਇਤਨਾ
 ਕਾਫੀ ਹੈ। ਭਾਈ ਗੁਰਦਾਸ ਜੀ ਦੇ ਲੇਖ, ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ
 ਇਸ਼ਾਰ ਸਾਬਤ ਕਰਦੇ ਹਨ ਕਿ ਗੁਰੂ ਸਾਹਿਬ ਪਰਮ ਪਵਿਤ੍ਰ ਸੇ।
 ਗੁਰਬਾਣੀ ਸਾਡੇ ਪਾਸ ਇਤਿਹਾਸ ਦੀ ਕਸਵਟੀ ਹੈ। ਜੇ ਬਾਤ ਇਸ ਪਰ
 ਲਗਕੇ ਸਨੇ ਦੀ ਕਸ ਨਹੀਂ ਦੇਵੇਗੀ ਉਸ ਨੂੰ ਅਸੀਂ ਬਨਾਵਟੀ ਕਹਿ
 ਸਕਦੇ ਹਾਂ।

ਸਾਡਾ ਭਾਵ ਇਹ ਨਹੀਂ ਕਿ ਗੁਰੂ ਸਾਹਿਬਾਂ ਦੇ ਜੀਵਨ ਚਰਿਤ੍ਰਾਂ
 ਦੀ ਲੋੜ ਨਹੀਂ, ਯਾ ਉਹਨਾਂ ਦੇ ਜੀਵਨ ਚਰਿਤ੍ਰਾਂ ਦਾ ਪੜਨਾ ਸਾਨੂੰ ਸਿਖੀ
 ਦਾਨ ਨਹੀਂ ਦੇਂਦਾ, ਹਰਗਿਜ਼ ਸਾਡਾ ਇਹ ਭਾਵ ਨਹੀਂ ਹੈ, ਮਤਲਬ
 ਇਹ ਹੈ ਕਿ ਤਵਾਰੀਖੀ ਵਾਕਿਆਤ ਪਰਮੇਸ਼ੁਰ ਦੇ ਤੱਤ ਗਿਆਨ ਨੂੰ ਅਦਲ
 ਬਦਲ ਨਹੀਂ ਸਕਦੇ। ਦ੍ਰਿਸ਼ਟਾਂਤ ਇਉਂ ਸਮਝੋ:—ਨਿਊਟਨ ਦੇ ਸਾਫ
 ਹਿਰਦੇ ਨੇ ਆਕਰਖਣ ਸ਼ਕਤੀ ਨੂੰ ਸਮਝਿਆ, ਉਸ ਦੇ ਅਸੂਲ ਦਰਿਯਾਫਤ
 ਕੀਤੇ ਅਰ ਓਹ ਉਸ ਨੇ ਲਿਖ ਦਿਤੇ। ਓਹ ਅਜ ਤਕ ਵਰਤੇ ਗਏ ਤੇ
 ਮੰਨੇ ਗਏ। ਹੁਣ ਜੇ ਨਿਊਟਨ ਰੋਟੀ ਖਾਂਦਾ ਸੀ ਜਾਂ ਦੁੱਧ ਪੀਂਦਾ ਸੀ?
 ਧੁੱਪੇ ਬੈਠਕੇ ਲਿਖਦਾ ਸੀ ਜਾਂ ਛਾਵੇਂ? ਇੰਗਲੈਂਡ ਵਿਚ ਜੰਮਿਆਂ ਸੀ ਕਿ
 ਫਰਾਂਸ ਵਿਚ? ਕੁਆਰਾ ਸੀ ਕਿ ਵਿਆਹਿਆ? ਏਹ ਸਾਰੇ ਇਤਿਹਾਸਿਕ
 ਵਾਕਿਆਤ ਇਹ ਕਦੀ ਨਹੀਂ ਕਰ ਸਕਦੇ ਕਿ ਆਕਰਖਣ ਸ਼ਕਤੀ ਦਾ

ਗਿਆਨ ਖੂਠਾ ਹੋ ਜਾਵੇ। ਜੇ ਅਸੂਲ ਉਸਨੂੰ ਕੁਦਰਤ ਦੇ ਪ੍ਰਕਾਸ਼ਿਤ ਹੋਏ
 ਓਹ ਅਸੂਲ ਉਸ ਦੇ ਇਤਿਹਾਸ ਦੇ ਆਸਰੇ ਨਹੀਂ ਹਨ। ਪਾਣੀ ਦੀ
 ਭਾਫ ਦੀ ਸ਼ਕਤੀ ਜਿਸ ਨੇ ਲੱਭੀ, ਉਸ ਦਾ ਇਤਿਹਾਸ ਪਾਣੀ ਦੀ ਸ਼ਕਤੀ
 ਦਾ ਆਸਰਾ ਨਹੀਂ ਹੈ। ਜੇ ਆਦਮੀ ਪਾਣੀ ਉਬਾਲੇਗਾ, ਭਾਫ ਦੇਖੇਗਾ।
 ਇਸ ਭਾਫ ਨੂੰ ਜਦ ਉਹਨਾਂ ਨਿਯਮਾਂ ਨਾਲ ਵਰਤੇਗਾ ਤਦ ਓਹੋ ਸਿੱਟੇ
 ਨਿਕਲਣਗੇ ਜੋ ਅੱਗੇ ਨਿਕਲਦੇ ਸਨ। ਜੇ ਕਦੀ ਪਤਾ ਕੱਢਣ ਵਾਲਾ
 ਨਾਨਕੇ ਘਰ ਬੈਠਕੇ ਦੇਗਚੀ ਨੂੰ ਦੇਖਦਾ ਰਿਹਾ ਤਾਂ ਓਹ ਨਿਯਮ ਹੋਰ
 ਨਹੀਂ ਹੋ ਜਾਣੇ ਤੇ ਜੇ ਦਾਦਕੇ ਘਰ ਬੈਠਕੇ ਦੇਖਦਾ ਰਿਹਾ ਤਦ ਓਹ ਨਿਯਮ
 ਹੋਰ ਨਹੀਂ ਹੋ ਜਾਣੇ। ਇਸੇ ਤਰ੍ਹਾਂ ਵਾਹਿਗੁਰੂ ਦਾ ਗਿਆਨ ਓਹੋ ਹੈ,
 ਭਾਵੇਂ ਗੁਰੂ ਨਾਨਕ ਦੇਵ ਜੀ ਸੰਗਲਾਦੀਪ ਗਏ ਭਾਵੇਂ ਕਿਤੇ ਨਾਂ ਗਏ।
 ਭਾਵੇਂ ਦੇਸ਼ਾਟਨ ਕਰਦੇ ਰਹੇ ਭਾਵੇਂ ਤਿਲਵੰਡੀ ਬੈਠੇ ਰਹੇ। ਭਾਵੇਂ
 ਮੋਦੀਖਾਨਾ ਕੀਤਾ ਭਾਵੇਂ ਨਾਂ ਕੀਤਾ। ਭਾਵੇਂ ਵੇਈਂ ਵਿਚ ਟੁਬਕੀ ਲਾਈ
 ਭਾਵੇਂ ਨਾਂ ਲਾਈ। ਉਹਨਾਂ ਦਾ ਤੱਤ ਗਿਆਨ ਜੋ ਸਾਡੇ ਤੱਕ ਪਹੁੰਚਾ ਹੈ
 ਉਹੋ ਹੈ ਜੋ ਸੰਸਾਰ ਦੇ ਆਦਿ ਵਿਚ ਸੀ, ਜੋ ਆਦਿ ਤੋਂ ਪਹਿਲੇ ਸੀ।
 ਜੋ ਉਹਨਾਂ ਦੇ ਵੇਲੇ ਸੀ ਜੋ ਹੁਣ ਹੈ, ਜੋ ਸਦਾ ਹੋਇਆ ਤੇ ਸਦਾ ਹੋਵੇਗਾ।
 ਗੁਰੂ ਜੀ ਕਹਿੰਦੇ ਹਨ:

‘ਆਦਿ ਸਚੁ ਜੁਗਾਦਿ ਸਚੁ ॥ ਹੈ ਭੀ ਸਚੁ ਨਾਨਕ ਹੋਸੀ ਭੀ ਸਚੁ ॥’

ਇਹ ਨਿਯਮ ਸਦਾ ਤੋਂ ਇਹੋ ਹੈ ਅਰ ਸਦਾ ਤੱਕ ਇਹੋ ਰਹੇਗਾ।
 ਬੇਅੰਤਤਾ ਵਿਚ ਇਹ ਨਿਯਮ ਸਦਾ ਇਹੋ ਹੈ, ਗੁਰੂ ਨਾਨਕ ਦੇਵ ਜੀ ਪਰ
 ਇਹ ਨਿਰੋਲ ਪ੍ਰਕਾਸ਼ਿਤ ਹੋਇਆ, ਉਹਨਾਂ ਨੇ ਨਿਰੋਲ ਅੱਗੇ ਦੱਸਿਆ,
 ਮੂਲ ਮੰਤ੍ਰ ਦਾ ਭਾਵ ਈਸ਼੍ਵਰੀ ਨਿਯਮ ਹੈ, ਜੋ ਸਦਾ ਸਤਿ ਜੀ ਉਹ ਗੁਰੂ
 ਜੀ ਨੂੰ ਪ੍ਰਕਾਸ਼ਿਤ ਹੋਇਆ। ਇਕ ਸਿਖ ਕਹਿੰਦਾ ਹੈ ਕਿ ਵੇਈਂ ਵਿਚ
 ਪ੍ਰਵੇਸ਼ ਕੀਤਾ ਤਦ ਪ੍ਰਕਾਸ਼ ਹੋਇਆ, ਦੂਜਾ ਕਹਿੰਦਾ ਹੈ ਵੇਈਂ ਨੁਕੇ ਬਨ
 ਵਿਚ ਜਾ ਬੈਠੇ ਤਾਂ ਪ੍ਰਕਾਸ਼ ਹੋਇਆ, ਤੀਜਾ ਕਹਿੰਦਾ ਹੈ ਸਚਖੰਡ ਵਿਚ
 ਗਏ ਤਾਂ ਪ੍ਰਕਾਸ਼ ਹੋਇਆ, ਚੌਥਾ ਕਹਿੰਦਾ ਹੈ: ਘਰ ਵਿਚ ਹੀ ਸਮਾਧਿ
 ਸਥਿਤ ਹੋ ਗਏ ਤਾਂ ਪ੍ਰਕਾਸ਼ ਹੋਇਆ। ਸਮਝਣ ਦੀ ਗਲ ਇਹ ਹੈ ਕਿ

ਜੇ 'ਮੂਲ ਮੰਤ੍ਰ' ਹੈ ਉਹ ਵਾਹਿਗੁਰੂ ਦਾ ਤੱਤ ਗਿਆਨ ਹੈ, ਉਹ ਗੁਰੂ ਜੀ ਨੂੰ ਪ੍ਰਾਪਤ ਹੋਇਆ, ਉਹਨਾਂ ਸਾਨੂੰ ਦੱਸਿਆ, ਇਹ ਸਾਡਾ ਧਰਮ ਹੈ ਅਰ ਇਸ ਨੂੰ ਮੰਨਣਾ ਸਾਡੀ ਸਿਖੀ ਹੈ। ਹੁਣ ਤਵਾਰੀਖ ਦੀ ਸੱਚੀ ਖੋਜ ਨਾਲ ਸਿੱਧ ਹੋ ਜਾਵੇ ਕਿ ਇਹ ਗਿਆਨ ਵੇਈਂ ਵਿਚ ਹੋਇਆ ਤਦ ਬੀ ਮੂਲ ਮੰਤ੍ਰ ਉਹੋ ਹੈ, ਜੇ ਸਿਧ ਹੋ ਜਾਵੇ ਕਿ ਬਨ ਵਿਚ ਹੋਇਆ ਕਿ ਸਮਾਧੀ ਯਾ ਸਚਖੰਡ ਵਿਚ ਹੋਇਆ ਤਦ ਬੀ ਮੂਲ ਮੰਤ੍ਰ ਉਹੋ ਹੈ, ਉਹ ਮੰਤ੍ਰ ਸਾਡਾ ਧਰਮ ਹੈ। ਵੇਈਂ ਦਾ ਪ੍ਰਵੇਸ਼, ਬਨ ਦੀ ਬੈਠਕ, ਗ੍ਰਿਹ ਦੀ ਬਿਰਾਜਮਾਨਤਾ ਯਾ ਸਚਖੰਡ ਦਾ ਪਿਆਨ ਮੂਲ ਮੰਤ੍ਰ ਨਹੀਂ ਹੈ। ਇਨ੍ਹਾਂ ਦਾ ਨਿਸਚੇ ਯਾ ਅਨਿਸਚੇ ਹੋ ਜਾਣਾ ਮੂਲ ਮੰਤ੍ਰ ਨੂੰ ਨਹੀਂ ਬਦਲਦਾ। ਜਿਨ੍ਹਾਂ ਨੇ ਅੱਡੋ ਅੱਡ ਮੌਕਿਆ ਮੰਨੇ ਹਨ, ਉਹਨਾਂ ਸਭਨਾਂ ਨੇ ਮੂਲ ਮੰਤ੍ਰ ਇਕੋ ਮੰਨਿਆ ਹੈ, ਉਹ ਸਾਡਾ ਧਰਮ ਹੈ। ਇਤਿਹਾਸ ਉਗ੍ਰ ਹ ਹਨ, ਜੋ ਦੱਸਦੇ ਹਨ ਸਾਡੇ ਗੁਰੂ ਮਹਾਰਾਜ ਜੀ ਨੇ ਸੰਸਾਰ ਪਰ ਐਸੇ ਐਸੇ ਕਰਤੱਵਜ ਕੀਤੇ, ਅਰ ਐਉਂ ਤਤ ਗਿਆਨ ਯਾ ਧਰਮ ਨੂੰ ਪ੍ਰਚਾਰ ਕੀਤਾ। ਇਤਿਹਾਸ ਆਪ ਧਰਮ ਨਹੀਂ ਹਨ, ਬਰਖਿਲਾਫ ਇਸ ਦੇ ਈਸਾਈ ਮਜ਼ਹਬ ਇਤਿਹਾਸਿਕ ਹੈ, ਅਰ ਉਹਨਾਂ ਦਾ ਪੌਲੂਸ ਰਸੂਲ ਆਪ ਮਨਦਾ ਹੈ ਕਿ ਜੇ ਈਸਾ ਦਾ ਮਰਕੇ ਫੇਰ ਜੀ ਉਠਣ ਦਾ ਵਾਕਯਾ ਗ਼ਲਤ ਹੋਵੇ ਤਦ ਸਾਡਾ ਮਜ਼ਹਬ ਅਕਾਰਥ ਹੈ। ਹਜ਼ਰਤ ਈਸਾ ਦਾ ਗਿਆਨ ਉਹਨਾਂ ਦਾ ਧਰਮ ਨਹੀਂ, ਹਜ਼ਰਤ ਈਸਾ ਦਾ ਇਤਿਹਾਸ ਉਹਨਾਂ ਦਾ ਧਰਮ ਹੈ। ਜੇ ਕਦੀ ਈਸਾਈਆਂ ਨੂੰ ਛੱਡਕੇ ਹੋਰ ਸਚ ਦੇ ਖੋਜੀ ਇਤਿਹਾਸ ਦੀ ਟੋਲ ਕਰਨ ਅਰ ਇਹ ਪਤਾ ਲਗੇ ਕਿ ਹਜ਼ਰਤ ਈਸਾ ਮਰਕੇ ਨਹੀਂ ਜੀਵੇ, ਤਦ ਐਡਾ ਭਾਰਾ ਮਤ ਜਾਣੋ ਗਿਆ।

ਸਾਡਾ ਧਰਮ ਪਰਮੇਸ਼ੁਰ ਦਾ ਤੱਤ ਗਿਆਨ ਹੈ, ਇਤਿਹਾਸ ਸਾਡਾ ਧਰਮ ਨਹੀਂ ਹੈ, ਇਤਿਹਾਸ ਧਰਮੀਆਂ ਦੇ ਜੀਵਨ ਚਰਿਤ੍ਰ ਦੱਸਦਾ ਹੈ।

ਅੰਤ ਵਿਚ ਅਸੀਂ ਫੇਰ ਬਿਨੈ ਕਰਦੇ ਹਾਂ ਕਿ ਪਾਠਕ ਇਹ ਨਾਂ ਸਮਝਣ ਕਿ ਅਸਾਂ ਇਤਿਹਾਸ ਦਾ ਤ੍ਰਿਸਕਾਰ ਕੀਤਾ ਹੈ, ਇਤਿਹਾਸ ਬੜੀ ਜ਼ਰੂਰੀ ਚੀਜ਼ ਹੈ ਅਰ ਇਹ ਛਾਣਬੀਨ ਹੋਣੀ ਭਾਰੀ ਆਵੱਸ਼ਕਤਾ ਹੈ ਅਰ

ਕੌਮ ਦੀ ਉੱਨਤੀ ਲਈ ਸਾਨੂੰ ਬਜ਼ੁਰਗਾਂ ਦੇ ਸਚੇ ਹਾਲਾਤ ਜਾਣਨ ਦੀ ਭਾਰੀ ਲੋੜ ਹੈ, ਅਰ ਹਰੇਕ ਸਿਖ ਦਾ ਧਰਮ ਹੈ ਕਿ ਇਤਿਹਾਸ ਖੋਜੇ ਅਰ ਪ੍ਰਚਾਰ ਕਰੇ, ਪਰ ਬੇਨਤੀ ਕੇਵਲ ਏਨੀ ਹੈ ਕਿ ਜੇ ਕਦੀ ਇਤਿਹਾਸ ਨਾ ਲੱਭੇ ਜਾ ਮੁਖਤਲਿਫ ਜਨਮ ਸਾਖੀਆਂ ਤੇ ਇਤਿਹਾਸ ਅਡ ਅਡ ਰਾਇ ਵਾਲੇ ਹੋਣ, ਤਦ ਬੀ ਸਿਖੀ ਧਰਮ ਜਿਉਂ ਕਾ ਤਿਉਂ ਅਡੋਲ ਖੜਾ ਹੈ। ਸਾਡੇ ਧਰਮ ਦੀ ਵਸਤੂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਵਿਚ ਅਮਨ ਅਮਾਨ ਸਾਡੇ ਤਕ ਅੱਪੜੀ ਹੈ, ਜੋ ਸਾਡਾ ਲੋਕ ਪਲੋਕ ਦਾ ਆਸਰਾ, ਪਰਨਾ ਹੈ।

[ਖਾਲਸਾ ਸਮਾਚਾਰ ਮਿਤੀ ੧੪ ਦਸੰਬਰ ੧੯੦੪ ਈ:

--:੦:--

ਵਿਚਾਰਾਂ ਦੀ ਫੁਹਾਰ

[ਸਾਧ ਵਚਨ]

ਬੇਨਤੀ ਇਕ ਅਮੋਲਕ ਤਾਕਤ ਹੈ, ਜੋ ਹਿਰਦੇ ਦੇ ਪਰਮ ਗੁਪਤ ਅਸਥਾਨਾਂ ਵਿਚ ਚੁੱਪ ਦੀ ਆਵਾਜ਼ ਨਾਲ ਗੂੰਜਦੀ ਹੈ, ਪਰ ਥੋੜੇ ਹਨ ਜੋ ਇਸ ਤੋਂ ਲ ਭ ਉਠਾਉਂਦੇ ਹਨ।

ਮਾਨੁਖ ਦਾ ਮਨ 'ਜਾਣਨੇ' ਵੱਲ ਬਹੁਤ ਦੌੜਦਾ ਹੈ, ਪਰ 'ਕਰਨ' ਵਲੋਂ ਕੰਨੀਂ ਕਤਰਾਉਂਦਾ ਹੈ। ਧੰਨ ਹਨ ਓਹ ਜੋ ਜਿੰਨਾ ਜਾਣਦੇ ਹਨ ਉਤਨਾ ਕਰਦੇ ਬੀ ਹਨ।

ਫੁੱਟ ਦੀਆਂ ਤ੍ਰੇੜਾਂ ਨਾਲ ਤਾਕਤ ਘਟਦੀ ਹੈ, ਮੇਲ ਦੇ ਸੀਮੈਂਟ ਨਾਲ ਬਲ ਵਧਦਾ ਹੈ।

ਚਿਤ ਦੀਆਂ ਖਿੱਤੀਆਂ ਜਦ ਖਿੰਡਦੀਆਂ ਹਨ ਤਦ ਆਤਮਕ ਸੱਤਾ ਨਿਰਬਲ ਪੈਂਦੀ ਹੈ, ਅਰ ਇੰਦ੍ਰੀਆਂ ਸੰਸਾਰ ਦੇ ਸੁਖਾਂ ਨੂੰ ਧਾਉਂਦੀਆਂ ਹਨ, ਤਦੋਂ ਹੀ ਪ੍ਰਾਣੀ ਆਪਣੇ ਆਪ ਨੂੰ ਇੰਦ੍ਰੀਆਂ ਨਾਲ ਅਭੇਦ ਹੋਕੇ ਵਰਤਦਾ ਤੇ ਅਗਿਆਨੀ ਕਹਾਉਂਦਾ ਹੈ।

[ਖਾਲਸਾ ਸਮਾਚਾਰ, ਮਿਤੀ ੪ ਜਨਵਰੀ, ੧੯੦੫ ਈ:

- ੧੪੪ -

੨. ਕੌਮਾਂ ਕਿਸ ਆਸਰੇ ਜੀਉਂਦੀਆਂ ਹਨ

ਅਕਸਰ ਸੁਣਿਆ ਹੋਊ ਕਿ ਇਸ ਸੰਸਾਰ ਪੁਰ ਜਿਸ ਤਰ੍ਹਾਂ ਆਦਮੀ ਜੰਮਦੇ ਮਰਦੇ ਰਹਿੰਦੇ ਹਨ, ਉੱਕਰ ਹੀ ਕੌਮਾਂ ਬੀ ਜੰਮਦੀਆਂ ਮਰਦੀਆਂ ਰਹਿੰਦੀਆਂ ਹਨ। ਪਰੰਤੂ ਕਈ ਸਜਣ ਹੈਰਾਨ ਹੁੰਦੇ ਹਨ ਕਿ ਭਲਾ ਕੌਮਾਂ ਬੀ ਕਦੀ ਮਰ ਸਕਦੀਆਂ ਹਨ ? ਪਰ ਇਤਿਹਾਸ ਦੇ ਪੰਨੇ ਉਗਾਹੀ ਦੇਂਦੇ ਹਨ ਕਿ ਕਈ ਕੌਮਾਂ ਹੋਈਆਂ ਅਰ ਕਈ ਮਰ ਗਈਆਂ, ਜਿਨ੍ਹਾਂ ਦੇ ਹੁਣ ਨਾਮ ਨਿਸ਼ਾਨ ਬੀ ਨਹੀਂ ਮਿਲਦੇ, ਇਸ ਕਰਕੇ ਸ਼ੱਕ ਦੀ ਥਾਂ ਨਹੀਂ ਕਿ ਇਹ ਬਾਤ ਸਤਿ ਨਹੀਂ। ਪਰੰਤੂ ਇਹ ਗਲ ਲੱਭਣ ਵਾਲੀ ਹੈ ਕਿ ਕੌਮਾਂ ਕਿੱਕੁਰ ਮਰ ਜਾਂਦੀਆਂ ਹਨ ? ਕੀ ਐਸਾ ਕਾਰਣ ਪੈਦਾ ਹੋ ਜਾਂਦਾ ਹੈ ਕਿ ਕੌਮ ਜਿਉਣੇ ਵਾਂਗੀ ਜਾਂਦੀ ਹੈ ? ਇਸ ਕਾਰਣ ਦੇ ਸਭ ਤੋਂ ਵਧੀਕ ਸਮਝਣ ਦੀ ਲੋੜ ਹੈ।.....

ਜਦ ਤਵਾਰੀਖ ਦੇ ਪੱਤੇ ਉਲਟਾਏ ਜਾਂਦੇ ਹਨ ਤੇ ਗੌਹ ਕਰਕੇ ਉਨ੍ਹਾਂ ਤੋਂ ਕੌਮਾਂ ਦੀਆਂ ਮੌਤਾਂ ਦੇ ਕਾਰਣ ਪੁੱਛੀ ਦੇ ਹਨ ਤਦ ਉਹ ਰੰਗ ਰੰਗ ਦੀ ਬੋਲੀ ਵਿਚ ਇਕੋ ਅਸੂਲ ਨੂੰ ਪੁਕਾਰ ਪੁਕਾਰ ਕ ਸੁਣਾਉਂਦੇ ਹਨ। ਉਹ ਅਸੂਲ ਇਹ ਹੈ ਕਿ ਜਦ ਕਿਸੇ ਕੌਮ ਦੇ ਆਦਮੀਆਂ ਵਿਚ ਜ਼ਾਤੀ ਲੋੜਾਂ ਨੂੰ ਕੌਮੀ ਲੋੜ ਨਾਲੋਂ ਵਾਧਾ ਦਿੱਤਾ ਜਾਂਦਾ ਹੈ, ਤਦ ਹੀ ਉਹ ਕੌਮ ਤਬਾਹ ਹੋ ਜਾਂਦੀ ਹੈ। ਭਾਵ ਇਹ ਕਿ ਜਦ ਤਕ ਇਕ ਆਦਮੀ ਆਪਣੀਆਂ ਲੋੜਾਂ ਨੂੰ ਮੂਹਰੇ ਰੱਖੇ ਤੇ ਕੌਮ ਦੀਆਂ ਲੋੜਾਂ ਨੂੰ ਪਿੱਛੇ ਸੱਟੇ ਤਦ ਕੌਮ ਮਰਦੀ ਹੈ। ਇਸ ਦੇ ਉਲਟ ਜਦ ਕਿਸੇ ਕੌਮ ਦਾ ਹਰੇਕ ਆਦਮੀ ਆਪਣੀ ਲੋੜ ਨੂੰ ਕੌਮੀ ਲੋੜ ਤੋਂ ਗੋਣ ਜਾਣੇ ਤਦ ਉਹ ਕੌਮ ਜੀਉਂਦੀ ਤੇ ਤਰੱਕੀ ਕਰਦੀ ਹੈ।

ਮਿਸਾਲ ਦੇ ਤੌਰ ਤੇ ਦੇਖੋ ਕਿ ਇਕ ਵੇਰ ਖਾਲਸੇ ਜੀ ਨੂੰ ਪਠਾਣਾਂ

ਨਾਲ ਜੰਗ ਕਰਨਾ ਪੈ ਗਿਆ, ਸਿੰਘ ਕੋਈ ਦੋ ਕੁ ਸੌ ਤੇ ਪਠਾਣ ਕੋਈ ਪੰਜ
 ਛੇ ਹਜ਼ਾਰ। ਸਿੰਘਾਂ ਨੇ ਡਿੱਠਾ ਕਿ ਸਾਡੀ ਜਿੱਤ ਕਠਨ ਹੈ ਪਰ ਇਕ ਸੁਬਿਹਤੇ
 ਦੀ ਗਲ ਹੈ ਕਿ ਸਾਡੇ ਪਾਸ ਇਕ ਤੋਪ ਹੈ, ਤੇ ਪਠਾਣਾਂ ਪਾਸ ਨਹੀਂ ਹੈ,
 ਜੇਕਰ ਤੋਪ ਚਲਾਈਏ ਤਾਂ ਸਾਡੀ ਜਿੱਤ ਹੋ ਸਕਦੀ ਹੈ। ਪਰ ਸ਼ੌਕ ਦੀ ਗਲ
 ਹੈ ਕਿ ਤੋਪ ਦਾ ਇਕ ਪਿੰਜ (ਪਹੀਆ) ਟੁੱਟਾ ਹੋਇਆ ਹੈ, ਠੀਕ ਚਲਣ
 ਵਾਸਤੇ ਓਟ ਦੀ ਲੋੜ ਹੈ, ਪਰ ਓਟ ਦਾ ਕੋਈ ਸਾਮਾਨ ਹੈ ਨਹੀਂ। ਸਾਰੇ
 ਦਨਾਵਾਂ ਨੇ ਇਹ ਸਲਾਹ ਕੀਤੀ ਕਿ ਜੇ ਇਕ ਭਰਾ ਓਟ ਬਣ ਜਾਵੇ ਤਦ
 ਤੋਪ ਕੰਮ ਦੇ ਸਕਦੀ ਹੈ। ਇਕ ਸਿੱਖ ਨੇ ਕਿਹਾ ਮੈਂ ਹਾਜ਼ਰ ਹਾਂ। ਇਸ ਨੂੰ
 ਧੁਰੇ ਦੇ ਹੇਠ ਦੇ ਕੇ ਤੋਪ ਚਲਾਈ ਗਈ। ਗੋਲੇ ਨੇ ਦੁਸ਼ਮਣ ਦਾ ਨਾਉਣ
 ਤਾਂ ਬਹੁਤ ਕੀਤਾ ਪਰ ਓਟ ਵਾਲਾ ਸਿੰਘ ਕੁਚਲਿਆ ਗਿਆ। ਸਿੱਖਾਂ ਡਿੱਠਾ
 ਕਿ ਤੋਪ ਦੇ ਚੱਲਣ ਨੇ ਕਾਮਯਾਬੀ ਤਾਂ ਬਹੁਤ ਬਖਸ਼ੀ ਪਰ ਇਕ ਭਰਾ ਭੇਟ
 ਹੋ ਗਿਆ; ਪਰ ਜੀਉਂਦੀ ਕੌਮ ਵਿਚ ਕੌਮੀ ਲੋੜ ਅਪਣੇ ਜੀਉਣ ਦੀ ਲੋੜ
 ਤੋਂ ਵਧੀਕ ਪਿਆਰੀ ਸੀ, ਇਕ ਹੋਰ ਸਿੰਘ ਨਿਤਰਿਆ। ਇਸ ਪ੍ਰਕਾਰ
 ਅੱਠ ਵੇਰ ਤੋਪ ਚਲਾਈ ਗਈ, ਅੱਠ ਸਿੰਘ ਖੁਸ਼ੀ ਨਾਲ ਕੌਮ ਦੀ ਜਗਵੇਦੀ
 ਤੋਂ ਬਲੀਦਾਨ ਹੋ ਗਏ ਤੇ ਸਿੱਟਾ ਕੀ ਨਿਕਲਿਆ? ਦੁਸ਼ਮਣਾਂ ਨੇ ਹਾਰ
 ਖਾਧੀ ਤੇ ਮੈਦਾਨ ਛੱਡ ਕੇ ਨੱਸ ਗਏ। ਅਸੀਂ ਸੁਣਦੇ ਹਾਂ ਕਿ ਪਸ਼ਤੋ ਵਿਚ
 ਇਕ ਕਿਤਾਬ ਕਿਸੇ ਪਠਾਣ ਦੀ ਲਿਖੀ ਹੋਈ ਹੈ, ਜਿਸ ਨੇ ਇਸ ਦਰਦਨਾਕ
 ਹੋਣੀ ਦਾ ਵਰਣਨ ਅੱਖੀਂ ਡਿੱਠਾ ਕੀਤਾ ਹੈ।

ਪਾਠਕ ਜੀ ! ਇਹ ਨਮੂਨਾ ਹੈ ਕੌਮੀ ਲੋੜ ਨੂੰ ਆਪਣੇ ਤੋਂ ਵਧੀਕ
 ਪਿਆਰ ਕਰਨੇ ਦਾ। ਇਸ ਦੇ ਮੁਕਾਬਲੇ ਪਰ ਆਪ ਦੇਖੋ ਅਜ ਕਲ ਕੀਹ
 ਹੋ ਰਿਹਾ ਹੈ, ਹਰ ਇਕ ਨੂੰ ਜ਼ਾਤੀ ਲੋੜਾਂ ਮੁਹਰੇ ਹਨ, ਕੌਮੀ ਲੋੜਾਂ ਮਗਰ ਪੈ
 ਗਈਆਂ ਹਨ। ਬਸ ਇਹੋ ਖਈ ਰੋਗ ਹੈ ਜੋ ਕੌਮਾਂ ਨੂੰ ਮਾਰ ਕੇ ਰੁਲਾ ਦਿੰਦਾ
 ਹੈ। ਇਸ ਭਯਾਨਕ ਰੋਗ ਨੇ ਮਾਨੋ ਮਾਰੂ ਥਲ ਤਪਾ ਦਿੱਤਾ ਹੈ, ਜਿੱਥੇ
 ਕੜਕਦੀ ਗਰਮੀ ਨੇ ਸਭ ਬਨਸਪਤੀ ਸੁਕਾ ਦਿੱਤੀ ਹੈ। ਪਰ ਮਾਰੂ ਥਲਾਂ
 ਵਿਚ ਬੀ ਕਿਤੇ ਕਿਤੇ ਖਜ਼ੀਆਂ ਦੇ ਝੁੰਡ ਤੇ ਪਾਣੀ ਦੇ ਸੋਤ ਹੁੰਦੇ ਹਨ, ਉਸੀ

ਪ੍ਰਕਾਰ ਕਿਤੇ ਕਿਤੇ ਕੁਝ ਹਰਿਆਵਲ ਹੁੰਦੀ ਹੈ, ਪਰ ਕਿੱਥੇ ? ਜਿੱਥੇ ਇਸ ਅਸੂਲ ਦੀ ਕੁਝ ਨਾ ਕੁਝ ਪਰਵਾਹ ਹੋ ਰਹੀ ਹੁੰਦੀ ਹੈ ਤੇ ਸਿੱਖੀ ਵਿਚ ਅਸੇ ਅਸਥਾਨ ਹਨ ਪਰ ਤਦ ਬੀ ਸਾਡੀ ਤਰੱਕੀ ਉੱਨੀ ਨਹੀਂ ਹੋ ਰਹੀ ਕਿ ਜਿੰਨਾ ਸਾਡੇ ਵਿਚ ਤਰੱਕੀ ਦਾ ਸਾਮਾਨ ਹੈ, ਕਾਰਣ ਕੀ ਹੈ ? ਇਹ ਕਿ ਆਪਣੀ ਲੋੜ ਨਾਲੋਂ ਕੌਮੀ ਲੋੜ ਨੂੰ ਮੁੱਖ ਰੱਖ ਕੇ 'ਕੌਮ ਕਰਨ ਵਾਲੇ ਸੇਵਕਾਂ' ਦਾ ਘਾਟਾ ਹੈ, ਉਨ੍ਹਾਂ ਸੇਵਕਾਂ ਦਾ, ਜਿਨ੍ਹਾਂ ਦੇ ਚਿੰਤਾਂ ਵਿਚ ਕੌਮੀ ਲੋੜ ਆਪਣੀ ਲੋੜ ਤੋਂ ਮੁੱਖ ਹੋ ਜਾਵੇ ।.....

ਕੌਮੀ ਲੋੜ ਨੂੰ ਮੁੱਖ ਰੱਖਣ ਵਾਲੇ ਸੇਵਕਾਂ ਦੀਆਂ ਮਿਸਾਲਾਂ ਬਿਨਾਂ ਉਪਦੇਸ਼ ਦੇ ਕੌਮਾਂ ਨੂੰ ਉਭਾਰ ਜਾਂਦੀਆਂ ਹਨ । ਉਨ੍ਹਾਂ ਵੱਲ ਦੇਖ ਦੇਖ ਕੇ ਆਪ ਤੋਂ ਆਪ ਸੇਵਕ ਨਿਕਲਦੇ ਚਲੇ ਆਉਂਦੇ ਹਨ, ਪਰ ਖੁਦ ਗ਼ਰਜ਼ ਲੋਕਾਂ ਦੇ ਚੁੰਡਾਂ ਵਿਚ ਬਾਹਰੋਂ ਕੋਈ ਨਹੀਂ ਵੜਦਾ ਤੇ ਅੰਦਰਲੇ ਚੰਗੇ ਚੰਗੇ ਲੋਕ ਨਿਕਲਦੇ ਜਾਂਦੇ ਹਨ, ਪਿਛੇ ਫੇਰ ਨਿਰੋਲ ਖੁਦ-ਗ਼ਰਜ਼ ਰਹਿ ਜਾਂਦੇ ਹਨ । ਤਦ ਅੱਧੇ ਵਿਚ ਕੋਈ ਪੀੜੀ ਦੀ ਖਿੱਚ ਨਾ ਹੋਣ ਦੀ ਥਾਂ ਹਰੇਕ ਆਪਣੇ ਵੱਲ ਨੂੰ ਖਿੱਚਦਾ ਹੈ ਤੇ ਦੂਏ ਤੋਂ ਜੁਦਾ ਹੁੰਦਾ ਜਾਂਦਾ ਹੈ । ਅੰਤ ਆਟ ਪਾਟ ਹੋਕੇ ਤਬਾਹ ਹੋ ਜਾਂਦੇ ਹਨ, ਕੌਮ ਦਾ ਨਾਮ ਕੇਵਲ ਇਤਿਹਾਸ ਦੇ ਪੱਤਿਆਂ ਪਰ ਰਹਿ ਜਾਂਦਾ ਹੈ ਤੇ ਆਉਣ ਵਾਲੀਆਂ ਪੀੜੀਆਂ ਖੋਜਾਂ ਕਢਦੀਆਂ ਹਨ ਕਿ ਇਹ ਕੌਮ ਕਿਵੇਂ ਤਬਾਹ ਹੋਈ ਸੀ ।

[ਖਾ: ਸ: ਮਿਤੀ ੧੦ ਮਈ ੧੯੦੫ ਈ:]

--:੦:--

੯. ਕੌਮ ਕਿਸ ਤਰ੍ਹਾਂ ਪ੍ਰਫੁੱਲਤ ਹੋ ਸਕਦੀ ਹੈ

ਕਈ ਸਜਣਾਂ ਦਾ ਕਥਨ ਹੈ ਕਿ ਮਤ ਤਦ ਪ੍ਰਫੁੱਲਤ ਹੁੰਦਾ ਹੈ ਜਦ ਕੌਮ ਵਿਚ ਇਹ ਚਾਰ ਬਾਤਾਂ ਹੋਣ :-

੧. Common Object, ਅਰਥਾਤ ਇਕੋ ਸਾਂਝਾ ਮੁੱਖ ਆਸ਼ਾ ।
੨. Organization, ਜਥੇਬੰਦੀ ਦੀ ਤਾਕਤ ।
੩. Full Conviction, ਪੂਰਣ ਵਿਸ਼ਵਾਸ ।
੪. Self Confidence, ਆਪਣੇ ਉਪਰ ਭਰੋਸਾ ।

ਮਿਤ੍ਰੋ ! ਜਦ ਅਸੀਂ ਸੋਚਕੇ ਦੇਖਦੇ ਹਾਂ ਤਾਂ ਸਿੱਖੀ ਵਿਚ ਇਹ ਚਾਰੇ ਬਾਤਾਂ ਪਾਉਂਦੇ ਹਾਂ । ਹੋਰਨਾਂ ਮਤ ਮਤਾਂਤਰਾਂ ਵਿਚ ਜੋ ਇਨ੍ਹਾਂ ਬਾਤਾਂ ਦਾ ਇਖਤਲਾਫ ਹੈ ਸੋ ਸਿੱਖ ਮਤ ਵਿਚ ਨਹੀਂ ਆਇਆ, ਜਿਸ ਤੇ ਸਾਡੇ ਮਤ ਦੀ ਤਰੱਕੀ ਰੁਕਣੀ ਨਹੀਂ ਚਾਹੀਏ ।

ਸਾਰੇ ਫਿਰਕੇ ਨਾਨਕ ਪੰਥੀਆਂ ਦੇ ਜਾਣਦੇ ਹਨ ਕਿ ਸਭ ਦਾ ਇਸ਼ਟ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਹਨ ਤੇ ਸਭ ਦੀ ਸਿਖਿਆ ਵਾਸਤੇ ਇਹੀ ਦੈਵੀ ਧਰਮ ਗ੍ਰੰਥ ਤੇ ਅਕਾਲੀ ਬਾਣੀ ਹੈ । ਫੇਰ ਸਿੱਖੀ ਦੀ ਜਥੇਬੰਦੀ ਕੋਈ ਮਾੜੀ ਨਹੀਂ, ਸੇਵਕ ਅਤੇ ਸਿੱਖ ਸਮਝਦੇ ਹਨ ਕਿ ਅਸੀਂ ਖਾਲਸਾ ਪੰਥ ਵਿਚ ਅਜੇ ਤਕ ਦਾਖਲ ਨਹੀਂ ਹੋਏ ਅਤੇ ਸਿੰਘ ਸਾਡੇ ਪਾਸੋਂ (ਜੇ ਸੱਚੇ ਸਿੰਘ ਹੋਣ ਤਾਂ) ਵਧੀਕ ਸਿੱਖੀ ਵਿਚ ਤਰੱਕੀ ਕਰ ਗਏ ਹਨ, ਉਹਨਾਂ ਦੀ ਜਿੰਮੇਵਾਰੀ ਸਿੱਖੀ ਦੀ ਸੇਵਾ ਦੀ, ਸਾਥੋਂ ਵਧੀਕ ਹੈ, ਫਿਰ ਸਾਰੀ ਸਿੱਖੀ ਦਾ ਪੱਕਾ ਨਿਸ਼ਚਾ ਹੈ ਕਿ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੀ ਸਿਖਿਆ ਤਮਾਮ ਹੋਰਨਾਂ ਮਤ ਮਤਾਂਤਰਾਂ ਦੀ ਸਿਖਿਆ ਪਾਸੋਂ ਚੰਗੀ ਹੈ, ਉੱਚੀ ਹੈ, ਆਦਰਸ਼ਕ ਹੈ, ਅਤੇ ਖਾਲਸਾ ਪੰਥ ਦੇ ਮੈਂਬਰਾਂ ਦਾ ਆਪਣੇ ਪਰ ਇਤਨਾ ਭਰੋਸਾ ਹੁੰਦਾ ਹੈ

ਕਿ ਉਹ ਆਪਣੇ ਆਪ ਵਿਚ ਇਕ ਇਕ ਸਿੰਘ ਨੂੰ ਸਵਾ ਸਵਾ ਲੱਖ ਮੰਨਦੇ ਹਨ, ਫੇਰ ਕਾਰਨ ਕੀਹ ਹੈ ਕਿ ਸਾਡੀ ਤਰੱਕੀ ਨਹੀਂ ਹੁੰਦੀ। ਜਦ ਖਿਆਲ ਕੀਤਾ ਜਾਂਦਾ ਹੈ ਤਾਂ ਮਾਲੂਮ ਹੁੰਦਾ ਹੈ ਕਿ ਇਨ੍ਹਾਂ ਗੁਣਾਂ ਵਿਚ ਅਸੀਂ ਬਹੁਤ ਪਿੱਛੇ ਪਏ ਹੋਏ ਹਾਂ। ਜੇ ਸਾਡੇ ਵਿਚ ਹਰ ਇਕ ਸਿੰਘ ਠੀਕ ਠੀਕ ਸਵਾ ਸਵਾ ਲੱਖ ਹੈ, ਜਥੇਬੰਦਕ ਤਾਕਤ ਹੈ, ਨਿਸ਼ਾਨਾ ਇਕੋ ਹੈ ਤਾਂ ਕੀ ਕਾਰਨ ਹੈ ਕਿ ਸਾਡੇ ਕੰਮ ਸਿਰੇ ਨਹੀਂ ਚੜ੍ਹਦੇ? ਮਾਲੂਮ ਹੁੰਦਾ ਹੈ ਕਿ ਅਸੀਂ ਇਸ ਗੁਣ Self reliance ਵਿਚ ਬਹੁਤ ਗਿਰ ਗਏ ਹਾਂ। ਅਰਥਾਤ ਆਪਣੇ ਉਪਰ ਭਰੋਸਾ ਜੇ ਸਾਨੂੰ ਹੋਵੇ ਤਾਂ ਰੋਟੀਆਂ ਕਾਰਨ ਅਸੀਂ ਹੋਰਨਾਂ ਅਨਮਤੀਆਂ ਵਿਚ ਭਾੜੇ ਦੇ ਟੱਟੂ ਬਣਕੇ ਨਾ ਰੁਲੀਏ, ਪਰ ਆਪਣੇ ਸਿੰਘ ਧਰਮ ਦੇ ਫਖਰ ਵਿਚ ਇਕ ਹੋ ਕੇ ਸਰਬਲੰਦ ਰਹਿੰਦੇ ਹੋਏ ਪ੍ਰਫੁੱਲਤ ਹੋਈਏ।

[ਖਾ: ਸ: ੨੨ ਫਰਵਰੀ ੧੯੦੫ ਈ:]

ਜਗਤ ਨਾਸ਼ਮਾਨੀ ਹੈ

ਮਰਨਾ ਜੀਉਣਾ ਬੀ ਇਕ ਕਹਾਨੀ ਹੈ,
 ਯਾ ਕਹੋ ਕੂਲੁ ਦੀ ਰਵਾਨੀ ਹੈ,
 ਆਏ ਤੁਰ ਤੁਰ ਗਏ ਬਥੇਰੇ ਲੋਕ,
 ਨਾਮ ਬਾਕੀ ਨਾ ਕੁਝ ਨਿਸ਼ਾਨੀ ਹੈ,
 ਬਣਨ ਬਿਨਸਨ ਦਾ ਕੁਝ ਪਤਾ ਨ ਲਗੇ,
 ਬੁਦਬੁਦਾ ਸੀ ਕਿ ਸਾਫ ਪਾਨੀ ਹੈ,
 ਜੁਆਨ ਸੀ, ਬਾਲ ਸੀ, ਕਿ ਝੁੱਢਾ ਸੀ
 ਬੀਰ ਸੀ, ਭਗਤ ਸੀ ਕਿ ਦਾਨੀ ਹੈ ?
 ਰਾਉ ਹੈ, ਰੰਕ ਹੈ ਕਿ ਪੰਡਿਤ ਹੈ
 ਝੋਂਪੜੀ ਸੀ ਕਿ ਰਾਜਧਾਨੀ ਹੈ,

-੧੪੯-

ਧੂਲ ਨੇ ਧੂਲ ਰੂਪ ਕਰਨ ਲਗਿਆਂ
 ਤਾਂਜ ਗੁਦੜੀ ਨ ਕੁਛ ਪਛਾਨੀ ਹੈ।
 ਰਹਿ ਗਏ ਧਾਮ ਧਨ ਧਰੇ ਦੇ ਧਰੇ
 ਭੈਰ ਜਿਸ ਦਮ ਹੁਯਾ ਸੈਲਾਨੀ ਹੈ,
 ਨਾਸ਼ਮਾਨੀ ਸਰੀਰ ਪਚ-ਰੰਗੀ
 ਚੰਦ ਰੋਜ਼ਾ ਏ ਜ਼ਿੰਦਗਾਨੀ ਹੈ,
 ਮਰ ਗਏ ਕਰ ਗਏ ਜਗਾ ਖਾਲੀ
 ਹੋਰ ਕੁਦਰਤ ਨੇ ਸਫ ਵਿਛਾਨੀ ਹੈ;
 ਲੋਕ ਕਿਉਂ ਦੇਖ ਸਰਦ ਭਰਨ ਆਹ
 ਕਿਉਂ ਕਹਿਣ ਕਟਕ ਦੀ ਜਵਾਨੀ ਹੈ,
 ਜਾਨ ਹੈ, ਪ੍ਰਾਣ ਹੈ ਕਿ ਆਤਮ ਹੈ,
 ਗਰਜ਼ ਜੋ ਕੁਝ ਕਿ ਹੈ ਅਮਾਨੀ ਹੈ।
 ਦੇਈ ਰਖੇ ਤਾਂ ਮੌਜ ਹੈ ਉਸਦੀ
 ਲੈ ਲਏ ਤਦ ਬੀ ਮਿਹਰਬਾਨੀ ਹੈ,
 ਸੁਕਰ ਕਿਉਂ ਮੂੰਹ ਤੋਂ ਨਾਂ ਨਿਕਲੇ
 ਜਾਣਕੇ ਇਹ ਕਿ ਜਗਤ ਫਾਨੀ ਹੈ,
 ਪਕੜ ਸੰਸਾਰ ਦੀ ਭੀ ਹੈ ਇਕ ਖੇਲ
 ਦਿਨ-ਕਟੀ ਕਰਨ ਦੀ ਅਸਾਨੀ ਹੈ,
 ਹੋਕੇ ਹੁਸ਼ਿਆਰ ਮਨ ! ਰਹੋ ਤਿਆਰ
 ਜਾਨ ਇਹ ਜਗਤ ਨਾਸ਼ਮਾਨੀ ਹੈ।
 [ਖਾ: ਸ: ਮਿਤੀ ੧੭ ਜੁਲਾਈ ੧੯੦੭ ਈ:]



੯. 'ਸਿੱਖ ਸੈਨਿਕ' ਬਾਰੇ ਅੰਗਰੇਜ਼ ਨੀਤੀਵਾਨਾਂ ਦੀ ਰਾਇ

ਈਸਟ ਇੰਡੀਆ ਐਸੋਸੀਏਸ਼ਨ ਦਾ ਜੋੜ ਮੇਲ (੧੯੦੫ ਈ: ਦੇ ਸ਼ੁਰੂ ਵਿਚ) ਵੈਸਟ ਮਿਨਸਟਰ ਹੋਟਲ ਵਲੈਤ (ਲੰਡਨ) ਵਿਚ ਹੋਇਆ, ਜਿਥੇ ਪੰਜਾਬ ਦੇ ਹੋ ਚੁਕੇ ਕਈ ਲਾਟ ਤੇ ਹੋਰ ਵਡੇ ਵਡੇ ਅਫਸਰ ਇਕੱਠੇ ਹੋਏ। ਸਰ ਡਬਲਯੂ ਮੈਕਵਰਥ ਯੰਗ ਨੇ ਪੰਜਾਬ ਸੂਬੇ ਦੀ ਉੱਨਤੀ ਪਰ ਵਖਿਆਨ ਦਿੱਤਾ ਅਤੇ ਸਰਹੱਦੀ ਸੂਬੇ ਦੇ ਅੱਡ ਕੀਤੇ ਜਾਣ ਨੂੰ ਇਕ ਭੁੱਲ ਦੱਸਿਆ। ਹੋਰ ਕਈਆਂ ਨੇ ਬੀ ਵਖਿਆਨ ਦਿੱਤੇ। ਸਰ ਲੈਪਲ ਗ੍ਰਿਫਨ ਨੇ ਜੋ ਕੁਝ ਕਿਹਾ, ਉਸ ਦਾ ਸੰਖੇਪ ਅਸੀਂ 'ਇੰਡੀਆ' ਅਖਬਾਰ ਵਿਚੋਂ ਲਿਖਦੇ ਹਾਂ :-

It must be recognized that the Punjab had to be regarded first of all from the point of view of the defence of India. The Indian Soldier, taking the best of the war like tribes was man to man as good and the Sikhs were probably better than the ordinary troops of the best European armies which could be brought against them. We had heard much of the bravery of the Japanese, but put the Sikhs in the same tight corner and they would come splendidly out of the ordeal. He regarded the diffusion of the Sikhs with regret. He would like to see the policy of the Government changed so that by a system of shorter service we might have a greater number of Indian Soldiers passing through the army and added to the Reserve (Cheers).

ਤਰਜਮਾ-ਹਿੰਦੁਸਤਾਨ ਦੇ ਬਚਾਉ ਨੂੰ ਸੋਚਦਿਆਂ ਪੰਜਾਬ ਦਾ ਵੀਚਾਰ ਸਭ ਤੋਂ ਪਹਿਲੇ ਲੋੜੀਂਦਾ ਹੈ। ਹਿੰਦੁਸਤਾਨ ਦੇ ਸਿਪਾਹੀ ਹੋਰ ਵਧੀਆ ਜੰਗਜੂ ਕੌਮਾਂ ਦੇ ਸਿਪਾਹੀਆਂ ਨਾਲੋਂ ਭਾਵੇਂ ਕਿਸੇ ਤਰ੍ਹਾਂ ਘੱਟ ਨਹੀਂ, ਪਰ ਸਿੱਖ ਸਿਪਾਹੀ ਯੁਰਪ ਦੀਆਂ ਫੌਜਾਂ ਦੇ ਆਮਲਾ ਤੋਂ ਆਮਲਾ ਸਿਪਾਹੀਆਂ ਨਾਲੋਂ, ਜਿਨ੍ਹਾਂ ਦੇ ਬੀ ਟਾਕਰੇ ਤੇ ਖੜੇ ਕੀਤੇ ਜਾਣ ਬਹੁਤ ਵਧ ਚੜ੍ਹਕੇ ਹਨ। ਅਸਾਂ ਜਪਾਨੀ ਸਿਪਾਹੀਆਂ ਦੀ ਬਹਾਦਰੀ ਦੇ ਕਾਰਨਾਮੇ ਸੁਣੇ ਹਨ, ਪਰ ਤੁਸੀਂ ਸਿੱਖ ਸਿਪਾਹੀ ਨੂੰ ਓਹਨਾਂ ਦੀ ਥਾਂ ਕਿਸੇ ਔਖੀ ਦਸ਼ਾ ਵਿਚ ਰਖ ਕੇ ਦੇਖੋ ਤਾਂ ਉਨ੍ਹਾਂ ਨਾਲੋਂ ਓਹ ਕਈ ਦਰਜੇ ਵਧੀਕ ਉਸ ਔਕੜ ਵਿਚੋਂ ਸੁਰਖਰੂ ਨਿਕਲਣਗੇ। ਸਿੱਖਾਂ ਵਿਚਲੀ ਫੁਟ ਨੂੰ ਉਹ ਚੰਗਾ ਨਹੀਂ ਜਾਣਦਾ ਅਤੇ ਇਹ ਚੰਗਾ ਸਮਝਦਾ ਹੈ ਕਿ ਸਰਕਾਰ ਆਪਣੀ ਪਾਲਿਸੀ ਨੂੰ ਬਦਲੇ ਤਾਂ ਜੋ ਹਿੰਦੁਸਤਾਨੀ ਸਿਪਾਹੀ ਥੋੜੇ ਚਿਰ ਦੀ ਨੌਕਰੀ ਕਰਕੇ ਦੇਸੀ ਸਿਪਾਹੀਆਂ ਦੀ ਵਧੀਕ ਗਿਣਤੀ ਫੌਜ ਵਿਚ ਆਵੇ ਤੇ ਰੀਜ਼ਰਵ ਵਿਚ ਵਾਧਾ ਹੋਵੇ।

['ਖਾਲਸਾ ਸਮਾਚਾਰ', ੧੫ ਫਰਵਰੀ ੧੯੦੫ ਈ.]

੧੦. ਭਾਈ ਦੀਆਂ ਮੂਰਤਾਂ

ਪਹਿਲੀ ਮੂਰਤਿ

ਲਹਿਣਾ ਨਾਮ ਦਾ ਇਕ ਪ੍ਰੇਮੀ ਪ੍ਰੇਮਾ ਭਗਤੀ ਵਿਚ ਲਗਦਾ ਹੈ, ਅਪਣੱਤ ਤਜਾਗਕੇ ਪਜਾਰੇ ਗੁਰੂ ਨਾਨਕ ਦੇਵ ਜੀ ਦੇ ਚਰਨਾਂ ਵਿਚ ਲੀਨਤਾ ਕਰ ਦੇਂਦਾ ਹੈ। ਹਉਮੈ ਦਾ ਅਭਾਵ ਹੁੰਦਾ ਹੈ। “ਹਉ ਹਉ ਮੈ ਮੈ ਵਿਚਹੁ ਖੋਵੈ ॥ ਦੂਜਾ ਮੇਟੈ ਏਕੋ ਹੋਵੈ।” ਇਸ ਤੁਕ ਅਨੁਸਾਰ ਜੀਵਨ ਬਣਾ ਲੈਂਦਾ ਹੈ, ਤਦ ਔਹ ਦੇਖ ਉਹ ‘ਲਹਿਣਾ’ ‘ਅੰਗਦ’ ਹੋ ਜਾਂਦਾ ਹੈ। ‘ਅੰਗਦ’ ਹੀ ਨਹੀਂ ਉਹ ਲਹਿਣਾ ‘ਸ੍ਰੀ ਗੁਰੂ ਨਾਨਕ ਦੇਵ’ ਹੋ ਕੇ ਸ਼ੋਭਦਾ ਹੈ। ਉਸ ਵੇਲੇ ਦਾ ਇਕ ਪ੍ਰੇਮੀ ਦ੍ਰਿਸ਼ਟਾ ਪਛਾਣ ਕਰਦਾ ਤੇ ਉਗਾਹੀ ਦੇਂਦਾ ਹੈ ‘ਜੋਤਿ ਓਹਾ ਜੁਗਤਿ ਸਾਇ ਸਹਿ ਕਾਇਆ ਫੇਰਿ ਪਲਟੀਐ’। ਕੈਸੀ ਮਨਮੋਹਨ ਮੂਰਤੀ ਹੈ। ਲਹਿਣਾ ਕਹਾਉਣ ਵਾਲੇ ਪ੍ਰੇਮ ਪੁੰਜ ਨੇ ਏਕਤਾ ਵਿਚ ਲੀਨਤਾ ਕੀਤੀ, ਸਹੋਦਰਤਾ ਵਿਚ ਖਚਿਤ ਹੋਏ, ਖਿਮਾ ਦਇਆ ਦੀ ਵਰਤਣ ਕੀਤੀ, ਏਥੇ ਹੀ ਨਹੀਂ ਟਿਕੇ, ਛਾਲ ਮਾਰਕੇ ਉੱਪਰ ਚੜ੍ਹੇ ਉਸ ਦਸ਼ਾ ਵਿਚ ਅੱਪੜੇ ਜਿਸ ਨੇ ‘ਜਗਤ ਗੁਰੂ’ ਕਰ ਲਿਆ; ਇਹ ਗੁਰੂ ਦੀ ਮਨਮੋਹਨ ਮੂਰਤਿ ਹੈ।

ਇਕ ਬਾਲਕ ਗੁਰੂ ਨਾਨਕ ਦੇਵ ਜੀ ਦੇ ਚਰਨ ਪਰਸਦਾ ਹੈ। ਉਹ ਬਾਤਾਂ ਪਰਮਾਰਥਕ ਦੂਰਅੰਦੇਸ਼ੀ ਦੀਆਂ ਕਰਦਾ ਹੈ। ਗੁਰੂ ਨਾਨਕ ਦੇਵ ‘ਬੁੱਢਾ’ ਖਿਤਾਬ ਬਖਸ਼ਦੇ ਹਨ। ਉਹ ਗੁਰਬਾਣੀ ਪੜ੍ਹਦਾ ਹੈ, ਉਹ ਪ੍ਰੇਮ ਕਰਦਾ ਹੈ, ਉਹ ਆਗਿਆ ਮੰਨਦਾ ਹੈ, ਉਹ ਨਾਮ ਜਪਦਾ ਹੈ। ਹੁਣ ਉਹ ਏਕਤਾ ਦੇ ਅਸੂਲ ਨੂੰ ਸਮਝਦਾ ਹੈ, ਤੇ ਦੂਈ ਦਾ ਡੋਰਾ ਚਿਤੋਂ ਦੂਰ ਕਰ ਦੇਂਦਾ ਹੈ। ਉਸ ਨੂੰ ਸਹੋਦਰਤਾ ਦੀ ਸਮਝ ਪੈਂਦੀ ਹੈ, ਮਾਨੁਖ ਮਾਤ੍ਰ ਨੂੰ ਭਰਾ ਸਮਝਦਾ ਹੈ। ਇਸ ਬੰ ਤੁੱਕੀ ਕਰਦਾ ਹੈ, ਉਹ ਸਹੋਦਰਤਾ ਨੂੰ ਅਨੁਭਵ ਕਰਦਾ ਹੈ। ਹੁਣ ਉਸ ਦੀ ਵਰਤਣ ਖਿਮਾ ਤੇ ਦਇਆ ਦੀ ਹੋ ਜਾਂਦੀ ਹੈ।

ਹਜ਼ਾਰਾਂ ਪ੍ਰਾਣੀ ਉਸ ਦੀ ਮਿਹਨਤ ਨਾਲ ਪਾਪਾਂ ਵਿਚੋਂ ਛੁਟਕਾਰਾ ਪਾਉਂਦੇ
 ਹਨ। ਅਨੇਕਾਂ ਅਨਾਥ, ਅਪਾਹਜ, ਲੋੜਵੰਦਾਂ ਦੀਆਂ ਲੋੜਾਂ ਉਸ ਤੋਂ
 ਪੂਰੀਆਂ ਹੁੰਦੀਆਂ ਹਨ। ਔਹ ਦੇਖੋ ਬੁੱਢਾ ਆਪਣੇ ਲਈ ਮਰ ਜਾਂਦਾ ਹੈ,
 ਪਰ ਮਰ ਕੇ ਲੋਕਾਂ ਦੀ ਖ਼ਾਤਰ ਜੀਉਂਦਾ ਹੈ। ਖਾਣ ਪਹਿਨਣ ਦੀ ਤਾਂਘ
 ਨਹੀਂ ਰਖਦਾ। ਰਸਾਂ ਕਸਾਂ ਤੋਂ ਲੰਘ ਗਿਆ, ਹਰਖ ਸ਼ੋਕ ਨੂੰ ਜਿੱਤ
 ਗਿਆ, ਰੋਗ ਭੋਗ ਤੋਂ ਪਾਰ ਹੋ ਗਿਆ, ਪਰ ਕੀ ਪਥਰ ਹੋ ਗਿਆ ?
 ਨਹੀਂ, ਭੁੱਖਿਆਂ ਨੰਗਿਆਂ ਲਈ ਅੰਨ ਬਸਤਰ ਲੱਭ ਲੱਭ ਕੇ ਪਹੁੰਚਾ
 ਰਿਹਾ ਹੈ। ਹਰਖਵੰਤ ਲੋਕਾਂ ਦੇ ਦਿਲਾਂ ਵਿਚ ਪਰਮੇਸ਼ੁਰ ਦਾ ਭਉ ਪੈਦਾ ਕਰ
 ਰਿਹਾ ਹੈ, ਸੋਗੀਆਂ ਨੂੰ ਦਿਲਾਸਾ ਦੇ ਰਿਹਾ ਹੈ, ਯਤੀਮਾਂ ਦੇ ਅੱਥਰੂ ਪੂੰਝ
 ਰਿਹਾ ਹੈ, ਰੰਡੀਆਂ ਦੀ ਪ੍ਰਤਿਪਾਲਾ ਕਰ ਰਿਹਾ ਹੈ, ਰੋਗੀਆਂ ਦੀ ਸੇਵਾ
 ਕਰ ਰਿਹਾ ਹੈ, ਭੋਗੀਆਂ ਦੀ ਮੈਲ ਹਰ ਰਿਹਾ ਹੈ। ਇਹ ਜੀਵਣ ਬੁੱਢੇ ਦਾ
 ਹੁਣ ਸੰਸਾਰ ਲਈ ਹੈ, ਅਪਣੇ ਲਈ ਮਰ ਚੁਕਾ ਹੈ। ਅਹੁ ਦੇਖੋ ਗੁਰੂ
 ਨਾਨਕ ਦੇਵ ਆਏ, ਬੁੱਢੇ ਨੂੰ ਗਲ ਨਾਲ ਲਾਕੇ ਕਹਿੰਦੇ ਹਨ 'ਪੰਨ ਬੁੱਢਾ'।
 ਫੇਰ ਸਿਰ ਤੇ ਪਜ਼ਾਰ ਦੇਕੇ ਕਹਿੰਦੇ ਹਨ 'ਵਾਹ ਭਾਈ ਬੁੱਢਾ'। ਔਹ
 ਦੇਖੋ ਮਿਤ੍ਰ ! ਬੁੱਢਾ 'ਭਾਈ ਬੁੱਢਾ' ਹੋ ਗਿਆ। ਕੈਸਾ ਅਸਚਰਜ ਹੈ: ਬੁੱਢਾ
 'ਭਾਈ' ਹੋ ਗਿਆ। ਗੁਰੂ ਨਾਨਕ ਦੇਵ ਜੀ ਭਾਈ ਦਾ ਕੀ ਅਰਥ ਕਰਦੇ
 ਹਨ ? ਉਹ ਪੁਰਖ ਜਿਸ ਨੇ ਪਰਮੇਸ਼ੁਰ ਨੂੰ ਇਕ ਅਦ੍ਵੈਤ ਜਾਣਕੇ ਉਸ ਦੀ
 ਰਚੀ ਹੋਈ ਸਿਸ਼ਟੀ ਵਿਚ ਸਹੋਦਰਤਾ ਅਨੁਭਵ ਕਰਕੇ ਸਭ ਨਾਲ ਸੱਕੇ
 ਭਰਾਵਾਂ ਵਾਲੀ ਵਰਤਣ ਅਖਤਿਆਰ ਕੀਤੀ। ਉਹ ਜਿਸ ਦੀ ਵਰਤਣ
 ਭਰਾਵਾਂ ਵਾਲੀ ਹੈ। ਕੀ 'ਭਾਈ' ਇਕ ਖ਼ਿਤਾਬ ਹੀ ਸੀ ? ਨਹੀਂ ਜਗਤ
 ਗੁਰੂ ਨੇ ਇਸ ਪਦ ਵਾਲੇ ਦੀ ਕਦਰ ਕਰਕੇ ਦੱਸਿਆ ਕਿ ਭਾਈ ਪਦ ਦਾ
 ਉਹ ਕੀ ਮੁੱਲ ਪਾਉਂਦੇ ਸੇ। ਗੁਰਿਆਈ ਦੀ ਗੱਦੀ ਜਿਸ ਨੂੰ ਮਿਲੇ ਉਸ
 ਦੇ ਤਿਲਕ ਦਾ ਸਾਮਾਨ 'ਭਾਈ' ਲਿਆਵੇ। ਗੁਰੂ ਅੰਗਦ ਦੇਵ, ਗੁਰੂ
 ਅਮਰਦਾਸ, ਗੁਰੂ ਰਾਮਦਾਸ, ਗੁਰੂ ਅਰਜਨ ਦੇਵ, ਗੁਰੂ ਹਰਿਗੋਬਿੰਦ
 ਸਾਹਿਬ ਜੀ, ਸਭ ਦੇ ਤਿਲਕ ਦਾ ਆਹਰ 'ਭਾਈ' ਨੇ ਕੀਤਾ, ਕਿਹੜੇ ਭਾਈ
 ਨੇ ? ਜਿਸ ਨੂੰ 'ਬੁੱਢਾ' ਕਹਿੰਦੇ ਸੀ। ਇਹ ਭਾਈ ਦੀ ਕੈਸੀ ਰਮਣੀਕ ਮੂਰਤੀ ਹੈ !

ਦੂਸਰੀ ਮੂਰਤਿ

ਸਤਾ ਬਲਵੰਡ ਰਬਾਬੀ ਜਗਤ ਗੁਰੂ ਗੁਰੂ ਨਾਨਕ ਦੇਵ ਜੀ ਦੇ ਪਵਿਤ੍ਰ ਨਾਮ ਦੀ ਬੇ-ਅਦਬੀ ਕਰਕੇ ਫਿਟਕਾਰ ਵਿਚ ਫਿਟਕੀਜ ਕੇ ਗੁਰੂ ਤੋਂ ਬੇਮੁਖ ਹੋ ਜਾਂਦੇ ਹਨ। ਪਯਾਰੇ ਗੁਰਾਂ ਦੇ ਪ੍ਰੇਮ ਵਿਚ ਖਚਿਤ ਗੁਰੂ ਅੰਗਦ ਦੇਵ* ਉਹਨਾਂ ਦੀ ਸਿਪਾਰਸ਼ ਕਰਨ ਵਾਲੇ ਨੂੰ ਮੁਕਾਲੇ ਦੀ ਪਦਵੀ ਦੇਂਦੇ ਹਨ। ਕੁਦਰਤ ਕਰਤਾਰ ਦੀ। ਆਪਣੇ ਪਾਪਾਂ ਦੀ ਫਿਟਕਾਰ, ਅੰਤਹਕਰਣ ਦੀਆਂ ਚੁੰਢੀਆਂ ਦੇ ਕਾਰਨ ਸੱਤਾ ਬਲਵੰਡ ਦਰਿਦਰੀ, ਦੁਖੀ, ਦੀਨ ਤੇ ਮਹਾਂ ਰੋਗੀ ਹੋ ਜਾਂਦੇ ਹਨ। ਕੋਈ ਡਰਦਾ ਦਾਰੀ ਨਹੀਂ ਕਰਦਾ, ਕੋਈ ਸਿਪਾਰਸ਼ ਦਾ ਹੀਆ ਨਹੀਂ ਬੰਨ੍ਹਦਾ। ਪਰ ਧੰਨ ਸਿਖੀ ! ਸਿੱਖੀ ਵਿਚੋਂ ਇਕ ਸਿੱਖ 'ਲੱਧਾ' ਉਠਦਾ ਹੈ। ਉਹਨਾਂ ਦੀ ਖ਼ਬਰ ਲੈਂਦਾ ਹੈ, ਉਹਨਾਂ ਨੂੰ ਉਹਨਾਂ ਦੇ ਕੀਤੇ ਪਾਪ ਦਾ ਇਕਰਾਰੀ ਬਣਾਕੇ ਪਸਚਾਤਾਪ ਦੇ ਮੈਲ ਹਰਨ ਵਾਲੇ ਜਲ ਨਾਲ ਇਸ਼ਨਾਨ ਕਰਵਾਉਂਦਾ ਹੈ, ਪਰ ਹੁਣ ਸਿਪਾਰਸ਼ ਦਾ ਮੁਸ਼ਕਲ ਕੰਮ ਅੱਗੇ ਹੈ। ਲੱਧਾ 'ਏਕਤਾ' ਨੂੰ ਅਨੁਭਵ ਕਰ ਚੁੱਕਾ ਹੈ, ਲੱਧਾ ਸਹੋਦਰਤਾ ਵਿਚ ਇਸਥਿਤ ਹੈ, ਲੱਧੇ ਦੀ ਵਰਤਣ ਖਿਮਾ ਤੇ ਦਇਆ ਦੀ ਹੈ। ਐਸਾ ਪਾਰਗਿਰਾਮੀ ਲੱਧਾ ਅਪਣਾ ਮੂੰਹ ਕਾਲਾ ਕਰਕੇ ਸਾਉਂਲੇ ਦੀ ਸਵਾਰੀ ਕਰਦਾ ਹੈ, ਸ਼ਹਿਰ ਵਿਚ 'ਲੱਧਾ' ਮੁਕਾਲਕ ਕਰਕੇ ਨਸ਼ਰ ਹੁੰਦਾ ਹੈ। ਵਾਹ ਵਾਹ ਲੱਧਾ। ਲੱਧਾ ਆਪਣੇ ਆਪ ਲਈ ਮਰ ਚੁਕਾ ਹੈ, ਹੁਣ ਤਾਂ ਲੱਧਾ ਸੰਸਾਰ ਲਈ ਜੀਉਂਦਾ ਹੈ। ਗੱਪਾਂ ਨਾਲ ਨਹੀਂ, ਪਰਤੱਖ ਮੂਰਤ ਦੇਖੋ, ਏਹ ਮੁਰਦਿਆਂ ਦੇ ਕੰਮ ਹਨ ਜੀਉਂਦਿਆਂ ਦੇ ਨਹੀਂ, ਜੀਉਂਦਾ ਕੌਣ ਮੁਕਾਲਾ ਮਲਦਾ ਹੈ। ਲੱਧਾ ਲੋਕਾਂ ਲਈ ਜੀਉਂਦਾ ਹੈ, ਲੋਕਾਂ ਲਈ ਜੀਵਣ ਵਾਲੇ ਨੇ ਸ਼ਾਬਣ ਨਾਲ (ਉਪਕਾਰ ਵਿਚ) ਧੋਤਾ ਤੇ ਸਾਹੀ ਨਾਲ

*ਕਈ ਇਤਿਹਾਸਕਾਰ ਇਸ ਵਾਕਿਆ ਨੂੰ ਪੰਜਵੇਂ ਗੁਰਾਂ ਦੇ ਵੇਲੇ ਦਾ ਕਹਿੰਦੇ ਹਨ, ਕਈ ਦੂਸਰੇ ਗੁਰਾਂ ਦੇ ਵੇਲੇ ਦਾ। ਰਾਮਕਲੀ ਦੀ ਵਾਰ ਵਿਚ ਬਹੁਤ ਪੌੜੀਆਂ ਦੂਜੇ ਗੁਰਾਂ ਪਰਥਾਇ ਹੋਣ ਕਰਕੇ ਪਿਛਲੇ ਮੁਅੱਰਖ ਦਰੁਸਤੀ ਦੇ ਨੇੜੇ ਜਾਪਦੇ ਹਨ।

ਕਾਲਾ ਮੂੰਹ ਆਪਣਾ ਕੀਤਾ ਹੈ। ਮੁਕਾਲਾ ਲੱਧਾ ਗੁਰਾਂ ਦੇ ਹਜ਼ੂਰ ਜਾਕੇ ਫਿਟਕੇ ਹੋਏ ਸੱਤੇ ਬਲਵੰਡ ਦੀ ਸਿਪਾਰਸ਼ ਕਰਦਾ ਹੈ। ਜਗਤ ਗੁਰੂ ਸਿਖਾਂ ਨੂੰ ਤਾ ਤਾ ਕੇ ਕੁੰਦਨ ਕਰਨ ਵਾਲੇ ਉਸ ਦੀ ਸਹੋਦਰਤਾ ਦੇ ਪੂਰਨ ਭਾਵ ਨੂੰ ਪਛਾਣਦੇ ਹਨ; ਦੇਖਦੇ ਹਨ ਕਿ ਲੱਧਾ ਹੁਣ ਪੂਰਣ ਹੋ ਗਿਆ ਹੈ। ਉਸਨੂੰ ਗਲੇ ਲਾਕੇ ਪਜਾਰ ਦੇਂਦੇ ਹਨ ਤੇ ਕਹਿੰਦੇ ਹਨ : 'ਧੰਨ ਲੱਧਾ, ਧੰਨ ਭਾਈ ਲੱਧਾ' 'ਧੰਨ ਭਾਈ ਲੱਧਾ ਪਰਉਪਕਾਰੀ, ਭਾਈ ਲੱਧਾ ! ਵਰ ਮੰਗ।' ਆਪਣੇ ਲਈ ਮਰ ਚੁਕੇ ਭਾਈ ਜੀ ਕੀ ਮੰਗਦੇ ਹਨ ? ਹੱਥ ਬੰਨ੍ਹਕੇ ਗਲ ਪੱਲਾ ਪਾਕੇ ਬੇਨਤੀ ਕਰਦੇ ਹਨ। 'ਹੇ ਦੀਨਾ ਬੰਧੂ ! ਸੱਤੇ ਬਲਵੰਡ ਨੂੰ ਬਖਸ਼ੋ'। ਤਤਖਿਨ ਓਹ ਫਿਟਕੇ ਹੋਏ ਬਖਸ਼ੇ ਜਾਂਦੇ ਹਨ। ਇਹ ਭਾਈ ਦੀ ਕੈਸੀ ਪਿਆਰੀ ਮੂਰਤੀ ਹੈ !

ਤੀਸਰੀ ਮੂਰਤਿ

ਤੀਸਰੀ ਪਾਤਸ਼ਾਹੀ ਦੇ ਚਰਨਾਂ ਵਿਚ ਇਕ ਪ੍ਰੇਮੀ ਸੇਵ ਕਮਾਉਂਦਾ ਹੈ। ਉਸ ਦੀ ਗੁਰ ਸੇਵਾ ਦੀ ਉਹ ਵਡਿਆਈ ਹੁੰਦੀ ਹੈ ਕਿ ਚੌਥੀ ਪਾਤਸ਼ਾਹੀ ਜੀ 'ਗੁਰਦਾਸ' ਨੂੰ 'ਸੱਚਾ ਗੁਰਦਾਸ' ਬਣਾਉਂਦੇ ਹਨ। ਫੇਰ ਗੁਰਦਾਸ ਏਕਤਾ ਦੇ ਅਸੂਲ ਨੂੰ ਅਨੁਭਵ ਕਰਕੇ ਸਹੋਦਰਤਾ ਨੂੰ ਅਨੁਭਵ ਕਰਦਾ ਹੈ। ਵਰਤਣ ਖਿਮਾਂ ਤੇ ਦਇਆ ਦੀ ਅਖਤਿਆਰ ਕਰਦਾ ਹੈ। ਔਹ ਦੋਬੇ ਗੁਰਦਾਸ ਆਪਣੇ ਲਈ ਮਰ ਜਾਂਦਾ ਹੈ ਤੇ ਮਰਕੇ ਫੇਰ ਜੀਉਂਦਾ ਹੈ, ਇਹ ਜੀਉਣਾ ਸਿਸਟੀ ਦੇ ਅਰਪਨ ਕਰਦਾ ਹੈ। ਉਹ ਪਰਉਪਕਾਰ ਵਿਚ ਲੀਨ ਹੁੰਦਾ ਹੈ। ਚੌਥੀ ਪਾਤਸ਼ਾਹੀ ਵਰ ਦੇਂਦੇ ਹਨ। 'ਪਰਉਪਕਾਰ ਪੁੰਨੁ ਬਹੁ ਕੀਆ ਭਉ ਦੁਤਰੁ ਤਾਰਿ ਪਰਾਢੇ* ॥' ਹੁਣ ਗੁਰਦਾਸ ਜੀ ਬੇੜੀਆਂ ਤਿਆਰ ਕਰਨ ਲਗੇ ਹਨ। ਜਿਸ ਤਰ੍ਹਾਂ ਜਹਾਜ਼ ਨਾਲ ਤਰ੍ਹਾਂ ਤਰ੍ਹਾਂ ਦੀਆਂ ਬੇੜੀਆਂ ਹੁੰਦੀਆਂ ਹਨ, ਇਕੁਰ ਗੁਰੂ ਨੇ ਪੰਜਵਾਂ ਰੂਪ ਧਾਰਕੇ ਗੁਰੂ ਰੂਬ ਜਹਾਜ਼ ਰਚਿਆ, ਗੁਰਦਾਸ ਨੇ ਵਾਰਾਂ, ਕਬਿੱਤ, ਸਵੱਯੇ ਆਦਿਕ ਨਾਉਕਾ

* ਗਉੜੀ ਪੂਰਬੀ ਮਹਲਾ ੪-੫੯।

ਰਚੀਆਂ, ਗੁਰੂ ਚਰਨਾਂ ਵਿਚ ਸਮਰਪਨ ਕੀਤੀਆਂ; ਗੁਰੂ ਜੀ ਨੇ ਬਰਾਬਰ ਪਦਵੀ ਦੇਣੀ ਚਾਹੀ, ਹਉਮੈ ਤੋਂ ਛੁਟੇ ਹੋਏ ਭਾਈ ਜੀ ਬੇਨਤੀ ਕਰਦੇ ਹਨ ਕਿ ਦੀਨਾ ਬੰਧੂ ਦਾਸ ਭਾਵਨਾ ਵਿਚ ਹੀ ਰਖੋ। ਔਹ ਪੰਚਮ ਗੁਰੂ ਜੀ ਗਦ ਗਦ ਹੋ ਕੇ ਗੁਰੁਦਾਸ ਨੂੰ ਗਲੇ ਲਾਕੇ 'ਭਾਈ' ਕਹਿੰਦੇ ਹਨ। 'ਪੰਨ ਭਾਈ ਗੁਰੁਦਾਸ' ਦਾ ਹੁਕਮ ਕਰਦੇ ਹਨ। 'ਗੁਰੁਦਾਸ' 'ਭਾਈ ਗੁਰੁਦਾਸ' ਹੋ ਗਿਆ। ਭਾਈ ਦੀ ਬਾਣੀ ਨੂੰ ਵਰ ਹੋ ਗਿਆ ਕਿ ਇਸ ਦੇ ਪਾਠਕ ਨੂੰ ਸਿਖੀ ਦਾਨ ਪ੍ਰਾਪਤ ਹੋਵੇਗਾ। ਭਾਈ ਦੀ ਬਾਣੀ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੀ ਕੰਜੀ ਸਮਝੀ ਜਾਏਗੀ, ਭਾਈ ਦੀ ਇਹ ਕੈਸੀ ਪਰੋਪਕਾਰੀ ਮੂਰਤੀ ਹੈ।

ਚੌਥੀ ਮੂਰਤਿ

ਹਾੜ ਦੀ ਕੜਕਵੀਂ ਧੁੱਪ ਪੈ ਰਹੀ ਹੈ, ਗਰਮੀ ਤੇ ਲੋ ਨਾਲ ਬਦਨ ਬੁਲਸ ਰਿਹਾ ਹੈ, ਛੇਵੇਂ ਗੁਰਾਂ ਦੇ ਚਰਨਾਂ ਦੇ ਪ੍ਰੇਮੀ ਪਿਤਾ ਪੁਤ੍ਰ ਇਕ ਖੇਤ ਵਿਚ ਬ੍ਰਿਛ ਕੱਟਣ ਦਾ ਕੰਮ ਕਰਦੇ ਅੰਨ ਪਾਉਣ ਲੱਗੇ ਹਨ। ਰੁੱਖ ਨਾਲ ਜਲ ਦੀ ਠੰਢੀ ਟਿੰਡ ਬੱਧੀ ਸੀ, ਜਲ ਦੇਖਿਆ ਤਾਂ ਬਰਫ ਵਾਂਗੂ ਸੀਤ ਹੈ। ਦੇਖ ਕੇ ਪ੍ਰੇਮ ਦਾ ਜੋਸ਼ ਹੁਲਾਰਾ ਮਾਰਕੇ ਅੰਦਰੋਂ ਨਿਕਲਿਆ ਕਿ ਇਹ ਜਲ ਸਤਿਗੁਰਾਂ ਦੇ ਪੀਣ ਦਾ ਹੈ, ਅਸੀਂ ਇਸ ਦੇ ਲੈਕ ਨਹੀਂ। ਦੋਵੇਂ ਬਿਹਬਲ ਹੋ ਜਾਂਦੇ ਹਨ। ਤਰਸਦੇ ਹਨ, ਤੜਫਦੇ ਹਨ ਕਿ ਕਿਵੇਂ ਸਤਿਗੁਰੂ ਜਲ ਛਕਣ। ਸਤਿਗੁਰੂ ਡਰੋਲੀ ਆਪਣੀ ਸਾਲੀ ਦੇ ਘਰ ਸਰਦ ਕਮਰੇ ਵਿਚ ਬਿਰਾਜਮਾਨ ਸੈਨ ਕਰ ਰਹੇ ਹਨ। ਸਚੇ ਪ੍ਰੇਮ ਦੀ ਖਿੱਚ ਤਪਤ ਜੰਗਲ ਵਿਚੋਂ ਤੁਰਕੇ ਡਰੋਲੀ ਪਹੁੰਚ ਜਾਂਦੀ ਹੈ, ਬਿਰਦ ਬਾਣੇ ਦੇ ਰਖਯਕ ਸਤਿਗੁਰੂ ਤਤਫਟ ਉੱਠਦੇ ਹਨ, ਆਪਣੇ ਘੋੜੇ ਤੇ ਪਲਾਕੀ ਮਾਰਕੇ ਸਿਰਪਟ ਦੌੜਦੇ ਹਨ, ਤਪਤ ਦੇ ਕਾਰਣ ਕਰੜੀ ਤ੍ਰਿਖਾ ਲਗਦੀ ਹੈ। ਪ੍ਰੇਮ ਦੇ ਕੌਤਕੀ, ਜਾ 'ਜਲ' ਦੀ ਸੱਦ ਦੇਂਦੇ ਹਨ। ਵਿਰਲਾਪ ਕਰਦੇ ਪ੍ਰੇਮੀਆਂ ਦੇ ਕੰਨੀਂ ਪਿਆਰੀ ਪਛਾਣੂ ਅਵਾਜ਼ ਪੈਂਦੀ ਹੈ, ਦੌੜਕੇ ਚਰਨ ਪਰਸਦੇ ਬਲਿਹਾਰ ਜਾਂਦੇ ਹਨ, ਜਲ ਪਿਲਾਕੇ ਪ੍ਰੇਮ ਭਾਵ ਦੀ ਤ੍ਰਿਪਤੀ ਕਰਦੇ ਹਨ, ਵਰ ਪਾਕੇ ਭਾਰੀ ਦੇਗ

ਜਾਰੀ ਕਰਦੇ ਹਨ । ਜਿਥੇ ਜਲ ਘਿਉ ਦੇ ਤੁੱਲ ਅਤੇ ਅੰਨ ਅੰਮ੍ਰਿਤ ਤੁੱਲ ਸੀ, ਉਥੇ ਭੁਖੀ ਤਿਹਾਈ ਸ੍ਰਿਸ਼ਟੀ ਨੂੰ ਅਟੁੱਟ ਲੰਗਰ ਦੇਂਦੇ ਹਨ । ਕਾਲ ਪਏ ਦੀ ਕਠਨ ਪੀੜਾ ਤੇ ਭਯਾਨਕ ਦੁੱਖਾਂ ਵਲੋਂ ਏਕਤਾ ਦੇ ਜਾਣੂ ਤੇ ਸਹੋਦਰਤਾ ਦੇ ਪਛਾਣੂ ਏਹ ਸਿਖ ਸਿਰੋਂ ਪਰੇ ਸੇਵਾ ਕਰਕੇ ਹਜ਼ਾਰਾਂ ਜੀਵਾਂ ਦੀ ਪ੍ਰਾਣ ਰਖਯਾ ਕਰਦੇ ਹਨ । ਆਪਣੇ ਲਈ ਮਰ ਚੁਕੇ ਹਨ, ਭੁੱਖੇ ਪਿਆਸੇ ਤੇ ਥੱਕੇ ਹੀ ਰਹਿੰਦੇ ਹਨ, ਪਰ ਸ੍ਰਿਸ਼ਟੀ ਲਈ ਅੰਨ ਦਾ ਭੰਡਾਰ, ਤੇ ਜਲ ਦਾ ਸੋਮਾ ਤੇ ਸੁਖ ਦੇਣ ਦੇ ਸੁਖ ਦਾ ਤੇ ਬਣ ਰਹੇ ਹਨ । ਇਸ ਅਵਸਥਾ ਵਿਚ ਸਤਿਗੁਰੂ ਗਲੇ ਲਾਕੇ ਕਹਿੰਦੇ ਹਨ: 'ਧੰਨ ਰੂਪਾ' 'ਧੰਨ ਭਾਈ ਰੂਪਾ' ਓਹ ਨਿਮਾਣਾ ਰੂਪਾ 'ਭਾਈ ਰੂਪਾ' ਹੋ ਗਿਆ । ਉਸ ਦੀ ਉਹ ਪਿਆਰੀ ਦੇਗ ਅਟੁੱਟ ਚਲੀ ਅਰ ਅਜ ਤਕ ਜਾਰੀ ਹੈ, ਅਰ ਸਦਾ ਜਾਰੀ ਰਹੇਗੀ । ਏਹ ਭਾਈ ਦੀ ਕੈਸੀ ਦਯਾਲੂ ਮੂਰਤ ਹੈ ।

— 0 —

ਪੰਜਵੀਂ ਮੂਰਤਿ

ਇਕ 'ਮਤੀਆ' ਆਇਆ ਨੌਵੇਂ ਗੁਰਾਂ ਦੇ ਚਰਨਾਂ ਵਿਚ ਘਾਲ ਘਾਲੀ । ਮੁਸਾਫਰਾਂ ਲਈ ਕੁਟੀਆ ਬਨਾਉਣ ਵਿਚ ਅਥੱਕ ਟਹਿਲੇ ਕੀਤੇ, ਸਫਰਾਂ ਵਿਚ ਸਤਿਗੁਰਾਂ ਦੇ ਅੰਗ ਸੰਗ ਰਹੇ । ਸਤਿਗੁਰਾਂ ਦੇ ਹੁਕਮ ਅੱਗੇ ਸਦੀਵ 'ਸਤਿ ਬਚਨ' ਆਖਿਆ, ਆਸਾਮ ਵਿਚ ਪਹੁੰਚੇ, ਉਥੋਂ ਦੇ ਲੋਕਾਂ ਦੀ ਪਤਿਤ ਤੇ ਪਾਪ ਅਵਸਥਾ ਦੇਖਕੇ ਨਗਰ ਨਗਰ ਉਪਦੇਸ਼ ਕੀਤੇ, ਅਣਗਿਣਤ ਜੀਵਾਂ ਨੂੰ ਪਾਪ ਅਗਨਿ ਵਿਚੋਂ ਕੱਢਿਆ । ਫੇਰ ਵਾਪਸ ਪਟਨੇ ਆਏ । ਫੇਰ ਕਲਗੀਧਰ ਦੇ ਬਾਲਕ ਸਟੂਪ ਦੇ ਦਰਸ਼ਨ ਕਰਕੇ ਕ੍ਰਿਤ ਕ੍ਰਿਤ ਹੋਏ । ਫੇਰ ਅਨੰਦ ਪੁਰ ਪਹੁੰਚੇ । ਇੰਨੇ ਚਿਰਾਂ ਵਿਚ ਏਕਤਾ ਦਾ ਅਨੁਭਵ ਹੋ ਗਿਆ । ਸਹੋਦਰਤਾ ਵਿਚ ਟਿਕਾਉ ਹੋ ਗਿਆ । ਵਰਤਣ ਖਿਮਾ ਤੇ ਦਇਆ ਦੀ ਹੋ ਗਈ । ਦੇਖੋ ਬਨ ਵਿਚ ਇਕ ਇਸਤੀ ਜਾ ਰਹੀ

- ੧੫੮ -

ਹੈ, ਇਕ ਰਾਜਪੂਤ ਫੁੰਗਰੇ ਹੋਏ ਸਰਦਾਰ ਨੇ ਉਸ ਨੂੰ ਜ਼ੋਰੀ ਫੜ ਲਿਆ
 ਹੈ। ਮਤੀਏ ਦਾ ਸਕਾ ਭਰਾਉ ਸਤੀ ਰਾਮ ਦੇਖ ਕੇ ਰਹਿ ਨਹੀਂ ਸਕਿਆ,
 ਲਲਕਾਰ ਕੇ ਜਾ ਪੈਂਦਾ ਹੈ, ਦੁਵੱਲੀ ਤਲਵਾਰ ਚਲਦੀ ਹੈ, ਔਹ ਕਿਤੇ
 ਮਤੀਆ ਬੀ ਆ ਨਿਕਲਿਆ। 'ਖਿਮਾ ਖਿਮਾ' ਕਹਿੰਦਾ ਦੌੜਦਾ ਹੈ, ਪਰ
 ਪਹੁੰਚਣ ਤੋਂ ਅਗੇ ਦੋਵੇਂ ਘਾਇਲ ਹੋਕੇ ਡਿਗ ਪੈਂਦੇ ਹਨ। ਭਰਾ ਤਾਂ
 ਪਰਲੋਕ ਗਮਨ ਕਰਦਾ ਹੈ, ਪਰ ਰਾਜਪੂਤ ਸਿਸਕਦਾ ਹੈ। ਆਪਣੇ ਲਈ
 ਮਰ ਚੁਕੇ ਮਤੀਏ ਨੂੰ ਮੋਏ ਭਰਾ ਦਾ ਮੋਹ ਨਹੀਂ ਫੁਰਦਾ, ਪਰ ਭਰਾ ਦੇ
 ਤੜਫਦੇ ਵੈਰੀ ਪਰ ਦਇਆ ਆਉਂਦੀ ਹੈ। ਉਸ ਦੇ ਘਾਉ ਬੰਨ੍ਹਦਾ ਹੈ।
 ਨਗਰ ਲਿਜਾਕੇ ਸੇਵਾ ਦਾ ਉਪਰਾਲਾ ਕਰਕੇ ਫੇਰ ਭਰਾਉ ਨੂੰ ਦਾਹ ਕਰਦਾ
 ਹੈ। ਉਸ ਦੀ ਅਥੱਕ ਸੇਵਾ ਮਹੀਨੇ ਤਕ ਕਰਦਾ ਹੈ। ਅੰਤ ਘਾਵਾਂ ਦੇ
 ਵਿਗੜਨ ਤੇ ਉਹ ਬੀ ਮਰ ਜਾਂਦਾ ਹੈ। ਇਹ ਸਰਬ ਸਹੋਦਰਤਾ ਦੀ
 ਵਾਰਤਾ ਜਾਣੀ ਜਾਣ ਗੁਰਾਂ ਤੋਂ ਗੁੱਝੀ ਨਹੀਂ ਰਹਿੰਦੀ। ਦੇਖੋ ਸਚ ਦੇ ਪਜਾਰੇ,
 ਤੇ ਪ੍ਰੇਮ ਦੇ ਪਰਚਾਰਕ ਸਤਿਗੁਰੂ ਮਤੀਏ ਨੂੰ ਗਲ ਨਾਲ ਲਾਕੇ ਕਹਿੰਦੇ ਹਨ:
 'ਧੰਨ ਭਾਈ ਮਤੀ ਰਾਮ'। ਮਤੀਆਂ 'ਭਾਈ ਮਤੀ ਰਾਮ' ਹੋ ਗਿਆ,
 ਸਤਿਗੁਰਾਂ ਦੇ ਨਾਲ ਆਗਰੇ ਜਾਂਦਾ ਹੈ। ਦਿੱਲੀ ਕੈਦ ਵਿਚ ਪੈਂਦਾ ਹੈ।
 ਤਰ੍ਹਾਂ ਤਰ੍ਹਾਂ ਦੇ ਲਾਲਚ ਧਰਮ ਛੱਡਣ ਲਈ ਮਿਲਦੇ ਹਨ, ਪਰ ਏਕਤਾ ਦੀ
 ਨੈਸ਼ਟਾ ਵਾਲਾ ਹਿਲਦਾ ਨਹੀਂ ਹੈ, ਅੰਤ ਉਸ ਨੂੰ ਮੌਤ ਦੀ ਸਜ਼ਾ ਮਿਲਦੀ ਹੈ,
 ਅੱਡੇ ਵਿਚ ਕਸਕੇ ਬੰਨ੍ਹਿਆ ਜਾਂਦਾ ਹੈ। ਦੋ ਆਰਾਕਸ਼ ਉਸ ਨੂੰ ਆਰੇ ਨਾਲ
 ਚੀਰਦੇ ਹਨ। ਉਹ ਏਕਾਗਰ ਚਿਤ ਬਾਣੀ ਪੜ੍ਹਦਾ ਹੈ ਅਰ ਚੀਰਨ ਵਾਲਿਆਂ
 ਨੂੰ ਭੀ ਭਰਾ ਹੀ ਸਮਝਦਾ ਹੈ, ਉਹਨਾਂ ਲਈ ਬੀ ਸੁਭ ਸੰਕਲਪਾਂ ਦੇ ਚੱਕਰ
 ਚਲਾ ਰਿਹਾ ਹੈ। ਭਾਈ ਮਤੀ ਰਾਮ, ਚਿਰੀਜਕੇ ਦੇਹ ਤਜਾਗਦਾ ਹੈ। ਏਹ
 ਭਾਈ ਦੀ ਕੈਸੀ ਦਰਦਨਾਕ ਤਸਵੀਰ ਹੈ।

—o—

ਛੇਵੀਂ ਮੂਰਤਿ

ਕਲਗੀਧਰ ਦਸਮੇ ਗੁਰੂ ਨੰਗੀ ਤਲਵਾਰ ਲਈ ਸਿਰ ਮੰਗ ਰਹੇ ਹਨ। ਗੁਜ਼ਾਰਾਂ ਲੋਕ ਬੈਠੇ ਹਨ। ਔਹ ਦੇਖੋ ਇਕ ਸਿਰ ਦੇਣ ਲਈ ਨਿਤਰਦਾ ਹੈ, ਇਸ ਨੂੰ ਅੰਦਰ ਲੈਕੇ ਫੇਰ ਬੀਰ ਦਸ਼ਾ ਵਿਚ ਆਕੇ ਤਲਵਾਰ ਸੂਤੀ ਖੜੇ ਸਿਰ ਮੰਗ ਰਹੇ ਹਨ। ਔਹ ਦੇਖੋ ਆਪਣੇ ਲਈ ਮਰ ਚੁਕੇ ਕਈ ਹੋਰ ਸਿਖ ਨਿਤਰੇ ਜੋ ਏਕਤਾ ਪੁਰ ਦ੍ਰਿੜ ਸੇ, ਸਹੋਦਰਤਾ ਦੇ ਜਾਣੂ ਸੇ, ਮੋਹ ਮਮਤਾ ਦੀ ਢੇਰੀ ਢਾਹ ਚੁੜੇ ਸੇ। ਔਹ ਦੇਖੋ ਪੰਜੇ ਜੀਉਂਦੇ ਜਾਗਦੇ ਨਿਕਲੇ ਹਨ। ਪੰਜਾਂ ਨੂੰ ਅੰਮ੍ਰਿਤ ਛਕਾਇਆ ਗਿਆ। ਪੰਜਾਂ ਨੂੰ ਭਾਈ ਦਇਆ ਸਿੰਘ, ਭਾਈ ਮੋਹਕਮ ਸਿੰਘ, ਭਾਈ ਧਰਮ ਸਿੰਘ, ਭਾਈ ਹਿੰਮਤ ਸਿੰਘ, ਭਾਈ ਸਾਹਿਬ ਸਿੰਘ ਜੀ ਦਾ ਪਵਿਤ੍ਰ ਖਤਾਬ ਮਿਲਦਾ ਹੈ। ਪੰਜੇ 'ਭਾਈ' ਹੋ ਗਏ, ਪੰਜੇ 'ਪਿਆਰੇ' ਹੋ ਗਏ, ਪੰਜਾਂ ਨੇ ਸਾਰੀ ਆਯੂ ਭਾਈਆਂ ਵਾਲੀ ਬਿਤੀਤ ਕੀਤੀ, ਤਨ ਮਨ ਧਨ ਖਲਕ ਤੋਂ ਵਾਰ ਸੁਟਿਆ; ਇਹ ਭਾਈ ਦੀ ਕੈਸੀ ਵਰਦੀ ਮੂਰਤਿ ਹੈ।

---:0:---

ਸਤਵੀਂ ਮੂਰਤਿ

ਇਸ ਸਮੇਂ ਤੋਂ ਮਗਰਲੀ ਮੂਰਤ ਦੇਖੋ ! ਇਕ ਜੰਗਲ ਦੇ ਵਿਚ ਕੁਟੀਆ ਹੈ। ਇਕ ਸਿੰਘ ਵਾਹੀ ਕਰਦਾ ਹੈ। ਉਸ ਦੀ ਮਾਤਾ ਤੇ ਭੈਣ ਦੇ ਕੱਤਣ ਦੇ ਪੋਹਰਿਆਂ ਨਾਲ ਸਾਰੇ ਟੱਬਰ ਦਾ ਗੁਜ਼ਾਰਾ ਟੁਰਦਾ ਹੈ। ਜੋ ਕੁਝ ਸਿੰਘ ਹੁਰੀਂ ਵਾਹੀ ਨਾਲ ਪੈਦਾ ਕਰਦੇ ਹਨ, ਪਹਿਲੇ ਵੇਸ਼ ਦੇ ਪਾਤਸ਼ਾਹ ਦਾ ਹਾਲਾ ਭਰਦੇ ਹਨ, ਬਾਕੀ ਦਾ ਪੰਥ ਅਰਪਨ ਕਰਦੇ ਹਨ। ਪੰਥ ਦੀ ਦਸ਼ਾ ਕੀ ਹੈ ? ਘਰ ਨਹੀਂ ਬਾਹਰ ਨਹੀਂ; ਕਿਲ੍ਹਾ ਨਹੀਂ ਕੋਟ ਨਹੀਂ। ਦਿਨ ਰਾਤ ਜੰਗਲਾਂ ਬਨਾਂ ਦੇ ਵਾਸ, ਤਕਲੀਫਾਂ ਤੇ ਖੇਦ, ਇਹ ਕਿਸ ਲਈ ? ਨਾਮ ਜਪਦੇ ਹਨ ਤੇ ਦੁਖੀ ਪਰਜਾ ਦੀ ਰਖਯਾ ਕਰਦੇ ਹਨ। ਅੱਸੀ ਰੁਪਏ ਸਿੱਖ ਦੇ ਸਿਰ ਦਾ ਮੁੱਲ ਹੈ, ਇਸ ਲਾਲਚ ਵਿਚ ਸਿੱਖ ਮਰ

-੧੬੦-

ਮਿਟੇ । ਤੀਵੀਆਂ ਦੇ ਸਿਰ ਸਿੱਖਾਂ ਦੇ ਭੁਲੇਖੇ ਅੱਸੀ ਰੁਪਏ ਨੂੰ ਵਿਕਣ ਲਗੇ ।
 ਐਸੀ ਦਸ਼ਾ ਵਿਚ ਉਪਰ ਲਿਖੇ ਸਿੰਘ ਹੁਰੀਂ ਆਪਣੇ ਘਰ ਵਿਚ ਦੁਖੀ
 ਸਿੱਖਾਂ ਨੂੰ ਉਤਾਰਾ ਦੇਂਦੇ ਹਨ । ਆਪਣੀ ਕਮਾਈ ਉਹਨਾਂ ਨੂੰ ਛਕਾਉਂਦੇ
 ਹਨ । ਇਕ ਦਿਨ ਵਰਖਾ ਪੈ ਰਹੀ ਸੀ, ਪ੍ਰਾਹੁਣਾਂ ਘਰ ਕੋਈ ਨਹੀਂ ਸੀ ।
 ਮਾਈ ਜੀ ਨੇ ਅੰਨ ਤਿਆਰ ਕੀਤਾ, ਜੋ ਪੰਜਾਂ ਸਰੀਰਾਂ ਦੇ ਨਿਰਬਾਹ ਜੋਗਾ
 ਸੀ, ਪਰ ਫੇਰ ਭੀ ਵੱਧ ਹੀ ਪਕਾਇਆ । ਏਹ ਤਿੰਨੇ ਸਰੀਰ ਸਵੇਰ ਦੇ ਬੀ
 ਭੁੱਖੇ ਸਨ, ਕਿਉਂਕਿ ਸਵੇਰ ਦਾ ਅੰਨ ਭਲੇ ਅਰਥ ਲਾ ਚੁੱਕੇ ਸਨ । ਹੁਣ
 ਜਦ ਛਕਣ ਦਾ ਵੇਲਾ ਆਇਆ, ਤਦ ਫਤਹ ਗਜਾ ਕੇ ਸੱਤ ਲੱਖ ਫੌਜ
 ਸਿੰਘਾਂ ਦੀ ਆ ਗਈ, ਜੋ ਤਿੰਨਾਂ ਦਿਨਾਂ ਦੇ ਭੁੱਖੇ ਤੇ ਸੀਤ ਨਾਲ ਅਤਿ
 ਨਿਰਬਲ ਹੋ ਰਹੇ ਸੇ । ਧੰਨ ਭਾਗ ਜਾਣਕੇ ਸਿੰਘ ਨੇ ਗਿੱਲੇ ਬਸਤਰਾਂ ਦੀ ਥਾਂ
 ਸੁੱਕੇ ਭੂਰੇ ਦਿਤੇ, ਅੱਗ ਸਿਕਾਈ ਤੇ ਪੁਸ਼ਾਦ ਛਕਾਇਆ ਅਰ ਮੁੱਠੀਆਂ
 ਭਰ ਭਰ ਕੇ ਉਹਨਾਂ, ਦੇਸ਼ ਦੇ ਜੀਉਂਦੇ ਸ਼ਹੀਦਾਂ ਨੂੰ ਬਿਸਰਾਮ ਕਰਾਇਆ ।
 ਅੱਧੀ ਰਾਤ ਬੀਤ ਗਈ ਸੀ । ਇਸ ਕਰਕੇ ਦੋ ਦੋ ਰੁੱਪੇ ਤੇ ਗਰਮ ਜਲ ਦੇ
 ਘੁੱਟ ਛਕ ਕੇ ਆਪ ਸਿੰਘ ਜੀ ਤੇ ਭੈਣ ਮਾਂ ਸਉਂ ਰਹੇ । ਵਾਹ ਵਾਹ ਸਿਖੀ !
 ਨਿਤ ਦੇ ਸਮਾਚਾਰ ਪੰਥ ਨੂੰ ਪਹੁੰਚੇ, ਪੰਥ ਗੁਰੂ ਨੇ 'ਧੰਨ ਭਾਈ ਤਾਰੂ ਸਿੰਘ'
 ਦੀ ਪਦਵੀ ਦਿਤੀ, ਆਪ ਭਾਈ ਹੋ ਗਏ । ਤੁਰਕਾਂ ਨੇ ਅੰਤ ਇਨ੍ਹਾਂ ਨੂੰ ਬੀ
 ਫੜ ਲਿਆ, ਬਿਦੋਸੇ ਨੂੰ ਚਰਖੀ ਚੜ੍ਹਾਇਆ, ਬੰਗੁਨਾਹ ਨੂੰ ਤਸੀਹੇ ਦਿਤੇ,
 ਕੇਸ ਲਾਹੁਣ ਦੇ ਉਪਰਾਲੇ ਕੀਤੇ; ਪਰ ਵਾਹ ਭਾਈ ਜੀ, ਚਮੜਾ ਲੱਥਾ ਪਰ
 ਕੇਸ ਨਹੀਂ ਹਿੱਲੇ । ਭਾਈ ਜੀ ਨੇ ਸੀਸ ਦਿੱਤਾ ਪਰ ਧਰਮ ਕੇਸੀਂ ਸੁਆਸੀਂ
 ਨਿਬਾਹਿਆ । ਜੋ ਵਾਕ ਆਪ ਨੇ ਕਹੇ ਸੇ ਉਹ ਅਟੱਲ ਰਹੇ । ਪੰਥ ਸਾਰੇ
 ਅੱਗੇ ਬੇਨਤੀ ਹੋਈ ਕਿ ਉਹਨਾਂ ਦੇ ਵਾਕ ਨੂੰ ਉਲਟਾਓ । ਪੰਥ ਨੇ ਸ੍ਰੀ ਹਜ਼ੂਰ
 ਤਖਤ ਅਕਾਲ ਬੁੰਗਾ ਜੀ ਦੇ ਹਜ਼ੂਰ ਬੈਠ ਕੇ ਫੈਸਲਾ ਕੀਤਾ ਕਿ ਬੇਸ਼ਕ ਪੰਥ
 ਉਲਟਾ ਸਕਦਾ ਹੈ, ਪਰ ਭਾਈ ਜੀ ਦੇ ਪਿਆਰ ਕਰਕੇ ਪੰਥ ਨਹੀਂ
 ਉਲਟਾਉਂਦਾ । ਇਹ ਭਾਈ ਦੀ ਕੈਸੀ ਵੈਰਾਗਮਈ ਤੇਜਸ਼ੀ ਮੂਰਤੀ ਹੈ ।

-0-

-੧੬੧-

ਅਠਵੀਂ ਮੂਰਤਿ

ਮਹਾਰਾਜਾ ਸ਼ੇਰ ਸਿੰਘ ਦਾ ਦਰਬਾਰ ਲਗ ਰਿਹਾ ਹੈ, ਗੱਦੀ ਦੀ ਰਸਮ ਹੋਣੀ ਹੈ, ਭਾਈ ਰਾਮ ਸਿੰਘ ਜੀ ਅਰਦਾਸਾ ਸੋਧ ਰਹੇ ਹਨ। ਜਗੀਰਾਂ ਮਿਲ ਰਹੀਆਂ ਹਨ। ਅਮੀਰਾਂ ਵਿਚ ਵਾਸ ਹੈ, ਸਰਦਾਰਾਂ ਵਿਚ ਅਬਰੋ ਹੈ। ਰਾਜੇ ਮਾਨ ਕਰਦੇ ਹਨ। ਇਹ ਭਾਈ ਦੀ ਕੈਸੀ ਮਾਨਨੀਯ ਮੂਰਤਿ ਹੈ।

ਨਾਵੀਂ ਮੂਰਤਿ

ਇਕ ਆਦਮੀ ਆ ਰਿਹਾ ਹੈ। ਸਿਖ ਜਾਪਦਾ ਹੈ, ਸੀਸ ਤੇ ਰੋਟੀਆਂ ਦਾ ਛਾਬਾ ਹੈ। ਹੱਥ ਦਾਲ ਦੀ ਗੜਵੀ ਹੈ, ਦੇਖਕੇ ਬਾਲ ਦੌੜਕੇ ਮਾਂ ਦੀ ਝੋਲੀ ਵਿਚ ਜਾ ਵੜਦਾ ਹੈ, ਤੇ ਕਹਿੰਦਾ ਹੈ: ਮਾਂ, ਮਾਂ, ਮੰਡੇ ਵਾਲਾ ਭਾਈ ਆਇਆ ਹੈ। ਅਗੋਂ ਸੁਆਣੀ ਕਹਿੰਦੀ ਹੈ: ਹਟ ਪਰੇ ਮੈਂ ਮੰਡਾ ਦੇਵਾਂ। ਬਾਲ ਹਟਦਾ ਨਹੀਂ, ਮਾਂ ਭਾਈ ਨੂੰ ਕਹਿ ਦਿੰਦੀ ਹੈ: ਭਾਈ ਜੀ ! ਆਪੇ ਕੱਢ ਲਓ, ਚੂਹੜੀ ਦੀ ਰੋਟੀ ਹੇਠਾਂ ਤੁਹਾਡਾ ਮੰਡਾ ਧਰਿਆ ਹੈ। ਇਹ ਭਾਈ ਦੀ ਕੈਸੀ ਮਲਿਤ ਮੂਰਤਿ ਹੈ।

ਦਸਵੀਂ ਮੂਰਤਿ

ਇਕ ਰਾਮਾਨੁਜੀ ਘਰਾਣੇ ਵਿਚ ਇਕ ਭਾਈ ਨੇ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦਾ ਪਾਠ ਕੀਤਾ, ਭੋਗ ਪਾਇਆ, ਅਰਦਾਸ ਕੀਤੀ, ਦੋ ਰੁਪਏ ਪਾਠ ਕਰਾਈ ਮਿਲੇ। ਜਦ ਕੜਾਹ ਪ੍ਰਸ਼ਾਦ ਵਰਤਾਉਣ ਲਗੇ, ਤਦ ਕ੍ਰਿਪਾਨ ਕੱਢਕੇ ਹੱਥ ਵਿਚ ਲਈ। ਅਜੇ ਕਰਦ ਭੇਟ ਨਹੀਂ ਕੀਤੀ ਸੀ, ਕਿ ਉਸ ਘਰ ਦੇ ਕੀ ਆਦਮੀ, ਕੀ ਤੀਵੀਆਂ ਦੌੜਕੇ ਲਪਕੇ। ਲੋਹੜੀ ਦੀ ਮੋਹ ਮਾਈ ਮੰਗਣ ਵਾਲੀਆਂ ਕੁੜੀਆਂ ਵਾਂਗ ਗਰੀਬ ਭਾਈ ਨੂੰ ਘੋਰ ਲਿਆ ਤੇ

ਬੋਲੋ: ਦੇਖਣਾ ਭਾਈ ਜੀ ਅਨਰਥ ਨਾ ਮਾਰਨਾ, ਅਸੀਂ ਵੈਸ਼ਨਵ ਜੈ, ਕੜਾਹ ਨੂੰ ਛੁਰੀ ਲਾਕੇ ਬਟਕਾ ਨਾ ਕਰ ਦੇਣਾ, ਸਾਡੇ ਕੰਮ ਦਾ ਨਹੀਂ ਰਹੇਗਾ। ਭਾਈ ਜੀ ਨੇ ਕ੍ਰਿਪਾਨ ਉੜੰਗ ਲਈ ਤੇ ਉਹਨਾਂ ਦੇ ਕਹੇ ਮੂਜਬ ਤੁਲਸੀ ਦਲ ਨਾਲ ਕੜਾਹ ਪ੍ਰਸ਼ਾਦ ਭੇਟ ਕਰਕੇ ਵਰਤਾਇਆ, ਤੇ ਆਪ ਭੀ ਘਰ ਲਿਆਏ। ਵਾਹ, ਇਹ ਭਾਈ ਦੀ ਕੈਸੀ ਸੂਰਬੀਰ ਮੂਰਤੀ ਹੈ।

ਯਾਰਵੀਂ ਮੂਰਤਿ

ਕੋਟ ਪਤਲੂਨ ਡਟ ਰਿਹਾ ਹੈ, ਮੇਜ਼ ਤੇ ਹੱਥ ਧਰੀ ਬੈਠੇ ਹਨ, ਮੂੰਹ ਵਿਚ ਕਲਮ ਹੈ, ਲੱਤਾਂ ਝੋਲੇ ਮਾਰੇ ਵਾਂਗ ਕੰਬ ਰਹੀਆਂ ਹਨ, ਕਿ ਚਪੜਾਸੀ ਨੇ ਇਕ ਲਿਫਾਫਾ ਅਗੇ ਲਿਆ ਰਖਿਆ, ਖੋਲਿਆ ਤਾਂ ਸਰਕਾਰੀ ਡਾਕਿਟ (Docket) ਸੀ, ਜਿਸ ਵਿਚ ਉਨ੍ਹਾਂ ਨੂੰ 'ਭਾਈ ਫਲਾਣਾ ਸਿੰਘ' ਕਰਕੇ ਲਿਖਿਆ ਸੀ। 'ਭਾਈ' ਪੜ੍ਹਦੇ ਸਾਰ ਅੱਗ ਲਗ ਗਈ। ਕੜਕ ਕੇ ਬੋਲੋ: ਤੇਰੀ ਨੌਕਰੀ ਦੀ ਐਸੀ ਤੈਸੀ, ਤੀਹ ਰੁਪਏ ਮਹੀਨੇ ਦੇ ਬਦਲੇ ਅਬਰੋ ਗੁਆਈ। 'ਭਾਈ!' ਅਸੀਂ 'ਭਾਈ', ਅਸੀਂ ਹੋਰ ਬੀ ਨਾ ਕੋਈ। ਹਛਾ ਹੁਣੇ ਲਿਖਦਾ ਹਾਂ। ਉਸੇ ਵੇਲੇ ਅਫਸਰ ਵਲ ਦਰਖਾਸਤ ਭੇਜੀ ਕਿ 'ਮੈਂ ਭਾਈ ਨਹੀਂ ਹਾਂ, ਭਾਈ ਧਰਮਸਾਲੀਏ ਮੰਗਤੇ ਨੂੰ ਕਹਿੰਦੇ ਹਨ, ਮੈਂ ਸਿਖ ਹਾਂ, ਸਿਖ ਸਭ ਸਰਦਾਰ ਹੁੰਦੇ ਹਨ, ਤਾਂ ਤੇ ਮੈਨੂੰ ਅਗੇ ਲਈ ਸਰਦਾਰ ਲਿਖਿਆ ਜਾਇਆ ਕਰੇ।' ਇਹ ਕੈਸੀ ਕਰੁਣਾ ਰਸ ਭਰੀ ਮੂਰਤੀ ਹੈ।

ਬਾਰੂਵੀਂ ਮੂਰਤਿ

ਕਿਸੇ ਤਰ੍ਹਾਂ ਸੰਸਾਰ ਵਿਚ ਨਾਮੀ ਹੋਈਏ। ਨਾਮੀ ਗੁਣਾਂ ਬਾਝ ਨਹੀਂ ਹੋਇਆ ਜਾਂਦਾ, ਸਾਡੇ ਵਿਚ ਗੁਣ ਕੋਈ ਨਹੀਂ। ਚਲੋ ਸਿਖਾਂ ਵਿਚ ਚੱਲੀਏ ਉਥੇ ਜ਼ਰੂਰ ਗੁਰੂ ਜਾਂ ਆਗੂ ਬਣ ਜਾਵਾਂਗੇ, ਕਿਉਂਕਿ ਹਿੰਦੁਸਤਾਨ ਵਿਚ ਸਿਰਫ ਇਹੋ ਲੋਕ ਹਨ ਜੋ ਵਿਲ ਦੇ ਸਫਾ ਹਨ, ਤੇ ਹੋਰਨਾਂ ਨੂੰ ਸਫਾ

ਸਮਝਦੇ ਹਨ । ਅੰਦਰੋਂ ਮਤਲਬ ਸਾਧੀਏ, ਉਪਰੋਂ ਬਗਲੇ ਭਗਤ ਬਣੀਏ; ਨਾਮ ਨਾਲ 'ਭਾਈ' ਆਪੇ ਲਾ ਲਵੀਏ । ਭੋਗ ਵੇਲੇ ਮੰਜੀ ਸਾਹਿਬ ਨਾਲ ਠਹਿਕ ਕੇ ਬੈਠਿਆ ਕਰੀਏ, ਅਫਸਰਾਂ ਨੂੰ ਚੋਗੇ ਪਾਕੇ ਮਿਲਿਆ ਕਰੀਏ । ਦੱਸਿਆ ਕਰੀਏ, ਅਸੀਂ ਪੁਰਾਣੇ ਭਾਈਆਂ ਦੇ ਖਾਨਦਾਨ ਵਿਚੋਂ ਹਾਂ, ਇੱਕੁਰ ਨਾਮੀ ਹੋ ਜਾਵਾਂਗੇ । ਅਨੇਕਾਂ ਮਤਲਬ ਸਾਧਾਂਗੇ, ਭਾਈ ਪਦ ਬਹੁਤ ਕੰਮ ਸਾਧੇਗਾ । ਸਹਜੇ ਸਹਜੇ ਭਾਈ ਪਦ ਕਹਾਉਣ ਲਗ ਜਾਵਾਂਗੇ । ਬੱਸ ਫੇਰ ਪਉਂ ਬਾਰਾਂ ਹਨ । ਇਸ ਤਰ੍ਹਾਂ ਦੀਆਂ ਵਿਚਾਰਾਂ ਕਰਕੇ ਇਕ ਆਦਮੀ ਭਾਈ ਪਦ ਆਪਣੇ ਨਾਲ ਜੋੜਦਾ ਹੈ । ਜਿਸ ਤਰ੍ਹਾਂ ਇਕ ਕਾਂ ਨੇ ਮੋਰਾਂ ਦੇ ਡਿੱਗੇ ਹੋਏ ਖੰਭ ਆਪਣੇ ਵਿਚ ਉੜੰਗ ਕੇ ਮੋਰਾਂ ਨੂੰ ਠੱਗਣਾ ਚਾਹਿਆ ਸੀ । ਇਹ ਕੈਸੀ ਹਾਸ ਮਈ ਭਾਈ ਦੀ ਮੂਰਤਿ ਹੈ ।

ਸਿੱਧਾਂਤ - ਕਿਉਂ ਪਯਾਰੇ ਪਾਠਕ ਜੀ ! ਆਪ ਨੇ 'ਭਾਈ' ਦੇ ਨਕਸ਼ੇ ਦੇਖੇ । ਹੁਣ ਵਿਚਾਰ ਕਰੋ, ਕਿ ਆਪ ਨੇ ਕੀ ਸਿੱਧਾਂਤ ਕੱਢਿਆ ? ਜਿਸ ਤਰ੍ਹਾਂ ਲਹਿ ਲਹਿ ਕਰਦੇ ਅੰਗੂਰ ਸੁਹਣੇ ਮਿੱਠੇ ਤੇ ਗੁਣਕਾਰ ਹੁੰਦੇ ਹਨ, ਪਰ ਉਹਨਾਂ ਨੂੰ ਪੁੱਠੀ ਤੌਰ ਨਾਲ ਪੁੱਠਾਂ ਦਿੱਤਿਆਂ ਸ਼ਰਾਬ ਤੇ ਤਰਕਾਯਾਂ ਸਿਰਕਾ ਬਣ ਜਾਂਦਾ ਹੈ, ਇਸੀ ਪ੍ਰਕਾਰ ਅੰਗੂਰਾਂ ਸਮਾਨ 'ਭਾਈ' ਪਦ ਨੂੰ ਲੋਕਾਂ ਨੇ ਸ਼ਰਾਬ ਬਣਾਕੇ ਹੰਕਾਰ ਯਾ ਖੁਆਰੀ ਦਾ ਲੱਛਣ ਬਣਾ ਲਿਆ ਹੈ । ਸ੍ਰੀ ਗੁਰੂ ਨਾਨਕ ਦੇਵ ਜੀ ਨੇ ਪਹਿਲੇ ਅਕਾਲ ਪੁਰਖ ਦੀ ਏਕਤਾ ਦਾ ਅਸੂਲ ਸਿਖਲਾਇਆ, ਅਰਥਾਤ ਜੀਵ ਦਾ ਅਕਾਲ ਪੁਰਖ ਨਾਲ ਸੰਬੰਧ ਕਰਵਾਇਆ, ਤਦ ਪਰਸਪਰ ਮਾਨੁਖ ਮਾਤ੍ਰ ਦੇ ਸੰਬੰਧ ਦਾ ਅਸੂਲ ਪ੍ਰਤੀਪਾਦਨ ਕੀਤਾ, ਅਰਥਾਤ ਸਹੋਦਰਤਾ ਸਿਖਲਾਈ, ਕਿ ਤੁਸੀਂ ਸਭ ਸਕੇ ਭਾਈ ਹੋ 'ਇਕੁ ਪਿਤਾ ਏਕਸ ਕੇ ਹਮ ਬਾਰਿਕ ਤੁ ਮੇਰਾ ਗੁਰ ਹਾਈ' । ਜਿਨ੍ਹਾਂ ਪੁਰਖਾਂ ਨੇ ਇਸ ਅਸੂਲ ਪਰ ਆਪਣੇ ਜੀਵਨ ਨੂੰ ਢਾਲ ਲੀਤਾ, ਉਹਨਾਂ ਨੂੰ ਗੁਰੂ ਜੀ ਨੇ 'ਭਾਈ' ਦਾ ਪਦ ਬਖਸ਼ਿਆ । ਭਾਵੇਂ ਕਿ ਇਹ ਪੁਰਖ 'ਭਾਈ' ਹੋ, ਭਰਾ ਹੈ, ਵੀਰ ਹੈ । ਇਸ ਨੂੰ ਸਭ ਕੋਈ ਭਾਈ ਕਹੇ, ਕਿਉਂਕਿ ਇਹ ਹਰ ਇਕ ਨਾਲ ਭਾਈ ਵਰਤਣ ਰਖਦਾ ਹੈ । ਸਤਿਗੁਰਾਂ ਦੇ ਸਾਰੇ ਸਿਖ ਇਸ ਭਾਈ ਅਵਸਥਾ ਨੂੰ ਪਹੁੰਚਦੇ ਸੇ, ਇਸ ਲਈ ਸਾਰੇ ਭਾਈ ਕਹਾਉਂਦੇ

ਸੇ। ਉਹਨਾਂ ਵਿਚ ਖਿਮਾਂ, ਕੁਬੋਲ ਸਹਾਰਨ, ਧੀਰਜ, ਲੋਕਾਂ ਭਾਲੇ ਠੱਗੇ ਜਾਣ ਦੀ ਸਹਨਸ਼ੀਲਤਾ, ਤੇ ਪਰਉਪਕਾਰ ਦਾ ਉਤਸਾਹ ਹੋ-ਦੇ ਵੱਧ ਹੁੰਦਾ ਸੀ। ਸਿਖੀ ਇਸ ਗਲ ਦਾ ਨਾਮ ਹੈ, ਕਿ ਸਿਖ ਵਿਚ ਸਿਖੀ ਦ ਪੂਰਣ ਗੁਣ ਸਮਾ ਜਾਣ। ਸਿਖ ਚੰਦਨ ਦਾ ਬੂਟਾ ਹੈ, ਜਿਸ ਦੀ ਵਾਸ਼ਨਾ ਨਾਲ ਇਰਦ ਗਿਰਦ ਦੇ ਸਭ ਮਾਨੁਖ ਮਹਿਕ ਜਾਣੇ ਚਾਹੀਦੇ ਹਨ। ਐਸੇ ਸਿਖਾਂ ਦੇ ਸਮੂਹ ਦਾ ਨਾਮ ਪੰਥ ਹੈ। ਪੰਥ ਦਾ ਹਰੇਕ ਐਸਾ ਸਿਖ 'ਭਾਈ' ਕਹਿਲਾਉਂਦਾ ਹੈ। ਪੁਰਾਤਨ ਸਿਖਾਂ ਦੇ 'ਭਾਈ' ਪਦ ਤੋਂ ਉਹਨਾਂ ਦੀ ਕਰਣੀ ਕਰਤੱਵਜ ਆਪ ਨੇ ਦੇਖੇ ਹਨ। ਅਜ ਕਲ ਸਿਖਾਂ ਦੇ ਬਹੁਤੇ ਹਿੱਸੇ ਨੇ ਆਪਣੇ ਆਪ ਨੂੰ ਇਤਨਾ ਗਿਰਾਇਆ ਹੈ ਕਿ ਉਹ ਆਪਣੇ ਨਾਮ ਦੇ ਨਾਲ 'ਭਾਈ' ਪਦ ਲਾਉਣ ਤੋਂ ਨਫਰਤ ਕਰਨ ਲਗ ਪਏ ਹਨ। ਭਾਈ ਦਾ ਉਹ ਮਹਾਂ ਉੱਚ ਭਾਵ ਕਿਥੇ ਲੋਪ ਹੋ ਗਿਆ? ਸਹੋਦਰਤਾ ਦਾ ਅਸੂਲ ਤੇ ਪਰਸਪਰ ਭਰਾ ਸੱਦਣ ਦਾ ਵਰਤਾਉ, ਸਭ ਤੋਂ ਪਹਿਲੋਂ ਸਾਡੇ ਸਰਬੱਗਜ ਸਤਿਗੁਰਾਂ ਨੇ ਹੀ ਪਰਚਾਰਿਆ ਹੈ, ਬ੍ਰਹਮੋ ਸਮਾਜੀਆਂ ਨੇ ਇਹ ਜਾਚ ਸਾਬੋਂ ਸਿਖੀ ਹੈ, ਬੀਆਸੋਫੀ ਵਾਲਿਆਂ ਨੇ ਸਾਬੋਂ ਲਈ ਹੈ, ਜੋ ਇਕ ਦੂਜੇ ਨੂੰ 'ਬਰਾਦਰ' ਸੱਦਦੇ ਹਨ; ਸ਼ੋਕ ਹੈ ਕਿ ਅਸੀਂ ਇਸ ਅਸੂਲ ਦੇ ਪ੍ਰਚਾਰਕ ਇਸ ਨੂੰ ਛੱਡ ਦੇਵੀਏ। ਸਾਡਾ ਤਾਤਪਰਜ ਇਹ ਨਹੀਂ ਕਿ ਅਸੀਂ ਕੰਮ ਤਾਂ ਸ਼ੱਤਰੂਆਂ ਵਾਲੇ ਕਰੀਏ ਤੇ ਕਹਾਈਏ ਭਾਈ; ਨਹੀਂ, ਸਾਡਾ ਭਾਵ ਇਹ ਹੈ ਕਿ ਅਸੀਂ ਕਹਾਈਏ 'ਭਾਈ' ਤੇ ਕੰਮ ਭੀ ਅਸੀਂ ਭਾਈਆਂ ਵਾਲੇ ਕਰੀਏ। ਅਸਾਡੇ ਮਨ ਭੀ ਭਾਈਆਂ ਵਾਲੇ ਹੋਣ ਤੇ ਸਾਡਾ ਨਾਮ ਬੀ ਭਾਈ ਹੋਵੇ। ਭਾਈ ਸਦਾਈਏ ਤੇ ਭਾਈ ਹੋਵੀਏ, ਸਭ ਤੋਂ ਵਡਾ ਫਖਰ ਸਾਡਾ 'ਭਾਈ' ਪਦ ਹੋਣਾ ਚਾਹੀਏ।

[ਖਾਲਸਾ ਸਮਾਚਾਰ ਮਿਤੀ ੨੭ ਜਨਵਰੀ ੧੯੦੪]

- ੦ -

- ੧੬੫ -

੧੧. ਨਾਰਿ ਭਤਾਰ ਪਿਆਰ ਹੈ ।

ਜੇਕਰ ਪਤੀ ਪਤਨੀ ਦਾ ਅਪੋ ਵਿਚ ਪੂਰਾ ਪਿਆਰ ਤੇ ਹਿਤ ਹੋਵੇ ਤਾਂ ਦੁਨੀਆਂ ਭਰ ਵਿਚ ਇਸ ਤੋਂ ਵਧ ਕੇ ਕੋਈ ਸਾਕ ਨਹੀਂ । ਵਿਆਹ ਤੋਂ ਪਹਿਲੇ ਮਾਤਾ ਪਿਤਾ ਦੀ ਕੁਦਰਤੀ ਮੁਹੱਬਤ, ਭੈਣਾਂ ਭਰਾਵਾਂ ਦਾ ਅਮਰੀ ਹਿਤ ਆਦਮੀ ਦੇ ਜੀਵਨ ਦਾ ਸਹਾਰਾ ਹੁੰਦਾ ਹੈ । ਜੇ ਸਚ ਮੁਚ ਆਦਮੀ ਹੈ ਉਹ ਆਪਣੇ ਮਾਤਾ ਪਿਤਾ ਦਾ ਹੱਕ ਕਦੇ ਨਹੀਂ ਭੁਲਾਉਂਦਾ, ਉਨ੍ਹਾਂ ਦੀ ਮਾਨ ਵਡਾਈ ਕਰਦਾ ਹੈ ਤੇ ਹਰ ਤਰ੍ਹਾਂ ਸੇਵਾ ਲਈ ਤਤਪਰ ਰਹਿੰਦਾ ਹੈ । ਇਸੇ ਤਰ੍ਹਾਂ ਭੈਣਾਂ ਭਰਾਵਾਂ ਦਾ ਮੋਹ ਇਕ ਐਸੀ ਚੀਜ਼ ਹੈ ਜੋ ਆਦਮੀ ਦੇ ਦਮ ਦੇ ਨਾਲ ਨਿਭਦਾ ਹੈ । ਜਦ ਤਕ ਇਹੋ ਲਹੂ ਦੁਹਾਂ ਦੀਆਂ ਨਾੜਾਂ ਵਿਚ ਗੇੜੇ ਮਾਰਦਾ ਹੈ, ਉਹ ਕਿੱਕੁਰ ਅੱਡ ਹੋ ਸਕਦੇ ਹਨ । ਪਰ ਵਹੁਟੀ ਗੱਭਰੂ ਵਿਚ ਜੋ ਸਾਕ ਧਰਮ ਅਰ ਚਾਲ ਮੁਜਬ ਬੰਨ੍ਹਿਆ ਗਿਆ ਹੈ, ਉਹ ਇਨ੍ਹਾਂ ਕੁਦਰਤੀ ਸਾਕਾਂ ਤੋਂ ਵੱਖਰਾ ਹੀ ਹੈ ਤੇ ਜ਼ੋਰਦਾਰ ਹੈ । ਵਿਆਹ ਤੋਂ ਪਹਿਲੇ ਦੋਵੇਂ ਓਪਰੇ ਹਨ । ਏਸੀਆ ਦੇ ਕਈ ਦੇਸ਼ਾਂ ਵਿਚ ਤਾਂ ਅਕਸਰ ਇਕ ਦੂਜੇ ਦੀ ਸੂਰਤ ਦੀ ਪਛਾਣ ਬੀ ਨਹੀਂ ਹੁੰਦੀ, ਆਪੋ ਵਿਚ ਕੋਈ ਹਮਦਰਦੀ ਨਹੀਂ, ਇਕ ਕਿਸੇ ਹਾਲ ਵਿਚ ਪਲ ਰਿਹਾ ਹੈ, ਦੂਸਰਾ ਕਿਸੇ ਹਾਲਤ ਵਿਚ; ਪਰ ਇਸ ਸਾਕ ਦਾ ਹੋਣਾ ਸੀ ਕਿ ਦੋਵੇਂ ਸਰੀਰ ਇਕ ਜਾਨ ਹੋ ਗਏ । ਦੋਹਾਂ ਦੇ ਕੰਮ ਸਾਂਝੇ, ਦੋਹਾਂ ਦੇ ਆਸ਼ੇ ਇਕ, ਦੁਹਾਂ ਦੇ ਧਨ ਮਾਲ ਇਕੋ । ਦੁਹਾਂ ਦੀ ਔਲਾਦ ਇਕ, ਘਰ ਇਕ, ਇਥੋਂ ਤਾਂਈ ਕਿ ਇਕ ਦੇ ਸਿਰ ਪੀੜ ਹੋਵੇ ਤਦ ਦੂਸਰਾ ਸਿਰ ਚਿੰਤਾ ਨਾਲ ਫਾਹਵਾ ਹੋ ਜਾਏ, ਇਕ ਨੂੰ ਖੁਸ਼ੀ ਹੋਵੇ ਤਾਂ ਦੂਜਾ ਸਾਂਝੀਵਾਲ, ਜੇ ਇਕ ਨੂੰ ਰੰਜ ਪਹੁੰਚੇ ਤਾਂ ਦੂਆ ਹਿੱਸੇਦਾਰ । ਇਸ ਤੋਂ ਵਧੀਕ ਲੋੜੀਂਦਾ ਪੱਕਾ ਤੇ ਪਵਿੱਤ੍ਰ ਸਾਕ ਹੋਰ ਕੀ ਹੋ ਸਕਦਾ ਹੈ । ਇਸ ਕਰਕੇ ਇਸ ਨੂੰ ਸੰਜੋਗ ਕਹਿੰਦੇ ਹਨ, ਜਿਸ ਦਾ ਅਰਥ ਹੈ ਚੰਗੀ ਤਰ੍ਹਾਂ ਜੋੜ ਦੇਣਾ, ਅਰਥਾਤ ਭਰਤਾ

ਤੂੰ ਨਾਰ ਉਮਰ ਪ੍ਰਯੋਗ ਸ਼ਕਤੀ ਗਾਏ । ਵਿਆਹ ਵੀ ਗੱਢ ਜੋਸੀ ਪੱਕੀ ਹੁੰਦੀ
 ਹੈ ਕਿ ਮਰਕੈ ਹੀ ਖੁਲ੍ਹੇ (ਤੂੰ ਸ਼ਾਇਦ ਨਾ ਬੀ ਖੁਲ੍ਹੇ) । ਹੁਣ ਜੇ ਭਾਗਾਂ ਨਾਲ
 ਲਾੜਾ ਲਾੜੀ ਇਕ ਵਿਆਲ ਵੇ ਹਨ, ਇਕ ਦੂਜੇ ਦੀ ਦਿਲੋਂ ਕਦਰ ਕਰਦੇ
 ਹਨ ਅਰ ਇਕ ਦੂਜੇ ਨਾਲ ਉਮਰ ਭਰ ਸਾਥ ਨਿਬਾਹੁਣ ਵਿਚ ਤਿਆਰ
 ਬਰ ਤਿਆਰ ਹਨ, ਤਾਂ ਇਹ ਉਨ੍ਹਾਂ ਲਈ ਖੁਸ਼ੀ ਦਾ ਸੋਮਾ ਹੈ । ਉਹ ਮਰਕੈ
 ਬੀ ਇਸ ਤੋਂ ਛੁੱਟਣਾ ਨਹੀਂ ਚਾਹੁੰਦੇ । ਪਿਆਰ ਦਾ ਜ਼ੰਜੀਰ ਐਸਾ ਨਹੀਂ
 ਹੁੰਦਾ ਕਿ ਜਿਸ ਦਾ ਕੈਦੀ ਉਸ ਤੋਂ ਕਦੀ ਅੱਕ ਜਾਏ :-

ਬੱਧੇ ਤੇਰੀ ਵਿਚ ਕਮੰਦੇ ਅਸਲ ਛੁੱਟੇ ਹਨ ਪਿਆਰੇ ।

ਪਰ ਜੇ ਬੱਧੇ ਭਾਗਾਂ ਨੂੰ ਦੋ ਉਲਟ ਤਬੀਅਤਾਂ ਆਪੋ ਵਿਚ
 ਜਕੜੀਆਂ ਗਈਆਂ ਤਦ ਦੋਹਾਂ ਦਾ ਜੀਉਣਾ ਕੁਝ ਜੀਉਣ ਨਹੀਂ ਰਹਿ
 ਜਾਂਦਾ । ਉਨ੍ਹਾਂ ਦਾ ਘਰ ਘਰ ਨਹੀਂ ਹੁੰਦਾ, ਉਹ ਜੀਉਂਦਿਆਂ ਦੀ ਕਬਰ
 ਹੋ ਜਾਂਦਾ ਹੈ, ਤੇ ਕਬਰ ਬੀ ਐਸੀ ਕਿ ਜਿਸ ਵਿਚ ਹਰ ਵੇਲੇ ਕਸ਼ਟਾਂ
 ਦਾ ਸਹਾਰਨਾ..... ।

ਹੁਣ ਕੁਝ ਚੰਗੇ ਭਾਗਾਂ ਵਾਲਿਆਂ ਦਾ ਹਾਲ ਸੁਣੋ । ਇੰਗਲਿਸਤਾਨ
 ਦੇ ਉਨੀਵੀਂ ਸਦੀ ਦੇ ਕਵੀ ਰਾਜ 'ਵਰਡਸ-ਵਰਥ' ਦਾ ਬੜਾ ਨਾਮ ਹੈ ।
 ਉਸ ਦੀ ਵਹੁਟੀ ਘਰ ਵਾਲੇ ਦੀ ਕਦਰ ਕਰਦੀ ਸੀ ਤੇ ਪਤੀ ਘਰ ਵਾਲੀ
 ਦੀ ਕਦਰ ਕਰਦਾ ਸੀ । ਇਕ ਵੇਰੀ ਇਕ ਅਖਬਾਰ ਵਿਚ ਵਰਡਸ-ਵਰਥ
 ਦੇ ਉਲਟ ਨੁਕਤਾਚੀਨੀ ਛਪੀ । ਇਕ ਮਿੱਤ੍ਰ ਨੇ ਆਕੇ ਦੱਸਿਆ । ਕਵੀ
 ਰਾਜ ਨੇ ਕਿਹਾ 'ਇਸ ਗੱਲ ਨੂੰ ਜਾਣ ਦਿਓ ਮੈਂ ਸੁਣਨਾ ਨਹੀਂ ਚਾਹੁੰਦਾ' ।
 ਮਿੱਤ੍ਰ ਨੇ ਕਿਹਾ 'ਹੁਣ ਇਕ ਗੱਲ ਤਾਂ ਸੁਣ ਲਓ' । ਕਵੀ ਰਾਜ ਨੇ ਕਿਹਾ
 'ਉਹ ਕੀ ਹੈ ?' ਮਿੱਤ੍ਰ ਨੇ ਕਿਹਾ : ਉਹ ਗੱਲ ਇਹ ਛਪੀ ਹੈ ਕਿ 'ਤੇਰੀ
 ਵਹੁਟੀ ਬਹੁਤ ਨੇਕ ਹੈ, ਪਰ ਤੂੰ ਇਸ ਦਾਤ ਦਾ ਹੱਕਦਾਰ ਨਹੀਂ ।' ਕਵੀ
 ਰਾਜ ਨੇ ਕਿਹਾ : 'ਬਸ ਇਕ ਇਹੋ ਗੱਲ ਸੱਚੀ ਹੈ ਜੋ ਉਸ ਨੇ ਆਪਣੀ
 ਨੁਕਤਾਚੀਨੀ ਵਿਚ ਲਿਖੀ ਹੈ' । ਇਹ ਤ੍ਰਿਮਤ ਸ਼ਕਲੋਂ ਵੇਨੋਂ ਕੁਝ ਸੋਹਣੀ
 ਨਹੀਂ ਸੀ, ਪਰ ਫੇਰ ਬੀ ਉਸ ਦਾ ਪਤੀ ਉਸ ਨਾਲ ਐਡਾ ਰਾਜ਼ੀ ਸੀ ਕਿ
 ਇਸ ਦਾ ਆਪ ਉਸ ਨੇ ਕਾਰਣ ਦੱਸਿਆ ਹੈ ਕਿ ਉਹ ਦੇਉਤਾ ਸੁਭਾ

ਅਤੇ ਹਸਮੁਖੀ ਸੀ। ਇਸ ਸੁਹੱਪਣ ਦੀ ਖਿੱਚ ਉਸ ਦੀ ਚਿਹਰੇ ਦੀ ਸੁਹੱਪਣ ਨਾਲੋਂ ਕੋਈ ਘੱਟ ਨਹੀਂ ਸੀ। ਵਰਡਸ-ਵਰਥ ਦੀ ਕਵਿਤਾ ਮੁਲਕ ਵਿਚ ਬਹੁਤ ਚਿਰ ਪਿਛੋਂ ਪ੍ਰਸਿੱਧ ਹੋਈ। ਉਹ ਵਿਚਾਰਾ ਡਾਢੀਆਂ ਔਕੜਾਂ ਨਾਲ ਕਵਿਤਾ ਬਣਾਉਂਦਾ ਸੀ ਅਤੇ ਛਪਾਉਂਦਾ ਸੀ, ਪਰ ਜ਼ਮਾਨੇ ਦੇ ਆਦਮੀ ਉਸ ਦੀ ਕਵਿਤਾ ਨੂੰ ਨਿੰਦਦੇ ਰਹਿੰਦੇ ਸਨ। ਇਸ ਜ਼ਮਾਨੇ ਵਿਚ ਕੇਵਲ ਉਸਦੀ ਸੁਪਤਨੀ ਹੀ ਸੀ, ਜੋ ਉਸ ਦੀ ਕਵਿਤਾ ਦੀ ਕਦਰ ਕਰਦੀ ਹੁੰਦੀ ਸੀ। ਜਿਸ ਦੇ ਭਰੋਸੇ ਤੇ ਉਹ ਲਿਖਦਾ ਜਾਂਦਾ ਸੀ। ਕੁਛ ਚਿਰ ਮਗਰੋਂ ਜ਼ਮਾਨਾ ਉਸ ਦੀ ਕਦਰ ਕਰਨ ਲਗ ਪਿਆ। ਜਦ ਉਸ ਦੀ ਕੋਈ ਕਵਿਤਾ ਛਪਦੀ ਤਾਂ “ਜਾਗਰੀ”, ਜਿਹੜਾ ਉਸ ਜ਼ਮਾਨੇ ਵਿਚ ਬੜਾ ਪ੍ਰਸਿੱਧ ਕਵੀ ਮੰਨਿਆ ਜਾਂਦਾ ਸੀ, ਲਿਖਦਾ ਹੈ: “ਇਸ ਆਦਮੀ ਦਾ ਲੇਖ ਭੈੜੇ ਨਾਲੋਂ ਭੈੜਾ ਹੁੰਦਾ ਜਾਂਦਾ ਹੈ।” ਪਰ ਉਸ ਦੀ ਸੁਪਤਨੀ ਹਰ ਵੇਲੇ ਉਸ ਨੂੰ ਢਾਰਸ ਦਿੰਦੀ ਰਹਿੰਦੀ ‘ਤੇਰੀ ਲਿਖਤ ਦਿਨੋ ਦਿਨ ਉੱਨਤੀ ਪਰ ਹੈ’। ਮਰਨ ਦੇ ਸਮੇਂ ਤਕ ਦੋਵੇਂ ਭਰਤਾ ਇਸਤ੍ਰੀ ਇਕ ਦੂਜੇ ਲਈ ਜਾਨ ਦੇਣ ਲਈ ਤਿਆਰ ਰਹੇ। ਇਕ ਵਾਰੀ ਇਕ ਪ੍ਰਦੇਸ਼ੀ ਵਰਡਸ-ਵਰਥ ਦੇ ਬੁਢੇਪੇ ਦੇ ਸਮੇਂ ਵਿਚ ਉਸ ਦੇ ਘਰ ਮਿਲਣ ਲਈ ਗਿਆ। ਉਸ ਨੂੰ ਮਿਲਕੇ ਆਇਆ ਤਾਂ ਲੋਕਾਂ ਨੇ ਪੁੱਛਿਆ: ‘ਕਹੁ ਕੀ ਡਿੱਠਾ?’ ਉਹ ਕਹਿਣ ਲੱਗਾ ‘ਜਦ ਮੈਂ ਉਸ ਦੇ ਘਰ ਗਿਆ, ਮੈਂ ਡਿੱਠਾ ਕਿ ਬੁੱਢੇ ਭਰਤਾ ਜੀ ਅਪਣੀ ਸੁਪਤਨੀ ਦੇ ਨਾਲ ਵਿਹੜੇ ਵਿਚ ਟਹਿਲ ਰਹੇ ਸਨ। ਆਪ ਨੂੰ ਕੁਛ ਕੁਛ ਘੱਟ ਭੀ ਦਿਖਾਈ ਦਿੰਦਾ ਹੈ ਅਤੇ ਇਸਤ੍ਰੀ ਭੀ ਬਹੁਤਾ ਬਿਧ ਹੈ, ਪ੍ਰੰਤੂ ਉਨ੍ਹਾਂ ਦਾ ਪਿਆਰ ਆਪੋ ਵਿਚ ਅਜਿਹਾ ਮਲੂਮ ਹੁੰਦਾ ਹੈ ਜਿਸ ਤਰ੍ਹਾਂ ਨਵੇਂ ਵਿਆਹੇ ਲਾੜੀ ਲਾੜੇ ਦਾ ਹੁੰਦਾ ਹੈ। ਉਨ੍ਹਾਂ ਦੀ ਇਕ ਹਮਸਾਈ ਆਖਦੀ ਹੈ ਕਿ ਮੈਂ ਕਈ ਵਾਰੀ ਦੇਖਦੀ ਹੁੰਦੀ ਸੀ ਕਿ ਪਤਨੀ ਭਰਤਾ ਦੀ ਭਾਲ ਵਿਚ ਘਾਬਰੀ ਹੋਈ ਕੋਠੀ ਵਿਚੋਂ ਨਿਕਲਦੀ ਸੀ ਅਤੇ ਲੱਭਦੀ ਲੱਭਦੀ ਉਸ ਨੂੰ ਕਿਧਰੇ ਧੁੱਪ ਵਿਚ ਬਾਗ ਵਿਚ ਲੋਟਿਆ ਹੋਇਆ ਦੇਖਦੀ ਸੀ ਤਾਂ ਨੱਸ ਕੇ ਉਸ ਦੀ ਟੋਪੀ ਲੈ ਆਉਂਦੀ ਸੀ ਕਿ ਮਤੇ ਧੁੱਪ ਨਾਲ ਉਸ ਦੇ ਸਿਰ ਪੀੜ ਨਾ ਚੜ੍ਹ ਜਾਵੇ ਅਤੇ ਫਿਰ ਉਸ ਦੇ ਸਿਰਹਾਣੇ ਬੈਠ ਕੇ ਉਸ ਦੀ

ਰਾਖੀ ਕਰਦੀ ਰਹਿੰਦੀ ਸੀ ਜਦ ਤਕ ਕਿ ਉਹ ਸੌਂ ਕੇ ਨਹੀਂ ਉਠਦਾ ਸੀ” ।

ਇਸ ਲੜੀ ਵਿਚ ਬਰਾਉਨਿੰਗ ਭਰਤਾ ਇਸਤ੍ਰੀ ਦਾ ਨਾਮ ਲਿਖਣੋਂ ਨਹੀਂ ਰਿਹਾ ਜਾ ਸਕਦਾ । ਇਨ੍ਹਾਂ ਦੋਹਾਂ ਦੀ ਆਪੋ ਵਿਚ ਦੀ ਮੁਹੱਬਤ ਕਦੀ ਬੀ ਨਹੀਂ ਭੁੱਲ ਸਕਦੀ । ਭਰਤਾ ਬੀ ਪ੍ਰਬੀਨ ਗ੍ਰੰਥਾਕਾਰ ਸੀ ਅਤੇ ਪਤਨੀ ਬੀ ਵੈਸੀ ਹੀ ਸੀ । ਜਦ ਇਨ੍ਹਾਂ ਦਾ ਵਿਆਹ ਅਜੇ ਨਹੀਂ ਸੀ ਹੋਇਆ ਤਾਂ ਇਕ ਉੱਘੇ ਦਾਨੇ ਨੇ ਕਿਹਾ ਸੀ ਕਿ ਈਸ਼ਰ ਹੀ ਕਿਰਪਾ ਕਰੇ ਕਿ ਇਨ੍ਹਾਂ ਦੀ ਆਪੋ ਵਿਚ ਬਣੀ ਰਹੇ, ਕਿਉਂਕਿ ਦੋਨਾਂ ਨੂੰ ਆਪਣੀ ਲਿਆਕਤ ਦਾ ਘੁਮੰਡ ਹੈ, ਪਰ ਇਨ੍ਹਾਂ ਦੀ ਅਜੇਹੀ ਬਣੀ ਕਿ ਹੋਰਨਾਂ ਦੇ ਵਾਸਤੇ ਇਕ ਨਮੂਨਾ ਬਣਕੇ ਦਿਖਲਾ ਦਿਤਾ । ਪਤਨੀ ਆਪਣੀ ਸਹੇਲੀ ਨੂੰ ਪੱਤ੍ਰਕਾ ਲਿਖਦੀ ਹੈ: ‘ਬਰਾਉਨਿੰਗ ਦਾ ਭੇਤ ਕੋਈ ਬੀ ਹੱਛੀ ਪ੍ਰਕਾਰ ਨਹੀਂ ਲੈ ਸਕਦਾ ਜਿਹਾ ਕੁ ਮੈਂ ਉਸ ਦੇ ਦਿਲ ਵਿਚ ਨਿਵਾਸ ਕਰਦੀ ਹਾਂ, ਉਸ ਦੇ ਸਾਹ ਤਕ ਦੀ ਭੀ ਅਵਾਜ਼ ਸੁਣਦੀ ਹਾਂ’ । ਲੋਕੀਂ ਵਿਆਹ ਨੂੰ ਕਦੇ ਬੇੜੀਆਂ ਦੇ ਤੁੱਲ ਦੱਸਦੇ ਹਨ, ਪਰ ਬਰਾਉਨਿੰਗ ਇਨ੍ਹਾਂ ਬੇੜੀਆਂ ਤੇ ਕੁਰਬਾਨ ਹੁੰਦਾ ਸੀ । ਇਕ ਲੇਖਕ ਜੀ ਲਿਖਦੇ ਹਨ ਕਿ ਉਹ ਸਚ ਮੁਚ ਇਨ੍ਹਾਂ ਬੇੜੀਆਂ ਨੂੰ ਚੁੰਮਦਾ ਸੀ । ਜਦ ਕਦੀ ਬਰਾਉਨਿੰਗ ਕਿਧਰੋਂ ਬਾਹਰੋਂ ਘਰ ਆਉਂਦਾ ਤਾਂ ਗਿਰਜੇ ਘਰ ਵਿਚ, ਜਿਥੇ ਉਸਦਾ ਵਿਵਾਹ ਹੋਇਆ ਸੀ, ਜਾਂਦਾ ਅਤੇ ਪੱਥਰ ਦੇ ਗੱਡੇ ਹੋਏ ਥੰਮ ਨੂੰ ਮੱਥਾ ਟੇਕਦਾ ਅਤੇ ਘੜੀ ਮੁੜੀ ਉਸਨੂੰ ਚੁੰਮਦਾ । ਪਤਨੀ, ਜਿਹੜੀ ਵਿਵਾਹ ਥੋਂ ਪਹਿਲੇ ਹਰ ਵੇਲੇ ਬੀਮਾਰ ਹੀ ਰਹਿੰਦੀ ਸੀ, ਇਸਦੇ ਨਾਲ ਵਿਆਹ ਹੋਣ ਨਾਲ ਉਸਦੀਆਂ ਸਭ ਬੀਮਾਰੀਆਂ ਦੂਰ ਹੋ ਗਈਆਂ ਅਤੇ ਉਹ ਹਰ ਵੇਲੇ ਹਸਦੇ ਮੂੰਹ ਅਤੇ ਖਿੜੇ ਮੱਥੇ ਹੀ ਦਿੱਸਦੀ ਸੀ ਅਤੇ ਬਿਲਕੁਲ ਰਾਜ਼ੀ ਬਾਜ਼ੀ ਹੋ ਗਈ ਸੀ ।

ਅਮਰੀਕਾ ਵਿਚ ਹਾਥਾਰਨ ਇਕ ਪ੍ਰਸਿੱਧ ਆਦਮੀ ਹੋਇਆ ਹੈ । ਜਿਸ ਤਰ੍ਹਾਂ ਦੁਨੀਆਂ ਵਿਚ ਕਈ ਵੱਡਿਆਂ ਵੱਡਿਆਂ ਆਦਮੀਆਂ ਨੂੰ ਰੁਪਏ ਦੀ ਤੋਟ ਵਿਚ ਆਣਕੇ ਦੁਖ ਸਹਿਣੇ ਪਏ ਹਨ, ਇਸੇ ਤਰ੍ਹਾਂ ਇਸ ਨਾਲ ਬੀ ਹੋਇਆ । ਇਸ ਪਰ ਅਜੇਹਾ ਵੇਲਾ ਆ ਗਿਆ ਸੀ ਕਿ ਰੋਟੀ

ਖਾਣ ਨੂੰ ਬੀ ਨਹੀਂ ਲੱਭਦੀ ਸੀ, ਪਰ ਭਾਗਵਾਨ ਸੁਭਾਗਜ ਪਤਨੀ ਨੇ
 ਇਹ ਦੁਖ ਬਹੁਤਾ ਮਲੂਮ ਨਾ ਹੋਣ ਦਿੱਤਾ। ੧੮੪੯ ਵਿਚ ਇਹ ਇਕ
 ਛੋਟੀ ਜਿਹੀ ਨੌਕਰੀ ਪਰ ਕੰਮ ਕਰਦੀ ਸੀ, ਉਹ ਬੀ ਜਾਂਦੀ ਰਹੀ। ਓਹ
 ਦਿਨ ਇਸ ਲਈ ਭਾਰੀ ਔਕੜ ਦੇ ਸਨ, ਪਰ ਇਸ ਦੀ ਪਤਨੀ ਦੀ
 ਹਿੰਮਤ ਵੱਲ ਦੇਖੋ, ਅਪਣੀ ਮਾਂ ਨੂੰ ਪੱਤ੍ਰਕਾ ਲਿਖਦੀ ਹੈ : “ਪਿਆਰੀ ਮਾਂ,
 ਮੈਨੂੰ ਅਜਿਹੀ ਉਮੈਦ ਸੀ ਕਿ ਤੂੰ ਇਸ ਸਾਡੇ ਦੁੱਖ ਨੂੰ ਦਲੇਰੀ ਨਾਲ ਸੁਣੇਂਗੀ,
 ਜਿਹਾ ਕੁ ਤੁਹਾਡੇ ਖਤ ਤੋਂ ਮਲੂਮ ਹੁੰਦਾ ਹੈ। ਪਿਆਰੀ ਮਾਂ, ਮੈਂ ਤੈਨੂੰ
 ਦੱਸਦੀ ਹਾਂ ਕਿ ਮੇਰਾ ਨੌਕ ਪਤੀ ਅਜਿਹਾ ਮਿੱਤ੍ਰ ਹੈ, ਉਸਦੇ ਹੁੰਦਿਆਂ ਮੈਨੂੰ
 ਕੋਈ ਬੀ ਦੁਖ ਨਹੀਂ ਸਤਾ ਸਕਦਾ। ਕੁੱਲ ਚੀਜ਼ਾਂ ਨਸ਼ਟ ਹੋ ਜਾਣ ਵਾਲੀਆਂ
 ਹਨ, ਅਜ ਹੋਈਆਂ ਕੱਲ ਨਾ ਹੋਈਆਂ; ਪਰ ਅਜਿਹੀ ਜ਼ਿੰਦਗੀ ਦੀ ਖੁਸ਼ੀ
 ਨਸ਼ਟ ਹੋਣ ਵਾਲੀ ਨਹੀਂ। ਇਸ ਖੁਸ਼ੀ ਨੇ ਮੇਰੇ ਰਸਤੇ ਵਿਚ ਅਜਿਹੇ
 ਫੁੱਲ ਖਿਲੋਰੇ ਹਨ ਕਿ ਕਿਸੇ ਕੰਡੇ ਦੀ ਵੀ ਚੋਭ ਦੀ ਕੁਛ ਪਰਵਾਹ ਨਹੀਂ।
 ਮੈਂ ਅਪਣੇ ਪਤੀ ਪਰ ਹੀ ਫਖਰ ਕਰਦੀ ਹਾਂ।” ਇਸ ਥੋਂ ਮਗਰੋਂ ਇਕ
 ੧੮੫੧ ਈ: ਦਾ ਖਤ ਲਿਖਿਆ ਹੋਇਆ ਹੈ। ਇਤਨੇ ਚਿਰ ਵਿਚ ਇਨ੍ਹਾਂ
 ਦੇ ਗ਼ਰੀਬੀ ਦੇ ਦਿਨ ਕੁਛ ਟਲ ਗਏ ਸਨ ਅਤੇ ਬਿਲਕੁਲ ਫਾਕੇ ਦੀ ਜਗਾ
 ਦਾਲ ਰੋਟੀ ਨਸੀਬ ਹੋਣ ਲਗ ਪਈ ਸੀ। ਇਨ੍ਹਾਂ ਦਿਨਾਂ ਦੀ ਬੀ ਸ਼ੁਕਰ
 ਗੁਜ਼ਾਰੀ ਦੇਖਣ ਦੇ ਲਾਇਕ ਹੈ : ‘ਪਿਆਰੀ ਅੰਮਾਂ, ਮੈਨੂੰ ਖੁਸ਼ੀ ਹੈ ਕਿ ਤੂੰ
 ਬੀ ਸਾਨੂੰ ਖੁਸ਼-ਹਾਲ ਵੇਖਕੇ ਖੁਸ਼ ਹੁੰਦੀ ਹੋਵੇਂਗੀ। ਜੇ ਕੋਈ ਦੁਨੀਆਂ ਵਿਚ
 ਭਾਗਾਂ ਵਾਲਾ ਹੋਇਆ ਹੈ ਤਾਂ ਮੈਂ ਹਾਂ। ਨਾ ਨਸ਼ਟ ਹੋਣ ਵਾਲੇ ਹਿਤ ਦੀ
 ਚਾਦਰ ਲਪੇਟੀ ਹੈ। ਓਹੋ ਮੁਹੱਬਤ ਮੇਰੇ ਤਨ ਮਨ ਵਿਚ ਘਰ ਕਰੀ ਬੈਠੀ
 ਹੈ। ਈਸ਼ੂਰ ਦੀ ਕਿਰਪਾ ਨਾਲ ਅਸੀਂ ਸਾਰੇ ਰਾਜ਼ੀ ਬਾਜ਼ੀ ਹਾਂ। ਮੇਰਾ ਪਤੀ
 ਮੇਰੇ ਤੇ ਬੜੀ ਕਿਰਪਾ ਕਰਨ ਵਾਲਾ ਹੈ। ਮੇਰੇ ਬਿਨਾਂ ਕੋਈ ਬੀ ਨਹੀਂ ਜਾਣ
 ਸਕਦਾ ਕਿ ਉਹ ਕਿੱਡਾ ਅੱਛਾ ਹੈ। ਉਸਦੇ ਪਾਸ ਪਹੁੰਚਣਾ ਮੇਰੇ ਲਈ
 ਅਜਿਹਾ ਹੈ ਕਿ ਜਿਹਾ ਚਮਕਦਿਆਂ ਸਿਤਾਰਿਆਂ ਤਕ ਅੱਪੜਨਾ। ਉਸਦਾ
 ਸੁੰਦਰ ਮੁਖੜਾ ਮੇਰੇ ਲਈ ਚਮਕਦੇ ਸੂਰਜ ਵਤ ਹੈ। ਈਸ਼ੂਰ ਦੀ ਵੱਡੀ
 ਕਿਰਪਾ ਇਹ ਬੀ ਹੈ ਕਿ ਉਸਨੇ ਸਾਨੂੰ ਅਜਿਹੇ ਪਿਆਰੇ ਪੁੱਤ੍ਰ ਬਖਸ਼ੇ ਹਨ।

ਹੁਣ ਤਾਂ ਕੁਝ ਰੋਜ਼ੀ ਦਾ ਦਰਵਾਜ਼ਾ ਬੀ ਖੁੱਲ੍ਹਾ ਨਜ਼ਰ ਆਉਂਦਾ ਹੈ। ਹੁਣ ਅਸੀਂ ਰੋਟੀ ਰੱਜਕੇ ਖਾ ਸਕਦੇ ਹਾਂ।”

ਕਿੰਗਸਲੇ ਪ੍ਰਸਿਧ ਕਵੀ ਦੀ ਕਹਾਣੀ ਬੀ ਕੋਈ ਘੱਟ ਸਵਾਦਲੀ ਨਹੀਂ ਜਦ ਉਸਨੂੰ ਉਹ ਇਸਤ੍ਰੀ ਦਿਖਾਈ ਦਿੱਤੀ, ਜਿਸ ਨਾਲ ਅੰਤ ਉਸ ਦਾ ਵਿਵਾਹ ਹੋਇਆ, ਤਦ ਉਸ ਦੀ ਉਮਰ ੨੦ ਬਰਸਾਂ ਦੀ ਸੀ। ਉਹਨਾਂ ਦਿਨਾਂ ਵਿਚ ਉਹ ਕੌਮੀ ਖਿਆਲਾਂ ਦੇ ਵਹਿਮਾਂ ਵਿਚ ਡੁਬਿਆ ਹੋਇਆ ਸੀ ਅਤੇ ਹਰ ਵੇਲੇ ਉਸਦੇ ਚਿਹਰੇ ਤੋਂ ਉਦਾਸੀ ਜਿਹੀ ਪ੍ਰਤੀਤ ਹੁੰਦੀ ਸੀ, ਜੋ ਉਸਦੇ ਅੰਦਰ ਦਾ ਹਾਲ ਪ੍ਰਗਟ ਕਰਦੀ ਸੀ। ਉਸਨੇ ਅਪਣੀ ਨੌਕ ਪਤਨੀ ਨੂੰ ਅਪਣੇ ਵਹਿਮ ਪ੍ਰਗਟ ਕੀਤੇ। ਉਹ ਅਪਣੇ ਧਰਮ ਵਿਚ ਪੱਕੀ ਸੀ। ਉਸ ਨੇ ਪਤੀ ਨੂੰ ਅਪਣੇ ਧਰਮ ਪਰ ਦ੍ਰਿੜ੍ਹ ਕਰ ਦਿਤਾ। ਰੋਜ਼ ਦੀਆਂ ਵਿਚਾਰਾਂ ਪਰ ਹੌਲੀ ਹੌਲੀ ਕਿੰਗਸਲੇ ਦੇ ਸ਼ੱਕ ਦੂਰ ਹੋ ਗਏ ਅਤੇ ਉਹਨਾਂ ਦੀ ਜਗਾ ਉਹ ਪੱਕਾ ਧਰਮਾਤਮਾ ਹੋ ਗਿਆ। ਕਿੰਗਸਲੇ ਹਰ ਵੇਲੇ ਅਪਣੀ ਕਾਮਯਾਬੀ ਅਪਣੀ ਪਤਨੀ ਤੋਂ ਹੋਈ ਦੱਸਦਾ ਸੀ। ਉਹ ਆਖਦਾ ਸੀ ਕਿ ਜੇ ਇਹ ਪਤਨੀ ਮੈਨੂੰ ਨਾ ਮਿਲਦੀ ਤਾਂ ਮੈਂ ਇਤਨਾ ਪ੍ਰਸਿਧ ਕਵੀ ਨਹੀਂ ਹੋ ਸਕਦਾ ਸੀ। ਇਕ ਵਾਰ ਇਕੱਲਾ ਕਿਧਰੇ ਸੈਰ ਲਈ ਗਿਆ। ਉਥੋਂ ਜੋ ਪੱਤ੍ਰਕਾ ਅਪਣੀ ਇਸਤ੍ਰੀ ਨੂੰ ਲਿਖੀ ਇਸ ਥੋਂ ਮਲੂਮ ਹੁੰਦਾ ਹੈ ਕਿ ਉਹ ਕਿਹਾ ਹੱਛਾ ਪਤੀ ਸੀ: ‘ਇਹ ਜਗਾ ਬੜੀ ਸੁੰਦਰ ਹੈ। ਹਰ ਇਕ ਵਸਤੂ ਦਿਲ ਨੂੰ ਮੋਹਨ ਵਾਲੀ ਹੈ, ਪਰ ਤੈਥੋਂ ਬਗੈਰ ਮੈਨੂੰ ਇਕ ਉਜਾੜ ਭਾਸਦੀ ਹੈ। ਹਰ ਵੇਲੇ ਤੇਰਾ ਸੁੰਦਰ ਚਿਹਰਾ ਹੀ ਮੇਰੀਆਂ ਅੱਖਾਂ ਅਗੇ ਦਿਖਲਾਈ ਦਿੰਦਾ ਹੈ। ਲੋਕੀਂ ਆਖਦੇ ਹੁੰਦੇ ਹਨ ਕਿ ਮੁਹੱਬਤ ਕੇਵਲ ਖਾਰਿਆਂ ਦੇ ਵੇਲੇ ਤਕ ਹੁੰਦੀ ਹੈ, ਅਤੇ ਵਿਵਾਹ ਦੇ ਮਗਰੋਂ ਬਿਲਕੁਲ ਕਾਫੂਰ ਹੋ ਜਾਂਦੀ ਹੈ, ਉਹ ਮੂਰਖ ਹਨ। ਮੈਂ ਅਜ ਸਾਰਾ ਦਿਨ ਤਾਕੀ ਦੇ ਪਾਸ ਲੰਮਾ ਪਿਆ ਰਿਹਾ, ਪਰ ਘਰ ਥੋਂ ਛੁਟ ਮੈਨੂੰ ਹੋਰ ਕੋਈ ਖਿਆਲ ਬੀ ਨਾ ਆਇਆ। ਹਾਇ! ਮੇਰਾ ਦਿਲ ਕਿਤਨਾ ਹੀ ਕਰਦਾ ਹੈ ਕਿ ਕਿਵੇਂ ਘਰ ਅੱਪੜਾਂ।’

ਕੁਛ ਚਿਰ ਮਗਰੋਂ ਇਹ ਦੋਵੇਂ ਬੀਮਾਰ ਰਹਿਣ ਲਗੇ, ਪਰ ਅਪੋ

ਵਿਚ ਦੁਖ ਵੰਡ ਕੇ ਬੀਮਾਰੀ ਦੇ ਦੁਖ ਨੂੰ ਹੌਲਾ ਕਰ ਲੈਂਦੇ ਸਨ।

ਇਕ ਵਾਰੀ ਕਿੰਗਸਲੇ ਨੇ, ਆਪਣੇ ਮਿਤ੍ਰ ਨੂੰ, ਜਿਸਦੀ ਪਤਨੀ ਬੀਮਾਰ ਸੀ, ਲਿਖਿਆ, 'ਵਿਵਾਹ ਸਮੇਂ ਜੋ ਗੱਲਾਂ ਕਹੀਆਂ ਜਾਂਦੀਆਂ ਹਨ ਭਰਤਾ ਇਸਤ੍ਰੀ ਉਸਨੂੰ ਹੱਛੀ ਪ੍ਰਕਾਰ ਸਮਝ ਨਹੀਂ ਸਕਦੇ ਜਦ ਤਕ ਕਿ ਆਪੋ ਵਿਚ ਇਕ ਦੂਜੇ ਦੀ ਬੀਮਾਰੀ ਦਾ ਦੁਖ ਵੰਡਣ ਦਾ ਵੱਲ ਨਾ ਆਉਂਦਾ ਹੋਵੇ।'

ਇਸ ਨੇਕ ਆਦਮੀ ਦੇ ਮਰਨ ਬੋਂ ਕੁਛ ਦਿਨ ਪਹਿਲੇ ਉਸਦੀ ਪਤਨੀ ਬਹੁਤ ਬੀਮਾਰ ਹੋ ਗਈ। ਕਿਸੇ ਨੇ ਆਣਕੇ ਕਿਹਾ ਕਿ ਤੇਰੀ ਇਸਤ੍ਰੀ ਬਹੁਤ ਬੀਮਾਰ ਹੈ। ਉਸ ਨੇ ਉੱਤਰ ਦਿਤਾ 'ਏਸ ਸੰਦੇਸੇ ਨਾਲ ਮੇਰੀ ਮੌਤ ਦੇ ਹੁਕਮ ਉੱਤੇ ਭੀ ਸਹੀ ਪੈ ਗਈ ਹੈ।'

ਇਸ ਦੇ ਮਗਰੋਂ ਉਹ ਆਪ ਬੀ ਬੀਮਾਰ ਹੋ ਗਿਆ। ਹਕੀਮ ਨੇ ਕਿਹਾ ਕਿ ਇਸ ਦੇ ਕਮਰੇ ਨੂੰ ਹਰ ਵੇਲੇ ਗਰਮ ਰਖੋ ਅਤੇ ਉਸ ਨੂੰ ਬਾਹਰ ਨਾ ਨਿਕਲਣ ਦਿਓ। ਕੁਛ ਦਿਨ ਤਾਂ ਅਜਿਹਾ ਹੀ ਕੀਤਾ ਜਾਂਦਾ ਰਿਹਾ, ਪਰ ਅੰਤ ਨਾ ਰਹਿ ਸਕਿਆ। ਪਾਸ ਬੈਠੇ ਆਦਮੀਆਂ ਪਾਸੋਂ ਨਜ਼ਰ ਬਚਾ ਕੇ ਆਪਣੀ ਪਤਨੀ ਦੇ ਕਮਰੇ ਵਿਚ ਜਾ ਵੜਿਆ ਅਤੇ ਉਸਦਾ ਹੱਥ ਆਪਣੇ ਹੱਥ ਵਿਚ ਲੈ ਕੇ ਉਸਨੂੰ ਚੰਬੜ ਗਿਆ। ਉਹ ਹਰ ਨ ਹੋਕੇ ਉਸਦੇ ਮੂੰਹ ਵੱਲ ਤੱਕਣ ਲਗੀ ਅਤੇ ਡਾਕਟਰ ਦੀ ਆਖੀ ਹੋਈ ਗੱਲ ਦਾ ਚੇਤਾ ਕਰਾਉਣ ਲੱਗੀ। ਉਹ ਆਖਣ ਲੱਗਾ ਮੇਰੇ ਵਾਸਤੇ ਇਹ ਜਗਾ ਸਵਰਗ ਵਤ ਹੈ, ਕੁਛ ਪ੍ਰਵਾਹ ਨਹੀਂ। ਇਤਨੇ ਚਿਰ ਵਿਚ ਉਸਨੂੰ ਜ਼ੋਰ ਨਾਲ ਖੰਘ ਛਿੜ ਪਈ ਅਤੇ ਉਹ ਨਿਢਾਲ ਹੋ ਗਿਆ। ਉਸਦੇ ਮਿਤ੍ਰ ਉਸ ਨੂੰ ਉਠਾਕੇ ਉਸਦੇ ਕਮਰੇ ਵਿਚ ਲੈ ਗਏ। ਉਥੇ ਲੰਮਾ ਪਿਆ ਹੀ ਪੈਨਸਲ ਨਾਲ ਆਪਣੀ ਪਤਨੀ ਨੂੰ ਪਤ੍ਰਕਾ ਲਿਖਦਾ ਹੁੰਦਾ ਸੀ ਅਤੇ ਉਹ ਬੀ ਲੰਮੀ ਪਈ ਪਈ ਉਸਦਾ ਉੱਤ੍ਰ ਇਸੇ ਪ੍ਰਕਾਰ ਦਿੰਦੀ ਹੁੰਦੀ ਸੀ। ਅੰਤ ਨੂੰ ਦੋਵੇਂ ਅਜਿਹੇ ਨਿਸੱਤੇ ਹੋ ਗਏ ਕਿ ਪੈਨਸਲ ਨਾਲ ਲਿਖਣ ਦੀ ਬੀ ਹਿੰਮਤ ਨਾ ਰਹੀ। ਇਸਦੇ ਕੁਛ ਦਿਨ ਮਗਰੋਂ ਦੰਪਤੀ ਕਿੰਗਸਲੇ ਹੋਰੀਂ ਦੁਨੀਆਂ ਨੂੰ

ਛੱਡ ਗਏ ।

ਅਜਿਹੀਆਂ ਬਹੁਤ ਸਾਰੀਆਂ ਉਦਾਹਰਣਾਂ ਮਿਲ ਸਕਦੀਆਂ ਹਨ,
ਪਰ ਜਿਤਨੀਆਂ ਲੋੜੀਂਦੀਆਂ ਸਨ ਪ੍ਰਗਟ ਕਰ ਦਿਤੀਆਂ ਹਨ । ਜਿਥੇ
ਕੁਪੱਤੀਆਂ ਇਸ਼ੀਆਂ ਨਾਲ ਵਾਹ ਪੈ ਗਿਆ, ਕਈ ਲਾਇਕ ਅਤੇ ਦਾਨਾ
ਆਦਮੀਆਂ ਦੀਆਂ ਜ਼ਿੰਦਗੀਆਂ ਖਰਾਬ ਅਤੇ ਬਰਬਾਦ ਹੋ ਰਈਆਂ ।

ਸਾਨੂੰ ਆਸ਼ਾ ਹੈ ਕਿ ਸਾਡੇ ਦੇਸ਼ ਦੀਆਂ ਮਾਵਾਂ ਆਪਣੀਆਂ ਧੀਆਂ
ਨੂੰ ਬੀ ਅਜਿਹੀਆਂ ਹੀ ਗੱਲਾਂ ਦਾ ਉਪਦੇਸ਼ ਦੇ ਕੇ ਆਪਣੀਆਂ ਧੀਆਂ ਦੀ
ਅਗਲੀ ਉਮਰ ਨੂੰ ਸਵਾਰਨ ਦੀ ਕੋਸ਼ਿਸ਼ ਕਰਨਗੀਆਂ, ਤਾਕਿ ਉਹ ਬੀ
ਆਪਣੀਆਂ ਪਤੀਆਂ ਨਾਲ ਹਿਤ ਰੱਖਕੇ ਆਪਣੀਆਂ ਜ਼ਿੰਦਗੀਆਂ ਨੂੰ ਹਛੀ
ਪ੍ਰਕਾਰ ਨਿਬਾਹੁਣ ।

[ਰਸਾਲਾ ਖ਼ਾਤੂਨ ਵਿਚੋਂ]

[ਖਾਲਸਾ ਸਮਾਚਾਰ ੨੩-੩੦ ਅਗਸਤ ੧੯੦੫ ਈ.]

-੦-

-੧੭੩-

੧੨. ਜੀਵਨ ਬਿਰ ਨਹੀਂ

[ਡੋਨਿਆਂ ਵਿਚ ਰੁੜਦੇ ਦੀਵਿਆਂ ਤੋਂ ਉਪਦੇਸ਼]

ਦੀਵੇ ਦੇਖ ਤਰੰਦੇ ਨਦੀਏ, ਡੋਨਿਆਂ ਵਿਚ ਬਿਰਾਜੇ,
ਨਾਲ ਵਹਿਣ ਦੇ ਰੁੜਦੇ ਜਾਂਦੇ, ਚੱਕਰ ਖਾਣ ਘੁਮਾਜੇ।
ਉਂ-ਤੋਂ ਵਾਉ ਵਗੇ ਹੈ ਤਿੱਖੀ, ਲਾਟ ਹਿਲਾਇ ਡੁਲਾਵੇ,
ਚੈਨ ਨ ਦੀਵੇ ਤਾਂਈਂ ਮਿਲਦਾ, ਡੱਕੋ ਡੋਲੇ ਖਾਵੇ।
ਕੋਈ ਛਡਦਿਆਂ ਸਾਰ ਨਦੀ ਵਿਚ ਓਵੇਂ ਹੀ ਬੁਝ ਜਾਵੇ,
ਕੋਈ ਵਾਟ ਜ਼ਰਾ ਕੂ ਲੰਘਦਾ, ਫੇਰ ਨ ਨਜ਼ਰੀਂ ਆਵੇ।
ਲਹਿਰਾਂ ਚੱਕਰ ਖਾਵੇ ਕੋਈ, ਪੱਥਰ ਟੱਕਰ ਖਾਵੇ,
ਭੈਂਦਾ ਕੋਈ ਘੁੰਮਣ ਘੇਰੀਂ; ਕੋਈ ਲੰਘਦਾ ਜਾਵੇ।
ਕੋਈ ਪਲ, ਕੋਈ ਦੋ ਘੜੀਆਂ, ਦੇਖਦਿਆਂ ਸਭ ਬੁਝਦੇ,
ਤੁਬਦੇ ਕਈ ਰੁੜੇਂਦੇ ਬੁਝਕੇ, ਸਾਰੀ ਵਾਟ ਨ ਪੁਜਦੇ।
ਭਾਗਾਂ ਵਾਲੇ ਕੋਈ ਥੋੜੇ, ਪੱਥਰ ਲਹਿਰਾਂ ਕੋਲੋਂ,
ਘੁੰਮਣਵਾਲੀ ਕੋਲੋਂ ਬਚਦੇ, ਬਚਦੇ ਪੈਣ ਹਿੰਡੋਲੋਂ।
ਓਹ ਕੁਝ ਵਾਟ ਦਿਸੀਵਣ ਜਾਂਦੇ, ਪਰ ਕੀ ਮੌਜਾਂ ਮਾਣਨ ?
ਮੌਜ ਨ ਕੋਈ ਉਹ ਬੀ ਭੋਗਣ, ਲਹਿਰਾਂ ਧੱਪੇ ਖਾਵਣ।
ਡੱਕੋ ਡੋਲੇ ਥਰਹਰ ਕੰਬਣ, ਜੀਵਨ ਦਾ ਸੁਖ ਨਾਹੀਂ,
ਹਰ ਦਮ ਖੌਫ ਮੌਤ ਦਾ ਖਾਂਦਾ, ਬੇਫਿਕਰੀ ਹੈ ਨਾਹੀਂ।
ਤਰਲੇ ਲੈਂਦਿਆਂ 'ਹਾਇ ਨ ਮਰੀਏ ਮਾਰਨ ਵਾਲਿਆਂ ਕੋਲੋਂ',
ਜੀਵਨ ਦਾ ਟੁਕ ਲਿਆ ਨ ਲਹਿਰਾ, ਛੁਟੇਨ ਸਹਿਮਾਂ ਕੋਲੋਂ।
ਏਸ ਜਤਨ ਵਿਚ 'ਜੀਵਤ ਰਹੀਏ' ਜੋ ਕੁਝ ਚਿਰ ਤਕ ਜੀਵੇ,
ਰਹੇ ਨ ਜੀਵੇ ਉਹ ਬੀ ਡਰਦੇ, ਆਪੇ ਮੁਰਦੇ ਥੀਵੇ।
ਤੇਲ ਉਨ੍ਹਾਂ ਦੇ ਅੰਦਰ ਜੋ ਸੀ, ਉਹ ਬਲ ਮੁੱਕਾ ਸਾਰਾ,

ਹੁਣ ਤਾਂ ਸੌਖਾ ਨੱਪ ਲਿਆ ਹੈ, ਮੌਤ ਵਜਾਇ ਨਗਾਰਾ ।
ਤੋਲ ਘਟੇ ਤੇ ਬੁਝੇ ਏਹ ਬੀ, ਹੋਇ ਨਿਮਾਣੇ ਭੁੱਬੇ,
ਬੇ-ਅਸਗਾਹ ਨਦੀ ਦੇ ਅੰਦਰ, ਕੌਣ ਇਨ੍ਹਾਂ ਨੂੰ ਲੱਭੇ ।
ਲੱਖਾਂ ਆਏ, ਲੱਖਾਂ ਚੱਲੇ ਲੱਖਾਂ ਹੀ ਮੁਕ ਵੰਢੇ,
ਲੱਖਾਂ ਆਉਣ, ਭੁਬਸਨ ਲੱਖਾਂ, ਨਦੀ ਵਹੇਗੀ ਇੰਢੇ ।

ਤਿਉਂ ਤੂੰ ਸਮਝ ਪਿਆਚੇ ਸਜਣ ! ਕਾਲ ਨਦੀ ਦਾ ਦੀਵਾ
ਹੈਂ ਤੂੰ ਪਲਕ ਛਿਨਕ ਦਾ ਟਿਮਕਾ, ਕਿਸ ਕਾਰਣ ਹੈਂ ਖੀਵਾ ?
ਮੌਤ ਚੁਫੇਰੇ ਹੇਠਾਂ ਉਤੇ, ਤੇਰਾ ਦਾਉ ਤਕਾਵੇ;
ਕਦ ਤੂੰ ਉਕੇਂ ਤੈਨੂੰ ਨੱਪੇ, ਵਹਿਣਾਂ ਵਿੱਚ ਰਲਾਵੇ ।
ਤੇਰੀ ਜਿੰਦ ਕਰੇ ਹੈ ਤਰਲੇ, ਹਰ ਕਾਰਣ ਸੰਗ ਲੜਦੀ,
ਹਰ ਦੁਖ ਦਰਦਾਂ ਦਾਰੂ ਕਰਦੀ, ਕੱਖ ਪਲਾਹਾਂ ਫੜਦੀ ।
ਜੀਵਨ ਡੋਰੀ ਹੋਰ ਲੰਮੇਰੀ, ਕਰਨੇ ਕਾਰਨ ਤਾਂਘੇਂ;
ਏਸ ਫਿਕਰ ਥੀਂ ਛੁਟਦੀ ਨਾਹੀਂ, ਮੌਤੋਂ ਸਦ ਹੀ ਚਾਂਗੇਂ ।
ਜੇ ਬਚਦੀ ਹੈ ਏਨ੍ਹਾਂ ਕੋਲੋਂ, ਕਰਦੀ ਡੋਰ ਲੰਮੇਰੀ,
ਛੇਕੜ ਤੋਲ ਮੁਕੇਂਦਾ ਵਿੱਚੋਂ, ਉਮਰਾ ਮੁਕਦੀ ਤੇਰੀ ।
ਆਪੇ ਕੁਦਰਤ ਸ਼ਕਤਿ ਨ ਦੇਂਦੀ, ਹਰ ਅੰਗੋਂ ਬਲ ਨੱਸੇ,
ਜਦ ਸਾਰੇ ਸਤਜਾ ਤੋਂ ਹਾਰੇ, ਫਿਰ ਮੌਤੋਂ ਕਿਤ ਵੱਸੇ ?
ਆਉ ਅੰਤ ਲਏਗੀ ਤੈਨੂੰ, ਕਾਲ ਨਦੀ ਨਹੀਂ ਛੱਡੇ,
ਝੱਪ ਲਏ ਇਨ ਤੇਰੇ ਵਰਗੇ, ਤੈਥੋਂ ਛੋਟੇ ਵੱਡੇ ।
ਬੇ-ਪਰਵਾਹ ਨਦੀ ਏ ਵਹਿੰਦੀ, ਖੂਹਣੀਆਂ ਕਰ ਗਾਰਕਾਬਾਂ,
ਹੈ ਕੜ ਸਾੜੇਂ ਕੇਹੀ ਸਜਨਾਂ, ਮਾਨ ਕਰੇਂ, ਦੇਇੰ ਦਾਬਾਂ ।
ਦੀਵੇ ਅੰਦਰ ਸੁਰਤ ਨ ਸੀਗੀ, ਅਕਲ ਨ ਸੀਗੀ ਕੋਈ,
ਰੁੜਿਆ, ਮਰਿਆ, ਭੁੱਬ ਗਿਆ ਤੇ ਰੁੰਨਾ ਤਿਸੇ ਨ ਕੋਈ ।
ਤੂੰ ਸੁਰਜੀਤ ਅਕਲ ਦਾ ਮਲਕ, ਸੋਰ ਕਰੀਂ ਕੁਝ ਚੰਗੀ,
ਕਾਲ ਨਦੀ ਵਿਚ ਕਰਮਾ ਪਾਇਆ, ਤਾਂ ਏ ਰੰਗ ਬਰੰਗੀ ।

ਦੇਖੀ ਚਿੰਤਾ, ਫਿਕਰ ਹਿਲੋਰੇ, ਉਮਰ ਬਿਚੈਨ ਬਿਤਾਈ,
 ਜਨਮ ਮਰਨ ਦੀ ਕਾਯਾਂ ਪਾਈ, ਦਮ ਦਮ ਜੋ ਵਟ ਜਾਈ ।
 ਕਰਮ ਤਯਾਗੀਂ ਜਨਮਾਂ ਵਾਲੇ, ਧਰਮ ਕਰਮ ਹਥ ਪਾਵੀਂ,
 ਕੇਵਲ ਕਰਮ ਭਰਮ ਕਰ ਜਾਣੀਂ, ਧਰਮ ਕਰਮ ਲਿਵ ਲਾਵੀਂ !
 ਤੈਨੂੰ ਖੰਭ ਤਦੋਂ ਫਿਰ ਨਿਕਲਣ, ਕਾਲ ਨਦੀ ਤੋਂ ਚਾਵੇਂ,
 ਕੰਜ ਜਿਵੇਂ ਤੂੰ ਮਾਰ ਉਡਾਰੀ, ਅਸਮਾਨੀਂ ਚੜ੍ਹ ਜਾਵੇਂ;
 ਜੋ ਤੂੰ ਬੀਬਾ ਕਾਲ ਨਦੀ ਤੇ, ਆਇ ਕਰੇਂਗਾ ਕੇਲਾਂ,
 ਮੁਰਗਾਬੀ ਸਮ ਹੋਇ ਅਲਿਪਾ, ਕਰਸੇਂ ਕੈਤਕ ਖੇਲਾਂ ।
 ਕਾਲ ਨਦੀ ਦੇ ਵੱਸੋਂ ਨਿਕਲੀਂ, ਕਰਕੇ ਹਿੰਮਤ ਪਜਾਰੇ !
 ਫੇਰ ਨ ਭਵਜਲ ਫੇਰਾ ਹੋਵੇ, ਵੱਸੋਂ ਗੁਰ ਚਰਨਾਰੇ ।

[ਖਾਲਸਾ ਸਮਾਚਾਰ, ਮਿਤੀ ੨੮ ਦਸੰਬਰ ੧੯੦੪]

- ੭ -

- ੧੭੬ -

੧੩. ਸ੍ਰੀ ਗੁਰੂ ਨਾਨਕ ਨੇ ਮੇਰੇ ਲਈ ਕੀਹ ਕੀਤਾ ?

[ਇਕ ਹੱਡ ਬੀਤੀ]

ਕਲਕੱਤੇ ਦੇ ਅਖਬਾਰ 'ਯੂਨਿਟੀ ਐਡਮਿਨਿਸਟਰ' ਵਿਚ ਇਕ ਬੰਗਾਲੀ ਦਾ ਲੇਖ ਛਪਿਆ ਹੈ। ਜਿਸਦਾ ਸਿਰਨਾਵਾਂ ਇਹ ਹੈ ਕਿ 'ਗੁਰੂ ਨਾਨਕ ਦੇਵ ਜੀ ਨੇ ਮੇਰੇ ਲਈ ਕੀਹ ਕੀਤਾ ਹੈ'। ਇਸ ਲੇਖ ਵਿਚ ਉਸ ਸੱਜਣ ਨੇ ਆਪਣੀ ਹਡਬੀਤੀ ਸਾਰੀ ਵਰਣਨ ਕੀਤੀ ਹੈ। ਲੇਖਕ ਸਿੱਖ ਨਹੀਂ, ਪਰ ਗੁਰੂ ਨਾਨਕ ਦੇਵ ਤੇ ਭਰੋਸਾ ਕਰਕੇ ਜੋ ਕੁਝ ਉਸਦੇ ਆਤਮਾਂ ਪਰ ਵਰਤਿਆ ਹੈ ਉਸਨੇ ਲਿਖਿਆ ਹੈ। ਅਸੀਂ ਉਸਦੇ ਲੇਖ ਦਾ ਖੁਲਾਸਾ ਹੇਠਾਂ ਦਿੰਦੇ ਹਾਂ, ਕਿ ਜੋ ਲੋਕ ਸਿੱਖ ਨਹੀਂ ਹਨ ਉਹ ਪ੍ਰੇਮ ਕਰਕੇ ਐਸੇ ਲਾਭ ਪ੍ਰਾਪਤ ਕਰਦੇ ਹਨ, ਜਿਨ੍ਹਾਂ ਤੋਂ ਕਈ ਸਿੱਖ ਵਾਂਗੋ ਬੈਠੇ ਹਨ; ਉਨ੍ਹਾਂ ਲਈ ਕੈਸੀ ਸ਼ਰਮ ਦੀ ਗਲ ਹੈ। ਹਰੇਕ ਸਿੱਖ ਇਸ ਮਜ਼ਮੂਨ ਨੂੰ ਪੜ੍ਹੇ ਤੇ ਪੜ੍ਹਕੇ ਵੇਖੇ ਕਿ ਆਯਾ ਉਹ ਸਿੱਖ ਹੋਕੇ ਐਸੀ ਬਾਤ ਇਸ ਭਰੋਸੇ ਨਾਲ ਆਖ ਸਕਦਾ ਹੈ ? ਸਿੱਖ ਨੂੰ ਤਾਂ ਸਿਦਕ ਇਸ ਤੋਂ ਵਧੀਕ ਚਾਹੀਏ, ਪਰ ਕੀ ਸਿੱਖਾਂ ਵਿਚ ਐਨਾ ਸੁਖ ਮਾਣਨ ਵਾਲੇ ਬੀ ਹਨ ? ਜੇ ਹਨ ਤਾਂ ਸਾਰੇ ਪੰਥ ਵਿਚੋਂ ਕਿੰਨੇਕੁ ? ਜੇ ਕਦੀ ਗੁੰਝੀ ਪੁਜਾਰੀ ਐਨੇ ਕੁ ਸਿਦਕ ਵਾਲੇ ਹੋਣ ਤਦ ਕਦੇ ਉਮੈਦ ਹੋ ਸਕਦੀ ਹੈ ਕਿ ਕੋਈ ਦੁਖ ਹੋਵੇ। ਜੇ ਸਰਬਾਹਾਂ ਨੇ ਇਹ ਕੁਝ ਸਤਿਗੁਰੂ ਨੂੰ ਜਾਤਾ ਹੋਵੇ ਤਦ ਤੁਸਾਂ ਉਮੈਦ ਕਰ ਸਕਦੇ ਹੋ ਕਿ ਤੁਹਾਡੀ ਦੁਖਾਂ ਭਰੀ ਅਵਾਜ਼ ਸਦਾ ਡੇਰੇ ਕੰਨਾਂ ਤੇ ਹੀ ਪਵੇ ? ਜੇ ਕਦੀ ਇਹ ਭਰੋਸਾ, ਇਹ ਸਿਦਕ, ਇਹ ਪਿਆਰ ਹੋਵੇ ਤਦ ਕਦੀ ਸਿੱਖਾਂ ਵਿਚ ਛੁੱਟ ਵੱਸ ਸਕੇ ? ਕਦੇ ਸ੍ਰੀ ਸਤਿਕਾਰ ਦਾ ਖੂਨ ਹੋ ਸਕੇ ? ਕਦੇ ਪ੍ਰੇਮ ਦੀ ਸੇਵਾ ਦੇ ਵਿਰੋਧੀ ਪੰਥ ਵਿਚੋਂ ਨਿਕਲ ਸਕਣ ? ਸਾਡੀ ਜਾਚੇ ਸਿੱਖ ਇਕ

ਵਿਕੋਲਿੱਤਾ ਜਿਹਾ ਜਥਾ ਰਹਿ ਗਿਆ ਹੈ, ਜਿਸਦੇ ਹਿੱਸਿਆਂ ਨੂੰ ਜੋੜਨ ਵਾਸਤੇ ਧਰਮ ਦਾ ਚੂਨਾ ਕਿਰ ਚੁਕਾ ਹੈ। ਸਿੱਖ ਇਕ ਚੂਬੀ ਚੁਆਂਡੇ ਹੀਨ ਬੂਹਾ ਹੈ ਜੋ ਹਨੇਰੀ ਦੇ ਹਰ ਬੁੱਲੇ ਨਾਲ ਠਾਹ ਠਾਹ ਵਜਦਾ ਤੇ ਦਬੇਲ ਹੈ। ਧਰਮ ਭਾਵਨਾ, ਪ੍ਰੇਮ ਭਾਵਨਾ ਗੁਰੂ ਸ਼ਰਧਾ ਵਿਚ ਨਹੀਂ ਰਹੀ। ਅਸੀਂ ਕੀ ਕਹੀਏ, ਪਾਠਕ ਜਨੋ! ਆਪੋ ਆਪਣੀ ਥਾਂ ਵਿਚਾਰ ਕਰਕੇ ਆਪਣੇ ਹਿਰਦਿਆਂ ਨਾਲ ਆਪ ਸੋਚੋ ਕਿ ਅਸੀਂ ਆਪੋ ਆਪਣੀ ਥਾਂ ਕਿੰਨਾ ਕੁ ਤੇ ਕੀ ਦਮ ਮਾਰਕੇ ਕਹਿ ਸਕਦੇ ਹਾਂ ਕਿ ਸਾਡੇ ਲਈ ਗੁਰੂ ਨਾਨਕ ਦੇਵ ਜੀ ਨੇ ਕੀਹ ਕੁਝ ਕੀਤਾ ਹੈ। ਬੰਗਾਲੀ ਪ੍ਰੇਮੀ ਜੀ ਤਾਂ ਐਉਂ ਆਪਣੇ ਦਿਲੀ ਭਾਵ ਵਰਣਨ ਕਰਦੇ ਹਨ, ਜ਼ਰਾ ਆਪਣੇ ਨਾਲ ਮੁਕਾਬਲਾ ਕਰਕੇ ਪੜਨਾ—

“ਮੈਂ ਨਾਮ ਵਿਚ ਤਾਂ ਨਹੀਂ ਪਰ ਆਪਣੇ ਆਤਮਾਂ ਕਰਕੇ ਸਿਖ ਅਰ ਗੁਰੂ ਨਾਨਕ ਦੇਵ ਜੀ ਦਾ ਮੁਰੀਦ ਹਾਂ। ਭਾਵੇਂ ਮੈਂ ਇਸ ਲਾਇਕ ਬੀ ਨਹੀਂ ਹਾਂ ਕਿ ਭਾਈ ਮਰਦਾਨਾ ਤੇ ਹੋਰ ਸਿਖਾਂ ਦੀ (ਕਿ ਜਿਨ੍ਹਾਂ ਨੇ ਗੁਰੂ ਸੇਵਾ ਪ੍ਰੇਮ ਨਾਲ ਕੀਤੀ ਤੇ ਦਰਸ਼ਨ ਪਾਏ ਹਨ) ਜੁੱਤੀ ਦਾ ਤਸਮਾ ਬੀ ਖੋਲ ਸਕਾਂ, ਅਰ ਮੈਂ ਇਹ ਕਹਿਣ ਲਾਇਕ ਬੀ ਨਹੀਂ ਕਿ ਮੇਰੇ ਲਈ ਜੀਵਨ ਹੀ ਗੁਰੂ ਨਾਨਕ ਹੈ, ਪਰ ਮੈਂ ਇਸ ਗਲ ਤੋਂ ਇਨਕਾਰ ਨਹੀਂ ਕਰ ਸਕਦਾ ਕਿ ਮੈਂ ਆਪਣੇ ਗੁਰੂ ਦੇ ਆਤਮਾਂ ਦੀ ਸੁੰਦਰਤਾ ਦੇਖੀ ਹੈ ਅਰ ਉਸ ਤੋਂ ਕ੍ਰਿਤਾਰਥ ਹੋਇਆ ਹਾਂ, ਪਰ ਨਾਲ ਹੀ ਮੈਂ ਇਹ ਬੀ ਪ੍ਰਤੀਤ ਕਰਦਾ ਹਾਂ ਕਿ ਮੇਰੇ ਗਿਰਦ ਇਕ ਭਾਰੀ ਬੋਝ ਹੈ ਜੋ ਇਸ ਮਾਤਲੋਕ ਤੋਂ ਮੈਨੂੰ ਉੱਠਣ ਨਹੀਂ ਦੇਂਦਾ। ਮੈਂ ੧੮੬੬ ਵਿਚ ਪੰਜਾਬ ਪਹਿਲੀ ਵੇਰ ਡਿੱਠਾ। ਉਸ ਤੋਂ ਮਗਰੋਂ ਮੈਂ ਪੰਦਰਾਂ ਸੌਲਾਂ ਵੇਰੀ ਪੰਜਾਬ ਦੀ ਯਾਤ੍ਰਾ ਕੀਤੀ। ਜਿੰਨੀ ਵੇਰੀ ਵਧੀਕ ਮੈਂ ਯਾਤ੍ਰਾ ਕੀਤੀ, ਉੱਨਾ ਹੀ ਵਧੀਕ ਮੈਂ ਸ੍ਰੀ ਗੁਰੂ ਜੀ ਦੀ ਆਤਮਾਂ ਵੱਲ ਖਿੱਚਿਆ ਗਿਆ। ਸਿਖ ਧਰਮ ਵਿਚ ਜੋ ਧਰਮਾਤਮਾ ਹੋਏ ਹਨ, ਜਿਨ੍ਹਾਂ ਨੇ ਇਸ ਵਿਚ ਕਾਰਜ ਕੀਤੇ ਹਨ, ਮੈਨੂੰ ਅਤੀ ਪਵਿਤ੍ਰ ਲਗਦੇ ਹਨ। ਮਹਿਤਾ ਕਾਲੂ ਜੀ,

ਮਾਤਾ ਤ੍ਰਿਪਤਾ ਜੀ, ਮਾਤਾ ਸੁਲਖਣੀ ਜੀ, ਸ੍ਰੀ ਚੰਦ, ਲਖਮੀ ਦਾਸ ਜੀ ਅਰ
 ਪਾਵਨ ਕੁਲ ਦੇ ਹੋਰ ਸਾਰੇ ਸਜਣ ਤੇ ਮਗਰਲੇ ਸਾਠੇ ਪਿਆਰੇ ਗੁਰੂ
 ਸਾਹਿਬਾਨ ਮੈਨੂੰ ਅਤਿ ਪਿਆਰੇ ਲਗਦੇ ਹਨ। ਮੈਂ ਸ੍ਰੀ ਗੁਰੂ ਗ੍ਰੰਥ ਸਾਹਿਬ,
 ਵਾਰਾਂ ਭਾਈ ਗੁਰਦਾਸ ਤੇ ਜਨਮ ਸਾਖੀ ਪੜ੍ਹਦਾ ਹਾਂ। ਮੈਨੂੰ ਏਹ ਧਰਮ
 ਪੁਸਤਕ ਆਤਮ ਸਤਿਆ ਨਾਲ ਭਰਪੂਰ ਦਿਸਦੇ ਹਨ। ਮੈਨੂੰ ਏਹ ਪੁਸਤਕ
 ਗੁਰੂ ਜੀ ਦੀ ਮਹਾਨ ਜੀਉਂਦੀ ਜਾਗਦੀ ਜੋਤਿ ਪ੍ਰਤੀਤੀ ਦੰਦੇ ਹਨ,
 ਅਤੇ ਮੈਂ (ਭਾਵੇਂ ਚੰਗੀ ਤਰ੍ਹਾਂ ਨਹੀਂ ਪਰ) ਇਸ ਜੋਤਿ ਨੂੰ ਬੰਗਾਲੀ ਬੋਲੀ
 ਵਿਚ ਵਰਣਨ ਕਰਨ ਦਾ ਜਤਨ ਕੀਤਾ ਹੈ। ਮੈਨੂੰ ਸਾਰੇ ਪੰਜਾਬ ਦਾ ਵਾਯੂ
 ਮੰਡਲ ਗੁਰੂ ਨਾਨਕ ਦੇਵ ਜੀ ਦੀ ਆਤਮਾਂ ਨਾਲ ਭਰਪੂਰ ਅਰ ਸਾਰਾ
 ਆਕਾਸ਼ ਉਨ੍ਹਾਂ ਦੇ ਆਤਮ ਤੇਜ ਨਾਲ ਜਗ-ਮਗ ਕਰਦਾ ਭਾਸਦਾ ਹੈ,
 ਜਿਸਦਾ ਪ੍ਰਕਾਸ਼ ਮੈਂ ਸਿਖਾਂ ਦੇ ਮਰਦਉ ਭਰੇ ਚਿਹਰਿਆਂ ਵਿਚ ਵੇਖਦਾ
 ਹਾਂ। ਗੁਰੂ ਨਾਨਕ ਦੇਵ ਜੀ ਦਾ ਆਤਮ ਜੀਵਨ ਕੁਦਰਤੀ ਸੀ। ਇਹ
 ਮੌਲਿਆ ਐਉਂ ਜਿਵੇਂ ਹੋਰ ਜੀਵਨ ਮੌਲਦੇ ਹਨ, ਕੇਵਲ ਐਨੇ ਫਰਕ
 ਨਾਲ ਕਿ ਹੱਦ ਤੋਂ ਹੱਦ ਦਰਜੇ ਅਸਲੀ ਸੀ। ਉਨ੍ਹਾਂ ਦੇ ਜੀਵਨ ਨੇ
 ਮੌਲਕੇ ਪੂਰਣਤਾ ਪ੍ਰਾਪਤ ਕੀਤੀ। ਉਨ੍ਹਾਂ ਦਾ ਸਾਰਾ ਆਪਣਾ ਆਪ
 ਆਤਮ ਹੋ ਗਿਆ। ਐਥੋਂ ਤਾਈਂ ਕਿ ਓਹ ਪਰਮੇਸ਼ਰ ਦੇ ਜੀਵਨ ਦਾ
 ਅਵਤਾਰ ਹੋਏ। ਆਪ ਮਨੁਖ ਸ਼੍ਰੇਣੀ ਵਾਸਤੇ ਇਕ ਪਰਮ ਉੱਤਮ
 ਨਮੂਨਾ ਬਣੇ! ਅਸੀਂ ਸੁਣਦੇ ਹਾਂ ਕਿ ਪਰਮੇਸ਼ਰ ਦਾ ਭਉ ਗਿਆਨ ਦਾ
 ਮੁੱਢ ਹੈ। ਬਾਲ ਅਵਸਥਾ ਵਿਚ ਗੁਰੂ ਨਾਨਕ ਜੀ ਪਰਮੇਸ਼ਰ ਦੇ ਭਉ
 ਨਾਲ ਅਕਸਰ ਕੰਬਿਆ ਕਰਦੇ ਸਨ, ਅਰ ਸੰਸਾਰਕ ਖਿਆਲਾਂ ਤੋਂ
 ਬੇਪ੍ਰਵਾਹ ਰਹਿੰਦੇ ਸਨ ਅਰ ਹਉਮੈ, ਜੋ ਵੱਡਾ ਸ਼ਤਰੂ ਹੈ, ਨਾਲ ਜੁੱਧ
 ਕਰਦੇ ਸੇ, ਦਿਨ ਰਾਤ ਵੈਰਾਗ ਕਰਦੇ, ਅਰ ਮੂਧੜੇ ਮੂੰਹ ਪਏ ਰਹਿੰਦੇ ਸੇ।
 ਇਸ ਦਸ਼ਾ ਦੇ ਕਈ ਨਾਮ ਧਰੇ ਜਾਂਦੇ ਸਨ। ਇਕ ਵੈਦ ਸੱਦਿਆ, ਪਰ
 ਗੁਰੂ ਜੀ ਨੇ ਕਿਹਾ: “ਕੋਈ ਆਖੈ ਭੂਤਨਾ ਕੋ ਕਹੈ ਬੇਤਾਲਾ ॥ ਕੋਈ ਆਖੈ
 ਆਦਮੀ ਨਾਨਕੁ ਵੇਚਾਰਾ ॥ ੧ ॥ ਭਇਆ ਦਿਵਾਨਾ ਸਾਹ ਕਾ ਨਾਨਕ

ਬਉਰਾਨਾ ॥” ਫਿਰ ਕਿਹਾ: “ਵੈਦਾ ਵੈਦੁ ਸੁਵੈਦੁ ਤੁ ਪਹਿਲਾ ਰੋਗ
 ਪਡਾਣੁ ॥ ਐਸਾ ਦਾਰੂ ਲੋੜਿ ਲਹੁ ਜਿਤੁ ਵੰਞੈ ਰੋਗਾ ਘਾਣਿ ॥” ਗੁਰੂ ਜੀ
 ਆਖਲਾ ਜੀਵਨ ਪ੍ਰਾਪਤ ਹੋਏ। ਉਨ੍ਹਾਂ ਦਾ ਸਾਰਾ ਆਤਮਾ ਐਉਂ ਸੀ
 ਜਿਕੁਰ ਰੋਹੀ ਧਰਤੀ ਹੁੰਦੀ ਹੈ ਕਿ ਜਿਸ ਵਿਚ ਦੈਵੀ ਜੀਵਨ ਦੀ ਅੰਗੂਠੀ
 ਸਾਰੀ ਪੁੰਗਰ ਪੈਂਦੀ ਹੈ। ਗੁਰੂ ਜੀ ਆਪਣੇ ਪਵਿਤ੍ਰ ਜੀਵਨ ਵਿਚ ਆਪ
 ਮੋਹਿਤ ਹੋ ਰਹੇ ਸਨ। ਪਿਤਾ ਨੇ ਕਿਹਾ: ਬਰਖੁਰਦਾਰ ਖੇਤੀ ਕਰ, ਗੁਰੂ
 ਜੀ ਕਹਿਣ ਲਗੇ: “ਮੇਰਾ ਆਪਣਾ ਖੇਤ ਲਹਿ ਲਹਿ ਕਰ ਰਿਹਾ ਹੈ, ਮੈਂ
 ਹੋਰ ਦੇ ਖੇਤ ਕਿਕੂੰ ਸੰਭਾਲਾਂ।” ਗੁਰੂ ਜੀ ਦੇ ਵਾਕਾਂ ਤੋਂ ਲੋਕ ਹੈਰਾਨ ਹੁੰਦੇ
 ਸਨ, ਸੰਸਾਰਕ ਕੰਮਾਂ ਤੋਂ ਉਪ੍ਰਾਮਤਾ ਦੱਸਦੀ ਸੀ ਕਿ ਉਨ੍ਹਾਂ ਨੇ ਕੋਈ ਹੋਰ
 ਵੱਡਾ ਕੰਮ ਕਰਨਾ ਹੈ, ਉਹ ਵਾਹਿਗੁਰੂ ਦੇ ਪ੍ਰੇਮ ਨਾਲ ਦੀਵਾਨੇ ਹੋ ਰਹੇ
 ਸੇ। ਉਹ ਵਾਹਿਗੁਰੂ ਵਿਚ ਅਰ ਕੇਵਲ ਵਾਹਿਗੁਰੂ ਵਿਚ ਨਿਵਾਸ ਰਖਦੇ
 ਸੇ। ਉਹ ਮੂਲੋਂ ਹੀ ਇਸ ਦੁਨੀਆਂ ਦੇ ਨਹੀਂ ਸਨ। ਉਹ ਸੱਚ ਖੰਡ
 ਵਚ ਸੱਚੇ ਗਏ, ਜੋ ਉਨ੍ਹਾਂ ਦੇ ਅੰਦਰ ਪ੍ਰਕਾਸ਼ਮਾਨ ਹੋਇਆ, ਦਰਸ਼ਨ
 ਕਰਕੇ ਅਚਰਜ ਵਿਸਮਾਦ ਵਿਚ ਆਪ ਲੀਨ ਹੋਏ ਜੋ ਕਥਨ ਤੋਂ
 ਪਰੇ ਹੈ। ਆਰਤੀ ਵਿਚ ਗੁਰੂ ਜੀ ਨੇ ਉਸ ਸਤ੍ਯ ਦਰਬਾਰ ਦੀ ਮਹਿੰਮਾ
 ਕੀਤੀ ਹੈ। ਸਾਰੇ ਸੰਸਾਰਕ ਧੰਦੇ ਛੱਡਕੇ ਵਾਹਿਗੁਰੂ ਦੇ ਪਸਾਰ ਨਾਲ ਲੱਦੇ
 ਹੋਏ, ਵਾਹਿਗੁਰੂ ਦੇ ਦਰਸ਼ਨ ਵਿਚ ਪ੍ਰੋਤੇ ਹੋਏ ਉਹ ਦੂਰ ਦੂਰ ਫਿਰੇ, ਨਾ
 ਕੇਵਲ ਹਿੰਦੁਸਤਾਨ, ਪਰ ਅਰਬ ਤੇ ਲੰਕਾ ਵਿਚ ਬੀ। ਉਹ ਬਹੁਤ ਬੋਲਦੇ
 ਨਹੀਂ ਸਨ, ਪਰ ਉਨ੍ਹਾਂ ਦੇ ਚਿਹਰੇ ਦੀ ਦੈਵੀ ਚਮਕ ਐਸੀ ਪਿਆਰੀ
 ਸੀ ਅਰ ਥੋੜੇ ਪਦਾਂ ਤੇ ਸ਼ਬਦਾਂ ਦੀ, ਜੋ ਉਹ ਉਚਾਰਦੇ ਸਨ, ਐਸੀ
 ਤਾਕਤ ਸੀ ਕਿ ਜੋ ਉਹਨਾਂ ਦਾ ਦਰਸ਼ਨ ਕਰਦੇ ਯਾ ਸੁਣਦੇ ਸੇ ਵਾਹਿਗੁਰੂ
 ਦੇ ਰਾਜ ਦੇ ਬੰਦੇ ਹੋ ਜਾਂਦੇ ਸਨ ਅਰ ਮੋਹੇ ਜਾਕੇ ਭੈਂਜਲ ਤੋਂ ਤਰ ਜਾਂਦੇ
 ਸਨ। ਉਹਨਾਂ ਨੇ ਹਿਮਾਲਾ ਦੇ ਜੋਗੀਆਂ ਤੇ ਸੰਨਯਾਸੀਆਂ ਨਾਲ ਗੱਲਾਂ
 ਕੀਤੀਆਂ ਤੇ ਸਚਾ ਗਿਆਨ ਵਾਹਿਗੁਰੂ ਦਾ ਬਖਸ਼ਿਆ। ਗੁਰੂ ਨਾਨਕ
 ਦੇਵ ਜੀ ਬਿਜਲੀ ਵਾਂਗ ਦੂਸਰੇ ਪਰ ਅਸਰ ਕਰਨ ਵਾਲੇ ਸੇ। ਜਿਨ੍ਹਾਂ

ਨਾਲ ਕੇਵਲ ਫੁਹਣਾ ਹੀ ਨਵਾਂ ਜਨਮ ਬਖਸ਼ਦਾ ਸੀ। ਸੰਸਾਰ ਤੋਂ
 ਐਸੇ ਉੱਚੇ ਹੋਕੇ ਉਹ ਆਪਣੇ ਪਰਿਵਾਰ ਸਬੰਧੀ ਫਰਜ਼ਾਂ ਦੇ ਬੀ ਜਾਣੂ
 ਸੇ। ਉਹਨਾਂ ਵਿਚ ਆਖ਼ਲਾ ਤੋਂ ਆਖ਼ਲਾ ਭਗਤੀ ਯੋਗ ਤੇ ਜਗਤ ਦੇ
 ਕੰਮ ਇਕ ਸੁਰ ਹੋਏ ਹੋਏ ਸੇ। ਅਰਥਾਤ ਸੰਸਾਰ ਦੇ ਕੰਮ ਤੇ ਭਗਤਿ
 ਯੋਗ ਨੂੰ ਉਹਨਾਂ ਨੇ ਮਿਲਾਕੇ ਦਿਖਾ ਦਿਤਾ। ਉਹ ਐਡੇ ਨਿਮ੍ਰਤਾ ਵਾਲੇ
 ਸੇ ਕਿ ਕਦੇ ਕੋਈ ਨਹੀਂ ਹੋਇਆ ਅਰ ਸਚਖੰਡ ਦੇ ਬਲ ਨਾਲ ਭਰਪੂਰ
 ਸੇ। ਚਰਚਾ ਵਾਦ ਵਾਲਾ ਦਰਸ਼ਨ (ਮਤ) ਉਹਨਾਂ ਦਾ ਕੋਈ ਨਹੀਂ
 ਸੀ। ਉਹਨਾਂ ਦਾ ਦਰਸ਼ਨ (ਮਤ) ਪ੍ਰੇਮ ਤੇ ਫਿਲਾਸਫੀ (ਵਿਦਿਆ)
 ਕੇਵਲ ਵਾਹਿਗੁਰੂ ਸੀ। ਉਹ ਮਨੁੱਖ ਦੇ ਪਾਪਾਂ ਪਰ ਵਿਰਲਾਪ ਕਰਦੇ
 ਤੇ ਹਿੰਦੂ ਮੁਸਲਮਾਨ ਦੋਹਾਂ ਨੂੰ ਕੇਵਲ ਹਿੰਦੂ ਮੁਸਲਮਾਨ ਹੋਣ ਕਰਕੇ
 'ਬੰਗਾ' ਨਹੀਂ ਜਾਣਦੇ ਸੇ। ਉਹਨਾਂ ਦੇ ਉਪਦੇਸ਼ ਦਾ ਪ੍ਰਯੋਜਨ ਇਹ
 ਸੀ ਕਿ ਮਨੁੱਖਾਂ ਨੂੰ ਪਰਮੇਸ਼ਰ ਦਿਖਾ ਦੇਣ। ਉਹ ਸਿਦਕ ਦੇ ਅਵਤਾਰ
 ਸੇ। ਹਿੰਦੂ ਮੁਸਲਮਾਨ ਨੂੰ ਇਕ ਸਾਰ ਉਪਦੇਸ਼ਦੇ ਸੇ। ਦੋਨੋਂ ਕੌਮਾਂ
 ਉਹਨਾਂ ਦਾ ਸਤਿਕਾਰ ਕਰਦੀਆਂ ਤੇ ਮਗਰ ਚਲਦੀਆਂ ਸਨ। ਰੂਹਾਨੀ
 ਬਲ ਉਹਨਾਂ ਤੋਂ ਉਹਨਾਂ ਦੇ ਚੇਲਿਆਂ (ਦਸਾਂ ਗੁਰੂ ਸਾਹਿਬਾਂ) ਵਿਚ
 ਪ੍ਰਵੇਸ਼ ਕਰਦਾ ਰਿਹਾ, ਜਿਸ ਨੇ ਸਾਰੀ ਧਰਤੀ ਦੀ ਸੂਰਤ ਪਲਟ ਦਿਤੀ,
 ਅਰ ਵਾਸੀਆਂ ਦੇ ਚਾਲ ਚਲਨ ਤੇ ਸਰੀਰ ਦੀ ਕਾਇਆਂ ਬੀ
 ਪਲਟ ਦਿਤੀ। ਪਰ ਇਹ ਬੜਾ ਮੰਗਲ ਸਮਾਚਾਰ ਹੈ ਕਿ
 ਗੁਰੂ ਨਾਨਕ ਦੇਵ ਜੀ ਗਏ ਨਹੀਂ ਜੀਉਂਦੇ ਜਾਗਦੇ ਹਨ ਅਰ ਆਪਣੇ

ਸਿਖਾਂ ਪਰ ਰਾਜ ਕਰ ਰਹੇ ਹਨ।

“ਗੁਰੂ ਜੀ ਹੁਣ 'ਰਸਤਾ, ਵੈਸ਼ਨੀ ਤੇ ਸੱਚ' ਹਨ, ਕਿਉਂਕਿ
 ਰੂਹਾਂ ਦੀ ਮੁਕਤੀ ਉਹਨਾਂ ਦੇ ਹੱਥ ਹੈ। ਬੇਅੰਤ ਪਾਪੀ ਉਹਨਾਂ ਨੇ
 ਛੁਡਾਏ ਹਨ, ਹੁਣ ਤੀਕ ਉਹਨਾਂ ਦੇ ਨਾਮ ਦੀ ਬੇਹਦ ਮਹਿਮਾ ਕਰਦੇ ਹਨ।
 ਮੈਂ ਬੰਗਾਲ ਤੋਂ ਇਕ ਨਿਮਾਣਾ ਯਾਤਰੀ ਹਾਂ ਅਰ ਸੱਚੇ ਪਾਤਸ਼ਾਹ
 ਦੇ ਰਾਜ ਦੀ ਯਾਤ੍ਰਾ ਕਰ ਚੁਕਾ ਹਾਂ। ਜਿੰਨਾਂ ਵਧੀਕ ਮੈਂ ਇਸ ਨੂੰ ਡਿੱਠਾ

ਉੱਨਾ ਵਧੀਕ ਮੈਂ ਉਹਨਾਂ ਦੇ ਮੋਹਿਤ ਕਰਨ ਵਾਲੇ ਵਜੂਦ ਵਲ
 ਖਿੱਚਿਆ ਗਿਆ, ਜੋ ਵਜੂਦ ਅਜੇ ਤੱਕ ਪੰਜਾਬ ਦੇ ਸਾਰੇ ਵਾਯੂ ਮੰਡਲ ਨੂੰ
 ਭਰਪੂਰ ਕਰ ਰਿਹਾ ਹੈ। ਇਹ ਗਰੀਬ ਬੰਗਾਲੀ ਗੁਰੂ ਜੀ ਦੇ ਚਰਨ
 ਕਮਲਾਂ ਦੀ ਮਿੱਠੀ ਪਿਆਰੀ ਸੁਗੰਧੀ ਨੂੰ ਪ੍ਰਾਪਤ ਕਰਕੇ ਕ੍ਰਿਤ ਕ੍ਰਿਤ
 ਹੋਇਆ ਹੈ ਅਰ ਇਸ ਨਾਲ ਦੁੱਖ ਗਿਆ ਹੈ। ਇਹ ਮੇਰੇ ਆਤਮਾ ਦਾ
 ਜਲ ਤੇ ਭੋਜਨ ਬਣ ਗਿਆ ਹੈ। ਮੈਂ ਅਨੇਕਾਂ ਵਾਰੀ ਪ੍ਰਤੀਤ ਕਰਦਾ ਹਾਂ
 ਕਿ ਮੇਰਾ ਗੁਰੂ ਮੇਰੇ ਨਾਲ ਹੈ ਅਰ ਮੇਰੇ ਅੰਦਰ ਹੈ। ਆਦਿ।”

ਮਿਤ੍ਰੋ ! ਇਸ ਨੂੰ ਫੇਰ ਇਕ ਵਾਰ ਪੜ੍ਹੋ ਤੇ ਵੀਚਾਰੋ। ਜੇ ਓਹ
 ਲੋਕ, ਜੋ ਸਿਖ ਨਹੀਂ, ਗੁਰੂ ਜੀ ਦੇ ਪਵਿਤ੍ਰ ਆਤਮਾਂ ਤੋਂ ਐਸੇ ਤਰ੍ਹਾਂ
 ਪ੍ਰਭਾਵਿਤ ਹੋਕੇ ਲਾਭ ਉਠਾ ਰਹੇ ਹਨ, ਤੁਸੀਂ ਭਰੇ ਸਰ ਖਾਲੀ ਬੈਠੋ
 ਕੀ ਕਰ ਰਹੇ ਹੋ? ਬਿਨਾਂ ਪਵਿਤ੍ਰ ਜੀਵਨ ਬਣਾਏ ਦੇ, ਬਿਨਾਂ ਗੁਰੂ ਦੇ
 ਪਿਆਰ ਵਿਚ ਡੁਬਕੀ ਮਾਰੇ ਦੇ ਸਰਬ ਉੱਨਤੀਆਂ ਇਕ ਖੇਡ ਹਨ।
 ਇਸ ਨਾਲੋਂ ਵਧੀਕ ਪਵਿਤ੍ਰ ਜੀਵਨ ਸਿਖ ਦਾ ਚਾਹੀਦਾ ਹੈ। ਜ਼ਰਾ
 ਆਪਣੀਆਂ ਕਰਨੀਆਂ ਤੇ ਆਪਣੇ ਸਿਦਕ ਵਿਸ਼ਵਾਸ ਨਾਲ ਮੁਕਾਬਲਾ
 ਕਰੋ ਇਸ ਬੰਗਾਲੀ ਵੀਰ ਦੇ ਦਿਲੀ ਭਾਵਾਂ ਦਾ।

[ਖਾਲਸਾ ਸਮਾਚਾਰ ਮਿਤੀ ੨੪-੪-੧੯੦੭ ਈ:

— ੦ —

— ੧੮੨ —

੧੪. ਪੰਥ ਜਗਾਵਾ

੧. ਲੱਛਣ ।

ਐ ਕੌਮ ਵਾਹਦਾਨੀ, ਨੇਕੀ ਕਮਾਨ ਵਾਲੀ !
ਅੱਕਾਲ ਦੇ 'ਕਲੌਤੀ ਭਾਣੇ ਮਨਾਣ ਵਾਲੀ !
ਐ ਕੌਮ ਸੂਰਿਆਂ ਦੀ ! ਐ ਜ਼ਾਤ ਅਸ਼ਰਫਾਂ ਦੀ !
ਦੁਖੜੇ ਪਗਏ ਅਪਣੇ ਸਿਰ ਤੇ ਉਠਾਣ ਵਾਲੀ !
ਐ ਧਰਮੀਆਂ ਦੀ ਵਾੜੀ, ਸੰਤੋਖ ਦੀ ਬਗੀਚੀ !
ਨਾਨਕ ਗੁਰੂ ਦੀ ਲਾਈ, ਨੌਂ ਸਤਿਗੁਰਾਂ ਦੀ ਪਾਲੀ !

੨. ਗੁਣ ।

ਐ ਬਾਨੀਆਂ ਦੇ ਖੂਨੋਂ ਸਿੰਜੀ ਹੋਈ ਕਿਆਰੀ !
ਪਰਮਾਤਮਾ ਪ੍ਰਭੂ ਤੋਂ ਵਿਛੁੜੇ ਮਿਲਾਣ ਵਾਲੀ !
ਨੇਕੀ ਦੀ ਯਾਦਗੀਰਾ, ਬਦੀਆਂ ਭੁਲਾਣ ਵਾਲੀ !
ਉਪਕਾਰੀਆਂ ਦੀ ਮਾਤਾ, ਬੱਧੇ ਛੁਡਾਣ ਵਾਲੀ !
ਐ ਧਰਮ ਦੀ ਸ਼ਮਅ ਤੇ ਕੁਰਬਾਨ ਹੋਣ ਵਾਲੀ !
ਐ ਦੀਨ ਰੱਖਿਆ ਤੇ ਜਿੰਦੜੀ ਘੁਮਾਣ ਵਾਲੀ !
ਐ ਕੌਮ ਸਾਦਕਾਂ ਦੀ, ਐ ਕੌਮ ਸਾਬਰਾਂ ਦੀ !
ਦੁੱਖਾਂ ਨੂੰ ਝੱਲਕੇ ਬੀ ਘਬਰਾ ਨ ਜਾਣ ਵਾਲੀ !

੩. ਕਰਤੱਵਜ ।

ਐ ਤੇਜ ਦੀ ਭਵਾਨੀਯ ! ਭਾਰਤ ਦੀ ਰਾਜ ਰਾਣੀ !
ਧਰਮਾਂ ਦੀ ਵੇਖ ਹਾਨੀ ਖੰਡਾ ਉਠਾਣ ਵਾਲੀ !

੧ ਇਕ ਨਿਰੰਕਾਰ ਦੀ ਉਪਾਸਕ । ੨ ਸ਼ਰੀਫਾਂ, ਭਲਿਆਂ, ਨੇਕਾਂ ।
੩ ਸਿਦਕੀਆਂ ਤੇ ਸੰਤੋਖੀਆਂ ਦੀ । ੪ ਸ਼ਕਤੀ ।

-੧੮੩-

ਐ ਮੋਤੀਆਂ ਤੋਂ ਸੁੱਚੀ, ਐ ਹੀਰਿਆਂ ਤੋਂ ਪੱਕੀ,
 ਲਾਲਾਂ ਤੋਂ ਮਹਿੰਗਾ ਮੁੱਲੀ, ਬੇਅੰਤ ਸ਼ਾਨ ਵਾਲੀ !
 ਐ ਰਾਜ ਜੋਗ ਵਾਲੀ ! ਮਿਰਗਰਾਜਿਆਂ ਤੇ ਭਾਰੂ,
 ਐ ਦੁਸ਼ਮਨਾਂ ਦੇ ਦਿਲ ਤੇ ਲੋਹਾ ਬਿਠਾਣ ਵਾਲੀ !
 ਐ ਜ਼ਾਲਮਾਂ ਦੀ ਦੁਸ਼ਮਣ, ਐ ਧਰਮੀਆਂ ਦੀ ਰਖਜਕ !
 ਐ ਬੇਕਸਾਂ ਦੀ ਬਾਜ਼ੂ ਬਣਕੇ ਬਚਾਣ ਵਾਲੀ !
 ਅਬਦਾਲੀਆਂ ਤੇ ਬਿਜਈ, ਦੁੱਰਾਨੀਆਂ ਤੇ ਹਾਵੀ,
 ਖੰਡਾ ਔਰੰਗਜ਼ੇਬੀ ਖੁੰਢਾ ਕਰਾਣ ਵਾਲੀ !

ੳ. ਉਪਕਾਰ ਸਮਰਣ ।

ਐ ਕੌਮ ਖਾਲਸਾਈ ! ਆਈ ਹੈ ਕੀ ਤਬਾਹੀ ?
 ਜਾਗੀ ਨ ਨੀਂਦ ਕਰਕੇ, ਜਦ ਦੀ ਲਈ ਨਿਹਾਲੀ ।
 ਉਠ ਯਾਦ ਕਰ ਓ ਵੇਲਾ, ਇਕ ਦਿਨ ਸੀ ਔਸਦ ਪਰ ਤੂੰ
 ਸ਼ਾਨੀ ਨਹੀਂ ਸੀ ਕੋਈ, ਚਰਨਾਂ ਤੇ ਸੀ ਖੁਸ਼ਹਾਲੀ ।
 ਸੁਸਤੀ ਸੀ ਦੂਰ ਕੋਹਾਂ, ਉਪਕਾਰ ਕਰ ਰਹੀ ਸੀ,
 ਦੇਸਾਂ ਤੇ ਬੁਲਦਾ ਸੀ ਝੰਡਾ ਤੇਰਾ ਅਕਾਲੀ ।
 ਗੋਦੀ ਤਿਰੀ ਦੇ ਸੂਰੇ ਦੁਨੀਆਂ ਬਚਾ ਰਹੇ ਸੇ,
 ਕਜਾ ਜਾਨ ਪਾ ਰਿਹਾ ਸੀ ਖੰਡਾ ਤੇਰਾ ਨਿਰਾਲੀ ।
 ਜ਼ਖਮਾਂ ਤੇ ਲਾਏ ਮੱਲੁਮ, ਦਿਲ ਦੇ ਗੁਬਾਰ ਧੋਤੇ,
 ਦੁਖੀਆਂ ਦੇ ਦਰਦ ਵੰਡੇ ਧਰਮਾਂ ਦੀ ਸ਼ਰਮ ਪਾਲੀ ।
 ਅਪਣੇ ਤੇ ਦੁਖ ਸਹਾਰੇ, ਸੀਨੇ ਉਨ੍ਹਾਂ ਦੇ ਠਾਰੇ
 ਮਸ਼ਕੂਰ ਹੈ ਖੁਦਾਈ ਜੈਸੀ ਤੂੰ ਘਾਲ ਘਾਲੀ ।
 ਤੂੰ ਵੱਸੀਓ ਦਿਲਾਂ ਵਿਚ ਫੁੱਲਾਂ ਦੀ ਵਾਸ ਵਾਂਗੂੰ
 ਦੁਨੀਆਂ ਵਸਾ ਰਿਹਾ ਸੀ ਤੇਰਾ ਖਿਆਲ ਆਲੀਏ ।

ਪਸ਼ੋਰਾਂ । ਵੱਢੀਆਈ, ਬਲੰਦੀ । ੭ ਸੁਕਰ ਗੁਜ਼ਾਰ । ੮ ਉੱਚਾ ਖਿਆਲ

ਸਰਵਤ^੯ ਤੇਰੀ ਨੂੰ ਖਲਕਤ ਲੇਂਦੀ ਰਹੇ ਉਧਾਰੀ
ਅਜ ਤੇਰੇ ਦਿਲ ਦੇ ਟੁਕੜੇ ਦਰ ਦਰ ਦੇ ਹਨ ਸਵਾਲੀ ।

੫. ਸੂਚਨਾ ।

ਕਿੱਥੇ ਗਈ ਹਮਿੱਯਤ^{੧੦} ਹਿੰਮਤ ਨੂੰ ਹੋ ਗਿਆ ਕੀ ?
ਵਹਦਤ ਪਰਸਤ^{੧੧} ਤੇਰੇ ਕਿੱਥੇ ਲੁਕੇ ਅਕਾਲੀ ?
ਕਮਜ਼ੋਰ ਹੋ ਰਹੀ ਹੈਂ, ਪੀਲਾ ਪਿਆ ਹੈ ਚਿਹਰਾ;
ਕਿਸ ਮਾਂਦਗੀ^{੧੨} ਨੇ ਮਾਰੀ? ਆਈ ਕਿਹੀ ਬਿਹਾਲੀ ?
ਤੂੰ ਹੋਕੇ ਬੇਟਿਕਾਣਾ ਦਰ ਦਰ ਦੀ ਹੋ ਰਹੀ ਹੈਂ
ਬਚੜੇ ਤੇਰੇ ਨੇ ਰੁਲਦੇ ਅਜ ਟੱਡਦੇ ਹਥਾਲੀ ।
ਤੂੰ ਬੇਖੁਦੀ ਦੀ ਕੈਦਣ, ਤੂੰ ਸੁਸਤ ਬੇਖਬਰ ਤੂੰ,
ਜਿਤਨੇ ਨੇ ਐਬ ਜਗ ਦੇ ਕਿਸ ਤੋਂ ਰਹੀ ਤੂੰ ਖਾਲੀ ?
ਸੰਸਾਰ ਨੂੰ ਜਗਾਕੇ ਤੂੰ ਆਪ ਸੌਂ ਗਈ ਕਿਉਂ ?
ਕਿਆ ਸਤਿਗੁਰਾਂ ਸੀ ਤੈਨੂੰ ਏਹੋ ਅਕਲ ਸਿਖਾਲੀ ?
ਕਿਸ ਖਾਬ^{੧੩} ਵਿਚ ਪਈ ਤੂੰ ? ਉਤੋਂ ਦੁਪਹਿਰ ਆਈ,
ਉਠ ਜਾਗ ਮਾਰ ਝਾਤੀ, ਸਭ ਉਡ ਗਈ ਧੁੰਦਾਲੀ ।

੬. ਉੱਦਮ ।

ਉਠ ਦੇਖ ਬਾਰੀ ਦੁਨੀਆ ਕਜਾ ਦੇ ਰਿਹਾ ਬਹਾਰਾਂ,
ਬਾਰੀ ਇਰਮ^{੧੪} ਬਨਾਇਆ ਵਿਦਯਾ ਨੇ ਬਨਕੇ ਮਾਲੀ ।
ਸਰਸਬਜ਼ ਹੋ ਰਹੇ ਹਨ ਸਾਰੇ ਧਰਮ ਦੇ ਬੂਟੇ,
ਮੁਰਝਾ ਰਹੇ ਨੇ ਐਪਰ ਤੇਰੇ ਬਿਰਖ ਤੇ ਡਾਲੀ ।
ਸਭ ਨਾਲ ਵਾਲਿਆਂ ਨੇ ਮੰਜ਼ਲ ਮੁਕਾ ਲਈ ਹੈ
ਪਰ ਤੂੰ ਅਜੇ ਹੈਂ ਸੁੱਤੀ ਲੈ ਲੇਫ ਤੇ ਨਿਹਾਲੀ;
ਇਸ ਬੇਕਸੀ^{੧੨} ਦੀ ਨੀਂਦੇ ਵਹਿਸ਼ਤ^{੧੫} ਭਰੀ ਬੜਾਵੇਂ,

੯ ਅਤੋਟ ਨਿਆਮਤ, ਅਮੁੱਕ ਬਖਸ਼ੀਸ਼ । ੧੦ ਲਾਜ, ਗ਼ੋਰਤ, ਅਣਖ ।
੧੧ ਇਕ ਅਕਾਲ ਦੇ ਉਪਾਸਕ । ੧੨. ਨਿਤਾਣਪੁਣਾ, ਬੀਮਾਰੀ । ੧੩ ਸੁਪਨੇ ।
੧੪ ਸੁਰਗਾਂ ਦਾ ਬਾਗ਼ । ੧੫. ਪਾਗਲ ਪਨ ਵਿਚ ।

ਜੋ ਕੁਝ ਤੂੰ ਵੇਖਦੀ ਹੈਂ, ਏਹ ਖਾਬ ਹਨ ਖਿਆਲੀ,
ਉਠ ਜਾਗ ਭਾਗ ਭਰੀਏ ਆਲਸ ਤਿਆਗ ਛੇਤੀ,
ਮੁੱਦਤ ਤੋਂ ਬੀਤ ਚੁੱਕੀ ਜ਼ੁਲਮਤ^{੧੬} ਦੀ ਰਾਤ ਕਾਲੀ ।
ਹਾਂ ਤੇਗ ਮਾਰਕੇ ਤੂੰ ਹੁਣ ਸੌਂ ਗਈ ਹੈਂ ਕੈਸੀ,
ਪਾਸਾ ਨ ਪਰਤ ਉੱਠੀ, ਉਠਿ ਹੋਸ਼ ਨਾ ਸੰਭਾਲੀ ?
ਹੈਰਾਨ ਹੈ ਜ਼ਮਾਨਾ ਇਹ ਦੇਖ ਤੇਰੀ ਗਫਲਤ,
ਬੇਹੋਸ਼ ਹੋ ਰਹੀ ਹੈਂ ਸੁੱਤੇ ਜਗਾਣ ਵਾਲੀ ?
ਉਠ ਉੱਨਤੀ ਦੇ ਰਣ ਵਿਚ ਲੈ ਕਲਮ, ਮਾਰ ਵਧਕੇ,
ਜੈਸੀ ਕਿਸੇ ਜ਼ਮਾਨੇ ਤਲਵਾਰ ਸੀ ਵਿਖਾਲੀ ।
ਹੁਣ ਸੌਣ ਦਾ ਨ ਵੇਲਾ, ਉਠ ਵੇਖ ਜਗ ਤੇ ਮੇਲਾ,
ਕੈਸਾ ਸਮਾ ਸੁਹੇਲਾ ਇਹ ਜਾ ਰਹਾ ਹੈ ਖਾਲੀ ।
ਇਸ ਘੁਕ ਨੀਂਦ ਸੌਣਾ, ਕਿਸ ਨੇ ਹੈ, ਹਾ, ਸਿਖਾਯਾ ?
ਕਿਸ ਬੇਰਹਿਮ ਨੇ ਦਿੱਤੀ ਘੁੱਟੀ ਖੁਮਾਰ ਵਾਲੀ ?
ਇਸ ਨੀਂਦ ਦੀ ਕੁਚਾਟੇ, ਕਈਆਂ ਨੇ ਘਰ ਡੁਬੋਏ
ਇਸ ਨੀਂਦ, ਤੇਰੇ ਸਾਹਵੇਂ ਕਈਆਂ ਦੀ ਜਿਲਦ ਗਾਲੀ ।

੭. ਸ਼ੋਕ ।

ਕਦਤਕ ਏ ਨੀਂਦ ਗਫਲਤ, ਕਦਤਕ ਖੁਮਾਰ^{੧੭} ਆਲਸ,
ਆਖਰ ਤੇਰੀ ਰਹੋਗੀ ਕਦ ਤਕ ਏ ਬੇਖਿਆਲੀ ?
ਮੁੜ ਮੁੜ ਪਿਆ ਜਗਾਵਾਂ, ਫੜ ਫੜ ਜਗਾ ਬਿਠਾਵਾਂ,
ਕੈਸੀ ਚੜੀ ਖੁਮਾਰੀ ਪਰਤੀ ਨ ਹੋਸ਼ ਹਾਲੀ ।
ਸੌਂ ਜਾਇੰ ਜਾਗਕੇ ਤੇ ਕਹਿੰਦੇ ਕਹਾਂਦਿਆਂ ਹੀ,
ਖਬਰੇ ਏ ਬੇਖੁਦੀ ਦੀ ਕਿਸਨੇ ਦੁਆ ਪਿਆਲੀ ?
ਖਬਰੇ ਪੁਭੂ ਹੀ ਜਾਣੇ, ਕੀ ਕੁਝ ਹੈ ਹੋਣ ਵਾਲਾ
ਇਹ ਨੀਂਦ ਖਾਲਸੇ ਦੀ ਹੈ ਇੱਲਤੋਂ^{੧੮} ਨ ਖਾਲੀ !

[ਖਾਲਸਾ ਸਮਾਚਾਰ ੧੯੦੮

੧੬ ਅਨੁਰਾ । ੧੭ ਘੁਕੀ । ੧੮ ਰੋਗ, ਕਾਰਣ ।

- ੧੮੬ -

੧੫. ਹੱਕ ਤੇ ਫ਼ਰਜ਼

ਅਰਥਾਤ

ਅਧਿਕਾਰ ਤੇ ਕਰ

ਕੁਦਰਤ ਨੇ ਮਨੁੱਖ ਨੂੰ ਸਮਾਜਕ ਜੀਵ ਅਰਥਾਤ ਭਾਈਚਾਰੇ ਬਿਰਾਦਰੀ ਵਿਚ ਮਿਲਕੇ ਰਹਿਣ ਵਾਲਾ ਜੀਵ ਬਣਾਇਆ ਹੈ। ਸ਼ੇਰ ਜਿੱਕੂੰ ਇਕੱਲਾ ਵਿਚਰਦਾ ਹੈ, ਹਾਥੀ ਨਹੀਂ ਵਿਚਰਦਾ। ਉਹ ਸਦਾ ਡਾਰਾਂ ਵਿਚ, ਟੋਲਿਆਂ ਵਿਚ ਰਹਿੰਦਾ ਹੈ। ਇਸੀ ਤਰ੍ਹਾਂ ਮਨੁੱਖ ਸੁਸਾਇਟੀ ਅਰਥਾਤ ਭਾਈਚਾਰੇ ਵਿਚ ਰਹਿੰਦਾ ਹੈ। ਇਸ ਕਰਕੇ ਕੁਦਰਤ ਨੇ ਇਸ ਵਿਚ ਇਕ ਮਾਦਾ ਸਹਿਨ-ਸ਼ੀਲਤਾ ਦਾ ਪੈਦਾ ਕੀਤਾ ਹੈ, ਜਿਸ ਕਰਕੇ ਭਾਈਚਾਰਕ ਜੀਵਨ ਨਿਭਦਾ ਹੈ। ਲੋਕੀ ਜੋ ਆਪੇ ਵਿਚ ਮਿਲਕੇ ਰਹਿੰਦੇ ਹਨ ਇਹ ਨਿਰਾ ਪੁਰਾ ਰਾਜ ਦੰਡ ਕਰਕੇ ਨਹੀਂ, ਪਰ ਇਸ ਕਰਕੇ ਕਿ ਮਨੁੱਖ ਦੇ ਸੁਭਾਵ ਵਿਚ ਮਿਲਕੇ ਰਹਿਣ ਦੀ ਸੱਤਜਾ ਹੈ, ਅਰ ਉਸ ਸੱਤਜਾ ਦੀ ਨੀਂਹ ਸਹਿਨ ਸ਼ੀਲਤਾ ਤੇ ਸਹਾਰੇ ਪਰ ਹੈ। ਇਸ ਕੁਦਰਤੀ ਸੁਭਾਵ ਦੇ ਕਾਰਣ ਸੁਸਾਇਟੀ ਅਰਥਾਤ ਭਾਈਚਾਰੇ ਦੀ ਪ੍ਰਸੰਗਲੀ ਮਨੁੱਖ ਮਾਤ੍ਰ ਦੀ ਹਰ ਥਾਂ ਨਿਭ ਰਹੀ ਹੈ; ਪਰ ਇਸ ਸਿੱਧੇ ਖੜੇ ਜਾਨਵਰ (ਮਨੁੱਖ) ਵਿਚ ਇਕ ਹੋਰ ਵਾਧਾ ਹੈ, ਇਹ ਸੁਤੰਤ੍ਰ ਭੀ ਹੈ, ਇਸ ਦਾ ਜੀਅ ਖੁੱਲ੍ਹ ਨੂੰ ਬਹੁਤ ਪਿਆਰ ਕਰਦਾ ਹੈ। ਇਹ ਕੁਦਰਤੀ ਸੁਭਾਵ ਇਸ ਨੂੰ ਬੀਰ, ਨਿਰਭੈ, ਸੁਧਾਚਾਰੀ ਤੇ ਬਲੀ ਬਣਾਉਂਦਾ ਹੈ। ਜੇਕਰ ਸੁਭਾਵ ਦੀਆਂ ਇਹ ਦੋਵੇਂ ਸਤਜਾ ਇਕ ਦੂਜੇ ਵਿਚ ਠੀਕ ਬੈਠ ਜਾਣ, ਜਿਸ ਤਰ੍ਹਾਂ ਪਿੰਦੀ ਵਿਚ ਢੱਕਣ ਜਾ ਜੰਦਰੇ ਵਿਚ ਕੁੰਜੀ ਤਦ ਤਾਂ ਸੰਸਾਰ ਨੂੰ ਆਪਣੇ ਭਾਈਚਾਰੇ ਦੇ ਨਿਬਾਹ ਲਈ ਕਿਸੇ ਕਲਹ ਕਲਪਣਾ ਦੀ ਲੋੜ ਨਹੀਂ ਹੈ, ਪਰ ਜੇ ਦੋਹਾਂ ਨੂੰ ਅਡੋ ਅਡੋ ਕਰ ਦਿਤਾ ਜਾਵੇ ਫੇਰ ਨਿਬਾਹ ਬਹੁਤ ਕਠਨ

-੧੮੭-

ਹੋ ਜਾਂਦਾ ਹੈ ।

ਇਸ ਬਾਤ ਨੂੰ ਵਧੀਕ ਸੌਖਾ ਕਰਕੇ ਸਮਝਣ ਲਈ ਇਨ੍ਹਾਂ ਦੇ ਨਾਮ ਰੱਖਕੇ ਵੀਚਾਰ ਕਰਨੀ ਚਾਹੀਦੀ ਹੈ । ਪਹਿਲੀ ਤਾਕਤ ਜੋ ਚਾਹੁੰਦੀ ਹੈ ਕਿ ਮੈਂ ਸੁਤੰਤ੍ਰ ਹਾਂ, ਮੈਂ ਵਡਾ ਹੋਵਾਂ ਉਹ ਪੁਰਖ ਦੀ ਕੁਦਰਤ ਆਪਣੇ 'ਅਧਿਕਾਰ' ਜਾਂ 'ਹੱਕ' ਮੰਗਦੀ ਹੈ । ਦੂਸਰੀ ਤਾਕਤ ਜੋ ਮਿਲਕੇ ਨਿਰਬਾਹ ਕਰਨ ਦੀ ਸਤਿਆ ਰਖਦੀ ਹੈ ਉਹ 'ਕਰ' 'ਫਰਜ਼' ਕਹਿਲਾਉਂਦੀ ਹੈ, ਕੋਈ ਮਨੁੱਖ ਆਪਣੇ ਅਧਿਕਾਰ ਦੀ ਮੰਗ ਵਿਚ ਸੁਖਦਾਈ ਤੇ ਨਿਆਈਂ ਨਹੀਂ ਹੋ ਸਕਦਾ ਜਦ ਤਕ ਕਿ ਉਹ ਆਪਣੇ ਫਰਜ਼ ਅਦਾ ਕਰਨ ਵਿਚ ਬੀ ਓਹੋ ਜਿਹਾ ਹੀ ਤਤਪਰ ਨਾ ਹੋਵੇ ਕਿ ਜਿਹੋ ਜਿਹਾ ਅਧਿਕਾਰ ਮੰਗਣ ਵਿਚ ਹੁੰਦਾ ਹੈ । ਫਰਜ਼ ਕਰੋ ਕਿਸੇ ਦੇਸ਼ ਦੇ ਸਾਰੇ ਆਦਮੀ 'ਹੱਕ' ਤੇ 'ਫਰਜ਼' ਨੂੰ ਪਛਾਣਦੇ ਉਹਨਾਂ ਪਰ ਤੁਰਦੇ ਹਨ; ਉਸ ਦੇਸ਼ ਵਿਚ ਰਾਜ ਦੀ ਲੋੜ ਨਹੀਂ, ਪੁਲੀਸ ਦਰਕਾਰ ਨਹੀਂ, ਜੇਲਖਾਨੇ ਐਵੇਂ ਹਨ ਤੇ ਨਜਾਯਕਾਰੀ ਪ੍ਰਬੰਧ ਇਕ ਵਾਧੂ ਦੀ ਚੱਟੀ ਹੈ । ਜਦ ਹਰੇਕ ਆਦਮੀ ਆਪਣਾ ਹੱਕ ਪਛਾਣਦਾ ਤੇ ਐਸੇ ਸੁਤੰਤਰ ਅਰ ਦਲੇਰ ਖਜਾਲ ਵਾਲਾ ਹੈ ਕਿ ਆਪਣੇ ਹੱਕ ਨੂੰ ਕਦੇ ਜਾਣ ਨਹੀਂ ਦੇਂਦਾ ਤੇ ਹੱਕ ਤੋਂ ਵੱਧ ਆਪ ਕਦੇ ਨਹੀਂ ਲੈਂਦਾ, ਓਥੇ ਬਗੜਾ ਕਾਹਦਾ ਤੇ ਧੱਕਾ ਕਿਸ ਗਲ ਦਾ ? ਜੋ ਹੱਕ ਪਛਾਣਦਾ ਹੈ ਤੇ ਫਰਜ਼ ਤੋਂ ਵਾਕਫ ਹੈ ਉਹ ਜਾਣਦਾ ਹੈ ਕਿ ਮੇਰਾ ਆਪਣੇ ਅਧਿਕਾਰ ਪਰ ਖੜੋਂਦਿਆਂ ਪਹਿਲਾ ਫਰਜ਼ ਇਹ ਹੈ ਕਿ ਮੈਂ ਦੂਏ ਦਾ ਹੱਕ ਨਾਂ ਮਾਰਾਂ । ਜਿਸ ਤਰ੍ਹਾਂ ਮੈਂ ਆਪਣੇ ਹੱਕ ਦੀ ਇੱਜ਼ਤ ਕਰਦਾ ਹਾਂ, ਉਸੇ ਤਰ੍ਹਾਂ ਦੂਏ ਦੇ ਹੱਕ ਦੀ ਇੱਜ਼ਤ ਕਰਨੀ ਬੀ ਮੇਰਾ ਫਰਜ਼ ਹੈ । ਜਦ ਹਰੇਕ ਆਦਮੀ ਆਪਣੇ ਹੱਕ ਲਈ ਯਤਨ ਕਰਦਾ ਹੋਇਆ ਦੂਜੇ ਦੇ ਹੱਕ ਨੂੰ ਪਛਾਣਦਾ ਤੇ ਹੱਕ ਮਾਰਦਾ ਨਹੀਂ ਹੈ, ਤਦ ਉਸ ਭਾਈਚਾਰੇ ਤੇ ਉਸ ਦੇਸ਼ ਵਿਚ ਦੁਬਿਧਾ ਦਾ ਵਾਸ ਕਿਥੇ ?

'ਹੱਕ' 'ਹੱਕ' ਕੂਕਣ ਵਾਲਾ ਤਾਂ ਹਰ ਕੋਈ ਹੈ, ਅਰ 'ਹੱਕ'

ਦੀ ਧੁਨ ਤੇ 'ਹੱਕ' ਦੇ ਨਾਮ ਹੇਠਾਂ ਪਾਪ, ਧੱਕੇ ਤੇ ਜ਼ੁਲਮ ਕਰਨ ਵਾਲੇ ਅਨੇਕਾਂ ਹੀ ਪੈਦਾ ਹੋ ਜਾਂਦੇ ਹਨ; ਤਦ ਉਸ ਸੁਸਾਇਟੀ (ਭਾਈਚਾਰੇ) ਵਿਚ ਜ਼ੁਲਮ ਸ਼ੁਰੂ ਹੋ ਜਾਂਦਾ ਹੈ। ਉਸ ਜ਼ੁਲਮ ਦੇ ਟੋਕਣ ਲਈ ਹੱਕ ਪਛਾਣਨ ਵਾਲੇ ਜਬੇਬੰਦੀ ਕਾਇਮ ਕਰਦੇ ਹਨ ਤੇ ਰਾਜ ਦਾ ਸਿਲਸਿਲਾ ਤੋਰਦੇ ਹਨ, ਜਿਸ ਦੇ ਜ਼ਰੀਏ ਦੇਸ਼ ਵਿਚ ਨਹੱਕਾ ਧੱਕਾ ਕਰਨ ਵਾਲੇ ਛੱਡੇ ਦੇ ਜ਼ੋਰ ਨਾਲ ਅਰ ਸਜ਼ਾ ਦੇ ਭੈ ਦੇ ਕਾਰਣ ਆਪਣਾ 'ਫਰਜ਼' ਪਛਾਣਨ ਲਈ ਮਜ਼ਬੂਰ ਕੀਤੇ ਜਾਂਦੇ ਹਨ। ਇਸ ਸਿਲਸਿਲੇ ਨਾਲ ਸਲਾਮਤੀ ਤਾਂ ਆ ਜਾਂਦੀ ਹੈ, ਪਰ ਰਾਜ ਦੇ ਆਪਣੇ ਦੂਸ਼ਣ ਨਾਲ ਆ ਜਾਂਦੇ ਹਨ ਅਰ ਉਹ ਬੈਕੁੰਠੀ ਦਸ਼ਾ ਦੇਸ਼ ਦੀ ਨਹੀਂ ਰਹਿੰਦੀ ਜੋ ਹਰੇਕ ਪੁਰਸ਼ ਦੇ 'ਹੱਕ' ਤੇ ਫਰਜ਼ ਪਛਾਣਨ ਤੋਂ ਸੁਤੇ ਸਿਧ ਪ੍ਰਾਪਤ ਹੁੰਦੀ ਹੈ। ਇਸੇ ਗੁਹਯ ਭੇਤ ਦੇ ਸਮਝਣ ਲਈ ਹਿੰਦੂ ਮੁਸਲਮਾਨ ਨੂੰ ਪੁਕਾਰ ਕੇ ਗੁਰੂ ਜੀ ਨੇ ਸਮਝਾਇਆ ਸੀ :

੧੭ ਹਕੁ ਪਰਾਇਆ ਨਾਨਕਾ ਉਸੁ ਸੁਅਰ ਉਸੁ ਗਾਇ ॥

ਗੁਰੁ ਪੀਰੁ ਹਾਮਾ ਤਾ ਭਰੇ ਜਾ ਮੁਰਦਾਰੁ ਨ ਖਾਇ ॥

[ਵਾਰ ਮਾਝ ਮ: ੧-੭

ਇਹ ਜੋ ਹਿੰਦੂ ਮੁਸਲਮਾਨ ਨੇ 'ਗਾਂ ਸੂਰ' ਸਭ ਤੋਂ ਹਰਾਮ ਤੇ ਨਹੱਕੀ ਗਲ ਸਮਝ ਰਖੀ ਹੈ, ਗੁਰੂ ਜੀ ਕਹਿੰਦੇ ਹਨ ਪਰਾਇਆ ਹੱਕ ਗਾਂ ਸੂਰ ਵਰਗਾ ਹਰਾਮ ਹੈ, ਪਰਾਇਆ ਮੁਰਦਾਰ ਖਾਣਾ ਹੈ।

ਕੂੜੁ ਬੋਲਿ ਮੁਰਦਾਰੁ ਖਾਇ ॥

[ਵਾਰ ਮਾਝ ਮ: ੧-੫

੧੮ ਇਹ ਮੁਰਦਾਰ ਖਾਣਾ ਭਾਈਚਾਰੇ ਲਈ ਮਾਰੂ ਜ਼ਹਿਰ ਹੈ। ਜਿੰਨੇ ਦੁਖ ਆਪ ਦੇਖ ਰਹੇ ਹੋ: ਏਹ ਜੇਲ ਤੇ ਬੈਂਤ, ਇਹ ਪੁਲੀਸ ਤੇ ਰਾਜ ਦੰਡ, ਏਹ ਸਾਰੇ ਇਸ ਲਈ ਵਜੂਦ ਵਿਚ ਆਏ ਕਿ ਭਾਈਚਾਰੇ (ਸੁਸਾਇਟੀ) ਦੇ ਕੁਛ ਹਿੱਸੇ ਨੇ ਦੂਸਰੇ ਦੇ ਹੱਕ ਦੀ ਇੱਜ਼ਤ ਕਰਨੀ ਛੱਡ

ਦਿਤੀ ਯਾ ਇਉਂ ਕਹੋ ਕਿ 'ਫਰਜ਼' ਭੁਲਾ ਦਿਤਾ। ਜੇ ਤੁਸੀਂ ਸਮਝਦੇ ਹੋ ਕਿ ਸੁਤੰਤਰ ਹੋਣਾ ਤੁਹਾਡਾ ਹੱਕ ਹੈ, ਤੁਸੀਂ ਸਮਝੋ ਕਿ ਹਰੇਕ ਪ੍ਰਾਣੀ ਨੂੰ ਸੁਤੰਤਰ ਦੇਖਣਾ, ਦੂਸਰੇ ਦੀ ਸੁਤੰਤਰਤਾ ਦਾ ਸਤਿਕਾਰ ਕਰਨਾ ਇਹ ਤੁਹਾਡਾ ਫਰਜ਼ ਹੈ। ਜੇ ਤੁਸੀਂ ਆਪਣਾ ਹੱਕ ਪਛਾਣਦੇ ਤੇ ਆਪਣੇ ਫਰਜ਼ ਤੋਂ ਅੱਖ ਚੁਰਾਉਂਦੇ ਹੋ ਤਦ ਤੁਸੀਂ ਅਤਿਆਚਾਰੀ ਹੋ ਅਰ ਮਨੁੱਖ ਮਾਤ੍ਰ ਦੇ ਵੇਖੀ ਹੋ। ਏਸੇ ਲਈ ਗੁਰੂ ਜੀ ਕਹਿੰਦੇ ਹਨ : ਕਿਉਂ ਹੋਰ ਪਿਟਣਿਆਂ ਵਿਚ ਧੈਕੇ ਭੁੱਲ ਤੇ ਗ਼ਲਤੀ ਦੇ ਬਨਾਂ ਵਿਚ ਖੁਆਰ ਹੁੰਦੇ ਹੋ ਅਸਲੀ ਮੁੱਢ ਭੁੱਲ ਨੂੰ ਪਛਾਣੋ ਕਿ ਤੁਸੀਂ ਫਰਜ਼ੋਂ ਘੁੱਸਕੇ ਮੁਰਦਾਰ ਖਾ ਰਹੇ ਹੋ, ਹਰੇਕ ਪ੍ਰਾਣੀ ਦਾ ਧਰਮ ਹੈ ਕਿ ਆਪਣੇ ਹੱਕ ਪਰ ਖੜਾ ਰਹੇ ਅਰ ਦੂਜੇ ਦੇ ਹੱਕ ਦਾ ਸਤਿਕਾਰ ਕਰੇ।

ਇਹ ਜੋ ਕੁਝ ਅਸਾਂ ਕਿਹਾ ਹੈ, ਜਿਕੂੰ ਦੇਸ਼ ਅਰ ਭਾਈਚਾਰੇ ਦੇ ਪ੍ਰਬੰਧ ਅਰ ਸੁਖ ਲਈ ਸਭ ਤੋਂ ਵੱਡਾ ਅਸੂਲ ਅਰ ਕਾਰੀ ਇਲਾਜ ਹੈ, ਉਸੇ ਤਰ੍ਹਾਂ ਹਰੇਕ ਤਰ੍ਹਾਂ ਦੇ ਪ੍ਰਬੰਧ ਵਿਚ ਇਸ ਦੀ ਲੋੜ ਹੈ ਅਰ ਇਹੋ ਕਾਮਯਾਬੀ ਦੀ ਪਉੜੀ ਹੈ।

ਅੱਜ ਅਸਾਂ ਇਸ ਅਸੂਲ ਦਾ ਵਰਣਨ ਇਸ ਲਈ ਕੀਤਾ ਹੈ ਕਿ ਪੰਥ ਵਿਚ ਇਕ ਨਵੀਂ ਬੁਰਾਈ ਅਸੀਂ ਆਪ ਵਾੜਨ ਲਗੇ ਹਾਂ। ਅੱਜ ਤਾਂ ਇਕ ਸ਼ਕਲ ਵਿਚ ਕੁਛ ਸੁਖ ਹੈ, ਪਰ ਜੋ ਸ਼ਕਲ ਅਸੀਂ ਦੇਣ ਲਗੇ ਹਾਂ ਉਸ ਨੇ ਸਾਡੇ ਘਰਾਂ ਨੂੰ ਨਰਕ ਬਣਾ ਦੇਣਾ ਹੈ। ਸਾਡੇ ਕਲਮ ਧੀਕੂ (ਲਿਖਾਰੀ) ਤੇ ਉਪਦੇਸ਼ਕ ਅੰਗਰੇਜ਼ਾਂ ਨੂੰ ਵੇਖਕੇ ਰੀਸ ਦੇ ਗਡੇ ਚੜ੍ਹੇ ਹੋਏ ਇਸ ਗਲ ਪਰ ਬੜਾ ਜ਼ੋਰ ਦੇ ਰਹੇ ਹਨ ਕਿ ਹੋ ਸਿੰਘਣੀਓ ! ਤੁਸੀਂ ਅਧਿਕਾਰ ਵਿਚ ਨਜ਼ੂਨ ਨਹੀਂ ਹੋ, ਹਿੰਦੂ ਸ਼ਾਸਤ੍ਰਾਂ ਤੇ ਮੁਸਲਮਾਨ ਸ਼ਰਹ ਨੇ ਤੁਹਾਨੂੰ ਐਵੇਂ ਦਬਾਈ ਰਖਿਆ ਹੈ। ਦੇਖੋ ਪੱਛਮ ਦੇ ਲੋਕ ਤੁੰਮਤ ਦਾ ਕਿੱਡਾ ਸਤਿਕਾਰ ਕਰਦੇ ਹਨ। ਅਸੀਂ ਕਦੇ ਇਹ ਕਹਿਣ ਨੂੰ ਤਿਆਰ ਨਹੀਂ ਕਿ ਇਸਤ੍ਰੀਆਂ ਦੇ ਅਧਿਕਾਰ ਦਾ ਸਤਿਕਾਰ ਨਾ ਕੀਤਾ ਜਾਵੇ। ਅਸੀਂ ਉਹਨਾਂ ਦੇ ਹਕੂਕ ਦੇ ਆਪ ਰਖਯਾ ਕਰਨਹਾਰੇ

ਹਾਂ। ਪਰ ਜੋ ਕੁਛ ਬੁਰਾਈ ਅਸੀਂ ਦੱਸਣਾ ਲੋੜਦੇ ਹਾਂ ਉਹ ਇਹ ਹੈ ਕਿ ਇਸਤ੍ਰੀਆਂ ਨੂੰ ਉਹਨਾਂ ਦੇ ਹਕੂਕ ਸਿਖਲਾਏ ਜਾਂਦੇ ਹਨ, ਪਰ ਫਰਜ਼ ਨਹੀਂ ਸਿਖਲਾਏ ਜਾਂਦੇ। ਹਿੰਦੂ ਸ਼ਾਸਤ੍ਰਾਂ ਤੇ ਮੁਸਲਮਾਨੀ ਸ਼ਰਹ ਨੇ ਉਹਨਾਂ ਨੂੰ ਕੇਵਲ ਫਰਜ਼ ਸਿਖਲਾਏ ਤੇ ਹਕੂਕ ਸਿਖਾਉਣ ਤੋਂ ਉਨ੍ਹਾਂ ਦੇ ਕੰਨ ਸਿਉਂ ਦਿਤੇ, ਸ਼ੁਦ੍ਰ ਤੇ ਪਰਦੇ ਦੀ ਕੈਦਣ ਬਣਾਕੇ ਘਰਾਂ ਦਾ ਇਕ ਨਜ਼ਰ ਵੱਟੂ ਬਣਾ ਛੱਡਿਆ, ਇਸ ਜ਼ੁਲਮ ਪਰ ਗੁਰੂ ਨਾਨਕ ਦੇਵ ਜੀ ਨੇ ਸਾਨੂੰ ਸਮਝਾਇਆ ਕਿ ਇਹ ਅਤਯਾਚਾਰ ਹੈ, ਇਸ ਨੂੰ ਛੱਡੋ ਅਰ ਉਹਨਾਂ ਦੇ ਅਧਿਕਾਰ ਉਹਨਾਂ ਨੂੰ ਦੇਕੇ ਆਪਣਾ ਫਰਜ਼ ਅਦਾ ਕਰੋ। ਅਜ ਅਸਾਂ ਕੀ ਸ਼ੁਰੂ ਕੀਤਾ ਹੋਇਆ ਹੈ ? ਕਿ ਉਨ੍ਹਾਂ ਦੇ ਅਧਿਕਾਰ ਤਾਂ ਤਿੱਖੀਆਂ ਜੀਭਾਂ ਨਾਲ ਸੁਣਾ ਰਹੇ ਹਾਂ ਪਰ ਫਰਜ਼ ਸਿਖਾਲਣੋਂ ਭੁੱਲ ਰਹੇ ਹਾਂ। ਇਹ ਭੁੱਲ ਸਾਡੇ ਅਜੇ ਕਾਗਤਾਂ ਜਾਂ ਲੈਕਚਰਾਂ ਦੇ ਚਬੂਤਰਿਆਂ ਤੇ ਹੀ ਨਹੀਂ ਇਹ ਘਰਾਂ ਦੇ ਪਵਿਤ੍ਰ ਮੰਡਲਾਂ ਵਿਚ ਦਾਖਲ ਹੋ ਰਹੀ ਹੈ। ਅਸੀਂ ਕਈ ਨਵੀਨ ਘਰਾਂ ਵਿਚ ਦੇਖਦੇ ਹਾਂ ਕਿ ਇਸਤ੍ਰੀ ਪੁਰਖ ਡਾਂਗੋ ਡਾਂਗ ਹੋ ਰਹੇ ਹਨ। ਪੁਰਖ ਕਰਕੇ ਇਸਤ੍ਰੀ ਤੇ ਇਸਤ੍ਰੀ ਕਰਕੇ ਪੁਰਖ ਪੁਸ਼ੀਨ ਨਹੀਂ ਹਨ। ਖੋਜ ਕਰੀਏ ਤਾਂ ਪਤਾ ਚਲਦਾ ਹੈ ਕਿ ਸੁਆਣੀ ਵਲੋਂ ਹਰ ਘੜੀ ਅਪਣੇ ਪਤੀ ਤੋਂ 'ਹਕੂਕ' ਦੀ ਮੰਗ ਹੈ, ਉਧਰੋਂ ਪਤੀ ਨੂੰ ਆਪਣੇ ਹਕੂਕ ਦੀ ਮੰਗ, ਫਰਜ਼ ਦੋਵੇਂ ਹੀ ਨਹੀਂ ਪਛਾਣਦੇ, ਤਦੇ ਮਹਾਂ ਦੁਖ ਹੈ। ਇਹ ਕਲੇਸ਼ ਖਿਆਲੀ ਨਹੀਂ, ਵਰਤਣੇ ਸ਼ੁਰੂ ਹੋ ਗਏ ਹਨ, ਅਸੀਂ ਸਾਰੇ ਪ੍ਰਚਾਰਕ ਭਰਾਵਾਂ ਤੇ ਖਾਸ ਕਰ ਕੰਨਿਆਂ ਪਾਠਸ਼ਾਲਾਂ ਦੇ ਪ੍ਰਬੰਧਕਾਂ ਦੀ ਸੇਵਾ ਵਿਚ ਬਿਨੈ ਕਰਦੇ ਹਾਂ ਕਿ ਆਉਣ ਵਾਲੀ ਸੰਤਾਨ ਦੀਆਂ ਮਾਵਾਂ ਨੂੰ ਆਪਣੇ ਫਰਜ਼ ਪਹਿਲੇ ਸਿਖਾਓ, ਨਿਰੇ ਹਕੂਕ ਸਿਖਾਇਆਂ ਤੁਸੀਂ ਸੁਸਾਇਟੀ ਦੇ ਉਸ ਥੋੜੇ ਸੁਖ ਨੂੰ ਬੀ, ਜੋ ਹੁਣ ਹੈ, ਗੁਆ ਦਿਓਗੇ, ਤੇ ਉਹ ਖੂਬੀਆਂ ਦੂਰ ਕਰ ਦਿਓਗੇ ਜਿਨ੍ਹਾਂ ਖੂਬੀਆਂ ਨੇ ਇਸ ਦੇਸ ਦੀ ਇਸਤ੍ਰੀ ਨੂੰ ਅਦੁਤੀ ਬਣਾ ਦਿਤਾ ਹੈ। ਇਸ ਭਾਰਤ ਖੰਡ ਵਿਚੋਂ ਸੀਤਾ, ਸਾਵਿਤ੍ਰੀ, ਮਾਤਾ ਗੰਗਾ ਵਰਗੀਆਂ ਇਸਤ੍ਰੀਆਂ

ਦਾ ਹੋਣਾ ਅਸੰਭਵ ਹੋ ਜਾਏਗਾ, ਹੁਣ ਵਕਤ ਹੈ, ਅਜੇ ਇਸ ਗ਼ਲਤੀ ਨੇ ਪੱਕੀ ਜੜ੍ਹ ਨਹੀਂ ਫੜੀ, ਹੁਣੇ ਹੀ ਆਪ ਇਸ ਪੰਥ ਨੂੰ ਇਸ ਆਉਣ ਵਾਲੀ ਲਾਇਲਾਜ ਵਿਪਦਾ ਤੋਂ ਬਚਾ ਸਕਦੇ ਹੋ, ਤੇ ਸਿਖਾਂ ਦੇ ਘਰਾਂ ਨੂੰ ਸੁਰਗੀ ਘਰ ਬਣਨ ਦਾ ਮੌਕਾ ਦੇ ਸਕਦੇ ਹੋ।

[ਖਾ: ਸ: ਮਿਤੀ ੯-੧੦-੧੯੦੭ ਈ:

੧੬. ਅਮੀਰੀ ਤੇ ਮੌਤ

ਮੌਤ ਇਕ ਦਿਨ ਆਵੇਗੀ ਅਰ ਜ਼ਰੂਰ ਮਾਰੇਗੀ, ਇਹ ਅਟੱਲ ਨਿਯਮ ਹੈ। ਹੋਰ ਅਗੇ ਪਿਛੇ ਦੀਆਂ ਸਾਰੀਆਂ ਬਾਤਾਂ ਪਰ ਸੰਸਾ ਹੋ ਸਕਦਾ ਹੈ, ਪਰ ਇਹ ਨਿਰਸੰਸੇ ਹੈ। ਇਸ ਗੱਲ ਨੂੰ ਵਿਸਾਰ ਦੇਣ ਵਾਲੇ ਸ਼ਾਹੂਕਾਰ 'ਅਮੀਰ' ਕਹੀਦੇ ਹਨ।

ਹਰ ਇਕ ਆਦਮੀ ਦਿਲ ਰਖਦਾ ਹੈ ਅਰ ਸਭ ਦਾ ਦਿਲ ਦੁਖ ਸੁਖ ਨੂੰ ਅਨੁਭਵ ਕਰਦਾ ਹੈ, ਜੈਸਾ ਮੇਰਾ ਦਿਲ ਹਰ ਵੇਲੇ ਦੁਜਿਆਂ ਪਾਸ ਕ੍ਰਿਪਾ ਤੇ ਪਿਆਰ ਦਾ ਉਮੈਦਵਾਰ ਹੈ, ਇਸੇ ਤਰ੍ਹਾਂ ਦੂਸਰਿਆਂ ਦਾ ਦਿਲ ਮੈਥੋਂ ਕ੍ਰਿਪਾ ਤੇ ਪਯਾਰ ਦਾ ਉਮੈਦਵਾਰ ਹੈ। ਇਸ ਗੱਲ ਨੂੰ ਜੋ ਸ਼ਾਹੂਕਾਰ ਭੁੱਲ ਜਾਵੇ ਸੋ 'ਅਮੀਰ' ਕਹੀਦਾ ਹੈ।

ਸਾਰਾ ਸੰਸਾਰ ਮੇਰੇ ਸੁਖ ਵਾਸਤੇ ਬਣਿਆ ਹੈ, ਮੈਂ ਮਨੁੱਖ ਸ਼ਿਰੋਮਣੀ ਹਾਂ, ਤੇ ਬਾਕੀ ਸਾਰੇ ਮੇਰੇ ਦਾਸ ਹਨ, ਸਭ ਦਾ ਧਰਮ ਹੈ ਮੈਨੂੰ ਪ੍ਰਸੰਨ ਕਰਨ ਅਰ ਮੇਰੇ ਲਾਡ ਤੇ ਧੱਕੇ ਸਹਾਰਨ। ਜੇ ਨਾ ਸਹਾਰੇ ਸੋ ਕਤਲ। ਐਸੇ ਸੁਧ ਹਿਰਦੇ ਵਾਲੇ ਧਨਾਡ ਨੂੰ 'ਅਮੀਰ'

ਕਹਿੰਦੇ ਹਨ ।

ਮੇਰੀ ਨਿੰਦਾ ਕੋਈ ਨਾ ਕਰੇ, ਮੇਰੇ ਬੁਰੇ ਕੰਮ ਦੀ ਨੁਕਤਾਚੀਨੀ ਕੋਈ ਨਾ ਕਰੇ । ਮੇਰੀ ਭਲਿਆਈ ਦੀ ਵਡਿਆਈ ਪਰਮੇਸੁਰ ਦੇ ਜੱਸ ਤੋਂ ਵਧੀਕ ਹੋਵੇ, ਜੋ ਮੈਂ ਕਰਾਂ ਸੋ ਵਿਹਤ, ਜੋ ਆਖਾਂ ਸੋ ਪੁਮਾਣੀਕ, ਜੋ ਸੋਚਾਂ ਸੋ ਸੰਮਤ, ਜੋ ਮੇਰੇ ਨਾਲ ਇਤਫਾਕ ਨਾ ਕਰੇ ਉਹ ਤੋਪ ਵਿਚ ਧਰਕੇ ਦੰਦਰ ਲੋਕ ਵਿਚ ਉਡਾਇਆ ਜਾਵੇ । ਐਸੇ ਗੰਭੀਰ ਆਸ਼ੇ ਵਾਲੇ ਧਨਪਤੀ ਨੂੰ 'ਅਮੀਰ' ਆਖਦੇ ਹਨ ।

ਜਿਸ ਵਿਚ ਖਿਆ ਦਾ ਨਾਮ ਨਾ ਰਹੇ, ਜਿਸ ਵਿਚ ਸਹਾਰੇ ਦਾ ਮੁਸ਼ਕ ਨਾ ਰਹੇ, ਜੋ ਅੱਲੇ ਜ਼ਖਮਾਂ ਵਾਂਗ ਹਵਾ ਨਾਲ ਭੀ ਦੁਖ ਉਠੇ, ਐਸੇ ਦੌਲਤ ਵਾਲੇ ਨੂੰ 'ਅਮੀਰ' ਆਖਦੇ ਹਨ ।

ਜੋ ਭਲੀ ਸਲਾਹ ਨਾ ਮੰਨੇ, ਬੁਰਿਆਂ ਨਾਲ ਪਿਆਰ ਕਰੇ, ਸੱਚਿਆਂ ਤੋਂ ਐਉਂ ਨੱਸੇ ਜਿਉਂ ਚੋਰ ਚੰਦ ਤੋਂ, ਆਪਣੇ ਹੰਕਾਰ ਦੀ ਅੱਗ ਵਿਚ ਹਰ ਵੇਲੇ ਸੜਦਾ ਰਹੇ, ਉਸ ਸੰਪਤਾ ਵਾਲੇ ਨੂੰ 'ਅਮੀਰ' ਕਹਿੰਦੇ ਹਨ ।

ਏਹ ਉਪਰ ਲਿਖੇ ਟੋਟਕੇ ਪੜ੍ਹਕੇ ਪਾਠਕ ਹੈਰਾਨ ਹੋਣਗੇ ਕਿ ਕਿਆ ਅਮੀਰੀ ਦੇ ਇਹੀ ਲੱਛਣ ਹਨ ? ਪਰ ਸੱਚ ਇਹ ਹੈ ਕਿ ਅਮੀਰੀ ਦੇ ਇਹ ਲੱਛਣ ਨਹੀਂ, ਸਗੋਂ ਐਬ ਹਨ ਤੇ ਅਮੀਰਾਂ ਵਿਚ ਏਹ ਐਬ ਪੈ ਜ਼ਰੂਰ ਜਾਂਦੇ ਹਨ । ਅਮੀਰੀ ਤਾਂ ਦਿਲ ਦੀ ਗਰੀਬੀ ਤੇ ਦੌਲਤ ਦੀ ਬਹੁਤਾਇਤ ਨੂੰ ਕਹਿੰਦੇ ਹਨ । ਪਰ ਇਸ ਮਾਇਆ ਵਿਚ ਇਹ ਅਚਰਜ ਅਸਰ ਹੈ ਕਿ ਇਸ ਨੂੰ ਪਾਕੇ ਕੋਈ ਵਿਰਲਾ ਹੀ ਦਿਲ ਦਾ ਦਿਆਲੂ ਤੇ ਗਰੀਬ ਰਹਿੰਦਾ ਹੈ, ਨਹੀਂ ਤਾਂ ਦੌਲਤ ਸੰਦੂਖਾਂ ਵਿਚ ਰਹਿੰਦੀ ਹੈ ਅਰ ਕੇਵਲ ਇੰਨਾਂ ਸੰਕਲਪ ਕਿ ਮੈਂ ਧਨੀ ਹਾਂ, ਨੌਂ ਨੌਂ ਗਿੱਠ ਦੇ ਵਠੂਹੇਂ ਮਗਜ਼ ਵਿਚ ਵਾੜ ਦੇਂਦਾ ਹੈ । ਆਖਦੇ ਹਨ ਆਪਣੇ ਇਕ ਪਿਆਰੇ ਨੂੰ ਕਲਗੀਆਂ

ਵਾਲੇ ਸਤਿਗੁਰੂ ਨੇ ਕਿਹਾ ਸੀ ਕਿ ਤੈਨੂੰ ਧਨ ਪਾਤਰ ਕਰਾਂਗੇ; ਉਸ ਨੇ ਹਥ ਬੰਨ੍ਹ ਕੇ ਬੇਨਤੀ ਕੀਤੀ: ਸਚੇ ਪਾਤਸ਼ਾਹ ! ਮਾਇਆ ਆਈ ਤਦ ਤੁਸੀਂ ਵਿਸਰ ਜਾਓਗੇ, ਮੇਰੇ ਵੱਸ ਨਹੀਂ, ਇਸ ਨਾਗਨ ਦੇ ਵਿਹੁ ਨੇ ਮੇਰੇ ਮਨ ਨੂੰ ਉਨਮੱਤ ਕਰ ਦੇਣਾ ਹੈ । ਗੁਰੂ ਜੀ ਨੇ ਕਿਹਾ ਦੋ ਬੂਟੀਆਂ ਤੈਨੂੰ ਦਿੰਦੇ ਹਾਂ, ਜਿਸ ਕਰਕੇ ਇਸ ਦਾ ਵਿਹੁ ਤੈਨੂੰ ਨਹੀਂ ਚੜ੍ਹੇਗਾ । ਸਿੱਖ ਨੇ ਕਿਹਾ: ਸੱਚੇ ਪਾਤਸ਼ਾਹ ! ਆਗਿਆ ਕਰੋ । ਆਪ ਨੇ ਫੁਰਮਾਯਾ : ਮੌਤ ਨੂੰ ਸਦਾ ਯਾਦ ਰਖੀਂ, ਤੇ ਹਰੇਕ ਪ੍ਰਾਣੀ ਦੇ ਦਿਲ ਨੂੰ ਆਪਣੇ ਜਿਹਾ ਜਾਣੀ, ਬਸ ਫੇਰ ਵਿਹੁ ਨਹੀਂ ਚੜ੍ਹੇਗੀ । ਸਿੱਖ ਨੇ ਸ੍ਰੀਕਾਰ ਕੀਤਾ ।

ਤਾਤਪਰਜ ਇਹ ਹੈ ਕਿ ਹਰੇਕ ਅਮੀਰ ਨੂੰ ਇਨ੍ਹਾਂ ਦੋਹਾਂ ਬਾਤਾਂ ਦੀ ਵਿਚਾਰ ਰੱਖਣੀ ਚਾਹੀਏ ਤਦ ਤਾਂ ਅਮੀਰ ਲੋਕ ਪਰਲੋਕ ਸੁਆਰ ਲੈਂਦਾ ਹੈ, ਨਹੀਂ ਤਾਂ ਉਹੋ ਸੋਨਾ ਚਾਂਦੀ ਪੰਘਰੇ ਹੋਏ ਸੋਨੇ ਚਾਂਦੀ ਵਾਂਗੂ ਉਸਦੀ ਆਤਮਾਂ ਨੂੰ ਦਗਧ ਕਰ ਦੇਂਦਾ ਹੈ । ਅਸਲ ਵਿਚ ਪਦਾਰਥ ਕਰਤਾਰ ਇਸ ਵਾਸਤੇ ਦੇਂਦਾ ਹੈ ਕਿ ਧਨੀ ਆਪਣੇ ਨਿਰਧਨ ਭਰਾਵਾਂ ਦੀ ਸੇਵਾ ਕਰੇ; ਨਾ ਇਸ ਲਈ ਕਿ ਉਨ੍ਹਾਂ ਨੂੰ ਪਸੂ ਸਮਾਨ ਸਮਝਣ ਲਗ ਪਵੇ । ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਵਿਚ ਇਸੇ ਪਰਥਾਇ ਵਾਕ ਹੈ :-

ਜਉ ਨਿਰਧਨੁ ਸਰਧਨ ਕੈ ਜਾਇ ॥ ਆਗੇ ਬੈਠਾ ਪੀਠਿ
ਫਿਰਾਇ ॥ ੧ ॥ ਜਉ ਸਰਧਨੁ ਨਿਰਧਨ ਕੈ ਜਾਇ ॥ ਦੀਆ ਆਦਰੁ
ਲੀਆ ਬੁਲਾਇ ॥ ੨ ॥ ਨਿਰਧਨ ਸਰਧਨੁ ਦੋਨਉ ਭਾਈ ॥
ਪ੍ਰਭ ਕੀ ਕਲਾ ਨ ਮੇਟੀ ਜਾਈ ॥ ੩ ॥ ਕਹਿ ਕਬੀਰ
ਨਿਰਧਨ ਹੈ ਸੋਈ ॥ ਜਾਕੇ ਹਿਰਦੈ ਨਾਮੁ ਨ ਹੋਈ ॥ ੪ ॥

[ਭੈਰਉ ਕਬੀਰ ਜੀ-੮

ਅਮੀਰ ਹੋਣਾ ਕੌਮੀ ਤਰੱਕੀ ਲਈ ਲਾਭਦਾਇਕ ਹੈ, ਪਰ

ਤਾਂ ਜੇ ਇਹ ਸਮਝ ਬਣੀ ਰਹੇ ਕਿ 'ਨਿਰਧਨ ਸਰਧਨੁ ਦੋਨਉ ਭਾਈ'
 ਨਹੀਂ ਤਾਂ:—'ਮਾਇਆ ਧਾਰੀ ਅਤਿ ਅੰਨਾ ਬੋਲਾ ॥ ਸਬਦੁ ਨ
 ਸੁਣਈ ਬਹੁ ਰੋਲ ਘਚੋਲਾ ॥' [ਵਾਰ ਗਉੜੀ ਮਃ ੩-੨੪

[ਖਾਲਸਾ ਸਮਾਚਾਰ ਮਿਤੀ ੩ ਸਤੰਬਰ ੧੯੦੨ ਈ

-੦-

੧੨. ਬਾਣੀ ਨਾਲ ਮਨ ਕਿਵੇਂ ਨਿਰਮਲ ਹੁੰਦਾ ਹੈ ?

ਸਾਡੇ ਸਤਿਗੁਰਾਂ ਦੀ ਬਾਣੀ, ਜੋ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੇ ਸਰੂਪ ਵਿਚ ਬਿਰਾਜਮਾਨ ਹੈ, ਸਾਡੀ ਕਲਯਾਨ ਕਰਤਾ ਹੈ । ਇਸ ਪਰ ਕਈ ਲੋਕ ਸੰਸੇ ਕਰਦੇ ਹਨ, ਜਿਨ੍ਹਾਂ ਦੀ ਨਵਿਰਤੀ ਹਿਤ ਸਤਿਗੁਰੂ ਜੀ ਨੇ ਆਪ ਏਹ ਵਾਕ ਉਚਾਰੇ ਹਨ : 'ਬਾਣੀ ਗੁਰੂ ਗੁਰੂ ਹੈ ਬਾਣੀ ਵਿਚਿ ਬਾਣੀ ਅੰਮ੍ਰਿਤੁ ਸਾਰੇ ॥ ਗੁਰੂ ਬਾਣੀ ਕਹੈ ਸੇਵਕੁ ਜਨੁ ਮਾਨੈ ਪਰਤਖਿ ਗੁਰੂ ਨਿਸਤਾਰੇ* ॥' ਇਸ ਹੁਕਮ ਦੇ ਹੁੰਦਿਆਂ ਬੀ ਕਈ ਸੰਸੇ ਕਰਦੇ ਹਨ । ਕਈ ਤਾਂ ਇਸ ਲਈ ਕਿ ਦੇਹ-ਧਾਰੀ ਗੁਰੂ ਚਾਹੀਦਾ ਹੈ, ਇਸ ਗਰਜ ਨੂੰ ਲੈ ਕੇ ਇਸ ਦੇ ਭਾਵ ਨੂੰ ਬਦਲਦੇ ਹਨ, ਤੇ ਕਈ ਜਗਜਾਸੂ ਆਪਣੇ ਸੱਚੇ ਹਿਰਦੇ ਨਾਲ ਬਾਣੀ ਦਾ ਅਭਯਾਸ ਕਰਦੇ ਹੋਏ, ਜਿਨ੍ਹਾਂ ਮੁਸ਼ਕਲਾਂ ਵਿਚ ਪੈਂਦੇ ਹਨ, ਉਨ੍ਹਾਂ ਦੀ ਨਵਿਰਤੀ ਵਾਸਤੇ ਪ੍ਰਸ਼ਨ ਕਰਦੇ ਹਨ ।

*ਨਟ ਮਹਲਾ ੪, ਅਸਟ-੫ ।

ਗੱਲ ਕੀ, ਇਸ ਬਾਤ ਦੇ ਨਿਰਣੇ ਵਾਸਤੇ ਬਾਣੀ ਦੇ ਪਾਠ ਲਈ ਹਰੇਕ ਪਾਸੇ ਤੋਂ ਚਰਚਾ ਕਰਕੇ ਸਿੱਧਾਂਤ ਕੱਢਣੇ ਲਈ ਪੁਸਤਕ ਚਾਹੀਦੇ ਹਨ, ਪਰ ਏਥੇ ਕੇਵਲ ਮਨ ਦੀ ਸਫਾਈ ਬਾਬਤ ਵਰਣਨ ਕਰਦੇ ਹਾਂ ਕਿ ਬਾਣੀ ਮਨ ਦਾ ਮਸਕਲਾ (ਸਫਾਈ, ਨਿਰਮਲਤਾ) ਕਿਸਤਰ੍ਹਾਂ ਕਰਦੀ ਹੈ। ਮਨ ਸੁੱਧ ਕਰਨੇ ਦੇ ਅਨੇਕ ਸਾਧਨ ਸੰਸਾਰ ਵਿਚ ਪਰਵਿਰਤ ਹਨ, ਪਰ ਸਾਡੇ ਸਤਿਗੁਰਾਂ ਨੇ ਸਭ ਦੇ ਘਾਟੇ ਦਿਖਾ ਦਿਖਾਕੇ ਬਾਣੀ ਨੂੰ ਸਭ ਤੋਂ ਵਿਸ਼ੇਸ਼ ਉੱਤਮ ਦੱਸਿਆ ਹੈ, ਅਰ ਇਹ ਸਰਮੁਚ ਠੀਕ ਹੈ। ਪਰ ਹੁਣ ਸਮਾਂ ਯੁਕਤੀਆਂ ਦਾ ਹੈ; ਕਰਨੀ ਬਹੁਤ ਘੱਟ ਹੈ, ਕਹਿਣੀ ਬਹੁਤ ਵਧੀਕ ਹੈ। ਅੱਜ ਕਲ ਕਿਸੇ ਉੱਤਮ ਕੰਮ ਦਾ ਉਪਦੇਸ਼ ਤਦ ਤਕ ਅਸਰ ਨਹੀਂ ਕਰਦਾ ਜਦ ਤਕ ਕਿ ਕੁਝ ਨਾਂ ਕੁਝ ਤਸੱਲੀ ਕਰਾ ਦੇਣ ਵਾਲੀ ਯੁਕਤੀ ਨਾਲ ਨਾਂ ਹੋਵੇ।

ਇਕ ਵੇਰ ਇਕ ਵੇਦਾਂਤੀ ਸਾਧੂ ਕਿਸੇ ਨੂੰ ਉਪਦੇਸ਼ ਕਰ ਰਿਹਾ ਸੀ ਕਿ ਬਾਣੀ ਕਿਸਦੀ ਪੜ੍ਹੀਏ ਅਰ ਕਿਉਂ ਪੜ੍ਹੀਏ? ਜਦ 'ਮੈਂ' ਹੀ 'ਮੈਂ' ਹਾਂ ਤਦ ਬਾਣੀ ਕਿਉਂ ਪੜ੍ਹਾਂ। ਇਹ ਪੁਸ਼ਨ ਸੁਣਕੇ ਇਕ ਸਿੰਘ ਨੇ ਕਿਹਾ ਕਿ ਮਹਾਂਰਾਜ! ਜੇ ਆਪਨੂੰ ਕੋਈ ਗਾਲੀ ਵੇਵੇ ਤਦ ਆਪ ਨੂੰ ਗੁੱਸਾ ਲਗਦਾ ਹੈ ਕਿ ਨਹੀਂ? ਸਾਧੂ ਨੇ ਕਿਹਾ : ਹਾਂ, ਕ੍ਰੋਧ ਜ਼ਰੂਰ ਆਉਂਦਾ ਹੈ। ਤਦ ਸਿੰਘ ਨੇ ਕਿਹਾ : ਜਦ ਆਪ ਦਾ ਹਿਰਦਾ ਕ੍ਰੋਧਾਤੁਰ ਹੁੰਦਾ ਹੈ ਤਾਂ ਇਸ ਦਾ ਅਰਥ ਹੈ ਕਿ ਆਪ ਦਾ ਮਨ ਮਲੀਨ ਹੋ ਜਾਂਦਾ ਹੈ, ਤਦ ਸ੍ਰੇਸ਼ਟ ਬਾਣੀ ਕਰਕੇ ਉਸ ਨੂੰ ਸਫਾਈ ਦੀ ਬੀ ਲੋੜ ਹੈ। ਜਿਸ ਘਰ ਵਿਚ ਕੂੜਾ ਕੱਠਾ ਹੋਵੇ ਓਥੇ ਝਾੜੂ ਫੇਰਨੇ ਦੀ ਅਵੱਸ਼ ਲੋੜ ਹੈ। ਇਸ ਪ੍ਰਕਾਰ ਜਦ ਆਪ ਦਾ ਮਨ ਮਲੀਨ ਹੁੰਦਾ ਹੈ ਤਦ ਉਸ ਨੂੰ ਸਫਾ ਕਰਨੇ ਦੀ ਬੀ ਲੋੜ ਹੈ। ਜਦ ਮਨ ਦੁਰਬਚਨਾਂ ਕਰਕੇ ਸੈਲਾ ਹੁੰਦਾ ਹੈ, ਤਦ ਸ੍ਰੇਸ਼ਟ ਬਚਨਾਂ ਕਰਕੇ ਨਿਰਮਲ ਬੀ ਜ਼ਰੂਰ ਹੋਵੇਗਾ। ਸ੍ਰੇਸ਼ਟ ਬਚਨ ਸ੍ਰੇਸ਼ਟ

ਪੁਰਖਾਂ ਦੇ ਹੁੰਦੇ ਹਨ ਸੋ ਸਭ ਤੋਂ ਸ਼੍ਰੇਸ਼ਟ ਸਾਡੇ ਸਤਿਗੁਰੂ ਸਾਹਿਬਾਨ
ਹਨ, ਉਨ੍ਹਾਂ ਦੀ ਬਾਣੀ ਜ਼ਰੂਰ ਸ਼੍ਰੇਸ਼ਟਤਾ ਕਰੇਗੀ, ਯਥਾ:—

ਬਾਣੀ ਤ ਗਾਵਹੁ ਗੁਰੂ ਕੇਰੀ ਬਾਣੀਆ ਸਿਰਿ ਬਾਣੀਂ ॥

ਗਲ ਕੀ, ਉਸ ਸਾਧੂ ਨੂੰ ਆਪਣਾ ਹਠ ਛੱਡਕੇ ਮੰਨਣਾ ਪਿਆ ਕਿ
ਬਾਣੀ ਦਾ ਪਾਠ ਕਰਨਾ ਸਾਡੇ ਲਈ ਮਨ ਨੂੰ ਨਿਰਮਲ ਕਰਨ
ਲਈ ਅਵੱਸ਼ਕ ਕਾਰ ਹੈ ।

ਹੁਣ ਪਾਠ ਕਰਨੇ ਦੇ ਅਨੇਕ ਢੰਗ ਹਨ । ਸਭ ਤੋਂ ਸ਼੍ਰੇਸ਼ਟ
ਅਰ ਉੱਤਮ ਜਗਜਾਸੂਆਂ ਦੇ ਕਰਨੇ ਹਿਤ ਜੋ ਢੰਗ ਹੈ ਤਿਸਦਾ
ਉਪਦੇਸ਼ ਪੰਚਮ ਸਤਿਗੁਰੂ ਜੀ ਨੇ ਫੁਨਿਹਾਂ ਵਿਚ ਇਸ ਪ੍ਰਕਾਰ
ਕੀਤਾ ਹੈ:—

ਮਿਤ ਕਾ ਚਿਤੁ ਅਨੂਪੁ ਮਰੰਮੁ ਨ ਜਾਨੀਐ ॥

ਗਾਹਕ ਗੁਨੀ ਅਪਾਰ ਸੁ ਤਤੁ ਪਛਾਨੀਐ ॥

ਚਿਤਹਿ ਚਿਤੁ ਸਮਾਇ ਤ ਹੋਵੈ ਰੰਗੁ ਘਨਾ ॥

ਹਰਿਹਾਂ ਚੰਚਲ ਚੋਰਹਿ ਮਾਰਿ ਤ ਪਾਵਹਿ ਸਚੁ ਧਨਾ ॥

[ਫੁਨਹੇ ਮਹਲਾ ੫-੧੨

ਭਾਵ-ਅਕਾਲ ਪੁਰਖ ਮਿਤ੍ਰ ਦਾ ਚਿਤ ਉਪਮਾਂ ਤੋਂ ਪਰੇ ਹੈ,
ਜਿਸ ਦਾ ਭੇਤ ਨਹੀਂ ਮਲੂਮ ਹੁੰਦਾ । ਗੁਣੀ ਜਗਜਾਸੂ ਉਸ ਪਾਰ
ਤੋਂ ਰਹਿਤ ਅਕਾਲ ਪੁਰਖ ਦੇ ਤੱਤ ਨੂੰ ਪਛਾਣਦੇ ਹਨ, ਉਹ
ਕਿੱਕੁਰ ? ਉੱਤਰ:—ਚਿਤ ਨੂੰ ਉਸ ਚਿਤ ਵਿਚ ਸਮਾਉਂਦੇ ਹਨ ਤਦ
ਬਹੁਤ ਰੰਗ ਚੜ੍ਹਦਾ ਹੈ, ਕਾਮਾਦਿ ਪੰਜ ਚੰਚਲ ਚੋਰਾਂ ਨੂੰ ਮਾਰਦੇ ਹਨ
ਤਦ ਸੱਚ ਰੂਪੀ ਧਨ ਨੂੰ ਪਾਉਂਦੇ ਹਨ ।

ਇਸ ਫੁਨਹੇ ਵਿਚ ਮਹਾਂਰਾਜ ਜੀ ਅਸਲ ਕੁੰਜੀ ਤੀਸਰੀ ਤੁਕ

†ਰਾਮਕਲੀ ਮਹਲਾ ੩, ਆਨੰਦ-੨੩ ।

-੧੯੭-

ਵਿਚ ਦੱਸਦੇ ਹਨ ਕਿ ਪਿਆਰੇ ਦੇ ਚਿਤ ਨਾਲ ਚਿਤ ਸਮਾਇਆਂ
 ਅਸਲ ਰੰਗ ਚੜ੍ਹਦਾ ਹੈ; ਇਸੇ ਕਰਕੇ ਖਾਲਸੇ ਵਿਚ ਸਤਿਸੰਗ ਦਾ
 ਪ੍ਰਵਾਹ ਹੈ ਕਿ ਜਗਜਾਸੂ ਗੁਰਮੁਖਾਂ ਦੇ ਪਾਸ ਵੈਠਕੇ ਅਪਣੇ ਚਿੱਤ
 ਦੇ ਸੁਭਾਵ ਨੂੰ ਛੱਡ ਛੱਡ ਕੇ ਗੁਰਮੁਖਾਂ ਦੇ ਚਿਤ ਨਾਲ ਮੇਲਣ ਦਾ
 ਯਤਨ ਕਰੇ। ਐਸਾ ਕਰਨੇ ਤੇ ਆਪਣਾ ਸੁਭਾਵ ਸੁਤੇ ਹੀ ਸੌਰਦਾ
 ਜਾਂਦਾ ਹੈ। ਅਰਥਾਤ ਆਪਣਾ ਚਿਤ ਜਦ ਗੁਰਮੁਖਾਂ ਦੇ ਚਿਤ ਨਾਲ
 ਮਿਲਨੇ ਦੇ ਉੱਦਮ ਵਿਚ ਹੁੰਦਾ ਹੈ ਤਦ ਆਪਣੇ ਖੋਟ ਸੁਤੇ ਹੀ
 ਛੱਡ ਜਾਂਦਾ ਹੈ। ਇਸ ਤਰ੍ਹਾਂ ਚਿਤ ਪਰ ਗੁਰਮੁਖਾਂ ਦੇ ਚਿਤ ਦੀ
 ਰੰਗਣ ਚੜ੍ਹਦੀ ਜਾਂਦੀ ਹੈ। ਹੁਣ ਵੀਚਾਰਨੇ ਯੋਗ ਬਾਤ ਇਹ ਹੈ
 ਕਿ ਸਤਿਗੁਰਾਂ ਦੀ ਬਾਣੀ ਸਾਡੇ ਸਤਿਗੁਰਾਂ ਦਾ ਪਵਿਤ੍ਰ ਹਿਰਦਾ ਹੈ,
 ਇਹ ਉਹਨਾਂ ਦੇ ਹਿਰਦੇ ਦਾ ਉਹ ਪਾਵਨ ਪ੍ਰਤਿਬਿੰਬ ਹੈ ਕਿ ਜਿਸ
 ਨੂੰ ਉਹਨਾਂ ਨੇ ਸਾਡੀ ਖਾਤਰ ਅੱਖਰਾਂ ਦੇ ਸਰੂਪ ਵਿਚ ਲਿਖਕੇ ਸਾਡੇ
 ਵਾਸਤੇ ਸਾਨੂੰ ਬਖਸ਼ਿਆ ਹੈ। ਹੁਣ ਆਪ ਸਮਝ ਲਓ ਕਿ ਆਪ ਦੇ ਪਾਸ
 ਆਪਣੇ ਸਤਿਗੁਰਾਂ ਦਾ ਪਵਿਤ੍ਰ ਹਿਰਦਾ ਹਰ ਵੇਲੇ ਮੌਜੂਦ ਹੈ, ਇਸ ਹਿਰਦੇ
 ਦੇ ਨਾਲ ਜਿਉਂ ਜਿਉਂ ਆਪਣੇ ਮਨ ਨੂੰ ਮਿਲਾਓਗੇ, ਤਿਉਂ ਤਿਉਂ ਆਪ
 ਦਾ ਮਨ ਆਪਣੇ ਸੁਭਾਵਾਂ ਨੂੰ ਛੱਡੀ ਜਾਏਗਾ ਤੇ ਸਤਿਗੁਰਾਂ ਦੇ ਸੁਭਾਵ
 ਨੂੰ ਗ੍ਰਹਣ ਕਰਦਾ ਜਾਏਗਾ। ਜਦ ਪੂਰਨ ਉਹਨਾਂ ਦੇ ਚਿਤ ਨਾਲ
 ਆਪਣਾ ਚਿਤ ਸਮਾ ਦਏਗਾ ਤਦ ਪੂਰਾ ਰੰਗ ਪਰਮਾਰਥ ਦਾ ਚੜ੍ਹੇਗਾ
 ਅਰ ਚੰਚਲ ਕਾਮ ਕ੍ਰੋਧ ਲੋਭ ਆਦਿ ਚੋਰ ਮਰ ਜਾਣਗੇ। ਤਦ ਉਹ ਪੰਜੇ,
 ਜਿਹੜੇ ਉਵ ਤਾਂ ਖਹਿੜਾ ਨਹੀਂ ਸੇ ਛੱਡਦੇ, ਪਰ ਹੁਣ ਜਦ ਪਵਿਤ੍ਰ
 ਹਿਰਦੇ ਨਾਲ ਚਿਤ ਮਿਲਾਇਆ ਤਦ ਉਸ ਪਵਿਤ੍ਰਤਾ ਨੇ ਸਾਡੇ ਹਿਰਦੇ ਵਿਚ
 ਐਸੀ ਪਵਿੱਤ੍ਰਤਾ ਪ੍ਰਵੇਸ਼ ਕਰਾਈ ਕਿ ਉਹ ਅਪਵਿੱਤ੍ਰਤਾ ਦੇ ਕਾਰਨ ਆਪੇ
 ਹੀ ਉਠ ਨੱਸੇ, ਫੇਰ ਉਹਨਾਂ ਨੂੰ ਭਜਦਿਆਂ ਰਾਹ ਨਹੀਂ ਲੱਭਦਾ।

ਪਯਾਰੇ ਸਜਣੋ ! ਇਸ ਵਿਚ ਸਭ ਤੋਂ ਸ਼੍ਰੇਸ਼ਟ ਢੰਗ ਬਾਣੀ
 ਦੇ ਪਾਠ ਦਾ ਗੁਰੂ ਜੀ ਨੇ ਦੱਸਿਆ ਹੈ। ਜਦ ਅਸੀਂ ਬਾਣੀ ਦਾ

ਪਾਠ ਕਰੀਏ, ਆਪਣੇ ਸੁਭਾਵ ਤੇ ਆਪਣੀਆਂ ਸੋਚਾਂ ਨੂੰ ਛੱਡ ਦੇਵੀਏ ਤੇ ਬਾਣੀ ਦਾ ਐਉਂ ਪਾਠ ਕਰੀਏ ਕਿ ਮਾਨੋ ਓਹ ਸੰਕਲਪ ਜੋ ਬਾਣੀ ਵਿਚ ਹਨ, ਸਾਡੇ ਹਿਰਦੇ ਵਿਚੋਂ ਨਿਕਲ ਰਹੇ ਹਨ। ਜਿਹਾ ਕੁ ਬੇਨਤੀ ਦਾ ਸ਼ਬਦ ਪੜ੍ਹਿਆ ਤਦ ਐਉਂ ਪੜ੍ਹੀਏ ਕਿ ਅਸੀਂ ਸ਼ਬਦ ਨਹੀਂ ਪੜ੍ਹਦੇ ਸਗੋਂ ਆਪ ਬੇਨਤੀ ਕਰ ਰਹੇ ਹਾਂ; ਸਾਡੇ ਹਿਰਦੇ ਦੀ ਪਾਠ ਵੇਲੇ ਠੀਕ ਓਹੋ ਦਸ਼ਾ ਹੋਵੇ ਜੋ ਸ਼ਬਦ ਵਿਚ ਕਹੀ ਹੈ ਅਰ ਅਸੀਂ ਐਉਂ ਸ਼ਬਦ ਪੜ੍ਹੀਏ ਕਿ ਮਾਨੋ ਆਪਣੇ ਹਿਰਦੇ ਨੂੰ ਅਕਾਲ ਪੁਰਖ ਦੇ ਚਰਨਾਂ ਅਗੇ ਡੋਹਲ ਰਹੇ ਹਾਂ। ਇਸੇ ਤਰ੍ਹਾਂ ਸ਼ਬਦਾਂ ਦੇ ਭਾਵ ਨੂੰ ਆਪਣੇ ਵਿਚ ਸਮਾਉਂਦਾ ਹੋਇਆ ਚਿਤ ਪਵਿਤ੍ਰ ਹੋਕੇ ਪਜਾਰੇ ਦੇ ਰੰਗ ਨੂੰ ਮਾਣਦਾ ਹੈ।

[ਖਾਲਸਾ ਸਮਾਚਾਰ ਮਿਤੀ-੨੨ ਅਪ੍ਰੈਲ ੧੯੦੩ ਈ:

--o--

੧੮. ਸਾਡੇ ਦਸਵੰਧ ਦੀ ਕਾਯਾਂ-ਪਲਟ

ਖੁਸ਼ਕ ਗਰਮੀ ਪਵੇ ਤਾਂ ਸ਼ਰਬਤ ਲੱਸੀ ਬਰਫ ਦਾ ਉਹ ਆਨੰਦ ਆਉਂਦਾ ਹੈ ਕਿ ਕਿਹਾ ਨਹੀਂ ਜਾਂਦਾ। ਠੰਡੀਆਂ ਛਾਂਵਾਂ ਸੁਖ ਦੇਂਦੀਆਂ ਹਨ, ਪਰ ਉਧਰੋਂ ਹਾੜ ਨੇ ਅੱਧ ਟਪਾਇਆ ਤੇ ਆਸਮਾਨ ਨੇ ਰੁਣ ਝੁਣ ਲਾਈ, ਫੇਰ ਤਾਂ ਗਰਮ ਦੇਸਾਂ ਦੇ ਵਾਸੀ ਲੁਹਾਰ ਦੀ ਸੰਨ੍ਹੀ ਵਾਂਗ ਕਦੇ ਭੱਠ ਵਿਚ ਤੇ ਕਦੇ ਪਾਣੀ ਦੀ ਦੌਰੀ ਵਿਚ। ਜੇ ਤਾਂ ਬੱਦਲ ਆ ਗਏ, ਘਟਾ ਨੇ ਘਨਘੋਰ ਲਾ ਦਿੱਤੀ, ਹਵਾ ਨੇ ਫਰਾਟੇ ਮਾਰਨੇ ਸ਼ੁਰੂ ਕਰ ਦਿਤੇ, ਤੇ ਕਿਣਮਿਣ ਲਗ ਪਈ ਤਦ ਤਾਂ

- ੧੯੯ -

ਸੁਰਗ ਦੇ ਝੂਟੇ ਆ ਗਏ ਤੇ ਜੇ ਹਵਾ ਨੇ ਕਿਸੇ ਕਿਰਪਣ ਸ਼ੁਮ ਵਾਂਗ
ਆਪਣਾ ਵੇਗ ਅੰਦਰ ਵੱਟ ਲਿਆ ਤਾਂ ਵੱਟ ਹੁਰੀਂ ਹੁੰਮਸ ਲੈਕੇ
ਪਸਰ ਗਏ । ਸੁਰਜ ਨੇ ਗਰਦ ਗੁਬਾਰੀ ਜਿਹੀ ਦੇ ਪਰਦੇ ਹੇਠਾਂ
ਆਕੇ ਤੇ ਕਦੇ ਨਿਸ਼ੀਗ ਹੋਕੇ ਬਾਣ ਮਾਰੇ, ਬਸ ਫੇਰ ਕਹਿਰ ਮਚ
ਗਿਆ । ਪਸੀਨਾ ਵੱਢ ਵੱਢਕੇ ਖਾਂਦਾ ਹੈ, ਜੀ ਅਕਲਾਉਂਦਾ ਹੈ,
ਠੰਡਜਾਈ ਪੀਓ ਤਾਂ ਦੁਖ, ਨਾ ਪੀਓ ਤਾਂ ਮੂੰਹ ਦੀ ਭਾਠ ਖਾਂਦੀ
ਹੈ, ਕੰਮ ਕਾਜ ਨੂੰ ਵੱਢਿਆ ਜੀ ਨਹੀਂ ਲਗਦਾ । ਬਾਗਾਂ ਵਿਚ
ਹੁੰਮ, ਬਨਾਂ ਵਿਚ ਵੱਟ, ਸ਼ਹਿਰਾਂ ਵਿਚ ਤਾਉ, ਰੜਿਆਂ ਵਿਚ ਤਪਸ,
ਛੱਪੜਾਂ ਲਾਗੇ ਭੜਾਸ, ਜਿੱਧਰ ਜਾਓ ਕਿਧਰੇ ਵੀ ਚੈਨ ਨਹੀਂ ।
ਅਜਿਹੇ ਸੌਣ ਦੇ ਘਬਰਾਉਣੇ ਦਿਨਾਂ ਵਿਚ ਇਕ ਧਨੀ ਸਿਖ ਨੇ
ਆਪਣੇ ਮਿੱਤ੍ਰਾਂ ਨੂੰ ਕਿਹਾ:—

ਰਾਂਝਾ ਸਿੰਘ—ਤਰਾ ਸਾਂਝਾ ਸਿੰਹਾਂ ! ਅਜ ਕਲ ਦੇ ਦਿਨ
ਕਾਹਦੇ ਹਨ, ਪਰਲੋ ਦਾ ਨਕਸ਼ਾ ਹੈ—।

ਸਾਂਝਾ ਸਿੰਘ—ਮਿੱਤ੍ਰਾ ! ਹਾੜ, ਸਾਉਣ, ਭਾਦੋਂ ਦੇ ਨੌਵੇ ਦਿਨ
ਤੇ ਦਸ ਦਿਨ ਅੱਸੂ ਦੇ, ਸੌ ਦਿਨ ਸ਼ੇਰ ਦੀਆਂ ਦਾੜ੍ਹਾਂ ਹਨ, ਇਹਨਾਂ
ਨੂੰ ਕੋਈ ਸੂਰਮਾ ਹੀ ਝਾਗਕੇ ਨਿਕਲੇ ਤਾਂ ਨਿਕਲੇ ।

ਲਾਂਝਾ ਸਿੰਹ—ਭਈ ਭੱਠ ਪਈ ਤੁਹਾਡੀ ਕਮਾਈ, ਖੱਟ ਖੱਟਕੇ
ਖੱਟਮਲ ਹੋ ਗਏ । ਇਸ ਕੰਮ ਤੇ ਇਸ ਤਾਉ ਤੋਂ ਭੀ ਤੁਹਾਡਾ
ਜੀ ਖੱਟਾ ਨਹੀਂ ਹੁੰਦਾ, ਕਦੇ ਹੱਟੀਓਂ ਹੇਠ ਪੈਰ ਨਹੀਂ ਧਰਦੇ,
ਤੁਸਾਂ ਖੱਟੀ ਕਾਹਦੀ ਖੱਟੀ, ਇਸ ਖੱਟੀ ਨੇ ਸਗੋਂ ਲੋਭ ਵਿਚ ਖਾਤੇ
ਖੱਟਕੇ ਤੁਹਾਨੂੰ ਨੱਪ ਦਿਤਾ ਹੈ ।

ਪਾਂਝਾ ਸਿੰਹ—ਠੀਕ ਕਿਹਾ ਹਈ, ਜ਼ਰਾ ਪੈਸੇ ਨੂੰ ਹਵਾ
ਲਵਾਓ ਤਾਂ ਤੁਹਾਨੂੰ ਬੀ ਹਵਾ ਦੇ ਝੋਕੇ ਲੱਗਣ ।

ਲਾਂਝਾ ਸਿੰਹ—ਹੈ ਤਾਂ ਫੌੜ, ਪਰ ਜਾਈਏ ਕਿੱਥੇ । ਜਿਥੇ
ਜਾਓ ਬੱਸ ਦੇਗ ਧਰੀ ਵਿਚ ਪਏ ਅਰਕ ਖਿਰੀਂਦੇ ਜਾਪਦੇ ਹਾਂ ।

ਪਾਂਝਾ ਸਿੰਹੁ—ਤੇ ਕਿਉਂ ? ਜੇ ਲਉਢੇ ਪਹਿਰ ਨਹਿਰ ਤੇ
 ਚਲੋ ਤਾਂ ਲਹਿਰ ਬਹਿਰ ਹੋ ਜਾਵੇ, ਗਰਮੀ ਦਾ ਕਹਿਰ ਡੁੱਲ ਜਾਏ,
 ਸ਼ਹਿਰ ਦਾ ਵੱਟ ਵਿਸਰ ਜਾਏ, ਸਾਰੇ ਦਿਨ ਦੀ ਗਹਿਰ ਦਾ ਘੱਟਾ
 ਉਡ ਜਾਏ, ਚਾਰ ਘੜੀ ਕਿਨਾਰੇ ਤੇ ਠਹਿਰ ਜਾਓ, ਮਹਿਰ ਪਾਸੋਂ
 ਟਪਕੇ ਦੇ ਅੰਬ ਤੁੜਾ ਲਓ, ਨਹਿਰ ਵਿਚ ਗੋਤਾ ਲਾਓ,
 ਲਹਿਰ ਦੀਆਂ ਲਹਿਰਾਂ ਲਓ, ਸਾਰਾ ਘਬਰਾ ਗੁਲ ਦੁਪਹਿਰ
 ਵਾਂਗ ਉਸੇ ਵੇਲੇ ਬੰਦ ਹੋ ਜਾਏ । ਰਾਤ ਨੀਂਦ ਬੀ ਪੈ ਜਾਏ ।

ਲਾਂਝਾ ਸਿੰਘ—ਬਈ ਨਹੀਂ ਰੀਸਾਂ, ਪਾਂਝਾ ਸਿੰਹਾਂ ! ਚਲੋ
 ਅੱਜ ਹੀ ਸੈਲ ਉੱਡੋ ।

ਪਾਂਝਾ ਸਿੰਘ—ਪਰ ਬਈ ਇਕ ਗੱਲ ਹੈ, ਦੋਹੂੰ ਚਹੂੰ ਭਰਾਵਾਂ
 ਨੂੰ ਹੋਰ ਬੀ ਸੱਦ ਲਈਏ, ਹੋਣ ਅਪਣੇ ਨਿਜ ਦੇ, ਓਪਰਾ ਕੋਈ
 ਨਾ ਹੋਵੇ ਤੇ ਲੜ ਲਗੀਆਂ ਭੀ ਨਾਲ ਹੀ ਹੋਣ ।

ਰਾਂਝਾ ਸਿੰਹੁ—ਤ੍ਰੀਮਤਾਂ ਦਾ ਕੋਈ ਕੰਮ ਨਹੀਂ । ਸਾਰੇ ਸ਼ਹਿਰ ਦੇ
 ਲੁੱਚੇ ਲਫੰਜੇ ਤੇ ਬਜ਼ਾਰੀ ਤ੍ਰੀਮਤਾਂ ਦੀ ਖੱਪ ਹੁੰਦੀ ਹੈ, ਉਥੇ ਭਲਿਆਂ
 ਦਾ ਗੁਜ਼ਾਰਾ ਨਹੀਂ ।

ਪਾਂਝਾ ਸਿੰਘ—ਹਛਾ ਵਾਹ ਵਾਹ, ਅਸੀਂ ਹੀ ਸਹੀ ।

ਸੰਝ ਵੇਲੇ ਨਹਿਰ ਦੇ ਕਿਨਾਰੇ, ਜਿਥੇ ਆਮ ਲੋਕਾਂ ਦੀ ਭੀੜ ਹੁੰਦੀ
 ਹੈ, ਉਸ ਤੋਂ ਦੂਰ ਵਾਟ ਏਕਾਂਤ ਥਾਂ ਤੇ ਇਕ ਦਰੀ ਵਿਛੀ ਹੈ, ਜਿਸ
 ਪਰ ਉਪਰ ਲਿਖੇ ਸਜਣ ਤੇ ਕੁਝ ਹੋਰ ਕੱਠੇ ਹੋ ਰਹੇ ਹਨ । ਕੋਈ
 ਕਪੜੇ ਲਾਹ ਰਹੇ ਹਨ, ਕੋਈ ਬੈਠੇ ਹਨ, ਕੋਈ ਨ੍ਹਾ ਰਹੇ ਹਨ । ਹੇਠਾਂ
 ਟਾਲੀਆਂ ਦੇ ਝੁੰਡ ਥੱਲੇ ਦੇਗਾਂ ਗਰਮ ਹਨ, ਖਾਣੇ ਪੱਕ ਰਹੇ ਹਨ,
 ਅੰਬਾਂ ਦੀ ਖਾਰੀ ਨਹਿਰ ਵਿਚ ਨ੍ਹਾ ਰਹੀ ਹੈ, ਤੇ ਠੰਡੀ ਹੋ ਰਹੀ ਹੈ,
 ਨ੍ਹਾਉਣ ਵਾਲੇ ਚੂਪਦੇ ਖੁਸ਼ ਹੁੰਦੇ ਤੇ ਅਨੰਦ ਲੈ ਰਹੇ ਹਨ । ਅਜੇ

ਪਹਾੜਾਂ ਵਿਚ ਬਰਖਾ ਨਹੀਂ ਸੀ ਹੋਈ, ਪਾਣੀ ਦਾ ਰੰਗ ਲਾਲ ਨਹੀਂ ਸੀ ਹੋਇਆ, ਨਾ ਤਪਿਆ ਸੀ, ਸੋ ਸੈਰ ਸਫਲ ਹੋਈ । ਸੂਰਜ ਆਬਣ ਲਗੇ ਹਵਾ ਬੀ ਰੁਮਕ ਪਈ, ਸੱਭੇ ਜਣੇ ਨ੍ਹਾ ਧੋਕੇ ਖਾਣਾ ਖਾਣ ਬੈਠ ਗਏ ।

ਪਾਂਝਾ ਸਿੰਹੁ-ਭਈ ਭਰਾਵੇ, ਜੀ ਕਰਦਾ ਹੈ ਹਰਦੁਆਰ ਚੱਲੀਏ । ਅਜ ਕਲ ਅੰਬਾਂ ਦੀ ਮੌਜ ਹੈ । ਠੰਢ ਬੀ ਹੈ ।

ਲਾਂਝਾ ਸਿੰਹੁ-ਠੰਢ ਦਿਨ ਨੂੰ ਤਾਂ ਕੋਈ ਨਹੀਂ, ਸੰਝ ਨੂੰ ਹੁੰਦੀ ਹੈ । ਪਰ ਚੱਲੀਏ ਕਿਸ ਤਰ੍ਹਾਂ ? ਪਰਵਾਰ ਸਾਰਾ ਤਿਆਰ ਹੋ ਪਏਗਾ ਤੇ ਖਰਚ ਢੇਰ ਉਠੇਗਾ ।

ਪਾਂਝਾ ਸਿੰਹੁ-ਨੱਬਿਆਂ ਦੀ ਬਾਕੀ ਬੁਰੀ, ਇਹ ਰੇਉੜੀ ਦਾ ਫੇਰ ਲਗਾ ਤਾਂ ਬੰਦਾ ਗਿਆ ।

ਲਾਂਝਾ ਸਿੰਹੁ--ਕਿਉਂ ਬਈ ! ਕਿਹੜੀ ਗੱਲੇ ? ਹਰਦੁਆਰ ਵਲੋਂ ਖਰਚ ਦੀ ਤੰਗੀ ਤਾਂ ਇਸ ਕਰਕੇ ਆਖੀ ਹੈ ਜੋ ਦਸਵੰਧ ਖਾਤਾ ਖਾਲੀ ਹੈ, ਸਿਆਲੇ ਪ੍ਰਾਗ ਹੋ ਆਏ, ਸਾਰਾ ਖਾਤਾ ਖਤ ਗਿਆ ।

ਵਿਚਾਰ ਸਿੰਘ--ਦਸਵੰਧ ਖਾਤੇ ਦੀ ਰਕਮ ਪ੍ਰਾਗ ਖਰਚ ਆਏ ਤੇ ਹੁਣ ਹਰਦੁਆਰ ਦੇ ਅੰਬ ਚੁਪਣੇ ਬੀ ਦਸਵੰਧ ਖਾਤੇ ਦੇ ਸਿਰ ਤੇ ? ਮਾਂ ਮਣਸੇ ਧੀ ਖਾਏ, ਘਰ ਦੀ ਬਲਾ ਘਰੇ ਰਹਾਏ । ਨਹੀਂ ਰੀਸਾਂ ਖਾਲਸਾ ਜੀ ਸਿਦਕ ਦੀਆਂ !

ਰਾਂਝਾ ਸਿੰਘ--ਬਈ ਅਸੀਂ ਤਾਂ ਐਉਂ ਨਹੀਂ ਕਰਦੇ, ਸਾਡਾ ਤਾਂ ਇਹ ਸੁਆਤਮ ਹੈ ਜੋ ਦਸਵੰਧ ਗੁਰੂ ਕਾ ਨਿਮ ਨਾਲ ਕੱਢਿਆ, ਜਦ ਤੀਰਥ ਯਾਤ੍ਰਾ ਗਏ ਕਿਰਾਇਆ ਤੇ ਪੁੰਨ ਦਾਨ ਦਸਵੰਧ ਖਾਤੇ ਤੇ ਰੋਟੀ ਖਾਣਾ ਪੀਣਾ ਆਪਣੇ ਸਿਰੋਂ ।

ਸਾਂਝਾ ਸਿੰਘ--ਅਸੀਂ ਤਾਂ ਕਰਾਯਾ ਵੀ ਆਪਣੇ ਪੋਟੇ ਪਾਉਂਦੇ

ਹਾਂ, ਪੁੰਨ ਦਾਨ ਜ਼ਰੂਰ ਦਸਵੰਧ ਖਾਤੇ ਪਾਂਦੇ ਹਾਂ, । ਹੋਰ ਸਰਾਧ
ਖਿਆਹ, ਫਕੀਰ ਫੁਕਰਾ, ਆਇਆ ਗਿਆ, ਸਭ ਦਸਵੰਧ ਖਾਤੇ ਦੇ
ਸਿਰ ਤੇ ਟੁਰਦਾ ਹੈ ।

ਵਿਚਾਰ ਸਿੰਘ--ਬਹੁਤ ਖੂਬ, ਧੰਨ ਸਿਖੀ ਤੇ ਧੰਨ ਕਮਾਈ !
ਭਲਾ ਦੱਸੋ ਖਾਂ ਪੁਰਾਤਨ ਸਿਖ ਭੀ ਇਸੇ ਤਰ੍ਹਾਂ ਕਰਦੇ ਸਨ ?

ਪਾਂਝਾ ਸਿੰਘ-- ਤੇ ਹੋਰ ਕੀ ਕਰਦੇ ਸਨ ?

ਵਿਚਾਰ ਸਿੰਘ --ਪੜ੍ਹੋ, ਕੀ ਲਿਖਿਆ ਹੈ । ਦਸਵੰਧ ਗੁਰੂ
ਕਾ ਸਿਖ ਕੱਠਾ ਕਰਦੇ ਰਹਿੰਦੇ ਸਨ । ਜਦੋਂ ਗੁਰੂ ਕੇ ਹਜ਼ੂਰ ਹਾਜ਼ਰ
ਹੁੰਦੇ ਸਨ ਭੇਟ ਕਰ ਦਿੰਦੇ ਸਨ । ਕਦੇ ਕਿਤੇ ਪੜ੍ਹਿਆ ਜੇ ਕਿ
ਅੰਬਾਂ ਪਰ ਤੇ ਸੈਰ ਤੇ ਖਰਚ ਕਰਦੇ ਸਨ ? ਸਰਾਧਾਂ ਦਾ ਨਾਉਂ ਸਿਖ
ਕਦੇ ਲੈਂਦੇ ਹੀ ਨਹੀਂ ਸਨ, ਤੇ ਨਾ ਤੀਰਥੀਂ ਭਟਕਦੇ ਸਨ, ਸੋ
ਉਧਰ ਦਸਵੰਧ ਕੀ ਲਗਣਾ ਸੀ । ਹਾਂ ਅਭਯਾਗਤਾਂ ਦੀ ਸੇਵਾ, ਅਪਾਹਜਾਂ
ਦੀ ਮਦਦ ਅਰ ਹੋਰ ਪੁੰਨ ਕਰਮ ਕਰਦੇ ਸੇ, ਪਰ ਉਹ ਸਭ
ਖਰਚ ਕੋਲੋਂ ਕਰਦੇ ਸੇ; ਕੀ ਮਜ਼ਾਲ ਕਿ ਦਸਵੰਧ ਦੀ ਰਕਮ
ਵਿਚੋਂ ਕੁਝ ਛੇੜ ਜਾਣ । ਦਸਵੰਧ ਤਾਂ ਗੁਰੂ ਕਾ ਹੁੰਦਾ ਹੈ । ਉਸ
ਵਿਚ ਛੇੜ ਛਾੜ ਕਰਨ ਦਾ ਸਿਖ ਨੂੰ ਕੀ ਹੱਕ ਹੈ ? ਦਸਮੇਂ
ਸਤਿਗੁਰਾਂ ਤੋਂ ਮਗਰੋਂ ਜਦ ਗੁਰਿਆਈ ਪੰਥ ਨੂੰ ਮਿਲੀ ਤਦ ਦਸਵੰਧ
ਪੰਥ ਗੁਰੂ ਦੇ ਅਰਪਨ ਹੁੰਦਾ ਸੀ, ਜਿਸ ਵਿਚੋਂ ਸਾਰੇ ਪੰਥ ਦੇ
ਕੰਮ ਤੁਰਦੇ ਸੇ । ਤਦੋਂ ਭੀ ਕੋਈ ਸਿੱਖ ਦਸਵੰਧ ਦੀ ਰਕਮ ਨਹੀਂ
ਛੇੜਦਾ ਸੀ । ਜਦੋਂ ਡੋਗਰਾ ਗਰਦੀ ਵਰਤੀ ਤੇ ਸਿਖਾਂ ਦੇ ਸਭ
ਆਸ਼ੁਮ ਅਰ ਰੀਤੀਆਂ ਕੁਚਲ ਦਿਤੀਆਂ ਗਈਆਂ ਓਵੇਂ ਪੰਥ ਦੀ
ਜਥੇਬੰਦੀ ਭੰਨਣ ਲਈ ਖੁਦਗਰਜ ਬਨਾਵਟੀ ਸਾਧਾਂ, ਗਿਆਨੀਆਂ,
ਅਪੇ ਬਣੇ ਗੁਰੂਆਂ ਦੇ ਜ਼ਰੀਏ ਸਿਖਾਂ ਵਿਚ ਇਹ ਕੁਰੀਤੀ ਪਾ
ਦਿਤੀ ਗਈ ਕਿ ਹਰੇਕ ਸਿਖ ਦਸਵੰਧ ਉਤੇ ਆਪਣਾ ਅਖਤਿਆਰ ਰਖਦਾ
ਹੈ । ਮਾਇਆ ਦਾ ਪਿਆਰ ਡਾਢਾ ਹੁੰਦਾ ਹੈ, ਇਹ ਰੀਤ ਫੈਲ

ਗਈ । ਦਸਵੰਧ ਨੂੰ ਡੋਗਰਿਆਂ ਨੇ ਤਾਂ ਲੈਣਾ ਨਹੀਂ ਸੀ ਪਰਚਾਰਕਾਂ ਨੂੰ ਹੀ ਮੌਜ ਲੈਣ ਦਿਤੀ । ਉਹਨਾਂ ਨੂੰ ਹੁਣ ਆਪ-ਸੁਆਰਥ ਪੈ ਗਿਆ, ਦਸਵੰਧ ਗੁਰੂ ਕਾ ਨਾ ਰਿਹਾ, ਸਿਖ ਦਾ ਹੋ ਗਿਆ ਤੇ ਲੈਣ ਵਾਲੇ ਲੋਕ ਉਹੋ ਉਗਮ ਪਏ ਜਿਨ੍ਹਾਂ ਦੇ ਵਸੀਲੇ ਡੋਗਰਿਆਂ ਨੇ ਇਹ ਕੁਚਾਲ ਫੈਲਾਈ । ਫਲ ਕੀ ਹੋਇਆ ਕਿ ਜਥੇਬੰਦੀ ਦੀ ਤਾਰ ਟੁਟ ਗਈ ਤੇ ਪੰਥ ਦੇ ਆਸ਼ਰਮਾਂ ਦੀ ਆਮਦਨ ਡੱਕੀ ਗਈ । ਆਸ਼ਰਮਾਂ ਦੀ ਮਦਦ ਬਾਦਸ਼ਾਹੀ ਖਜ਼ਾਨੇ ਤੋਂ ਬੀ ਹੋਣ ਲਗ ਪਈ, ਅਰ ਆਸ਼ਰਮਾਂ ਦੇ ਪ੍ਰਬੰਧਕ ਡੋਗਰਾ ਗਰਦੀ ਦੇ ਖਿਆਲਾਂ ਵਾਲੇ ਬਹੁਰੁਪੀਏ ਸਿਖ ਹੋਣ ਲਗ ਪਏ । ਸੋ ਸਿਖੀ ਨੂੰ ਇਧਰੋਂ ਬੀ ਖੱਟ ਵੱਜੀ । ਜੇ ਪੰਥ ਦੇ ਸਾਰੇ ਸਿਖ ਦਸਵੰਧ ਕੱਢਣ ਅਰ ਜਥੇਬੰਦੀ ਨਾਲ, ਜੋ ਪੰਥ ਦੀ ਇਕੱਤ੍ਰਤਾ ਕੰਮ ਕਰ ਰਹੀ ਹੋਵੇ, ਉਸ ਵਿਚ ਦਸਵੰਧ ਪਹੁੰਚੇ ਤਦ ਹਟੇਕ ਦੇਣ ਵਾਲੇ ਨੂੰ ਪੰਥਕ ਇਕੱਤ੍ਰਤਾ ਨਾਲ ਪਿਆਰ ਪੈ ਜਾਂਦਾ ਹੈ । ਇਹ ਪਿਆਰ ਕੌਮੀ ਜੀਵਨ ਦੀ ਜਿੰਦ ਹੁੰਦੀ ਹੈ ।

ਹੁਣ ਵੇਖੋ ਅਸੀਂ ਕਿਸ ਦਸ਼ਾ ਨੂੰ ਪਹੁੰਚੇ ਹਾਂ : ਰਾਮਚੰਦ ਦੀ ਲੀਲਾ ਦਸਵੰਧ ਖਾਤਿਓਂ, ਹਰਦੁਆਰ ਦੇ ਅੰਬ, ਪਹਾੜਾਂ ਦਾ ਸੈਰ, ਤੀਰਥਾਂ ਦੇ ਝਾਕੇ, ਰਾਸ ਮੰਡਲਾਂ ਦੀ ਸਹੈਤਾ ਸਭ ਦਸਵੰਧੋਂ । ਹਰੇਕ ਸਿਖ ਨਿਜ ਨੂੰ ਦਸਵੰਧ ਦਾ ਮਾਲਕ ਤੇ ਆਪਣੀ ਮਰਜ਼ੀ ਨੂੰ ਦਸਵੰਧ ਦਾ ਖਰਚ ਕਰਤਾ ਜਾਣਦਾ ਹੈ, ਹਾਲਾਂਕਿ ਦਸਵੰਧ ਗੁਰੂ ਦਾ ਹੈ, ਸਿਖ ਨੇ ਪੰਥ ਗੁਰੂ ਨੂੰ ਦੇਣਾ ਹੈ, ਪੰਥ ਗੁਰੂ ਨੇ ਉਸ ਨੂੰ ਵਰਤਣਾ ਹੈ । ਜਥੇਬੰਦੀ ਵਿਚ ਸਿਖ ਦੀ ਆਵਾਜ਼ ਸ਼ਾਮਲ ਹੈ, ਪਰ ਮਨਮੁਖਤਾ ਨਾਲ ਨਹੀਂ । ਹੁਣ ਤੁਸੀਂ ਕਿਸੇ ਸਿਖ ਨੂੰ ਕਹੋ ਕਿ ਦਸਵੰਧ ਗੁਰੂ ਦਾ ਪੰਥ ਦੀ ਸਰੋਮਣੀ ਜਥੇਬੰਦੀ ਨੂੰ ਦਿਓ, ਹਾਇ, ਕਾਲਜੇ ਨੂੰ ਛੇਕ ਪੈਂਦਾ ਹੈ, ਕਿਉਂਕਿ ਧੀਆਂ ਪੁੱਤ੍ਰਾਂ ਵਾਂਗ ਦਸਵੰਧ ਭੀ ਆਪਣਾ ਹੋ ਚੁਕਾ ਹੈ, ਉਹ ਗੁਰੂ ਕਾ ਨਹੀਂ ਭਾਸਦਾ । ਸੁਭਾ ਪੱਕ ਗਿਆ ਹੈ, ਭੇਜਣਾ ਤਾਂ ਕਿਤੇ ਰਿਹਾ, ਇਸ ਪਰ ਹਜ਼ਾਰ ਹਜ਼ਾਰ ਕੁਤਰਕ ਫੁਰੇਗੀ ।

ਰਾਂਝਾ ਸਿੰਹੁ--ਭਾਈ ਵਿਚਾਰ ਸਿੰਹੁ ਜੀ ! ਆਖਦੇ ਸੱਚ ਹੋ, ਤੇ ਕੁਤਰਕ ਬੀ ਫੁਰਦੀ ਹੈ, ਪਰ ਸਚ ਹੈ, ਸੱਚ ਅਗੇ ਸਭ ਬਣਾਵਟ ਕੱਚ ਹੈ। ਅਸੀਂ ਤਾਂ ਹਾਂ ਹੀ ਕੱਚੇ ਪਿੱਲੇ ਸਿਖ, ਰਹਿਤੋਂ ਬੀ ਢਿੱਲੇ ਹਾਂ ਅਰ ਤੁੰਮਤਾਂ ਤੋਂ ਬੀ ਡਰਦੇ ਹਾਂ, ਪਰ ਅਜ ਤੁਸੀਂ ਅਰਦਾਸਾ ਸੋਧ ਦਿਓ ਕਿ ਅਸੀਂ ਦਸਵੰਧ ਗੁਰੂ ਕਾ ਜਾਣਾਂਗੇ, ਅਰ ਪੰਥ ਗੁਰੂ ਦੇ ਅਰਪਨ ਕਰਾਂਗੇ। ਹੋਰ ਸੁਮੱਤਾਂ ਬੀ ਬਖਸ਼ਣੀਆਂ, ਪਰ ਇਕ ਇਹ ਕੁਮਤਿ ਤਾਂ ਅਜ ਹੀ ਸਾਡੀ ਦੂਰ ਕਰ ਦਿਓ।

ਸਾਰੇ--ਰਾਂਝਾ ਸਿੰਹਾਂ ! ਠੀਕ ਕਿਹਾ ਈ, ਅਸੀਂ ਬੀ ਹਾਜ਼ਰ ਹਾਂ, ਭਾਈ ਜੀ ਕਰੋ ਅਰਦਾਸ।

ਭਾਈ ਜੀ ਨੇ ਅਰਦਾਸਾ ਸੋਧ ਦਿਤਾ। ਸਿਖਾਂ ਨੇ ਦਸਵੰਧ ਗੁਰੂ ਕਾ ਜਾਣਕੇ ਪੰਥ ਗੁਰੂ ਨੂੰ ਦੇਣਾ ਨਿਯਮਤ ਕਰ ਲਿਆ। ਫੇਰ ਗੱਲਾਂ ਤੁਰੀਆਂ ਤਾਂ ਭਾਈ ਜੀ ਨੇ ਕਿਹਾ ਪੰਥ ਦੀਆਂ ਲੋੜਾਂ ਐਸੀਆਂ ਹਨ ਦਸਵੰਧ ਤੋਂ ਇਲਾਵਾ ਹਰੇਕ ਸਿਖ ਨੂੰ ਧਾਰਮਕ ਫੰਡ ਦੇ ਮਾਲਾ ਮਾਲ ਕਰਨ ਲਈ ਚਾਹੀਦਾ ਹੈ ਕਿ ਜੇ ਮਾਲ ਵੇਚੇ ਉਸ ਪਰ ਪੈਸਾ ਧੋਲਾ ਪਾਈ ਕਹਿਕੇ ਗਾਹਕ ਤੋਂ ਵਧੀਕ ਧਰਮ ਖਾਤੇ ਲਈ ਲੈ ਲਵੇ ਅਰ ਉਹ ਰਕਮ ਪੰਥ ਦੇ ਸਾਂਝੇ ਪ੍ਰਚਾਰ ਫੰਡ ਵਿਚ ਪਹੁੰਚਾ ਦੇਵੇ।

ਪਾਂਝਾ ਸਿੰਹੁ--ਕਿਸੇ ਨੇ ਵੇਸ ਤਰ੍ਹਾਂ ਅੱਗੇ ਕੀਤਾ ਬੀ ਹੈ ?

ਵਿਚਾਰ ਸਿੰਹੁ--ਹਾਂ ਜੀ, ਬਹੁਤਿਆਂ ਨੇ ਕੀਤਾ ਹੈ। ਮੈਨੂੰ ਨਾਮ ਯਾਦ ਨਹੀਂ, ਪਰ ਸਰਦਾਰ ਹਰਬੰਸ ਸਿੰਘ ਜੀ ਰਈਸ ਅਟਾਰੀ, ਭਾਈ ਜੋਧ ਸਿੰਘ ਜੀ ਧਾਰਮਕ ਪ੍ਰੋਫੈਸਰ ਖਾਲਸਾ ਕਾਲਜ, ਆਦਿਕ ਸਜਣ ਆਪਣਾ ਸਾਰਾ ਦਸਵੰਧ ਪੰਥ ਦੇ ਸਾਂਝੇ ਫੰਡ ਚੀਫ ਖਾਲਸਾ ਦੀਵਾਨ ਵਿਚ ਦਿੰਦੇ ਹਨ, ਪਰ ਅਸਾਂ ਸੁਣਿਆ ਸੀ ਕਿ ਹੋਤੀ ਵਿਚ ਇਕ ਸਿਖ ਬਜ਼ਾਜ਼ ਨੇ ਆਪਣੇ ਮਾਲ ਪਰ ਪੈਸਾ ਰੁਪੱਯਾ ਧਰਮ ਖਾਤੇ ਲਈ ਗਾਹਕਾਂ ਤੋਂ ਵਧੀਕ ਲੀਤਾ ਤਾਂ ੩੦) ਮਹੀਨੇ

ਵਿਚ ਕੱਠੇ ਹੋ ਗਏ ।

ਮਿੱਤਰੋ, ਪੰਥਕ ਕੰਮ ਤਦ ਚਲਦੇ ਹਨ ਜੇ ਸਾਰੇ ਭਰਾ ਖੁਦਗਾਰਜ਼ੀ ਨੂੰ ਛੱਡਕੇ ਪੰਥ ਦਾ ਕੰਮ ਕਰਨ, ਅਰ ਪੰਥ ਦੀ ਜਥੇਬੰਦੀ ਨੂੰ ਸਿਰੇ ਚਾੜਨ, ਅਰ ਜਥੇਬੰਦੀ ਤੋੜਨ ਵਾਲੇ ਨੂੰ ਮੂੰਹ ਨਾ ਲਾਉਣ, ਹਰੇਕ ਸਿਖ ਜਥੇਬੰਦੀ ਨਾਲ ਪਿਆਰ ਕਰੇ, ਅਰ ਦਸਵੰਧ ਉਥੇ ਦੇਵੇ ਤੇ ਹੋਰ ਤਰੀਕਿਆਂ ਨਾਲ ਬੀ ਪਦਾਰਥ ਪੁਚਾਵੇ, ਤਦ ਦੱਸੋ ਕਦੇ ਹੋ ਸਕਦਾ ਹੈ ਕਿ ਸਿਖਾਂ ਦਾ ਕੋਈ ਕੰਮ ਰੁਕੇ; ਪਰ ਐਸ ਵੇਲੇ ਪੰਥ ਦੇ ਸਾਰੇ ਕੰਮ ਡਕੋ ਡੋਲੇ ਖਾਂਦੇ ਹਨ । ਚੀਫ ਖਾਲਸਾ ਦੀਵਾਨ ਦਾ ਯਤੀਮਖਾਨਾ ਭੀ ਮੁਸ਼ਕਲਾਂ ਨਾਲ ਚਲਦਾ ਹੈ, ਸਾਰੇ ਦੇਸ਼ ਵਿਚ ਤਾਲੀਮ ਦੇਣੀ ਹੈ, ਹੋਰ ਵਿਦਯਕ ਆਸ਼ਮ ਰਚਨੇ ਹਨ, ਪਰ ਚੱਲਣ ਕਿਥੋਂ ? ਜੇਕਰ ਜਥੇਬੰਦੀ ਮੁਕੰਮਲ ਹੋ ਜਾਏ, ਰਾਜੇ ਤੋਂ ਲੈ ਕੇ ਮਜ਼ਦੂਰ ਤਕ ਦਸਵੰਧ ਪੰਥ ਦੇ ਸਾਂਝੇ ਫੰਡ ਵਿਚ ਜਮ੍ਹਾਂ ਹੋਕੇ ਪੰਥਕ ਕੰਮਾਂ ਤੇ ਆਸ਼ਰਮਾਂ ਪਰ ਖਰਚ ਹੋਵੇ, ਤਦ ਮੇਰੀ ਜਾਚੇ ਹਿੰਦ ਵਿਚ ਸਿਖ ਸਭ ਤੋਂ ਸੌਭਾਗ ਹੋ ਜਾਣ ।

ਸਾਰੇ—ਬਹੁਤ ਠੀਕ, ਕਦੇ ਕਦੇ ਆਪ ਜਦ ਏਸ ਸ਼ਹਿਰ ਆਓ ਤਾਂ ਕੋਈ ਸੁਮਤਿ ਬਖਸ਼ ਜਾਇਆ ਕਰੋ, ਅਸੀਂ ਦਸਵੰਧ ਤੋਂ ਵੱਖਰਾ ਹੋਰ ਗੱਫਾ ਧਰਮ ਕਾਰਜਾਂ ਲਈ ਕੱਠਾ ਕਰਨਾ ਭੀ ਜ਼ਰੂਰ ਸ਼ੁਰੂ ਕਰਾਂਗੇ ।

[ਖਾਲਸਾ ਸਮਾਚਾਰ, ਮਿਤੀ ੧੮ ਜੁਲਾਈ ੧੯੦੬ ਈ:

- ੦ -

- ੨੦੬ -

੧੯. ਪਰੀਆਂ ਦਾ ਇਸ਼ਨਾਨ

ਆਯਰ ਪਟਾ ਪਹਾੜ ਦੀ ਚੋਟੀ ਤੇ ਠੰਡੀ ਹਵਾ ਦੇ ਝੋਕਿਆਂ ਤੇ ਬਦਲਾਂ ਦੇ ਜੱਫੀ-ਪਾਉਣੇ ਪਿਆਰ ਨੇ ਮਿੱਠੀ ਮਿੱਠੀ ਨੀਂਦ ਨੂੰ ਲੈ ਆਂਦਾ । ਨੀਂਦ ਆਉਂਦਿਆਂ ਸਾਰ ਮਨ ਕਿਤੇ ਉੱਡ ਗਿਆ ਤੇ ਕੀ ਦੇਖਦਾ ਹੈ ਕਿ ਹਿੰਦੁਸਤਾਨ ਕਸ਼ਮੀਰ ਤੇ ਤਿੱਬਤ ਦੀ ਸੰਨ੍ਹ ਵਿਚ ਪਰਬਤਾਂ ਦੀਆਂ ਜੁੜਵੀਆਂ ਪਿੱਠਾਂ ਦੀ ਉਚਾਈ ਤੇ ਮਾਨ-ਸਰੋਵਰ ਆਪਣੇ ਸੁਹਾਵਣੇ ਰੂਪ ਵਿਚ ਲਹਿਰਾਂ ਲੈ ਰਿਹਾ ਹੈ । ਇਸ ਦੇ ਆਂਢੋਂ ਗੁਆਂਢੋਂ, ਕੁਝ ਨੇੜੇ ਕੁਝ ਦੂਰੋਂ ਬੜੇ ਬੜੇ ਦਰਯਾ ਨਿਕਲਦੇ ਹਨ, ਜੋ ਆਪਣੇ ਰਸਤੇ ਵਿਚ ਐਨੀਆਂ ਵਿੱਖਾਂ ਪਾ ਲੈਂਦੇ ਹਨ ਕਿ ਫੇਰ ਮਹਾਂ ਸਾਗਰ ਵਿਚ ਹੀ ਜਾਕੇ ਮੇਲ ਹੁੰਦਾ ਹੈ । ਕਿੱਥੇ ਅਟਕ, ਸਤਲੁਜ, ਗੰਗਾ ਤੇ ਕਿਥੇ ਬ੍ਰਹਮਪੁਤ੍ਰ, ਏਹ ਕੁਦਰਤ ਦੇ ਰੰਗ ਹਨ । ਬਰਖਾ ਹੋ ਹਟੀ ਤੇ ਹਵਾ ਬਿਲਕੁਲ ਬੰਦ ਸੀ, ਬਿਛ ਨ੍ਹਾ ਤੇ ਖੜੇ ਸੇ, ਸਰੋਵਰ ਵਿਚ ਲਹਿਰਾਂ ਦੀ ਥਾਂ ਅਡੋਲਤਾ ਪਸਰ ਰਹੀ ਸੀ ਕਿ ਅਚਾਨਕ ਅਕਾਸ਼ ਤੋਂ ਦੋ ਪਰੀਆਂ ਉਤਰੀਆਂ । ਸਰੋਵਰ ਦੇ ਕਿਨਾਰੇ ਨ੍ਹਾਤੀਆਂ, ਨ੍ਹਾ ਧੋ-ਕੇ ਫੇਰ ਲਗੀਆਂ ਸਰੋਵਰ ਦੇ ਕਿਨਾਰੇ ਕਿਨਾਰੇ ਫਿਰਨ ਤੇ ਗਲਾਂ ਕਰਨ । ਉਹਨਾਂ ਦੀਆਂ ਗਲਾਂ ਦਾ ਸਿੱਟਾ ਇਹ ਸੀ ਕਿ ਤਿੱਬਤ ਦੇ ਲਾਮੇ ਹੁਣ ਆਪਣੇ ਰੰਗ ਵਿਚ ਨਹੀਂ ਰਹੇ । ਕੁਝ ਈਰਖਾ ਦਾ ਪੈਰ ਪੈ ਰਿਹਾ ਹੈ । ਬੌਧ ਰਿਸ਼ੀ ਦੇ ਤਿਆਗ ਵਿਚ ਕੁਛ ਹੋਰ ਹੋਰ ਰੰਗ ਪੈ ਰਹੇ ਹਨ । ਐਸਾ ਨਾ ਹੋਵੇ ਕਿ ਇਹ ਸਰੋਵਰ ਬੀ ਸਾਡੇ ਇਸ਼ਨਾਨ ਲਾਇਕ ਨਾ ਰਹੇ ਤੇ ਇਕ ਤਮਾਸ਼ਾ-ਗਾਹ ਬਣ ਜਾਵੇ ।

ਸੁਕੁਮਾਰ ਬੋਲੀ-ਬੀਬੀ ਭੈਣ ! ਚੱਲ ਅੱਜ ਸਨਤ ਕੁਮਾਰ ਸਰੋਵਰ (ਤਿਸ਼ੀ ਤਾਲ) ਦੇ ਦਰਸ਼ਨ ਕਰੀਏ ।

ਮੁਗਧਾ ਬੋਲੀ—ਚਲੋ ਭੈਣ ਚਲੀਏ ।

ਇਹ ਆਖਕੇ ਵੋਹਾਂ ਨੇ ਉਡਾਰੀ ਮਾਰੀ ਅਰ ਹਿਮਾਲਾ ਪਰਬਤ ਦੇ ਦੂਜੇ ਸਿਰੇ, ਸਾਰੇ ਬਰਫਾਨੀ ਸਿਲਸਿਲੇ ਨੂੰ ਲੰਘਕੇ ਚੀਨਾ ਪਹਾੜ ਦੀ ਚੋਟੀ ਤੇ ਆ ਬੈਠੀਆਂ ਤੇ ਸਰੋਵਰ ਦਾ ਦਰਸ਼ਨ ਕੀਤਾ । ਹੇਠਲੇ ਪਾਸੇ ਨਜ਼ਰ ਮਾਰੀ ਤਦ ਡਿੱਠਾ ਕਿ ਸਨਤ ਕੁਮਾਰ ਸਰੋਵਰ ਦੇ ਸੱਠ ਸਾਥੀ ਸਰੋਵਰਾਂ ਵਿਚੋਂ ਕੇਵਲ ਛੇ ਹੀ ਰਹਿ ਗਏ ਹਨ ਤੇ ਬਾਕੀ ਚੁਰੰਜਾ ਸੁੱਕ ਗਏ ਹਨ । ਇਸ ਨਾਲ ਹਿਮਾਲੇ ਦੀ ਇਸ 'ਕਮਾਉ' ਹਿੱਸੇ ਦੀ ਸੁੰਦਰਤਾ ਵਿਚ ਫਰਕ ਆ ਗਿਆ ਹੈ । ਫੇਰ ਤਮਾਸ਼ਾ ਦੇਖੋ ਕਿ ਸਰੋਵਰ ਦੇ ਕਿਨਾਰੇ ਇਨ੍ਹਾਂ ਨੇ ਇਕ ਦੇਵੀ ਮੰਦਰ ਡਿੱਠਾ, ਜਿਸ ਨੂੰ 'ਨੈਨਾ' ਕਰਕੇ ਸੱਦਦੇ ਸਨ ਤੇ ਸਰੋਵਰ ਨੂੰ ਬੀ ਲੋਕ ਨੈਨੀ ਤਾਲ ਕਹਿਣ ਲਗ ਪਏ ਸਨ । ਏਹ ਨਵੇਂ ਹੋਰ ਫੇਰ ਇਨ੍ਹਾਂ ਯਾਤਰੂਆਂ ਨੂੰ, ਜੋ ਸਦੀਆਂ ਬਾਦ ਏਥੇ ਆਏ ਸੇ ਬਹੁਤ ਅਸਚਰਜ ਲਗੇ । ਪਰ ਵਧੀਕ ਅਸਚਰਜ ਨਵੇਂ ਨਵੇਂ ਮਕਾਨ ਸੇ ਜੋ ਰਿਸ਼ੀਆਂ ਦੇ ਇਸ ਬਨ ਖੰਡ ਵਿਚ ਬਨ ਗਏ ਸੇ । ਹੇਠਾਂ ਤੱਕਿਆ ਸਰੋਵਰ ਦੇ ਸਿਰ ਤੇ ਚਰਨਾਂ ਪਰ ਦੋ ਚੰਗੇ ਭਰਵੇਂ ਬਜ਼ਾਰ ਨਜ਼ਰ ਪਏ । ਸਰੋਵਰ ਦੇ ਗਿਰਦ ਸੜਕ ਬਣੀ ਹੋਈ ਹੈ, ਵਿਚ ਕਿਸ਼ਤੀਆਂ ਢਲ ਰਹੀਆਂ ਹਨ, ਕਿਤੋਂ ਹੋ ਹੋ ਦੀ ਆਵਾਜ਼ ਤੇ ਕਦੇ ਮਨੁੱਖੀ ਵਾਜੇ ਦੀ ਧੁਨਿ ਕੰਨੀ ਪਹੁੰਚਦੀ ਹੈ । ਸਰੋਵਰ ਦੇ ਗਿਰਦ ਜਾਲਾ ਤੇ ਜਲ ਬੂਟੀਆਂ ਉਗ ਪਈਆਂ ਹਨ, ਕਮਲ ਫੁਲਾਂ ਦੀ ਗਿਰਦੀ ਵਾੜ ਗੁੰਮ ਹੋ ਗਈ ਹੈ । ਰਾਜ ਹੰਸ ਉੱਡ ਗਏ ਹਨ । ਇਹ ਗਲ ਵੇਖਕੇ ਸੁਕੁਮਾਰ ਬੋਲੀ:—

'ਭੈਣ ਜੀ ! ਮਾਣਸ ਗੰਧ ।' (ਭਾਵ ਮਨੁੱਖਾਂ ਦੀ ਮੁਸ਼ਕ ਆਉਂਦੀ ਹੈ) ।

ਮੁਗਧਾ ਬੋਲੀ:--ਬੱਸ ਸਾਡੇ ਭਾਗ, ਕੋਈ ਸਰੋਵਰ ਇਨ੍ਹਾਂ ਮਨੁੱਖਾਂ ਦਾ ਤਮਾਸ਼ਾ ਬਣਨੋਂ ਨਹੀਂ ਬਚਦੇ । ਭੈਣ ਜੀ ! ਅਜ ਰਾਜਾ ਇੰਦਰ ਨੂੰ ਕਹੀਏ ਜੋ ਕਿਵੇਂ ਮਾਨ ਸਰੋਵਰ ਨੂੰ ਤਾਂ ਸਾਡੇ ਲਈ ਸੇਭਾਲ ਰਖੇ, ਕਈ

ਤਮਾਸ਼ੇ ਦੇ ਪਿਆਰੇ ਮਨੁੱਖ ਉਥੇ ਬੀ ਪਹੁੰਚਣ ਲਗ ਪਏ ਹਨ ।

ਸੁਕੁਮਾਰ ਬੋਲੀ:—ਬਹੁਤ ਹੀ ਚੰਗੀ ਗੱਲ ਹੈ, ਐਸਾ ਕਰਨਾ ਚਾਹੀਦਾ ਹੈ । ਵੇਖੋ ਭੈਣ ਜੀ ! ਸਟੇਵਰ ਦੇ ਕਿਨਾਰੇ ਜਿਥੇ ਰਿਸ਼ੀ ਸਭਾ ਲਗਦੀ ਹੁੰਦੀ ਸੀ, ਚੌਗਾਨ ਦੀ ਖੇਡ ਹੋ ਰਹੀ ਹੈ, ਅਰ ਜਿਥੇ ਰਿਸ਼ੀ 'ਸਿਨੀ' ਜੀ ਦਾ ਮਠ (ਤਪ ਦੀ ਥਾਂ) ਸੀ ਉਥੇ ਮੂਰਤੀ ਪੂਜਾ ਹੋ ਰਹੀ ਹੈ । ਆਹ ਵੇਖੋ 'ਦਿੱਵ ਜੋਤਿ' ਰਿਸ਼ੀ ਦੇ ਆਸਣ ਪਰ ਮਸਜਿਦ ਖੜੀ ਹੈ । ਆਰਯ ਕੁਲ ਵੰਸ਼ੀ ਰਾਜਕੁਮਾਰ ਜਿਥੇ ਵਿਦਯਾ ਪਾਉਣ ਆਉਂਦੇ ਸੀ, ਉਸ ਆਰਯ ਪਥ ਪਰਬਤ ਦਾ ਨਾਮ ਆਯਰ ਪਟਾ ਕਹਿ ਰਹੇ ਹਨ । ਮਨੁੱਖਾਂ ਦੀ ਅਕਲ ਬੀ ਅਜਬ ਹੈ, ਔਹ ਦੇਵ ਪਥ ਪਰਬਤ ਸੁੰਵਾ ਹੋਇਆ ਪਿਆ ਹੈ ।

ਮੁਗਧਾ (ਤੁਬਕ ਕੇ)—ਭੈਣ ਜੀ ! ਔਹ ਅਸਵਾਰੀ ਹੈ ? ਪੁਸ਼ਪ-ਬਿਬਾਨ ਨਹੀਂ ਹੈ, ਰਥ ਨਹੀ, ਨਾ ਸ਼ਕਤੀ ਤੌਰ ਰਹੀ ਹੈ, ਨਾ ਪਸ਼ੂ ।

ਸੁਕੁਮਾਰ—ਹੈਂ ! ਇਹ ਤਾਂ ਨਵੀਂ ਹੀ ਅਸਵਾਰੀ ਹੈ । ਇਕ ਮਨੁੱਖ ਚੜ੍ਹਿਆ ਬੈਠਾ ਹੈ, ਚਾਰ ਮਨੁੱਖਾਂ ਨੇ ਚੁਕਿਆ ਹੈ । ਹੈਂ, ਮਨੁੱਖਾਂ ਨੇ ਮਨੁੱਖ ਨੂੰ ਚੁਕਿਆ ਹੈ ? ਇਹ ਕੀ ਤਮਾਸ਼ਾ ਹੈ ? (ਅੱਖਾਂ ਮੀਟਕੇ) ਹਾਂ, ਕਲਿਜੁਗ ਆ ਗਿਆ ਹੈ, ਧਰਮ ਦੇ ਸਿਵਾ ਤਿੰਨ ਧੇਰ ਖਿਸਕ ਚੁਕੇ ਹਨ ।

ਮੁਗਧਾ--ਕਲਜੁਗ ਕੀ ਹੁੰਦਾ ਹੈ ?

ਸੁਕੁਮਾਰ--ਜਦੋਂ ਲੋਕੀਂ ਪਰਮੇਸ਼ਰ ਨੂੰ ਭੁੱਲਕੇ ਆਪਣੇ ਸੁਖਾਂ ਵਿਚ ਲਗ ਜਾਂਦੇ ਹਨ, ਇਕ ਦੂਜੇ ਨੂੰ ਪਿਆਰ ਕਰਨ ਦੀ ਥਾਂ, ਦੂਏ ਦੀ ਹਾਨੀ ਤੋਂ ਆਪਣਾ ਲਾਭ ਕੱਢਦੇ ਹਨ । ਜਦੋਂ ਐਸਾ ਸਮਾਂ ਹੋਵੇ ਤਦੋਂ ਕਲਜੁਗ ਕਹੀਦਾ ਹੈ ।

ਹੁਣ ਹੋਰ ਹੈਰਾਨ ਹੋਕੇ ਦੋਵੇਂ ਉੱਡਕੇ ਸ਼ੇਰ ਕੇ ਡਾਂਡੇ

(ਸਿੰਹ ਦੰਡਕ) ਪਰਬਤ ਤੇ ਜਾ ਬੈਠੀਆਂ; ਏਥੋਂ ਬੀ 'ਮਾਣਸ ਗੰਧ, ਮਾਣਸ ਗੰਧ' ਕਰਦੀਆਂ ਨੱਕ ਵਟਦੀਆਂ ਫੇਰ ਆਯਰ ਪਟੇ (ਆਰਯਾ ਪਥ) ਪਰਬਤ ਤੇ ਆ ਬੈਠੀਆਂ । ਪਰ ਇਥੇ ਬੀ ਉਹੋ ਮਾਣਸ ਗੰਧ ਆ ਰਹੀ ਸੀ । ਫੇਰ ਨੱਕ ਮੁੰਦਕੇ ਹੇਠ ਉਤਰੀਆਂ । ਸਰੋਵਰ ਵਿਚਕਾਰ ਜਾਕੇ ਜਲ ਵਿਚੋਂ ਡੁੱਬੇ ਮਨੁੱਖਾਂ ਦੀ ਮੁਸ਼ਕ ਆਈ । ਨ੍ਹਾਉਣਾ ਤਾਂ ਕਿਤੇ ਰਿਹਾ ਜਲ ਛੋਹੇ ਬਿਨਾਂ ਹੀ ਚੌਗਾਨ ਵਿਚ ਜਾ ਖੜੋਤੀਆਂ ।

ਮੁਗਧਾ (ਤੁਬੁਕਕੇ)--ਏਹ ਮਨੁੱਖਾਂ ਨੂੰ ਚੁੱਕਣ ਵਾਲੇ ਤਾਂ ਕਈ ਤਿਲਕ ਧਾਰੀ ਹਨ, ਕਿਤੇ ਬ੍ਰਾਹਮਣ ਤਾਂ ਨਹੀਂ ਹਨ ?

ਸੁਕੁਮਾਰ--ਸਾਰੇ ਤਾਂ ਨਹੀਂ ਪਰ ਬਹੁਤ ਹਨ । ਅਹੋ ਅਭਾਗ ! ਏਹ ਉਹ ਬ੍ਰਾਹਮਣ ਹਨ ਜਿਨ੍ਹਾਂ ਦੇ ਅੱਗੇ 'ਆਰਯ ਰਾਜਿਆਂ ਦੀ ਧੌਣ ਉੱਚੀ ਨਹੀਂ ਉੱਠ ਸਕਦੀ ਸੀ । ਸਾਰਾ ਹਿੰਦ ਅਰ ਸਾਰੇ ਹਿੰਦ ਦੇ ਸਾਮਾਨ ਇਨ੍ਹਾਂ ਦੇ ਮੁਖ ਲਈ ਸਨ । ਪਰ ਪ੍ਰਤਾਪ ਦੇ ਨਸ਼ੇ ਵਿਚ ਇਨ੍ਹਾਂ ਨੇ ਪ੍ਰੇਮ ਦਾ ਪਥ ਛੱਡਕੇ ਘ੍ਰਿਣਾ ਤੇ ਆਕੜ ਦਾ ਰਾਹ ਫੜਿਆ, ਰਾਜਾ ਤੇ ਪੁਜਾ ਨਾਲ ਹੈਂਕੜ ਧਾਰ ਗਏ । ਉਸ ਉੱਚੀ ਅਟਾਰੀ ਤੋਂ, ਕਿ ਜਿਥੇ ਏਹ ਕਦੇ ਸਨ, ਖਡ ਵਿਚ ਡੇਗੇ ਗਏ ਹਨ । ਕਦੀ ਇਨ੍ਹਾਂ ਪਰਬਤਾਂ ਪਰ ਦੇ ਰਾਜੇ ਇਨ੍ਹਾਂ ਨੂੰ ਨਮਸਕਾਰ ਕਰਨ ਆਉਂਦੇ ਸਨ ਤੇ ਰਾਜ ਕੁਮਾਰ ਵਿਦਯਾ ਪਾਉਣ ਆਉਂਦੇ ਤੇ ਇਨ੍ਹਾਂ ਲਈ ਬਨਾਂ ਵਿਚੋਂ ਲਕੜਾਂ ਲਿਆਉਂਦੇ ਤੇ ਚਰਨ ਪੂਜਦੇ ਸੇ ਪਰ ਅੱਜ ਉਸ ਮਹਾਨ ਆਕੜ ਤੇ ਨਫਰਤ ਦੇ ਸਬੱਬ ਇਹ ਤ੍ਰੀਮਤਾਂ, ਮਨੁੱਖਾਂ, ਸੈਠਾਂ, ਰਈਸਾਂ ਦੇ ਕਹਾਰ ਬਣ ਰਹੇ ਹਨ । ਵਾਹ ਕੁਦਰਤ ਤੇ ਵਾਹ ਆਤਮਕ ਸ੍ਰਿਸ਼ਟੀ ਦੇ ਨਿਯਮ । ਜੇ ਕੋਈ ਪ੍ਰਤਾਪ ਪਾਕੇ ਮਦ ਕਰੇਗਾ ਅਰ ਪ੍ਰੇਮ ਦੀ ਥਾਂ ਨਫਰਤ ਵਰਤੇਗਾ, ਉਸ ਦਾ ਇਹੋ ਹਾਲ ਹੋਵੇਗਾ ।

ਇੰਨੇ ਨੂੰ ਮੁਗਧਾ ਸਿਰ ਸੁੱਟਕੇ ਬੋਲੀ:--ਭੈਣ ਚੱਲ ਮੇਰਾ ਤਾਂ ਸਿਰ ਦੁਖਣ ਲਗ ਪਿਆ ਹੈ । ਇਹ ਸੁਣਕੇ ਦੋਵੇਂ ਜਣੀਆਂ

ਲਹਿਰੀਆ ਕਾਂਤਾ ਪਰਬਤ ਦੀ ਚੋਟੀ ਤੇ ਜਾ ਬੈਠੀਆਂ । ਕੁਛ ਖੁੱਲੀ
 ਹਵਾ ਆਈ ! ਅਲਮੋੜੇ ਦੇ ਸਨਾਤਨ ਅਸਥਾਨ ਵਲ ਡਿੱਠਾ ਤਾਂ
 ਉਹ ਹੋਰਨਾਂ ਸ਼ਹਿਰਾਂ ਵਾਂਗ ਇਕ ਦੁਖੀਆਂ ਸੁਖੀਆਂ ਦਾ ਮੜ੍ਹ ਬਣ ਰਿਹਾ
 ਹੈ । ਉਹ ਬਨ ਬਾਸੀ ਰਿਸ਼ੀਆਂ ਦੇ ਆਸ਼੍ਰਮ ਤੇ ਬ੍ਰਿਧ ਤਜਾਰੀ
 ਰਾਜਿਆਂ ਦੇ ਤਪੋ ਬਨ ਸਭ ਗੁੰਮ ਹੋ ਗਏ ਹਨ । ਭੀਮ ਤਾਲ ਤੇ
 ਨਜ਼ਰ ਮਾਰੀ ਪੰਛੀਆਂ ਦੇ ਸ਼ਿਕਾਰ ਹੋ ਰਹੇ ਹਨ । ਉਹਨਾਂ ਕੋਲ
 ਫੁਲਾਂ ਦੀ ਵੰਸ਼ ਅਜੇ ਕਾਇਮ ਦੇਖੀ ਜੋ ਸੀਤਾ ਦੇ ਸ਼੍ਰਯੰਬਰ ਪਰ
 ਏਥੋਂ ਗਏ ਸੇ । ਉਹਨਾਂ ਪੰਛੀਆਂ ਦੀ ਸੰਤਾਨ ਬੀ ਸ਼ਿਕਾਰ ਹੁੰਦੀ
 ਤੱਕੀ ਕਿ ਜੋ ਰਾਜਾ ਨਲ ਦੇ ਦੁਖ ਸਮੇਂ ਕਟੇ ਹੋਏ ਬੀ ਉਛਲ ਕੇ
 ਸਰੋਵਰ ਵਿਚ ਜਾ ਪਏ ਸੀ ।

ਏਥੋਂ ਉਡਕੇ ਦੋਵੇਂ ਜਣੀਆਂ ਬਰਫਾਨੀ ਚੋਟੀ ਤੇ ਜਾ
 ਬੈਠੀਆਂ । ਮੁਗਧਾ ਦਾ ਜੀ ਤਾਂ ਚਾਹੁੰਦਾ ਸੀ ਜੋ ਘਰ ਨੂੰ ਉਡ
 ਦਲੀਏ ਪਰ ਸੁਕੁਮਾਰ ਦੇ ਜੀ ਵਿਚ ਸਮੇਂ ਦੇ ਨਵੇਂ ਰੰਗ ਵੇਖਕੇ
 ਦੇਸ਼ ਦੇ ਦੇਖਣ ਨੂੰ ਬੀ ਚਾ ਆਗਿਆ ਸੀ । ਸੋ ਦੋਵੇਂ ਸਲਾਹ
 ਕਰਕੇ ਬੀਰ ਸਰੋਵਰ ਨੂੰ ਗਈਆਂ । ਕੀ ਦੇਖਦੀਆਂ ਹਨ ਕਿ
 ਸਰੋਵਰ ਦਾ ਨਾਮ ਤਾਂ 'ਵੁੱਲਰ ਡਲ' ਹੋ ਗਿਆ ਹੈ ਪਰ ਮਾਣਸ
 ਗੰਧ ਨਾਲ ਅਕਾਸ਼ ਭਰ ਰਿਹਾ ਹੈ । ਸੈਰ ਤਮਾਸ਼ੇ ਦਾ ਮੰਡਲ
 ਖਿੜ ਰਿਹਾ ਹੈ ।

ਸੁਕੁਮਾਰ ਬੋਲੀ-ਭੈਣ ਜੀ ! ਮੈਂ ਇਸ ਸਰੋਵਰ ਨੂੰ ਤਦੋਂ ਵੀ
 ਡਿੱਠਾ ਹੈ ਜਦੋਂ ਭੱਟ ਜਾਤੀ ਦੇ ਬ੍ਰਾਹਮਣ ਵਿਨੋਦ ਦੇ ਪੂਰੇ ਕਵਿਤਾ
 ਵਿਚ ਪ੍ਰਸਿਧ ਚਿਤ੍ਰਕਾਰ ਤੇ ਪਸ਼ਾਨ ਚਿਤ੍ਰ (ਪੱਥਰ ਮੂਰਤੀ) ਵਿਚ
 ਨਿਪੁੰਨ ਏਥੇ ਏਕਾਂਤ ਰਹਿੰਦੇ ਤੇ ਆਪਣੇ ਬਜ਼ੁਰਗ ਵੁਨਰਾਂ ਨੂੰ ਨਿਰਵਾਸ਼
 ਹੋਕੇ ਕਰਦੇ ਸੇ । ਫਿਰ ਇਸ ਨੂੰ ਮੈਂ ਰਾਜਾ 'ਕੈਕੇਇ' ਦੇ ਸਮੇਂ
 ਡਿੱਠਾ ਹੈ, ਜਦੋਂ ਸਤੋ ਗੁਣ ਤੇ ਰਜੋ ਗੁਣ ਦਾ ਭਰ ਜੋਬਨ ਸੀ ।
 ਫੇਰ ਮੈਂ ਇਸ ਨੂੰ ਤਦੋਂ ਡਿੱਠਾ ਜਦੋਂ ਇਥੇ ਯਵਨ ਜਾਤੀ ਦੇ ਲੋਕ

ਆ ਗਏ ਸੇ ਅਰ ਬ੍ਰਾਹਮਣਾਂ ਦਾ ਉਸ ਮਦ ਵੈ ਕਾਰਨ ਗਿਰਾਉ
ਹੋ ਚੁਕਾ ਸੀ । ਇਸ ਯਵਨ ਜਾਤੀ ਦੇ ਇਕ ਰਾਜਾ ਜਹਾਂਗੀਰ ਦੀ
ਇਹ ਸੈਰ ਦੀ ਥਾਂ ਸੀ । ਇਹ ਯਵਨੀ ਰਾਜੇ ਮੁਸਲਮਾਨ ਕਹਾਂਦੇ
ਸੀ । ਤਦੋਂ ਇਨ੍ਹਾਂ ਦਾ ਇੱਛਾ ਜ਼ੋਰ ਸੀ ਕਿ ਪੁੱਛੋ ਨਾ । ਪਰ ਅੱਜ
ਵੇਖੋ ਇਸ ਮੁਸਲਮਾਨ ਜਾਤੀ ਦੇ ਲੋਕ ਕਾਮੇ ਹੋ ਰਹੇ ਹਨ, ਦੋ ਰੁਪਏ
ਦਿਓ ਤਦ ਬੇੜੀ ਸਮੇਤ ਨੌਕਰ ਰਖ ਲਓ, ਅਰ ਸਾਰਾ ਦਿਨ ਪਏ
ਸੇਵਾ ਲਵੋ ।

ਮੁਗਧਾ--ਇਸ ਜਾਤੀ ਦਾ ਪ੍ਰਤਾਪ ਕਿਉਂ ਗਿਆ ?

ਸੁਕੁਮਾਰ--ਭੈਣ ਇਨ੍ਹਾਂ ਵਿਚ ਧਰਮ ਨਾਲ ਬਹੁਤ ਵੈਰ ਸੀ,
ਅਰ ਅੰਨਯ ਧਰਮੀਆਂ ਪਰ ਅੰਨਯਾਯ ਤੇ ਧੱਕਾ ਕਰਦੇ ਸੇ । ਇਨ੍ਹਾਂ
ਦਾ ਪ੍ਰਤਾਪ ਇਨ੍ਹਾਂ ਦੇ ਜ਼ੁਲਮ ਨੇ ਗੁਆ ਦਿਤਾ । ਜਿਹੜੇ ਏਹ ਲੋਕ
ਹਾਕਮ ਤੇ ਰਾਜੇ ਸੇ, ਜਿਨ੍ਹਾਂ ਅੱਗੇ ਰਾਜਪੂਤ ਰਾਜੇ ਧੀਆਂ ਲੈਕੇ ਹਾਜ਼ਰ
ਹੁੰਦੇ ਸੇ, ਓਹ ਅੱਜ ਮਜ਼ੂਰ ਕਾਮੇ ਤੇ ਬੇੜੀ ਵਾਹ ਹੋ ਰਹੇ ਹਨ ।
ਅਤਿ ਤੇ ਪਰਮੇਸ਼ੁਰ ਦਾ ਵੈਰ ਹੈ, ਅਤਿ ਕੀਤੀ ਪਟਕ ਪਏ । ਜੋ
ਪ੍ਰਤਾਪ ਪਾਕੇ ਕਿਸੇ ਤਰ੍ਹਾਂ ਦੀ ਅਤਿ ਕਰੇਗਾ ਉਹ ਪਰਬਤ ਤੋਂ ਖੱਡ
ਵਿਚ ਜਾ ਡਿੱਗੇਗਾ ।

ਮੁਗਧਾ--ਭੈਣ ਇਥੇ 'ਮਾਣਸ ਗੰਧ' ਬਹੁਤ ਤੀਬਰ ਹੈ, ਕੁਛ
ਵਿਕਾਰ ਗੰਧ ਬੀ ਹੈ, ਮੇਰਾ ਜੀ ਕੱਚਾ ਹੁੰਦਾ ਹੈ, ਚੱਲ ਚੱਲੀਏ ।

ਸੁਕੁਮਾਰ--ਚਲੋ ਚਲੀਏ, ਤੁਹਾਨੂੰ ਹਿਮ ਗਿਰ ਉਤੇ ਸਾਹ ਕਢ
ਲਿਆਵੀਏ, ਤੇ ਫਿਰ ਇਕ ਹੋਰ ਅਸਥਾਨ ਦੇਖਕੇ ਚਲੀਏ । ਮੈਂ
ਕੁਛ ਚਿਰ ਹੋਇਆ ਤਾਂ ਉਹ ਅਸਥਾਨ ਡਿੱਠਾ ਸੀ ।

ਮੁਗਧਾ--ਉਹ ਅਸਥਾਨ ਕਿਹਾ ਸੀ ?

ਸੁਕੁਮਾਰ--ਭੈਣ ਜੀ ਉਹ ਇਕ ਨਿਰਜਨ ਬਨ ਸੀ ਜੋ ਆਦਿ
ਕਾਲ ਤੋਂ ਨਿਰਜਨ ਰਖਿਆ ਗਿਆ ਸੀ ਅਰ ਕੋਈ ਰਿਸ਼ੀ ਉਥੇ

ਫੇਰ ਨਹੀਂ ਧਰਦਾ ਸੀ, ਸਭ ਨਮਸਕਾਰ ਕਰਦੇ ਸੇ । ਇਸ ਕਰਕੇ
 ਜੇ ਇਸ ਅਸਥਾਨ ਪਰ ਕਲਜੁਗ ਵਿਚ ਆਪੁ ਸੀ ਅਕਾਲ ਪੁਰਖ
 ਦੀ ਪ੍ਰੀਤਮ ਜੋਤ ਨੇ ਪ੍ਰਗਟ ਹੋਕੇ ਸੰਸਾਰ ਨੂੰ ਸੁਆਰਨਾ ਸੀ ਅਰ
 ਅਖੰਡ ਕੀਰਤਨ ਦਾ ਬੰਕੰਠ ਰਚਣਾ ਸੀ । ਮੈਂ ਇਸ ਅਸਥਾਨ ਨੂੰ
 ਰਚਣ ਵੇਲੇ, ਰਚੇ ਜਾਣ ਦੇ ਮਗਰੋਂ, ਮਲੇਛਾਂ ਦੀ ਬੇਅਦਬੀ ਤੇ ਫੇਰ
 ਧਰਮੀਆਂ ਦੇ ਪ੍ਰਤਾਪ ਸਮੇਂ ਬੀ ਡਿੱਠਾ ਸੀ । ਚੁੱਲੇ ਤੈਨੂੰ ਵੀ ਅੱਜ
 ਕਲ ਦੀ ਦਸ਼ਾ ਦਿਖਾ ਲਿਆਵਾਂ । ਇਹ ਕਹਿਕੇ ਉਡਾਰੀ ਮਾਰਕੇ
 ਅੰਮ੍ਰਿਤ ਸਰੋਵਰ ਤੇ ਪਹੁੰਚੀਆਂ । ਸਮਾਂ ਤੜਕਸਾਰ ਦਾ ਸੀ, ਸਰੋਵਰ
 ਦੀ ਅਡੋਲਤਾ ਤੇ ਪਰਮੇਸ਼ਰ ਜਸ ਦੀ ਮਿੱਠੀ ਧੁਨੀ ਨੇ 'ਮਾਣਸ ਰੀਧ'
 ਦੇ ਹੁੰਦਿਆਂ ਬੀ ਦੁਹਾਂ ਨੂੰ ਪ੍ਰਸੰਨ ਕਰ ਦਿਤਾ ।

ਸੁਕੁਮਾਰ-ਭੈਣ ਜੀ, ਇਹ ਇਕ ਪਹਿਰ ਹੁਣ ਦਾ ਏਥੇ ਦੈਵੀ
 ਮੰਡਲ ਹੈ, ਫੇਰ ਇਸ ਦੇ ਪ੍ਰਬੰਧਕ ਸੰਸਾਰਕ ਲੋਕ ਆ ਜਾਣਗੇ,
 ਪੂਜਾ ਦਾ ਪਿਆਰ ਜਾਗ ਪਏਗਾ, ਅਰ ਸੈਰ ਤਮਾਸ਼ੇ ਵਾਲੇ ਕੇਵਲ
 ਤਮਾਸ਼ੇ ਖਾਤਰ ਆ ਵੜਨਗੇ, ਪਰ ਇਹ ਵਾਧਾ ਹੈ ਕਿ ਈਸ਼ਰ
 ਕੀਰਤੀ ਦੀ ਧੁਨੀ ਚੁੰਏ ਦੇ ਅੰਬਾਰ ਵਿਚੋਂ ਅੱਗ ਦੀ ਨਿਰਮਲ ਲਾਟ
 ਵਾਂਗੂੰ ਅੱਠੇ ਪਹਿਰ ਨਿਕਲਦੀ ਰਹੇਗੀ ।

ਮੁਗਧਾ-ਉਹਨਾਂ ਤਪੀਆਂ ਦੇ ਤਪ ਨੂੰ ਕੀ ਹੋਇਆ ਜੇ ਇਸ
 ਅਸਥਾਨ ਦੇ ਉਪਾਸਕ ਤੇ ਸੰਭਾਲਣਹਾਰੇ ਸੇ ?

ਸੁਕੁਮਾਰ-ਭੈਣ ਜੀ ! ਓਹ ਬੜੇ ਦੈਵੀ ਲੋਕ ਸੇ, ਸਤੀ,
 ਕਦੇ ਅਸਤਿ ਨਹੀਂ ਬੋਲਦੇ ਸੇ; ਕਰਤਾਰ ਨੂੰ ਕਦੇ ਨਹੀਂ ਭੁੱਲਦੇ
 ਸੇ, ਪਰ ਕੁਸੰਗੀਆਂ ਨੇ ਸੁਰਾਪਾਨ ਤੇ ਹੋਰ ਇੱਲਤਾਂ ਖਿਖਾ ਦਿਤੀਆਂ,
 ਤਦ ਆਪੋ ਵਿਚ ਲੜ ਪਏ । ਲੜਦੇ ਲੜਦੇ ਧਰਮ ਸਰਮ ਭੁਲਾਕੇ
 ਭਰਾ ਦੇ ਭਰਾ ਵੈਰੀ ਹੋ ਗਏ । ਇੰਨੇ ਨੂੰ ਇਕ ਸਿੱਖ ਚਪੜਾਸੀ
 ਦਰਬਾਰ ਸਾਹਿਬ ਆਇਆ । ਚਪੜਾਸ ਦਾ ਠੱਪਾ ਵੇਖਕੇ ਮੁਗਧਾ
 ਬੋਲੀ : ਇਹ ਕੀ ਹੈ ?

ਸੁਕੁਮਾਰ-ਏਹ ਉਨ੍ਹਾਂ ਲੋਕਾਂ ਵਿਚੋਂ ਹਈ ਜੋ ਕਦੇ ਇਸ ਅਸਥਾਨ ਦੇ ਪਿਆਰੇ ਤੇ ਦੇਸ਼ ਦੇ ਮਾਲਕ ਸੇ, ਇਨ੍ਹਾਂ ਦੀ ਧਮਕ ਸਾਡੀ ਇੰਦਰਪੁਰੀ ਵਿਚ ਪਹੁੰਚਦੀ ਸੀ, ਅਰ ਰਾਜਾ ਇੰਦਰ ਕਈ ਵੇਰ ਤੁਬੁਕ ਉਠਦੇ ਸੇ । ਪੱਛਮ ਦੇ ਕੁੱਲ ਪਠਾਣ ਇਹਨਾਂ ਤੋਂ ਥਰ ਥਰ ਕੰਬਦੇ ਸੇ, ਕੋਈ ਜੋਧਾ ਕੌਮ ਨਹੀਂ ਸੀ ਜੋ ਇਨ੍ਹਾਂ ਦਾ ਲੋਹਾ ਨਹੀਂ ਮੰਨਦੀ ਸੀ, ਪਰ ਅੱਜ ਇਹ ਇਸ ਚਪੜਾਸ ਦੀ ਦਸ਼ਾ ਨੂੰ ਪਹੁੰਚੇ ਹਨ । ਇਸ ਪਿੱਤਲ ਦੇ ਠੱਪੇ ਦਾ ਇਹ ਮਤਲਬ ਹੈ ਕਿ ਰੋਟੀ ਨਾ ਮਿਲਣ ਦੇ ਕਾਰਨ ਇਹ ਮਨੁੱਖ ਆਪਣੇ ਵਰਗੇ ਕਿਸੇ ਭਰਾ ਦਾ 'ਦਾਸ' ਹੋਕੇ ਉਸ ਦੇ ਸੁਨੇਹੇ ਭੁਗਤਾਂਦਾ ਹੈ, ਅਰ ਮਹਾਰਾਜ ਮਹਾਰਾਜ ਕਰਦਾ ਥਰ ਥਰ ਕੰਬਦਾ ਹੈ । ਸਰਦਾਰ ਸਾਹਿਬ ਦੀ ਥਾਂ 'ਓਏ ਸਿਖੜੇ' ਅਖਵਾਉਂਦਾ ਹੈ ।

ਮੁਗਧਾ-ਇਹ ਮਨੁੱਖ ਜਾਤੀ ਬੀ ਅਚਰਜ ਸੁਆਦਲੀ ਸ਼ੈ ਹੈ, ਅਰ ਕਿਰਲੇ ਦੀ ਪਿੱਠ ਵਾਂਗੂੰ ਹੈ, ਫੁਲਾ ਸਿੱਖ ਕਿਉਂ ਗਿਰੇ ?

ਸੁਕੁਮਾਰ-ਇਨ੍ਹਾਂ ਨੂੰ, ਭੈਣ ਜੀ ! ਫੁੱਟ ਨੇ ਮਾਰਿਆ, ਇਨ੍ਹਾਂ ਦਾ ਪ੍ਰਤਾਪ, ਆਪੋ ਵਿਚ ਖਹਿ ਖਹਿਕੇ ਨਸ਼ਟ ਹੋ ਗਿਆ, ਅਜੇ ਤੱਕ ਆਪੋ ਵਿਚ ਲੜ ਰਹੇ ਹਨ ਅਰ ਆਪਣਾ ਜੀਵਨ ਬੀ ਨਸ਼ਟ ਕਰ ਰਹੇ ਹਨ, ਏਹ ਲੋਕ ਸੰਸਾਰ ਪਰ ਹੁਣ ਪਗਾਹੁਣੇ ਜਾਪਦੇ ਹਨ । ਈਰਖਾ, ਵੈਰ, ਝੂਠੀਆਂ ਉਜਾਂ ਲਾਉਣੀਆਂ ਤੇ ਉਹਨਾਂ ਨੂੰ ਬਿਨਾਂ ਪੜਤਾਲ ਕੀਤੇ ਅਮੰਨਾ ਕਰਕੇ ਆਪਣੇ ਅੰਗ ਵੱਢੀ ਜਾਣਾ, ਏਹ ਪ੍ਰਧਾਨ ਕਰਮ ਇਨ੍ਹਾਂ ਲੋਕਾਂ ਦੇ ਹਨ । ਇਸ ਸਰੋਵਰ ਨਾਲ ਪਿਆਰ ਬੀ ਨਹੀਂ ਕਰਦੇ, ਇਸ ਨੂੰ ਬੀ ਦੁਕਾਨ ਤੇ ਸੈਰ ਗਾਹ ਬਣਾ ਰਹੇ ਹਨ, ਤੂੰ ਜੇ ਇਸ਼ਨਾਨ ਕਰਨਾ ਹਈ ਤਾਂ ਕਲਗੀਧਰ ਜੀ ਦਾ ਧਿਆਨ ਧਰਕੇ, ਜਿਨ੍ਹਾਂ ਨੂੰ ਪਰਲੋਕ ਵਿਚ ਸਭ ਵਡੇ ਗੁਰੂ ਜੀ ਕਰਕੇ ਪੂਜਦੇ ਹਨ, ਕਰ ਲੈ; ਇਸ ਵੇਲੇ ਹੀ ਸਮਾ ਹੈ, ਫੇਰ ਮਾਣਸ ਰੀਧ ਬਹੁਤ ਕਰੜੀ ਹੋ ਜਾਏਗੀ; ਅਰ ਇਹ ਪ੍ਰਭਾਵ ਗ੍ਰਹਣ ਵਿਚ ਆ ਜਾਏਗਾ ।

ਇਹ ਕਹਿਕੇ ਦੋਵੇਂ ਨੁਤੀਆਂ, ਉਹਨਾਂ ਦੇ ਆਤਮਾਂ ਵਿਚ ਖੁਸ਼ੀ ਆ ਗਈ, ਅਰ ਫੇਰ ਉਡਾਰੀ ਮਾਰਦੇ ਕਮਾਉਂ ਵਿਚ ਸੁਪਤ ਸਰੋਵਰ ਦੇ ਕਿਨਾਰੇ ਜਾ ਪਹੁੰਚੀਆਂ । ਏਥੋਂ ਜਦ ਇਨ੍ਹਾਂ ਉਡਾਰੀ ਮਾਰੀ ਤਾਂ ਖੜਕ ਨਾਲ ਮੇਰੀ ਜਾਗ ਖੁੱਲ੍ਹ ਗਈ, ਤਦ ਕੀ ਡਿੱਠਾ ਕਿ (ਆਯਰ ਪਟਾ ਪਹਾੜ ਤੇ) ਕਈ ਮੇਮਾਂ ਖੜ ਖੜ ਕਰਦੀਆਂ ਹੋਣੇ ਚੜ੍ਹ ਆਈਆਂ ਹਨ, ਅਰ ਚੋਟੀ ਦੀ ਬੁਰਜੀ ਤੇ ਵਾਰੇ ਵਾਰੀ ਚੜ੍ਹਕੇ ਛਾਲਾਂ ਮਾਰਦੀਆਂ ਤੇ ਹੱਸ ਰਹੀਆਂ ਹਨ । ਅੱਖਾਂ ਮਲ ਮਲਕੇ ਪਰੀਆਂ ਨੂੰ ਵੇਖਾਂ ਪਰ ਓਹ ਗਈਆਂ ਦੂਰ । ਸੁਪਨੇ ਦੀ ਖੇਡ ਸੁਪਨਾ ਹੋ ਗਈ ।

[ਖਾਲਸਾ ਸਮਾਚਾਰ ਮਿਤੀ ੨੫ ਸਤੰਬਰ ੧੯੦੭ ਈ:

- ੦ -

- ੨੧੫ -

੨੦. ਮੁਨੀਰਾਜ ਜੀ ਦੇ ਦਰਸ਼ਨ

ਮਹੀ ਰਮਜਾ ਸੱਯਾ, ਵਿਪੁਲਮੁਪਧਾਨੰ ਭੁਜਲਤਾ, ਵਿਤਾਨੰਚਾਕਾਸ਼ੰ,
ਵਜਜਨਮਨੁਕੂਲੋ ਯਮਨਿਲ: । ਸਰਚੰਦ੍ਰੋ ਦੋਪੋ, ਵਿਰਤਿ ਵਨਿਤਾ
ਸੰਗ ਮੁਦਿਤ: ਸੁਖੰ ਸ਼ਾਂਤ: ਸ਼ੇਤੇ ਮੁਨਿ ਰਤਨੁਭੂਤਿ ਨ੍ਰਿਪ ਇਵ ।

[ਵੈਰਾਗ ਸ਼ਤਕ-੭੯]

ਭਰਥਰੀ ਹਰੀ ਜੀ ਇਸ ਸ਼ਲੋਕ ਵਿਚ ਗਿਆਨਵਾਨ ਦੇ ਆਨੰਦ ਦਾ ਨਕਸ਼ਾ ਖਿੱਚਦੇ ਹਨ। ਜਿਸ ਦਾ ਅਰਥ ਇਹ ਹੈ ਕਿ:-
“ਮੁਨੀਰਾਜ ਪਰਮ ਪ੍ਰਸੰਨ ਤੇ ਸ਼ਾਂਤ ਪਾਤਸ਼ਾਹ ਦੀ ਤਰ੍ਹਾਂ ਐਸ਼ੂਰਯ ਵਿਚ ਸੌਂਦਾ ਹੈ, ਪ੍ਰਿਥਵੀ ਉਸ ਦੀ ਸਿਹਜਾ ਹੈ, ਬਾਹਾਂ ਉਸ ਦਾ ਸਿਰਹਾਣਾ ਹੈ, ਆਕਾਸ਼ ਉਸ ਦਾ ਚੰਦੋਆ ਹੈ, ਅਨੁਕੂਲ ਪਿਆਰੀ ਪਉਣ ਉਸ ਨੂੰ ਪੱਖਾ ਕਰਦੀ ਹੈ, ਚਮਕੀਲਾ ਚੰਦ੍ਰਮਾ ਉਸ ਦਾ ਦੀਪਕ ਹੈ, ਨਿਰਵਿਰਤੀ ਵਹੁਟੀ ਨਾਲ ਉਹ ਆਨੰਦ ਵਿਚ ਹੈ।”

ਇਹ ਭਰਥਰੀ ਹਰੀ ਨੇ ਆਪਣੇ ਉੱਚੇ ਕਵੀ ਦਿਮਾਗ ਵਿਚ ਗਿਆਨਵਾਨ ਦਾ ਯਾ ਮੁਨੀ ਦਾ ਨਕਸ਼ਾ ਬਿਆਨ ਕੀਤਾ ਹੈ, ਕੈਸਾ ਪਿਆਰਾ ਹੈ ! ਕੀ ਆਪ ਦਾ ਜੀਉ ਨਹੀਂ ਲਲਚਦਾ ਕਿ ਆਪ ਐਸੀ ਸੁਖ ਅਵਸਥਾ ਨੂੰ ਮਾਣੋ ? ਘੱਟ ਤੋਂ ਘੱਟ ਇਹ ਤਾਂ ਜੀ ਲਲਚਦਾ ਹੋਊ ਕਿ ਕਿਸੇ ਐਸੇ ਪਿਆਰੇ ਦਾ ਇਕ ਵੇਰੀ ਦਰਸ਼ਨ ਹੀ ਹੋ ਜਾਏ । ਆਓ ਅੱਜ ਅਸੀਂ ਆਪ ਨੂੰ ਐਸੇ ਸਜਣ ਦਾ ਪ੍ਰਤੱਖ ਦਰਸ਼ਨ ਕਰਾਈਏ ।

ਸਰਦ ਚਾਂਦਨੀ ਦੀ ਮਿੱਠੀ ਤੂਲ ਭਿੰਨੀ ਰਾਤ ਬੀਤ ਚੁਕੀ ਹੈ ਪਹੁ ਫੁਟ ਪਈ ਹੈ, ਤਾਰੇ ਲਟਕੰਦੜੇ ਗੁੰਮ ਹੁੰਦੇ ਜਾ ਰਹੇ ਹਨ, ਉਸ਼ਾ ਪ੍ਰਕਾਸ਼ ਫੈਲ ਰਿਹਾ ਹੈ, ਇਸ ਵੇਲੇ ਇਕ ਰੜੇ ਵਿਚ ਇਕ ਪਿਆਰੀ ਸੂਰਤ ਲੰਮੀ ਪਈ ਹੈ । ਸਿਰ ਤੇ ਦਸਤਾਰ ਤੇ ਦਸਤਾਰ

ਪਰ ਲੋਹ ਟੋਪ ਹੈ, ਸਰੀਰ ਤੇ ਸੰਜੋਅ ਹੈ, ਸ਼ਸਤਰਾਂ ਨਾਲ ਸਨੱਧ
 ਬੱਧ ਹੈ, ਲੰਮੇ ਪਏ ਦੇ ਹੱਥ ਵਿਚ ਵੀ ਖੰਡਾ ਹੈ, ਅਰ ਖਬੇ ਹੱਥ ਢਾਲ
 ਹੈ । ਸਾਰੀ ਰਾਤ ਦਾ ਸੁੱਤਾ ਹੈ ਤੇ ਹੁਣ ਤਕ ਨਹੀਂ ਜਾਗਿਆ ?
 ਨਹੀਂ, ਸਾਰੀ ਰਾਤ ਦਾ ਜਾਗਿਆ ਹੈ ਤੇ ਹੁਣ ਰਤਾ ਕੁ ਸੁੱਤਾ
 ਹੈ । ਪਾਠਕ ਕਹਿਣਗੇ : ਅਜਬ ਮੁਨੀ ਦੀ ਮੂਰਤਿ ਹੈ । ਕੈਸਾ
 ਸੰਨਯਾਸ ਦਾ ਨਕਸ਼ਾ ਹੈ ? ਪਰ ਠਹਿਰ ਜਾਓ, ਰਤਾ ਕੁ ਜਾਗ
 ਲੈਣ ਦਿਓ ਫੇਰ ਵੇਖਾਂਗੇ ਕਿ ਮੁਨੀਰਾਜ ਸੱਚ ਮੁੱਚ ਦੇ ਹਨ ਕਿ
 ਕੇਵਲ ਮੰਨੀ (ਰੋਟੀ) ਦੇ ਮੁਨੀ ਰਾਜ ਹਨ । ਔਹ ਕੈਸਾ ਚੀਕ
 ਚਿਹਾੜਾ ਹੈ, ਕੇਹੀ ਦਰਦ ਭਰੀ ਅਵਾਜ਼ ਆਈ ਹੈ ? ਮੁਨੀ ਜੀ
 ਸੁਣਕੇ ਜਾਗ ਪਏ ਤੇ ਜਾਗਦੇ ਹੀ ਅਵਾਜ਼ ਦੀ ਸੇਧ ਤੇ ਨੱਸੇ ।
 ਕੀ ਹੈ ? ਇਕ ਬੱਚਾ ਬਘਿਆੜ ਦੇ ਮੂੰਹ ਵਿਚ ਹੈ ਤੇ ਉਹ ਨੱਸਾ
 ਆ ਰਿਹਾ ਹੈ । ਮੁਨੀ ਜੀ ਦੀ ਤਲਵਾਰ ਚਮਕੀ, ਕਦਮ ਕਰੜੀ
 ਕਾਹਲੀ ਨਾਲ ਉੱਠੇ, ਬਘਿਆੜ ਫੱਟੜ ਹੋਕੇ ਢਹਿ ਪਿਆ,
 ਬਾਲ ਖਿਸਕ ਕੇ ਪਰੇ ਜਾ ਪਿਆ । ਹੁਣ ਤਲਵਾਰ ਹੋਰ ਅਗੇਰੇ
 ਹੋਕੇ ਬਘਿਆੜ ਦਾ ਕੰਘਾ ਕਰ ਦੇਂਦੀ ਹੈ । ਫੇਰ ਓਹੋ ਕਰੜੇ
 ਹੱਥ, ਬਾਲਕ ਦਾ ਲਹੂ ਪੁੰਝਦੇ ਹਨ, ਪਿਆਰ ਦਿਲਾਸਾ ਦੇਕੇ ਚੁੱਪ
 ਕਰਾਉਣ ਦਾ ਜਤਨ ਕਰਦੇ ਹਨ । ਖੁੱਭੇ ਹੋਏ ਦੰਦਾਂ ਵਾਲੀ ਥਾਵੇਂ
 ਜੇਬ ਵਿਚੋਂ ਡੱਬੀ ਕੱਢਕੇ ਮੱਲ੍ਹਮ ਭਰਦੇ ਹਨ ਤੇ ਕਮਰਕੱਸੇ ਨਾਲੋਂ
 ਲੀਰ ਪਾੜਕੇ ਉਪਰ ਬੰਨ੍ਹਦੇ ਹਨ । ਵਿਲਕਦੀ ਮਾਂ ਤੇ ਪਿੰਡ ਦੇ
 ਕੁਝ ਗੱਭਰੂ ਲਾਠੀਆਂ ਲਈ ਆ ਪਹੁੰਚੇ ਹਨ, ਇਕ ਬੰਦੂਕਚੀ ਬੀ
 ਆ ਗਿਆ ਹੈ । ਅੱਗੇ ਬੱਚਾ ਸਹੀ ਸਲਾਮਤ ਜੀਉਂਦਾ ਤੇ ਬਘਿਆੜ
 ਮੋਇਆ ਪਿਆ ਵੇਖਕੇ ਖੁਸ਼ ਹੁੰਦੇ ਤੇ ਮੁਨੀ ਜੀ ਨੂੰ ਸਿਰ ਝੁਕਾਉਂਦੇ
 ਹਨ, ਪੁੱਛਦੇ ਹਨ : ਆਪ ਕਿਥੋਂ ਆ ਪਹੁੰਚੇ ?

ਮੁਨੀ ਜੀ—ਮੈਂ ਲਾਗੇ ਰੜੇ ਵਿਚ ਸੁੱਤਾ ਪਿਆ ਸਾਂ ।

ਗੱਭਰੂ—ਠੰਢੀ ਰਾਤ, ਐਡੇ ਅਮੀਰ ਤੇ ਸੁੱਤੇ ਰੜੇ ਵਿਚ ?

ਮੁਨੀ ਜੀ—ਮੈਂ ਅਮੀਰ ਨਹੀਂ, ਮੇਰੇ ਪਾਸ ਪਦਾਰਥ ਨਹੀਂ,
ਮੇਰਾ ਨਾ ਘਰ, ਨਾ ਖੂਹ, ਨਾ ਭੋਂ, ਕੁਛ ਨਹੀਂ, ਗਰੀਬ ਹਾਂ, ਪਰ
ਗਰੀਬ ਬੀ ਨਹੀਂ । ਮੈਂ ਸੰਨਿਆਸੀ ਹਾਂ ।

ਗੱਭਰੂ—ਡੰਡ ਨਹੀਂ, ਕਮੰਡਲ ਨਹੀਂ, ਰੋਡ ਭੋਡ ਨਹੀਂ, ਭਗਵਾ
ਵੇਸ ਨਹੀਂ, ਸੰਨਿਆਸੀ ਕਿਵੇਂ ?

ਮੁਨੀ ਜੀ—ਮੇਰਾ ਸਭ ਕੁਝ ਹੈ, ਮੈਂ ਸੰਨਿਆਸੀ ਬੀ ਨਹੀਂ,
ਕਿਉਂਕਿ ਮੈਂ ਆਪਣਾ ਸਭ ਕੁਝ ਜਦ ਦੇ ਦਿਤਾ ਤਦ ਮੈਂ ਸੰਨਿਆਸ
ਵਿਚ ਸੱਖਣਾ ਨਹੀਂ ਹੋ ਗਿਆ, ਸਗੋਂ ਸਭ ਕੁਝ ਮੇਰਾ ਹੋ ਗਿਆ ।
ਮੈਂ ਸ਼ਹਿਨਸ਼ਾਹ ਹੋ ਗਿਆ । ਜਾਗ ਖੁੱਲ੍ਹਣੇ ਤੋਂ ਪਹਿਲੇ ਮੈਂ
ਪਿਆਰੀ ਸੇਜਾ ਤੇ ਸਉਂ ਰਿਹਾ ਸੀ, ਕਿਉਂਕਿ ਗਹਿਰੀ ਨੀਂਦ
ਸਿਹਜਾ ਤੋਂ ਵਧੀਕ ਸੁਖਦਾਈ ਹੁੰਦੀ ਹੈ । ਅਕਾਸ਼ ਮੇਰੇ ਸ਼ੀਸ਼ ਮਹਿਲ
ਦੀ ਛੱਤ ਸੀ, ਕਿਉਂਕਿ ਮੈਂ ਸੁਤੰਤਰ ਹਾਂ । ਤਾਰਾ ਮੰਡਲ ਅਰ
ਚੰਦਰਮਾਂ ਮਿੱਠਾ ਪ੍ਰਕਾਸ਼ ਕਰਕੇ ਮੇਰੇ ਮਹਿਲ ਨੂੰ ਜਗਮਗਾ ਕਰ ਰਹੇ
ਸਨ, ਕਿਉਂਕਿ ਮੈਂ ਹੁਣ ਬ੍ਰਹਮੰਡ ਵਿਚ ਓਪਰਾ ਅਰ ਵੈਰੀ ਦੇਖਦਾ
ਹਾਂ ਨਹੀਂ । ਮੈਂ ਨਿਰਵਿਰਤੀ ਰੂਪ ਵਹੁਟੀ, ਜੋ ਮੇਰੇ ਸਰੀਰ, ਮਨ,
ਅੰਤਹਕਰਣ ਸਾਰੇ ਵਿਚ ਵਜਾਪ ਰਹੀ ਹੈ, ਮੁੱਠੀਆਂ ਭਰਦੀ ਤੇ ਸੁਖ
ਦੇ ਰਹੀ ਸੀ, ਕਿਉਂਕਿ ਮੈਨੂੰ 'ਮੈਂ ਮੇਰੀ' ਦੀ ਪਕੜ ਨਹੀਂ ਰਹੀ ।
ਸ਼ਹਿਨਸ਼ਾਹ ਮੈਂ ਸਾਂ, ਕਿਉਂਕਿ ਮੈਂ ਜਦ ਸਭ ਕੁਝ ਗੁਰੂ ਨੂੰ
ਅਰਪਨ ਕਰਕੇ ਸੰਨਿਆਸੀ ਹੋ ਗਿਆ ਤਦ ਗੁਰੂ ਨੇ ਮੈਨੂੰ ਸਾਰੇ ਬ੍ਰਹਮੰਡ ਦੇ
ਹਵਾਲੇ ਅਰ ਬ੍ਰਹਮੰਡ ਨੂੰ ਮੇਰੇ ਹਵਾਲੇ ਕਰ ਦਿਤਾ । ਹੁਣ ਜੋ ਕੁਝ
ਹੈ ਓਪਰਾ ਨਹੀਂ ਹੈ, ਸਭ ਆਪਣਾ ਹੈ, ਆਪਣੇ ਤੋਂ ਵੱਖਰਾ
ਕੋਈ ਨਹੀਂ ਹੈ, ਇਹ ਅਟਲ ਸ਼ਹਿਨਸ਼ਾਹੀ ਹੈ ।

ਗੱਭਰੂ—ਅਜਬ ਸੰਨਿਆਸ ਹੈ ? ਜਦ ਸਭ ਕੁਝ ਆਪਣਾ ਹੈ,
ਤਦ ਇਹ ਸੰਜੋਅ, ਇਹ ਖੋਦ, ਇਹ ਢਾਲ, ਓਪਰੇ ਤੋਂ ਆਪਣੀ
ਰਖਿਆ ਲਈ ਕਿਉਂ ਹਨ ? ਅਰ ਇਹ ਤਲਵਾਰ ਓਪਰੇ ਦੇ

ਪ੍ਰਹਾਰ ਲਈ ਕਿਉਂ ਹੈ ?

ਮੁਨੀ ਜੀ-ਬੱਸ ਐਨੀ ਹੀ ਮਰੋੜੀ ਹੈ, ਕਿ ਇਹ ਸਭ ਕੁਝ ਓਪਰੇ ਤੋਂ ਆਪਣੀ ਰਖਯਾ ਯਾ ਓਪਰੇ ਨੂੰ ਮਾਰਨ ਦੇ ਸੰਕਲਪ ਆਸਰੇ ਨਹੀਂ । ਕੋਈ ਓਪਰਾ ਨਹੀਂ, ਕਿਸੇ ਨਾਲ ਵੈਰ ਨਹੀਂ, ਇਹ ਜੋ ਕੁਝ ਤੁਹਾਨੂੰ ਸਿਪਾਹੀ ਜਾਂ ਸੰਨਯਾਸੀ, ਪਾਤਸ਼ਾਹ ਜਾਂ ਜੋਧਾ ਦਿੱਸਦਾ ਹੈ, ਇਹ ਸਾਰਾ ਅਰਪਨ ਹੋ ਚੁਕਾ ਹੈ । ਜਦ ਗੁਰੂ ਨੂੰ ਮੇਰੀ ਸਭ ਕੁਝ ਅਰਥਾਤ ਜਿਸ ਘਰ, ਮਹਿਲ, ਮਾੜੀ ਨੂੰ ਮੈਂ 'ਮੇਰੀਆਂ' ਕਰਕੇ ਕਹਿੰਦਾ ਹੁੰਦਾ ਸੀ ਜਦ ਓਹ ਗੁਰੂ ਨੂੰ ਦੇ ਦਿੱਤੀਆਂ, ਤਦ ਮੈਂ ਜਾਤਾ ਮੈਂ ਸੰਨਯਾਸੀ ਹਾਂ, ਹੁਣ ਗੰਗਾ ਕਿਨਾਰੇ ਵਿਚਰਾਂਗੇ, ਸੀਤਲ ਜਲ ਪੀਆਂਗੇ, ਕੰਦ ਮੂਲ ਛਕਾਂਗੇ, ਬਲਕਲ ਪਹਿਨਾਂਗੇ, ਕੰਦਾ ਵਿਚ ਸਵਾਂਗੇ, ਪਰ ਦੇਖੋ, ਗੁਰੂ ਬੋਲਿਆ : "ਤੂੰ ਸੰਨਯਾਸੀ ਨਹੀਂ, ਤੂੰ ਆਪਣੇ ਪਾਸ 'ਮੈਂ' ਰੱਖ ਲਈ ਹੈ, ਇਹ ਅਰਪਨ ਨਹੀਂ ਕੀਤੀ, ਇਹ ਬੀ ਅਰਪਨ ਕਰ" । ਤਦ ਗੁਰੂ ਦੇ ਤੇਜ ਨਾਲ ਵੇਖੋ ਸਜਣੋ ਮੈਂ ਆਪਣੀ 'ਮੈਂ' ਬੀ ਅਰਪਣ ਕਰ ਦਿਤੀ । ਤਦ ਮੈਂ ਨਾ ਰਿਹਾ, ਗੁਰੂ ਨੇ ਕਿਹਾ "ਤੂੰ ਮੁਨੀ ਹੈਂ, ਤੂੰ ਸੰਨਯਾਸੀ ਹੈਂ, ਤੂੰ ਤਿਆਗੀ ਹੈਂ, ਤੂੰ ਵਿਰਕਤ ਹੈਂ, ਤੂੰ ਨਿਰਵਿਰਤ ਹੈਂ ਪਰ ਅਜੇ ਸਿੱਖ ਨਹੀਂ" । ਮੈਂ ਕੀ ਆਖਦਾ ? 'ਮੈਂ' ਤਾਂ ਸਾਂ ਨਹੀਂ, ਸਭ ਗੁਰੂ ਦਾ ਸੀ । ਗੁਰੂ ਆਖੇ ਮੁਨੀ ਤਾਂ ਮੁਨੀ, ਗੁਰੂ ਕਹੇ ਸਿਖ ਤਾਂ ਸਿਖ । ਤਦ ਦੇਖੋ ਗੁਰੂ ਨੇ ਕੌਤਕ ਵਰਤਾਇਆ ਅਰ ਦਿਖਾਇਆ ਕਿ ਗੁਰੂ ਨੇ ਤਾਂ ਮੈਥੋਂ "ਮੈਂ ਮੇਰੀ" ਨਿਕਾਰੀਆਂ ਗੰਦੀਆਂ ਦੁਖਦਾਈ ਕੈਦ ਰਖਣ ਵਾਲੀਆਂ ਭੇਟਾ ਲੈਕੇ ਮੈਨੂੰ ਹਦੋਂ ਪਾਰ ਸਭ ਨਾਲ ਮੇਲਿਆ । ਕਿਸੇ ਤੋਂ ਨਾ ਓਪਰਾ, ਸਭ ਨਾਲ ਪ੍ਰੇਮ ਰਹਸ ਵਿਚ ਰੱਤਾ ਕਰ ਦਿਤਾ । ਹੁਣ ਇਸ ਨੂੰ ਗੁਰੂ ਨੇ, ਜਿਸਦੀ ਇਹ ਭੇਟਾ ਹੋ ਚੁਕਾ ਸੀ, ਤਲਵਾਰ ਫੜਾ ਦਿਤੀ, ਸੰਜੋਅ ਪਾ ਦਿਤੀ, ਸਸਤ੍ਰ ਪਹਿਰਾ ਦਿਤੇ ਤੇ ਸੇਵਾ ਵਿਚ ਲਾ ਦਿੱਤਾ । ਇਹ ਜਿਸਨੂੰ ਤੁਸੀਂ ਦੇਖਦੇ ਹੋ, ਸੇਵਾ ਵਿਚ

ਹੈ, ਸੇਵਾ ਗੁਰੂ ਦੀ, ਇਹ ਗੁਰੂ ਦਾ ਹੈ, ਕਰਾਂਦਾ ਗੁਰੂ ਹੈ, ਰਾਤ ਸਾਰੀ ਸੇਵਾ ਵਿਚ ਬੀਤੀ, ਗੁਰੂ ਨੇ ਹੁਣ ਇਸ ਨੂੰ ਸੁਆਲਿਆ ਸੀ; ਫੇਰ ਗੁਰੂ ਨੇ ਸੇਵਾ ਲਈ ਹਾਕਰ ਮਾਰੀ ਤੇ ਇਸ ਤੋਂ ਇਹ ਸੇਵਾ ਕਰਾ ਲਈ। ਬਾਲਕ ਬਚਿਆ ਹੈ ਕਿ ਬਘਿਆੜ ਮਰਿਆ ਹੈ, ਸੰਨਯਾਸੀ ਕਿਸੇ ਗਲ ਦਾ ਲਿਪਾਇਮਨ ਨਹੀਂ। ਬਘਿਆੜ ਬਚ ਜਾਂਦਾ, ਸੰਨਯਾਸੀ ਮਰ ਜਾਂਦਾ, ਗੁਰੂ ਕਾ ਚੋਜ ਸੀ। ਗੁਰੂ ਚੋਜੀ ਹੈ, ਚੋਜ ਕਰਦਾ ਹੈ। ਗੁਰੂ ਨੂੰ ਤਾਂ ਸੇਵਾ ਪਯਾਰੀ ਹੈ, ਜਿਨ੍ਹਾਂ ਨੂੰ ਗੁਰੂ ਆਪਣੇ ਕਰਦਾ ਤੇ ਪਿਆਰੇ ਜਾਣਦਾ ਹੈ, ਆਪਣੀ ਸੱਤਾ ਨਾਲ ਉਨ੍ਹਾਂ ਤੋਂ ਸੇਵਾ ਲੈਂਦਾ ਹੈ, ਓਹ 'ਮੈਂ ਮੇਰੀ' ਭੇਟ ਕਰ ਚੁਕੇ, ਹਾਰ, ਜੀਤ, ਸ਼ਰਮ, ਖੁਸ਼ੀ, ਹਰਖ, ਸੋਗ, ਹਾਇ, ਵਾਹ, ਕੁਛ ਨਹੀਂ ਜਾਣਦੇ। ਗੁਰੂ, ਗੁਰੂ ਦੀ ਸੇਵਾ, ਗੁਰੂ ਕਰਾਉਂਦਾ ਹੈ, ਬੱਸ ਇਹ ਵੇਖਦੇ ਹਨ।

ਸਜਣੋਂ ! ਢਾਓ ਮੈਂ ਮੇਰੀ ਦੀ ਕੰਧ, ਏਹੋ ਕੂੜੇ ਦੀ ਪਾਲ ਹੈ; ਇਹ ਕੰਧ ਵਿਚੋਂ ਕੱਢੋ। ਕੋਈ ਓਪਰਾ ਨਹੀਂ, ਕੋਈ ਵੈਰੀ ਨਹੀਂ, ਤੁਸੀਂ ਕੈਦੋਂ ਨਿਕਲੋ, ਸੁਤੰਤਰ ਹੋ ਜਾਓ, ਮੈਂ ਮੇਰੀ ਤੋੜੋ, ਤੁਸੀਂ ਜੁੜ ਜਾਓ, ਜੋਗੀ ਹੋ ਜਾਓ, ਜੋਗ ਇਹੋ ਹੈ, ਜੋ ਕੂੜੇ ਦੀ ਪਾਲ ਤੋੜਕੇ ਵਿੱਥ ਮੇਟਕੇ ਜੁੜ ਗਿਆ।

ਗੱਭਰੂ--ਐਸਾ ਸਮਰੱਥ ਗੁਰੂ ਕੌਣ ਹੈ ?

ਮੁਨੀ ਜੀ--ਕਲਗੀਧਰ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਮਹਾਰਾਜ, ਜੋ ਅਨੰਦਪੁਰ ਜੋਤਾਂ ਜਗਾ ਰਹੇ ਹਨ। 'ਵਿਛੁੜਿਆ ਮੇਲੇ ਪ੍ਰਭੂ ਹਰਿ ਦਰਗਹ ਕਾ ਬਸੀਠੁ' ॥

ਗੱਭਰੂ--ਅਚਰਜ ਖੇਡ ਹੈ, ਅੱਗੇ ਸੰਨਯਾਸੀ ਤਯਾਗੀ ਹੁੰਦੇ ਸੇ, ਹੁਣ ਸਗੋਂ ਫੜੂ !

ਮੁਨੀ ਜੀ--ਨਾ, ਨਾ ! ਦਾਨੀ ਉਹ ਨਹੀਂ ਜੋ ਅੰਨ ਪਕਾਕੇ ਸਮੁੰਦਰ ਵਿਚ ਰੋੜ੍ਹੇ, ਪਰ ਓਹ ਜੋ ਭੁੱਖੇ ਦੇ ਮੂੰਹ ਵਿਚ ਪਾਵੇ। ਸੰਨਯਾਸੀ

ਉਹ ਨਹੀਂ ਜੋ ਜਿਨ੍ਹਾਂ ਚੀਜ਼ਾਂ ਦਾ ਤਿਆਗ ਕਰੇ ਉਹ ਅਫਲ ਜਾਣ, ਪਰ ਜੋ ਕੁਝ ਉਸ ਦਾ ਆਪਣਾ ਹੈ, ਆਪਣੇ ਤੋਂ ਓਪਰਾ ਕਰਕੇ ਸੇਵਾ ਵਿਚ ਅਰਪਨ ਕਰੇ ਅਰ 'ਮੈਂ' ਜੋ 'ਮੇਰੀ' ਦੀ ਜੜ੍ਹ ਹੈ, ਜੋ ਸਰਬ ਪਾਪ ਕਰਾਉਣੀ ਹੈ, ਜੋ ਭਰਮ ਭੈ ਪੈਦਾ ਕਰਕੇ ਦੁਖ ਰੋਗ ਦੀ ਮਾਤਾ ਹੈ, ਇਸ ਦਾ ਬੀ ਤਿਆਗ ਕਰੇ, ਤਦ ਸੰਨਿਆਸੀ ਹੈ, ਨਹੀਂ ਤਾਂ ਉਹ ਵਪਾਰੀ ਹੈ : 'ਦੇ ਦੇ ਮੰਗਹਿ ਸਹਸਾ ਗੂਣਾ' । ਥੋੜੇ ਜਿਹੇ ਧਨ ਪਦਾਰਥ ਛੱਡਕੇ ਮਾਨ ਦੇ ਖਜ਼ਾਨੇ ਭਾਲਦਾ ਤੇ ਆਲਸ ਦੇ ਮਹੱਲ ਉਸਾਰਦਾ ਹੈ । ਸੰਨਿਆਸੀ ਸੋ ਜੋ 'ਮੈਂ ਮੇਰੀ' ਦੋਵੇਂ ਦੇ ਦੋਵੇਂ, ਪਰ ਦੋਵੇਂ ਸੇਵਾ ਵਿਚ । ਫੇਰ ਜੇ ਸਰੀਰ ਨੇ ਰਹਿਣਾ ਹੈ, ਤਾਂ ਸੇਵਾ ਵਿਚ ਰਹੇ । ਜਦ ਸੇਵਾ 'ਮੈਂ ਮੇਰੀ' ਤੋਂ ਅਤ੍ਰਿਕਤ ਸਿਰੇ ਚੜ੍ਹੇ ਤਦ ਗੁਰੂ ਕਹਿੰਦਾ ਹੈ, ਇਹ ਸਿਖ ਹੈ । ਇਹ ਜੋ ਮੈਂ ਚਾਹੁੰਦਾ ਸਾਂ ਸਿਖ ਗਿਆ ਹੈ, ਅਰ ਜੋ ਮੈਂ ਚਾਹੁੰਦਾ ਹਾਂ ਸਦਾ ਸਿਖਦਾ ਹੈ ।

ਗੱਭਰੂ-ਫੇਰ ਸਿਖ ਦਾ ਮਨ ਕੀਹ ਕਰਦਾ ਹੈ ?

ਮੁਨੀ ਜੀ-ਸਿਖ ਦਾ ਕੀਹ, ਗੁਰੂ ਦਾ । ਗੁਰੂ ਜੋ ਕਰਾਉਂਦਾ ਹੈ ਉਹ ਕਰਦਾ ਹੈ । ਗੁਰੂ ਨੂੰ ਦੇਖਦਾ, ਗੁਰੂ ਨੂੰ ਤੁੱਕਦਾ, ਗੁਰੂ ਦੀ ਰਜ਼ਾ ਦੇ ਮਗਰ ਆਸ਼ਕ ਵਾਂਗ ਫਿਰਦਾ, 'ਗੁਰੂ' ਹੀ 'ਗੁਰੂ' ਕਰਦਾ ਅਨੰਦ ਦਾ ਕੰਦ ਹੋਇਆ ਖੀਵਾ ਰਹਿੰਦਾ ਹੈ ।

ਗੱਭਰੂ-ਸਾਡੇ ਵਰਗੇ ਨੀਚ ਬੀ ਗੁਰੂ ਦੇ ਹੋ ਸਕਦੇ ਹਨ ?

ਮੁਨੀ ਗੁਰੂ ਨੀਚਾਂ ਨੂੰ ਤਾਂ ਲੱਭਦਾ ਹੈ । ਜਿਨ੍ਹਾਂ ਦੇ ਦਿਲ ਏਹ ਜਾਣਦੇ ਹਨ ਕਿ ਅਸੀਂ ਨੀਵੇਂ ਹਾਂ, ਨਿਕਾਰੇ ਹਾਂ, ਨਾ ਆਪਣਾ ਨਾ ਗੁਰੂ ਦਾ ਕੁਝ ਨਹੀਂ ਕਰਨ ਜੋਗੇ, ਓਹ ਗੁਰੂ ਕੇ ਸਾਥੀ ਹਨ ।

ਨੀਚਾ ਅੰਦਰਿ ਨੀਚ ਜਾਤਿ ਨੀਚੀ ਹੂ ਅਤਿ ਨੀਚੁ ॥

ਨਾਨਕੁ ਤਿਨਕੈ ਸੰਗਿ ਸਾਥਿ ਵਡਿਆ ਸਿਉ ਕਿਆ ਰੀਸ ॥
ਕਿਉਂਕਿ—ਜਿਥੈ ਨੀਚ ਸਮਾਲੀਅਨਿ ਤਿਥੈ ਨਦਰਿ ਤੇਰੀ ਬਖਸੀਸ ॥

[ਸਿਰੀ ਰਾਗੁ ਮਃ ੧-੩

ਗੱਭਰੂ—ਮੁਨੀ ਜੀ ! ਸਾਨੂੰ ਭੀ ਲੈ ਚੱਲੋ ।
ਤਿੰਨੇ ਗੁਰੂ ਕੇ ਸੁਆਰੇ ਉਸ ਸੱਚੇ ਮੁਨੀ, ਅਰਥਾਤ ਗੁਰੂ ਕੇ
ਸਿਖ ਜੀ ਦੇ ਨਾਲ ਅਨੰਦਪੁਰ ਨੂੰ ਹੋ ਲਏ ।

ਦੇਖੀ ਜੇ ਮੁਨੀ ਜੀ ਦੀ ਮੂਰਤਿ ! ਇਹ ਕੌਣ ਸੇ ? ਭਾਈ
ਰਾਠੌਰ ਸਿੰਘ । ਦੇਖੀ ਜੇ ਕਰਨੀ ! ਦੇਖਿਆ ਜੇ ਰਿਦਾ ! ਦੇਖੀ
ਜੇ ਕੁਰਬਾਨੀ ! ਦੇਖਿਆ ਜੇ ਅਸਰ ! ਅਜੇ ਏਹ ਆਪਣੇ ਆਪ
ਨੂੰ ਸਿਖੀ ਦੇ ਯੋਗ ਨਹੀਂ ਜਾਣਦੇ ।

ਇਹ ਹੈ ਤਿਆਗ, ਇਹ ਹੈ ਸੇਵਾ, ਇਹ ਹੈ ਗੁਰੂ ਤੋਂ
ਸਦਕੜੇ ਹੋਣਾ, ਘੋਲੀ ਜਾਣਾ, ਸਿੱਧੇ ਸੱਚ ਤੇ ਪਿਆਰ ਨਾਲ । ਨਾ ਕੋਈ
ਦਲਾਕੀ, ਨਾ ਚਾਲ, ਨਾ ਵਿੰਗ ਨਾ ਚਿੱਬ । ਸੱਚਾ ਤਯਾਗ ਇਹ ਹੈ । ਕਰ
ਦਿਓ ਮਿੱਤਰੋ ! ਜੇ ਸਿਖੀ ਰਖਣੀ ਚਾਹੁੰਦੇ ਹੋ । ਸੱਚ ਸਿਦਕ ਦੋ ਹੀ
ਮੰਤ੍ਰ ਜੇ । ਸੱਚ ਦਾ ਅਖੀਰ ਨਿੰਗਰ, ਬੂਠ ਦੀ ਜੜ੍ਹ ਪੋਲੀ, ਅੰਤ
ਧਰਮ ਧੱਕਾ । ਛੁੱਡੋ ਮਨਮਤਾਂ, ਪੁੱਛੋ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ
ਨੂੰ, ਜੋ ਉਹ ਕਹਿੰਦੇ ਹਨ, ਓਹ ਕਰੋ, ਤਦ ਦੇਖੋ ਸਿਖੀ ਦੀ ਉੱਨਤੀ ।
ਸੱਚਾ ਤਿਆਗ ਇਹ ਹੈ ।

[ਖਾਲਸਾ ਸਮਾਚਾਰ ਮਿਤੀ ੨੦-੩-੧੯੦੭ ਈ:

—o—

-੨੨੨-

B-1560

